

॥ श्री ॥

615. 536
ARW

ॐ नमः सर्वज्ञाय । चिकित्सितस्थानान्तरं कल्पस्थानमाद्भ्यते । चिकित्सितस्थानस्य कल्पस्थानापेक्षत्वात् । तथाहि प्राग्धर्मीष्ट । तर्पणेन रत्ने-
नेक्षोर्मद्येकल्पोदिनानि वा । वमनानि मयुंजीतेति । तदेवमाद्युपदेशात्सापे-
क्षत्वमस्य । तस्मात्कल्पस्थानमुच्यत इत्याह ।

अथातो वमनकल्पं व्याख्यास्यामः ॥

वमनमूर्ध्वं मुखेन शेषहरणम् । तस्य कल्पः कल्पनं योजनमित्यर्थः ।
शेषमाद्युष्कामीयाध्यायवद्व्याख्येयम् । प्राधान्याच्च वमनकल्पे मदनमेव श-
स्यत इत्याह ।

DATA ENTERED

Date: 02/07/08

इति ह स्मादुराग्नेयादयो महर्षयः ।


वमने मदनं श्रेष्ठं त्रिवृन्मूलं विरेचने ॥

वमननिषेधे नित्यं मदनं श्रेष्ठम् । निरपायत्वादन्यद्रव्यविषयेषु वा
तस्योपयोगात्सर्वत्रानिषिद्धप्रसरत्वाच्च । अधिवमिच्छंश्च तत्र कृदिदमवोचत ।
त्रिवृन्मूलं विरेचन इति । यथा मदनं वमने नित्यं श्रेष्ठं तथा त्रिवृन्मूलं
विरेचने निरपायत्वाद्दिहेतुना ।

नित्यमन्यस्य तु व्याधिविशेषेण विशिष्टता ॥ १ ॥

मदनं वर्जयित्वा व्याधिवशादन्यस्य जीमूतादेर्विशिष्टता । वक्ष्यति
हि जीमूतं तु विशेषतः प्रयोक्तव्यं ज्वरश्वासकासहिंसातिसारिणामिति ।
एवं त्रिवृन्मूलं वर्जयित्वा परस्य विरेचनद्रव्यस्य व्याधिविशेषेण विशि-
ष्टत्वम् । न तु त्रिवृन्मूलवत्सर्वत्रानिषिद्धप्रसरत्वम् निरपायत्वं च । तथा
चोक्तं चरके । त्रिवृत्सुखविरेचनानामिति । तदेवं वमने मदनं श्रेष्ठं त्रि-
वृन्मूलं विरेचने सर्वदेति स्थितम् ।

४७



फलानि तानि पांडूनि न चातिहरितान्यपि ।

आदायान्हि प्रशस्तर्क्षे मध्ये ग्रीष्मवसंतयोः ॥ २ ॥

प्रमृज्य कुशमुत्तोल्यां क्षिप्त्वा बध्वा प्रलेपयेत् ।

गोमयेनानुमुत्तोल्यां धान्यमध्ये निधापयेत् ॥ ३ ॥

मृदुभूतानि मद्येष्टगंधानि कुशवेष्टनात् ।

निष्कृष्य निर्गतेष्टहि शोषयेत्तान्यथातपे ॥ ४ ॥

तेषां ततः सुशुष्काणामुद्धृत्य फलपिप्पलीम् ।

दधिमध्वाज्यपल्लैर्मृदित्वा शोषयेत्पुनः ॥ ५ ॥

ततः सुगुप्तं संस्थाप्य कार्यकाले प्रयोजयेत् ।

अथ शब्दोत्र प्रस्तुतौ मदनस्य प्रस्तावे तपनि मदनस्य फलानि पांडूनि गृहीत्वा नञ्चतिपांडूयतिक्रांतपाकत्वात् । न चातिहरितान्यामत्वात् कदादाय प्रशस्तनक्षत्रे दिवसे । कस्मिन्नृतौ । मध्ये, ग्रीष्मवसंतयोः । एवमृतुसंधौ गृहीतानि, प्रमृज्य ध्यपगतमलादिदोषाणि कृत्वा कुशमण्यां मुत्तोल्यां मूटिकायां क्षिप्त्वा पुनरुपरिष्ठाद्बध्वा च ततो गोमयेन तामूत्तोल्यां लिपेत् । अनंतरं धान्यमध्ये निधापयेत् । स्थापयेत् । कुशानां समूहो रचना-विशेषो निष्पादितः कुशमुत्तोल्येत्युच्यते । मृदुभूतानि तानि मध्वेष्टगंधानि कदाचिन्मधुगंधानि कदाचिदिष्टगंधानि कुशवेष्टनादष्टाहेन ज्ञात्वा चरम-ष्टाहेतिक्रांते कुशमुत्तोल्याः निष्कृष्टानि बहिःकृतान्यनंतरमातपे शोषयेत् । ततो नंतरं तेषां मदनफलानां शुष्काणां फलपिप्पलीरुद्धृत्य दधिमध्वाज्यपल्लैर्मृदित्वा संक्षुब्ध पुनरातपे शोषयेत् । ततो नंतरं सुष्ठु गुप्तं धारयित्वा कार्यकाले वमनावसरे ताः प्रयोजयेत् ।

अथादाय ततो मात्रां जर्जरीकृत्य वासयेत् ॥ ६ ॥

शर्वरीमधुयष्ट्या वा कोविदारस्य वा जले ।

कर्बुदारस्य विंब्या वा नीपस्य विदलस्य वा ॥ ७ ॥

शणपुण्याः सदापुण्याः प्रत्यक्षपुण्युदकेऽथवा ।

ततः पिवेत्कषायं तं प्रातर्मृदितगालितम् ॥ ८ ॥



सूत्रोदितेन विधिना साधुक्तेन तथा वमेत् ।

श्लेष्मज्वरप्रतिश्यायगुल्मांतर्विद्रधीषु च ॥ ९ ॥

प्रच्छर्दयेद्विशेषेण यावत्पित्तस्य दर्शनम् ।

अथानंतरं ततः पिप्पलीभ्यो मात्रां परिमाणं प्रायेण देशकालादिविश-
द्वा मात्रां विकल्पयानंतरं तां मात्रां जर्जरीकृत्य संचूर्ण्य मधुयष्टादीनाम-
न्यतमस्य जले शर्वरीं सकलां रात्रिं वासयेदभिषवणाय । ततो नंतरं तं
कषायं मृदितगालितं पूर्वं मृदितं पश्चाद्गालितं वस्त्रपूतं कृत्वा सूत्रोदितेन
विधिना उवोवम्यमित्यादिग्रंथोक्तेन पिबेत् । एवं कृते सति तेन साधु वमेत् ।
विशेषेण श्लेष्मज्वरादिषु वमेत् । यावत्पित्तस्य दर्शनम् ।

फलपिप्पलिचूर्णं वा काथेन स्वेन भावितम् ॥ १० ॥

त्रिभागत्रिफलाचूर्णं कोविदारादिवारिणा ।

पिबेज्ज्वरारुचिष्वेवं ग्रंथ्यपच्यर्बुदोद्गरी ॥ ११ ॥

पित्ते कफस्थानगते जीमूतादिजलेन तत् ।

अथवा मदनफलपिप्पलीचूर्णं स्वेन फलपिप्पलीकाथेन भावितं त्रिभाग-
त्रिफलाचूर्णान्नितं कोविदारादिजलेन ज्वरादिष्वरुच्यं तेष्वेवं पूर्वोक्तेन
प्रकारेण पिबेत् । पित्ते कफस्थानगते सति ग्रंथ्यादिमात्ररस्तन्मदनफलं
जीमूतादिजलेन पिबेत् ।

हृद्दाहेऽधोऽस्त्रपित्ते च क्षीरं तत्पिप्पलीसृतम् ॥ १२ ॥

क्षैरेयीं वा

हृदयदाहेऽधोगे रक्तपित्ते तस्य मदनफलपिप्पलीभिः कथितं क्षीरं क्षैरे-
यीं वा पिबेत् । तंत्रांतरे च क्षीरश्रपणविधिरुक्तः । अद्रव्यादष्टगुणं क्षीरं
क्षीरात्तोयं चतुर्गुणम् । क्षीरावशेषः कर्तव्यः क्षीरपाके त्वयं विधिरिति ।
अस्त्रपित्त इत्येतावत्युक्तं ऊर्ध्वगोभयगयोर्विमनायोग्यत्वादेवाधोग्रहणे सिद्धे
पुनरधोग्रहणं सुखतरप्रतिपत्त्यर्थम् । क्षैरेयीभित्तिः । क्षीराड्ढगिति टिड्ढा-
णेति डीप् ।



कफच्छर्दिप्रसेकतमकेषु तु ।

दध्युत्तरं वा दधि वा तत्स्रुतक्षीरसंभवम् ॥ १३ ॥

कफच्छर्दिप्रसेकतमकेषु दध्युत्तरं दधिसरं वमने हितम् । अथवा दधि हितमुर्भयमपि वमने हितं तत्स्रुतक्षीरसंभवात् ।

फलादिक्वाथकल्काभ्यां सिद्धं तत्सिद्धदुग्धजम् ।

सर्पिः कफाभिभूतेऽग्नौ शुष्यदेहे च वामनम् ॥ १४ ॥

कल्कश्च क्वाथश्च कल्कक्वाथौ फलादीनां मदनफलचूतमूतकादीनां कल्क-
क्वाथौ ताभ्यां सिद्धं पक्वं सर्पिः कफेनाभिभूतेऽग्नौ शुष्यच्छरीरे च वमनं
हितं । किंभूतं सर्पिः । तत्सिद्धदुग्धजं तैश्च फलादिभिः शृतं तत्सिद्धं च
तद्दुग्धं च तस्मादुद्धृतम् ।

स्वरसं फलमज्जो वा भल्लातकविधिशृतम् ।

आदर्शलेपनात्सिद्धं लीढा प्रच्छर्दयेत्सुखम् ॥ १५ ॥

तं लेहं भक्ष्यभोज्येषु तत्कषायांश्च योजयेत् ।

फलमज्जो वा स्वरसं भल्लातकविधानेन शृतं दर्शलेपनवत्पक्वा लीढा
सुखेन वमेत् । तं च लेहं भक्ष्यादिषु तथा तस्य मदनफलस्य कषायान्यो-
जयेत् ।

वत्सकादिप्रतीवापः कषायः फलमज्जजः ॥ १६ ॥

निर्वार्कान्यतरक्वाथसमायुक्तो नियच्छति ।

बद्धमूलानपि व्याधीन्सर्वान्संतर्पणोद्भवान् ॥ १७ ॥

मदनफलमज्जजो वा कषायो वत्सकादिगणप्रतीवापो निर्वार्कान्यतर-
क्वाथसंयुक्तो व्याधीन् समूलानपि नियच्छति । कीदृशान् संतर्पणजान् ।

राटपुष्पफलश्लक्ष्णचूर्णैर्माल्यं सुखोक्षेतम् ।

वमेन्मण्डरसादीनां तृप्तो जिघ्रन् सुखं सुखी ॥ १८ ॥



मदनपुष्पफलसूक्ष्मचूर्णेः सुलक्षितं पुष्पं जिघ्रन् मंडरसादीनां तृप्तादि-
ग्रहणात् कुशराक्षीर्यवागूनां परिग्रहः । तथाविधो जिघ्रन् सुखी क्लेश-
सहिष्णुः सुखेन वमेत् ।

एवमेव फलाभावे कल्प्यं पुष्पं शलाटु वा ।

एवमेवानेनैव क्रमेण फलाभावे सति पुष्पं प्रकृतत्वान्मदनस्य कल्पनीयं ।
अथादाय ततो मात्रां जर्जरीकृत्य वसयेत् । शर्वरीं मधुयष्ट्या वा कोवि-
दारस्य वा जलं इत्यादिविधिना शलाटु वाऽपक्वं फलं वैवं कल्पनीयं ।

जीमूताद्याश्च फलवत्

जीमूततुंबीकोशातक्याद्याः कुटजफलपर्यंताः फलवन्मदनफलतुल्यवि-
धिना कल्पाः ।

जीमूतं तु निशेषतः ॥ १९ ॥

प्रयोक्तव्यं ज्वरश्वासकामहिध्मादिरोगिणाम् ।

विशेषेण जीमूतो ज्वरादिषु योज्यः ।

पयः पुष्पस्य निर्वृत्ते फले पेयापयस्कृता ॥ २० ॥

लोमशे क्षीरसंतानं दध्युत्तरमलोमशे ।

श्रिते पयसि दध्यम्लं जले हरितपांडुके ॥ २१ ॥

आसुत्य वारुणीमंडं पिबेन्मृदितगोलितम् ।

कफादरोचके कासे पांडुत्वे राजयक्ष्मणि ॥ २२ ॥

अस्य जीमूतस्य पुष्पे संपन्ने पयः क्षीरं जीमूतकृतं प्रयोज्यं । फलेस्य
निष्पन्ने पयस्कृता जीमूतसृतक्षीरनिष्पादिता पेया योज्या । जीमूतफलस्य
लोमशा लोमशतया मृदुक्कठिनभेदेन द्वैविध्यं । लोमशे तस्मिन् जीमूत-
फले शृतक्षीरस्य या संतानिका शीर्ताभूतस्योपरिष्ठाद्वनोवयवस्तं वमने
पिबेत् । अलोमशे जीमूतकाठिन्यमागते तच्चूर्णयुतं दध्युत्तरं दधिसरं पिबेत् ।

शृते पयसि प्रकृतत्वाज्जीमूतफले शृते हरितपांडुके लोमशा लोमशयोर्मध्य-
ग्रामवस्थां प्राप्ते सति दध्यम्लं जातं पिबेत् । अम्लमेव दाधि दध्यम्लं केचि-
त्तु मस्तुदध्यम्लमिन्याहुः । जीमूतफलेन वाऽऽसृत्य वारुणीमंडं पिबेत् ।
किंभूतं मृदितं गालितं पूर्वं मृदितं खजादिना पश्चाद् गालितं प्रक्षुतं केषु
कफारोचकादिषु ।

इयं च कल्पना कार्या तुंबीकोशातकेष्वपि ।

इयं च कल्पना पयःपुष्पस्य निवृत्त इत्यादिकाऽऽसृत्य वारुणीमंडमिति-
पर्यंतं तुंबीकोशातकेष्वपि कार्या ।

पर्यागतानां शुष्काणां फलानां वेणिजन्मनाम् ॥ २३ ॥

चूर्णस्य पयसा शुक्तिं वातपित्तार्दितः पिबेत् ।

द्दे वा त्रीण्यपि वाऽऽपोथ्य काथे तिक्तोत्तमस्य वा ॥ २४ ॥

आरग्वधादिनवकादासुत्यान्यतमस्य वा ।

विमृद्य पूतं तं काथं पित्तश्लेष्मज्वरी पिबेत् ॥ २५ ॥

पर्यागतानां प्राप्तसम्यक्पाकानां फलानां वेणिजन्मनां देवदाल्युत्पन्नानां
चूर्णस्य शुक्तिमर्धफलं पयसा वातपित्ताभ्यामर्दित आतुरः पिबेत् । द्वे वा
त्रीण्यपि वा जीमूतफलान्यापोथ्य वर्जरीकृत्य तिक्तोत्तमस्य निंबस्य काथे
पित्तश्लेष्मज्वरी पिबेत् । अथवाऽऽरग्वधादिनवकादारग्वधवर्गाद्याद्योषधेनव-
कादन्यतमस्य काथे द्वे वा त्रीण्यपि वा जीमूतफलान्यामुत्पन्नं संधाय तथा वि-
मृद्य पूतं काथं पित्तश्लेष्मज्वरी पिबेत् । घ्राघरी वा वेणी च देवदाली च
जीमूतं चेति पर्यायाः ।

जीमूतचूर्णं कल्कं वा पिबेच्छीतेन वारिणा ।

ज्वरे पैत्ते कवोष्णेन कफवातात्कफादपि ॥ २६ ॥

जीमूतचूर्णं फलपिष्टं कल्कीकृत्यार्थं वा तृचूर्णं पित्तज्वरे शीतजलेनालोडय
पिबेत् । तस्यैव कल्कं चूर्णं वा कफवातात् कफाच्चोद्धूते ज्वरे कवोष्णेन
वारिणा पिबेत् ।



कासश्वासविषच्छर्दिज्वराते कफकर्शिते ।

इक्ष्वाकुर्वमने शस्तः प्रताम्यति च मानवे ॥ २७ ॥

कासाद्याते कफार्दिते पुरुषे वमनविषय इक्ष्वाकुः शस्तः । प्रताम्यति मानवे प्रतमकाक्रान्तत्वाद्यः प्रताम्यति नरस्तस्मिन् शस्तः । फलपुष्पविहीनस्यासंजातफलपुष्पस्येक्ष्वाकोः कसिलयैः क्षीरं साधितं पित्तश्लेष्मज्वरे पित्तोद्विक्ते प्रयोजयेत् ।

फलपुष्पविहीनस्य प्रवालैस्तस्य साधितम् ।

पित्तश्लेष्मज्वरे क्षीरं पित्तोद्विक्ते प्रयोजयेत् ॥ २८ ॥

फलपुष्पविहीनस्येत्यनेन कोमलत्वं प्रतिपादयति । इक्ष्वाकोस्तत्रकृत् । अन्यथा प्रवालैः साधितं क्षीरं पित्तोद्विक्ते प्रयोजयेदिति ब्रूयात् । इक्ष्वाकुफलस्य जरठावस्थस्य प्रयोगमाह ।

हृतमध्ये फले जीर्णे स्थितं क्षीरं यद् दधि ।

स्यात्तदा कफजे कासश्वासे वम्यं च पाचयेत् ॥ २९ ॥

हृतमध्ये जीर्णे सुपके तस्मिन् जीमूते फले हृतमध्यभागत्वाच्छून्यमध्ये क्षीरं स्थितं सदा दधि जातं स्यात्तदा कफकासादिषु वमनार्थं प्राययेत् ।

मस्तुना वा फलान्मध्यं पांडुकुष्ठविषादितः ।

तेन तक्रं विपक्रं वा पिबेत्समधुसैधवम् ॥ ३० ॥

इक्ष्वाकुफलमध्यं वा मस्तुना पांडूदितः पिबेत् । तेनेक्ष्वाकुफलमध्येन तक्रं वा विपक्रं मधुसैधवयुतं पिबेत् । समधुसैधवमित्युक्तं स्पष्टार्थं वमनविधौ हि समधुसैधवस्य वमनस्यानुज्ञानात् ।

भावयित्वाजदुग्धेन बीजं तेनैव वा पिबेत् ।

विषगुल्मोदरग्रंथिगंडेषु श्लिपदेषु च ॥ ३१ ॥

अजादुग्धेन तद्वीजं भावयित्वा तेनैव छगलीक्षीरेण पिबेत् । विषगुल्मादिषु ।

सक्तुभिर्वा पिबेन्मथं तुबीस्वरसभावितैः ।

कफोद्भवे ज्वरे कासे गलरोगेष्वरोचके ॥ ३२ ॥

सक्तुभिर्यवसक्तुभिस्तुबीस्वरसभावितैर्मथं वा पिबेत्कफोद्भवेषु ज्वरादिषु ।

गुल्मे ज्वरे प्रसक्ते च कलकं मांसरसैः पिबेत् ।

नरः साधु वमत्येवं न च दौर्बल्यमश्नुते ॥ ३३ ॥

तुंब्याः फलरसैः शुष्कैः सपुष्पैरवचूर्णितम् ।

छर्दयेन्माल्यमाधाय गंधसंपत्सुखोचितः ॥ ३४ ॥

कलकं तुंब्या मांसरसैः पिबेत् । गुल्मे तथा ज्वरे प्रसक्ते दीर्घकाला-
नुबंधिनि । एवं सति पुरुषः साधुकृत्वा वमति । दौर्बल्यं न च प्राप्नोति ।
तुंब्याः फलरसैः पुष्परसैश्चावचूर्णितं शुष्कैः शोधितैस्तुंबीफलरसैस्तुंबी-
पुष्पचूर्णमिश्रैरवचूर्णितमाल्यमाधाय सुखं ब्रूमेत् । गंधसंपदं गंधसंपत्तिमत् ।

कासमुल्मोदरगरे वाते श्लेष्माशयस्थिते ।

कफे च कंठवक्रस्थे कफसंचयजेषु च ॥ ३५ ॥

धामार्गवो गदेष्विष्टः स्थिरेषु च महत्सु च ।

कासादिषु तथा कफस्थानस्थे वाते श्लेष्मणि गलस्थे मुखस्थे च तथा
कफसंचयजेष्वरोचकादिषु तथा स्थिरेषु दीर्घकालप्ररूढेषु महत्सु चोत्थंतं
प्रवृद्धेषु रोगेषु धामार्गवः कोशफलाख्य इष्टः ।

जीवकर्षभकौ वीरौ कपिकच्छूः शतावरी ॥ ३६ ॥

काकोली श्रावणी मेदा महामेदा मधूलिका ।

तद्रजोभिः पृथग्लेहा धामार्गवरजोन्विताः ॥ ३७ ॥

कासे हृदयदाहे च शस्ता मधुसिताहुताः ।

जीवकर्षभादीनां पृथक् प्रत्येकं तेषां रजेषुभिश्चूर्णैर्मधुसिताभ्यामत्यंतं
द्रुता द्रवीकृताः धामार्गवरजोन्वितास्तच्चूर्णमिश्रा लेहाः कासे हृदयदाहे
च शस्ताः । मधूलिका मधुयष्टिः ।



ते सुखाभोनुपानमः स्युः पित्तोष्मसहिते कफे ॥ ३८ ॥

त एव फूर्जोक्ता लेहा उष्णोदकानुपाना वमनाय भवेयुः । कफे पित्तोष्म-
सहिते सति पित्तेन तथा पित्तकार्येणोष्मणा युक्ते ।

धान्यतुंबुरुयूषेण कल्कस्तस्य विषमपहः ।

तस्य धामार्गवस्य कल्को धान्यतुंबुरुया यूषेण काथेनोपयुक्तौ विषमः
स्यात् ।

विंब्याः पुनर्नवाया वा कासमर्दस्य वा रसे ॥ ३९ ॥

धामार्गवं द्वे वा मानमे मृदितं पिबेत् ।

तच्छृतक्षीरजं सर्पिः साधितं वा फलादिभिः ॥ ४० ॥

विंबादीनामन्यतमस्य रसे क्वाथे धामार्गवफलमेकं मृदितं कृत्वाऽथवा
द्वे फले मानसे मनोविकारे वमनं पिबेत् । अथवा तच्छृतक्षीरजं सर्पिर्धा-
मार्गवफलसाधितं । क्षीरोद्धवं फलादिभिः साधितं मदनफलजीमूतकेक्षा-
कुधामार्गवकोशातकीकुटजैः षड्भिः पक्वं मानसे वमनार्थं पिबेत् ।

क्ष्वेडोतिकटुतीक्ष्णोष्णः प्रगाढेषु प्रशस्यते ।

कुष्ठपौंश्चामयष्टीहशोफगुल्मगूरादिषु ॥ ४१ ॥

क्ष्वेडस्तिक्तकोशातक्यतितीक्ष्णोष्णकटुकत्वात्कुष्ठादिषु प्रगाढेष्वत्यन्ताच-
रकालजत्वाद् दृढेषु मृगूढेषु प्रशस्यते ।

पृथक् फलादिषट्कस्य काथे मांसमनूपजम् ।

कोशातक्या समं सिद्धं तद्रसं लवणं पिबेत् ॥ ४२ ॥

पृथक् फलादिषट्कस्य मदनफलेक्षादिकस्य काथे मांसमनूपजं कोशा-
तक्या समतया तुल्यं सिद्धं पक्वं तद्रसं तस्य मांसस्य रसं लवणान्वितं
पिबेत् ।

फलादिपिप्पलीतुल्यं सिद्धं क्ष्वेडरसेऽथवा ।

क्ष्वेडकाथे पिबेत्सिद्धं मिश्रमिक्षुरसेन वा ॥ ४३ ॥



फलादिपिप्पल्यो मदनफलजीमूतेक्ष्वाकुफलमध्यबीजानि ताभिस्तुल्यमनूपं
मांसं समक्षेडरसेन सिद्धं वा पिबेत् । यद्वेक्षुरसेन मिश्रं क्षेडकाथे
सिद्धमनूपजं मांसरसं सलवणं पिबेत् ।

कुटजं सुकुमारेषु पित्तरक्तकफोदये ॥

ज्वरे विसर्पे हृद्रोगे खूडे कुष्ठे च पूजितम् ॥ ४४ ॥

कुटजं सुकुमारेष्वत्यंतवमनासद्विष्णुपित्तरक्तकफोदयेऽतिशयेनाधिके त-
स्मिस्तथा ज्वरादिषु वमनं श्रेष्ठम् ।

सर्षपाणां मधूकानां तोलेन लवणस्य वा ।

पाययेत्कौटजं बीजं युक्तं कृशरयाऽथवा ॥ ४५ ॥

सूप्ताहं वार्कदुग्धाक्तं तच्चूर्णं पाययेत्पृथक् ।

फलजीमूतकेक्ष्वाकुजीवंतीजीबकोदकैः ॥ ४६ ॥

सर्षपादीनां पृथक् तोयेन काथेन सैधवस्य च जलेन कुटजबीजं पाययेत् ।
अथवा कृशरया सह कौटजं पाययेत् । अथवा सप्ताहमर्कदुग्धाक्तं कुटज-
बीजचूर्णं पृथङ्मदनफलाद्युदकैः पाययेत् ।

वमनौषधमुख्यानामिति कल्पदिगीरिता ।

बीजेनृन्नेन मतिमानन्यान्यपि च कल्पयेत् ॥ ४७ ॥

वमनौषधमुख्यानां छदिषु प्रधानानामौषधानामित्येवं प्रकारेण कल्पस्य
दिग्गतिरीरिता । कल्पमार्ग उदितः । अनेन बीजेनानया दिशा सुमतिर-
न्यान्यपि वमनौषधानि कल्पयेदिति ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां
सर्वांगसुंदराख्यायां कल्पस्थाने वमनकल्पः प्रथमोऽध्यायः ॥ १ ॥



द्वितीयोऽध्यायः ।

वमनादन्तरं विरेचनस्योपयोगः । इतिवमनकल्पादनंतरं विरेचनकल्पः प्रक्रम्यते इत्याह ।

अथातो विरेचनकल्पं व्याख्यास्यामः ।

कल्पनं कल्पो योजना विरेचनमधीभागेन दोषविहरणं तस्य कल्पो विरेचनकल्पस्तु व्याख्यास्यामः । शेषं पूर्ववत् । दन्तीद्रव्यादिभ्यः सर्वेभ्योऽपि विरेचनद्रव्येभ्यो निरपायत्वाद्विरेचनसाध्ये व्याधावनिषिद्धमसरत्वात्पूर्वं त्रिवृताया उपन्यासः ।

कषाया मधुरा रूक्षा विपाके कटुका त्रिवृत् ।

कफपित्तप्रशमनी रौक्षाच्चानिलकोपनी ॥ १ ॥

अनेन चास्याः स्वरूपकथनम् ।

सेदानीमौषधैर्युक्ता वातपित्तकफापहैः ।

कल्पवैशेष्यमासाद्य जायते सर्वरोगजित् ॥ २ ॥

संवंगुणा त्रिवृदधुना वातपित्तकफार्धैरौषधैर्युक्ता कल्पविशेषत्वं प्राप्य विरेचनसाध्यव्याधिविषयसर्वरोगजिज्जायते ।

द्विधा ख्यातं च तन्मूलं श्यामं श्यामारुणं त्रिवृत् ।

त्रिवृदाख्यं वरतरं निरपायं सुखं तयोः ॥ ३ ॥

सुकुमारे शिशौ वृद्धे मृदुकोष्ठे च तद्धितम् ।

तस्यास्त्रिवृतो मूलं द्विप्रकारम् । एकं श्याममपरं श्यामारुणम् । श्यामं मूलं श्यामा त्रिवृत्श्यामारुणं मूलमिति व्याख्यां द्विसंज्ञम् । तयोः श्यामश्यामारुणयोर्यद्वयारुणं मूलं तद्वरतरं । सामर्थ्यादयं वरं श्यामारुणं यन्मूलं तन्निरपायत्वात्सुकुमारादिषु हितम् । श्यामं सापायत्वात् । सापायत्वे विशेषेण हेतुमाह ।



मूर्छा संमोहहृत्कंठकर्षणक्षणनप्रदम् ॥ ४ ॥

श्यामं तीक्ष्णाशुकारित्वादतस्तदपि शस्यते ।

क्रूरे कोष्ठे ब्रह्म दोषे क्लेशक्षमिणि चतुरे ॥ ५ ॥

श्यामं मूलं मूर्च्छादिद्वत् कंठकर्षणक्षणनप्रदम् । तत्तीक्ष्णत्वादाशुकारि-
त्वाच्च सापायत्वमस्य तदेवरूपमपि श्यामं शस्यते क्रूरकोष्ठादिविषये ।

गंभीरानुगतं श्लक्ष्णमतिर्यचिसृतं च यत् ।

गृहीत्वा विसृजेत्काष्ठं त्वचं शुष्कां निधापयेत् ॥ ६ ॥

गंभीरानुगतं गूढं कृत्वा भूमावतिःप्रविष्टं तथा श्लक्ष्णमपरुषं तथाऽ-
तिर्यग्यातं स्पष्टं कृत्वा भूमौ गतमेवं विधं त्रिवृताया मूलं गृहीत्वा तत्काष्ठं
विसृजेत् । त्वचं शुष्कां कृत्वा स्थापयेत् ।

अथ काले तु तच्चूर्णं किञ्चिन्नागरसैधवम् ।

वातकमये पिबेदम्लैः पित्ते साज्यसितामधु ॥ ७ ॥

क्षीरद्राक्षेक्षुकाश्मर्यस्वादुस्कंधवरारंसैः ।

कफामये पीलुरसमूत्रमद्यम्लकांजिकैः ॥ ८ ॥

पंचकोलादिचूर्णैश्च युक्त्या युक्तं कफापहैः ।

अथ काले विरेचनप्रस्तावे ततो मूलत्वचश्चूर्णमीषन्नागरसैधवमम्लैः
कांजिकादिभिर्वातविकारे पिबेत् । पित्तकविकारे सह घृतशर्करामधु तच्चूर्णं
क्षीरेण द्राक्षादिरसैर्वा पिबेत् । कफविकारे तच्चूर्णं पीलुरसादिभिः पिबेत् ।
पंचकोलादिभिश्चूर्णैश्च कफत्रैर्युक्तम् । कथं युक्त्या । युक्तं पंचकोलादिचूर्णा-
नां योगो नातिव्याप्तिर्न वाऽव्याप्तिः पंचकोलादिचूर्णेन त्रिवृताचूर्णस्य स-
म्यग्योगः स्यादित्यर्थः । आदिशब्देनान्येषां पाचनदीपनानां पंचकोलस-
दृशानां चित्रकादीनां ग्रहणम् ।

त्रिदृत्कल्ककषायेण साधितः ससितो हिमः ॥ ९ ॥

मधुत्रिजातसंयुक्तो लेहो हृद्यं विरेचनम् ।



त्रिवृतः कषायेण कल्केन कषायेण वा साधितः सशर्करो लेहः शीतो मधुत्रिजातसंयुक्तो हृद्यं विरेचनं स्यात् । अत्र च कासचिकित्सितोक्तकण्टकास्त्रिलेहवत् प्रमाणं निरूपयितव्यम् ।

अजगंधातवक्षीरी विदारी शर्करा त्रिवृत ॥ १० ॥

चूर्णितं मधुसर्पिभ्यां लीढा साधु विरिच्यते ।

सन्निपातज्वरस्तंभपिपांसादाहपीडितः ॥ ११ ॥

अजगंधादिचूर्णं मधुसर्पिभ्यां लीढा साधु विरिच्यते । सन्निपातज्वरादिपाडितः सन् ।

लिपेदंतस्त्रिवृतया द्विधा कृत्वेषुगंडिकाः ।

एकीकृत्य पचेत्स्विन्नं पुटपाकेन भक्षयेत् ॥ १२ ॥

इक्षुगंडिकां द्विधा कृत्य पाटयित्वा त्रिवृतया त्रिलिपेत् । अनंतरमेकीकृत्य पुटपाकेन स्विन्नं भक्षयेत् ।

त्वगेलाभ्यां समा नीली तैस्त्रिवृत्तैश्च शर्करा ।

चूर्णं फलरससौद्रसक्तुभिस्तर्पणं पिबेत् ॥ १३ ॥

वातपित्तकफोत्थेषु रोगेष्वल्पानलेषु च ।

नरेषु सुकुमारेषु निरपायं विरेचनम् ॥ १४ ॥

त्वगेलाभ्यां तुल्या नीली तैश्च तुल्या त्रिवृतः । सर्वैश्च तुल्या सिताचूर्णं फलरससौद्रसक्तुभिस्तर्पणं पिबेत् । वातपित्तकफोत्थेषु रोगेष्वल्पामिषु च नरेषु तथा सुकुमारेषु विरेचनमेतन्निरपायम् ।

विडंगतंडुलवरायावशूककणात्रिवृत ।

सर्वेभ्योऽर्धेन तल्लीढं मध्वाज्येन गुडेन वा ॥ १५ ॥

गुल्मं छीहोदरं कासं हलीमकमरोन्मूकम् ।

कफवातकृतांश्चान्यान्परिमार्ष्टि गदान्वहून् ॥ १६ ॥



विडंगतंडुलादयः समांशाः सर्वेऽभ्योर्ध्वेन त्रिवृत् तदेतच्चूर्णं मधुघृताभ्यां
लीढं गुडेन वाऽऽस्वादितं गुल्मादीन् कफवातोत्थांश्चान्यानपि गदान् बहून्
परिमाष्टि पराकरोति ।

विडंगपिप्पलीमूलत्रिफलाधान्यचित्रकम् ।

मरीचैर्द्रव्यवाजाजीमिप्पलीहस्तिपिप्पलीः ॥ १७ ॥

दीप्यकं पंचलवणं चूर्णितं कर्षिकं पृथक् ।

तिलतैलत्रिवृच्चूर्णभागौ चाष्टपलोन्मितौ ॥ १८ ॥

धात्रीफलरसप्रस्थांस्त्रीन् गुडार्धतुलान्वितान् ।

पक्ता मृद्वग्निना खादेत्ततो मात्रोऽयंत्रणः ॥ १९ ॥

कुष्ठार्शःकामलागुल्ममेहोदरभगंदरान् ।

ब्रह्णीपांडुरोगांश्च हन्ति पुंसवनश्च सः ॥ २० ॥

गुडः कल्याणको नाम सर्वेष्वतुषु यौगिकः ।

विडंगादीनि कर्षिकाणि त्रिवृताचूर्णं तिलतैले पृथगष्टपलप्रमाण आ-
मूलफलरसप्रस्थांस्त्रीन् गुडपलानि पंचाशत् । मृद्वग्निना पक्ता तस्मान्मा-
त्रामयंत्रणो यंत्रणारहितः सन्भक्षयेत् । स च भक्षितः कुष्ठादीन्हंति
पुंसवनश्च स्यात् । गुडोयं कल्याणसंज्ञः सर्वेष्वतुषु यौगिको युज्यते ।

व्योर्ध्वत्रिजातकांभोदकमिध्रामलकैस्त्रिदृत् ॥ २१ ॥

सर्वैः समाः समसिताः क्षौद्रेण गुटिकाः कृताः ।

मूत्रकृच्छ्रज्वरछर्दिकासशोषभ्रमक्षये ॥ २२ ॥

तापे पांड्वामयेऽल्पेऽग्नौ शस्ताः सर्वविषेषु च ।

अविपत्तिरयं योगः प्रयोक्तव्यो व्योषादिभिः समभागैः सर्वैर्द्रव्यैस्त्रि-
वृत्समा सा च त्रिवृत्तुल्यशर्करा एववेताः क्षौद्रेण गुटिकाः कृता मूत्रकृच्छ्रा-
दिषु शस्यंते ।

त्रिवृता कौटजं बीजं पिप्पली विश्वभेषजम् ॥ २३ ॥



क्षौद्रद्राक्षारसोपेतं वर्षाकाले विरेचनम् ।

त्रिवृदादिकं क्षौद्रद्राक्षारससंयुक्तं प्रावृषि सुखं विरेचनम् ।

त्रिवृदुरालभासुस्तशर्करोदीच्यचंदनम् ॥ २४ ॥

द्राक्षांबुना सघृष्टचाव्हं सातलं जलदात्यमे ।

त्रिवृदुरालभादिकं द्राक्षाजलेन शरदि विरेचनम् ।

त्रिवृतं चिब्रकं पाठामजांजी सरलं वचाम् ॥ २५ ॥

स्वर्णक्षीरीं च हेमंते चूर्णमुष्णांबुना पिबेत् ।

त्रिवृतादिकं चूर्णमुष्णांबुना सह हेमंते पिबेत् ।

त्रिवृता शर्करातुल्या ग्रीष्मकाले विरेचनम् ॥ २६ ॥

त्रिवृच्छर्करा संमा ग्रीष्मर्तौ विरेचनम् ।

त्रिवृत्रायंतिहपुषासातलाकटुरोहिणीः ।

स्वर्णक्षीरीं च संचूर्ण्य गोमूत्रे भावयेत्प्यहम् ॥ २७ ॥

एष सर्वर्तुको योगः स्निग्धानां मलदोषहृत् ।

त्रिवृतादीनि संचूर्ण्य व्यहं गोमूत्रे भावयेत् । एष योगः सर्वर्तुष्वपि
स्निग्धानां नराणां मलदोषस्य हारकः स्यात् ।

श्यामात्रिवृदुरालभाहस्तिपिप्पलिवत्सकम् ॥ २८ ॥

नीलिनी कटुका मुस्ता श्रेष्ठायुक्तं सुचूर्णितम् ।

रसाज्योष्णाम्बुभिः शस्तं रूक्षाणामपि सर्वदा ॥ २९ ॥

श्यामाद्यं संचूर्णितं मांसरसघृतोष्णांबुभी रूक्षाणामपि सर्वकालं शस्तं ।
अपि शब्दात्स्निग्धानां शस्तमेव ।

ज्वरहृद्रोगवातासृग्दावर्तादिरोगिषु ।

राजवृक्षोऽधिकं पथ्यो मृदुर्मधुरशीतलः ॥ ३० ॥



ज्वरादिष्वन्येभ्यस्तद्विषयोक्तैर्भ्यो विरेचनद्रव्येभ्यो राजवृक्षोऽतिशयेन
पथ्यः । किंभूतः । मृदुर्मधुरशीतलश्च ।

बाले वृद्धे क्षते क्षीणे सुकुमारे च मानवे ।

योज्यो मृद्वनपायित्वाद्विशेषाच्चतुरंगुलैः ॥ ३१ ॥

बालादौ मृदुत्वादनपायित्वाच्च विशेषेण चतुरंगुलो योज्यः ।

फलकाले परिणतं फलं तस्य समाहरेत् ।

तेषां गुणवतां भारं सिकतासु विनिक्षिपेत् ॥ ३२ ॥

सप्तरात्रात्समुद्धृत्य शेषयेच्चातपे ततः ।

ततो मज्जानमुद्धृत्य शुचौ पात्रे निधापयेत् ॥ ३३ ॥

तस्य शम्याकस्य फलं काले परिणतं फलं समाहरेत् संगृह्णी-
यात् । तेषां फलानां गुणवतां सुनिष्पन्नानां भारं पलशतं विंशतिवा-
लुकासु विनिक्षिपेत् । सप्तरात्राद्ध्वं सिकताभ्य उद्धृत्यानंतरमातपे शोष-
येत् । ततोऽनंतरं लेभ्यः फलेभ्यो मज्जानमुद्धृत्य गृहीत्वा पात्रे भांडे शुचौ
शुद्धे स्थापयेत् ।

द्राक्षारसेन तं दद्याद्दाहोदावर्तपीडिते ।

चतुर्वर्षे सुखं बाले यावद्वादशवार्षिके ॥ ३४ ॥

तं मज्जानं द्राक्षारसेन दद्यात् । दाहाद्यातं नरे चतुर्वर्षे बाले सुखेनैत-
द्विरेचनं यावद्वादशवार्षिके बाले सुखं विरेचनमिदम् ।

चतुरंगुलमज्ञो वा कषायं पाययेद्धिमम् ।

दधिमंडं सुरामंडधात्रीफलरसैः पृथक् ॥ ३५ ॥

सौवीरकेण वा युक्तं कल्केन त्रैवृतेन वा ।

अथवा राजवृक्षमज्ञो हिमं शीतकषायं दधिमंडादिभिः पृथग्युक्तमथवा
कांजिकेनाथवा कल्केन त्रिवृता संबंधिना युक्तं पाययेत् ।

दन्तीकषाये तन्मज्ञो गुडं जीणं च निक्षिपेत् ॥ ३६ ॥

तमरिष्टं स्थितं मासं पाययेत् पक्षमेव वा ।

दंतीक पायैस्तन्मजः कर्णिकारस्य मध्यानि गुदं जीर्णं च विनिक्षिपेत् । तं स्थितमरिष्टं मासं पाययेत् । पक्षं वा स्थितम् ।

त्वचं तिल्वकमूलस्य त्यक्त्वा भ्यन्तस्वलकलम् ॥ ३७ ॥

विशोष्य चूर्णयित्वा च द्वौ भागौ गालयेत्ततः ।

रोध्रस्यैव कषायेण तृतीयं तेन भावयेत् ॥ ३८ ॥

कषाये दशमूलस्य तं भागं भावितं पुनः ।

शुष्कं चूर्णं पुनः कृत्वा ततः पाणितलं पिबेत् ॥ ३९ ॥

मस्तुमूत्रसुरामण्डनोलधात्रीफलांबुजिः ।

तिल्वकमूलस्य त्वचं त्यक्त्वा मध्यवलकलं विशोष्य तथा चूर्णयित्वा ततश्चूर्णाद् द्वौ भागौ रोध्रस्यैव कषायेण गालयेत् । ततोऽनंतरमवशिष्टो वस्तु-
तीयो भागस्ततश्चूर्णात् तं तेन कषायेण वस्त्रगालितेन भावयेत् । अनंतरं
वस्त्रगालितकषायेण भावितं पुनः कषाये दशमूलस्य भावितमनंतरं शु-
ष्कचूर्णं ततश्चूर्णात्पाणितलं कर्षं मस्तुगोमूत्रादिकेन पिबेत् । कोलं द्रवरं ।
धात्रीफलमामलकम् । तयोरेबुनी स्वस्सो । तद्भावनौषधप्रमाणं च शिलाज-
तुनः कल्पवत् कल्पयेत् । शिलाजतुकल्पं च वक्ष्यति । समगिरिजमष्टगुणितं
निःकाथ्य भावनौषधमित्यादि । तस्मादत्र तिल्वकत्वचो भाव्यौषधस्य रोध्र-
श्च भावनौषधं समं देयम् । ततोष्टगुणं जलं देयम् । तच्च कथेनेनाष्टांशशेषं
कार्यमिति । एवमन्यत्राप्यनिर्दिष्टप्रमाणानां भाव्यद्रव्यभावना द्रव्याणां तो-
यावद्विशिष्टानां परिमाणं बोध्यम् ।

तिल्वकस्य कषायेण कल्केन च सशर्करः ॥ ४० ॥

सघृतः साधितो लेहः स च श्रेष्ठं विरेचनम् ।

रोध्रस्य कषायेण कल्केन च सशर्करो घृतान्वितो लेहः स्यात् । स च
लेहः श्रेष्ठं विरेचनम् ।

सुधा भिनत्ति दोषाणां महान्तमपि संचयम् ॥ ४१ ॥

आश्वेव कष्टविभ्रंशान्नैव तां कल्पयेदतः ।

मृदौ कोष्ठेऽबले बाले स्थविरे दीर्घरोगिणि ॥ ४२ ॥

सुधा गुडा दोषाणां महातमपि संचयं निहन्ति । एवं गुणीमपि तां सुधां
भिन्नमृदुकोष्ठादिषु न कल्पयेत् । शीघ्रमेव कष्टविभ्रंशादिति । कल्पयेदि-
त्यतिसर्जने लिट् । तर्हि केयं प्रयोज्येत्याह ।

कल्प्या गुल्मोदरगरत्वग्रोगमधुमोहिषु ।

पाण्डौ दूषिविषे शोफे दोषविभ्रान्तचेतसि ॥ ४३ ॥

सा श्रेष्ठा कंटकैस्तीक्ष्णैर्वहुभिश्च समाचिता ।

गुल्मादिषु कल्प्या सा स्तुक्तीक्ष्णैर्वहुभिः कस्यैश्चिता श्रेष्ठा स्यात् ।

द्विवर्षा वा त्रिवर्षा वा शिशिरांते विशेषतः ॥ ४४ ॥

तां पाठयित्वा शस्त्रेण क्षीरमुद्धारयेत्ततः ।

बिल्वादीनां बृहत्पुष्पा काथेन समेकशः ॥ ४५ ॥

मिश्रयित्वा सुधाक्षीरं ततर्गारेषु शोषयेत् ।


पिबेत्कृत्वा तु गुटिकां मस्तुमूत्रसुरादिभिः ॥ ४६ ॥

तां सुधां द्विवर्षामथ त्रिवर्षां विशेषेण शिशिरांते कार्यवशादन्यस्मिन्न-
पि ऋतौ शस्त्रेण पाठयित्वा ततः सुधातः क्षीरमुद्धारयेत् । द्वे वर्षे प्रमाण-
मस्या इति ठक् । तस्य रसाद्गुणिलुक् । ततश्च ठक्च । ततो नंतरं बिल्वा-
दीनां कंटकारिमहोटिकयोर्वा काथेन एकश एकेनैकेन समं मेलयित्वा सुधा-
क्षीरमन्तरमंगारेषु तदुभयमपि शोषयेत् । ततो गुलिकां कृत्वा यथायोगम-
स्वादिभिः पिबेत् ।

त्रिवृतादीन्नववरां स्वर्णक्षीरीं सप्तातलाम् ।

सप्ताहं स्तुक्पयःपीतान् रसेनाज्येन वा पिबेत् ॥ ४७ ॥

त्रिवृतादीन्नेवेति त्रिवृच्छयामो राजवृक्षस्तिवृक्षश्च तथा सुधा शंखिनी
सप्तल दंती द्रवंतीति । तदेतान् त्रिवृतादींस्तथा त्रिफलां स्वर्णक्षीरीं



सातलां च सप्त वासरान् सुक्पयःपीतान् सुक्क्षीरभावितान् मांसरसेन
घृतेन वा पिबेत् ।

तद्वद्व्योषोत्तमाकुंभनिकुंभादीन् गुडांबुना ।

तथैव व्योषादीन् गुडांबुना पिबेत् ।

नातिशुष्कं फलं ग्राह्यं शंखिन्या निस्तुषीकृतम् ॥ ४८ ॥

सप्तलायास्तथा मूलं ते तु तीक्ष्णविकासिनी ।

श्लेष्मामयोदरगरश्वयथ्वादिषु कल्पयेत् ॥ ४९ ॥

शंखिन्काः फलं निस्तुषीकृतं नातिशुष्कं कार्यं । सप्तलायाश्च मूलं ग्राह्यं
ते च शंखिनीफलसातलामूले तीक्ष्णविकाषिणी श्लेष्मामयादिषु कल्पयेत् ।

अक्षमात्रं तयोः पिंडं मृदिरालवणान्वितम् ।

हृद्रोगे वातकफजे तद्वद्गुल्मे प्रयोजयेत् ॥ ५० ॥

तयोः शंखिनीसप्तलयोः पूर्वोक्तयोः कर्षमात्रं पिंडं सुरालवणयुक्तं वात-
कफजहृद्रोगादिषु कल्पयेत् ।

दंतिदंतस्थिरं स्थूलं मूलं दंतीद्रवंतिजम् ।

आताम्रश्यावतीक्ष्णोष्णमाशुकारि विकाशि च ॥ ५१ ॥

गुरुप्रकोपि वातस्य पित्तश्लेष्मविलायनम् ।

दन्तिनो दंतस्तद्वत्स्थिरं स्थूलं च दंतीद्रवंत्युद्धवं मूलं किंचित्ताम्रश्याव-
तीक्ष्णोष्णमाशुकारि विकाशि चेत्यादिना तत्स्वरूपोक्तिः ।

तत्क्षौद्रपिप्पलीलितं स्वेद्यं मृद्वर्जवेष्टितम् ॥ ५२ ॥

शोष्यं मंदातपेऽग्न्यर्को हतो ह्यस्य विकाशिताम् ।

तत्पिबेन्मस्तुमदिरातक्रपीलुरसासवैः ॥ ५३ ॥

अभिष्यन्तनुर्गुल्मी प्रमेही जठरी मरी ।

गोमृगाजरसैः पांडुः कृमिकोष्ठी भगंदरी ॥ ५४ ॥



तच्च क्षौद्रपिप्पलीभ्यां लिप्तं भृद्धर्भवेष्टितं स्वेदितं पश्चान्मंदातपे शो-
ष्यम् । किमेवं क्रियत इत्याह । यस्मादभ्यर्कावस्य विकाफ्तितां हतः । तच्च
मूत्वादिभिः पिबेत् । अभिष्यणद्वेहादिपाण्डुमयी कृमिकोष्ठी भगंदरी च
गोमृगाजमांसरसैः पिबेत् ।

सिद्धं तत्काथकलकाभ्यां दशमूलरसेन च ।

विसर्पविद्रव्यलजीकक्षादाहान् जयेद्वृतम् ॥ ९९ ॥

तैलं तु गुल्ममेहार्शो विषंधकफमारुतान् ।

महास्नेहः शकृच्छुक्रवातसंगानिलव्यथाः ॥ १०० ॥

तस्य मूलकस्य काथकलकाभ्यां दशमूलरसेन च सिद्धं घृतं विसर्पा-
दीन् जयेत् । तैलं सुसिद्धं गुल्मादीन् जयेत् । महास्नेहः शकृदादिसंगादीन्
जयेत् ।

विरेचने मुख्यतमा नवैते त्रिवृतादयः ।

एते त्रिवृतादयो विरेचने नव श्रेष्ठतमाः ।

हरीतकीमपि त्रिवृद्विधानेनोपकल्पयेत् ॥ १०१ ॥

यथा त्रिवृदादेर्विधानमुक्तं । अथ काले च ततश्चूर्णं किञ्चिन्नागरसैधव-
मिस्यादि तथैव हरीतक्या अपि विधातव्यमित्यर्थः ।

गुडस्याष्टपले पथ्यार्विंशतिः स्यात्पलं पलम् ।

दन्तीचित्रकयोः कर्षो पिप्पलीत्रिवृतोर्दश ॥ १०२ ॥

प्रकल्प्य मोदकानेवं दशमे दशमेऽहनि ।

उष्णाभो नु पिबेत्खादेत्तन्सर्वान्विधिनाऽमुना ॥ १०३ ॥

एते निःपरिहाराः स्युः सर्वव्याधिनिवर्हणाः ।

विशेषाद्ग्रहणीपाण्डुकं कूकोठार्शसां हिताः ॥ १०४ ॥

गुडस्याष्टपले हि पथ्यार्विंशतिर्दन्तीचित्रकयोः पलं प्रत्येकं स्यात् ।

पिप्पलीत्रिवृतयोः कर्षावुभौ । दशमोदकानेवं प्रकल्प्यैकमेकं मोदकं दशमे

दशमदिने योजयेत् । पश्चादुष्णां पिवेत् । अमुना विधिना सर्वान्मोदकान्
भुक्षयेत् । स्नेहं मोदका निःपरिहारास्तथाऽश्लेषव्याधिनिवर्हणाः स्युः ।
विशेषेण ग्रहण्यादीनां हिताः । संबन्धमात्रस्य विवक्षितत्वादत्र षष्ठी । अ-
न्यथा तु हितयोगे चतुर्थी स्यात् ।

अल्पस्यापि महार्थत्वं प्रभूतस्यारूपकर्मताम् ।

कुर्यात्संश्लेषविश्लेषकालसंस्कारयुक्तिभिः ॥ ६१ ॥

अल्पस्य वीर्येण मात्रया वा कदाचिदल्पौषधयोगस्य केनचित्तत्तद्योग्यौष-
धसंश्लेषेण तस्य महार्थत्वं कार्यम् । तथा कालेन मध्याह्नादिना तथा संस्का-
रेण तद्योग्येण गुणांतरोत्पादनेन तथा युक्त्या योजनाप्रकारविशेषेण तथा
वीर्येण प्रभूतस्य मात्रयाऽथवा महार्थस्य कदाचित् केनचिद्द्रव्येण विश्लेषं
कृत्वा तस्याल्पकर्मत्वं कार्यम् । तथा कालेन प्रत्यूषादिना मंदवीर्येण तथा संस्का-
रेण गुणांतराधानेन तथा युक्त्या तादृश्याऽल्पशक्तित्वलक्षणं कर्म कार्यम् ।

त्वक्केसराभ्रातंकदोडिमैलासितोपलामाक्षिकमातुलिंगैः ।

मद्यैश्च तैस्तैश्च मनोनुकूलैर्युक्तानि देयानि विरेचनानि ॥ ६२ ॥

इति त्वक्केसरादिभिस्तैस्तैरन्यैश्च तथाविधैरनुकूलैर्मानसप्रियैरोषवैर्युक्ता-
नि विरेचनानि देयानि । एवं कृते सम्यग्योगो विरेचनस्य स्यादिति ।
उपजातिवृत्तम् ।

इति श्रीमृगांकदेत्तपुत्रश्रीमदरुणदेत्तविरचितायामष्टांगहृदयटीकायां
सर्वांगसुंदराख्यायां कल्पस्थाने विरेचनकल्पो नाम द्वितीयोऽध्यायः ॥ २ ॥

तृतीयोऽध्यायः ।

अथातो वमनविरेचनकल्पाभ्यामनंतरं तद्व्यापत्तिर्द्धिं ब्रूते ।

अथातो वमनविरेचनव्यापत्तिर्द्धिं व्याख्यास्यामः ।

वमनविरेचनयोर्व्यापदथाशस्त्रमनुष्ठीयमानायाऽगंदोषत्तिस्तस्या वमन-
विरेचनव्यापदः सिद्धिः साधनं चिकित्सितं तां वर्णयिष्यामः ।

वमनं मृदुकोष्ठेन क्षुद्रतालपकफेन वा ।

अतितीक्ष्णहिमस्तोकमजीर्णे दुर्बलेन वा ॥ १ ॥

पीतं प्रयात्यध्वस्तस्मिन्निष्ठहानिर्मलोदयः ।

वामयेत्तं पुनः स्निग्धं स्मरन् पूर्वमतिक्रमम् ॥ २ ॥

एवंविधेन पुरुषेणैवंविधं वमनं पीतमध्वः प्रयाति । तस्मिन्वमनेऽध-
स्तात्प्रयाति सितीष्टहानिरभिप्रेतस्य वमनकार्यस्थानिष्पत्तिः । तथा
मलस्य वमनसाध्यस्य श्लेष्मणः केवलस्यान्यदोषयुक्तस्य बोध्यः स्व-
स्थानस्थस्यैवामयकरणं प्रति चलपुबलके च पीतवमनं पुरुषं च वातं
पुनः स्निग्धं वामयेत् । पूर्वं स्निग्धमपीति पुनः शब्दस्यार्थः । कथं वामयेत्
स्मरन् पूर्वमतिक्रमं यतोतिक्रमात् पीतवमनेऽथासौ पुरुषो वमनकर्मणः
फलं नाप्तवान् । तमतिक्रममपराधं स्मरंश्चेत्तसि कुर्वाणो न त्वेवमेवं वामयेत् ।

अजीर्णिनः श्लेष्मवतो व्रजत्यूर्ध्वं विरेचनम् ।

अतितीक्ष्णोष्णलवणमहृद्यमतिभूरि वा ।

तत्र पूर्वोदिता व्यापत्सिद्धिश्च न तथापिचेत् ॥ ३ ॥

आशये तिष्ठति ततस्तृतीयं नावचारयेत् ।

अन्यत्र सात्म्यात्हृद्याद्वा भेषजान्निरपायतः ॥ ४ ॥

अजीर्णिनस्तथा बहुश्लेष्मिणो विरेचनमतितीक्ष्णोष्णलवणमहृद्यमतिप्र-
भूतं च पीतमूर्ध्वं याति । तत्र तस्मिन्मूर्ध्वं व्रजति पूर्वोक्ता व्यापत् । इष्ट-
हानिर्मलोदय इति । तत्र तथैव सिद्धिश्चिकित्सितम् । तथानंतरं विरेचन-
स्योर्ध्वगमनादविरिक्तं पुनः स्निग्धं विरेचयेत् । तथैव पूर्वं विरेचनातिक्रमं
स्मरन्नितोपराधात्पूर्वं विरेचनेन विरिक्तस्तमतिक्रमं परिहरन् विरेचयेद-
त्यर्थः । तथा तदप्येवमनुष्ठीयमाने तद्विरेचनैर्ध्वं पीतं यद्याशये कोष्ठलक्षणे न
तिष्ठति तत्र स्थितिं न बध्नाति । ऊर्ध्वमेव पुनरेति । ततस्तृतीयं विरेचनौ-
षधं मदनारग्वधादिनावचारयेत् । यदि तु सात्म्यं हृद्यं निरपायं च
भेषजं तदा तृतीयमप्यवचारयेत् ।



अस्निग्धस्विन्नदेहस्य पुराणं रूक्षमौषधम् ।
 दोषानुत्क्रेश्य निर्हर्तुमशक्तं जनयेद्गदान् ॥ ९ ॥
 विभ्रंशं श्वयथुं हिध्मां तमसो दर्शनं कृष्णम् ।
 पिंडिकोद्वेष्टनं कंडूमूर्धोः सादं विवर्णताम् ॥ ६ ॥
 स्निग्धस्विन्नस्य वात्यल्पं दीप्तिग्रेर्जीर्णमौषधम् ।
 शीतैर्वास्तब्धमामे वा समुत्क्रेश्य हरेन्मलान् ॥ ७ ॥
 नानेवं जनयेद्रोगानयोगः सर्व एव सः ।

अस्निग्धस्विन्नशरीरस्य पुराणं रूक्षं विरेचनौषधमुपयुक्तं दोषानुत्क्रेश्य
 प्रच्याव्य निर्हर्तुमशक्तं विभ्रंशमदिकान् गदान् जनयेत् । अथवा स्निग्ध-
 स्विन्नस्य चौषधमत्यल्पं मात्राहीनं द्रीप्ताग्रेर्जीर्णं स्यात् परिणतं शीतैर्वा
 स्तब्धभेषजमामेवा स्तब्धः स तदा दोषानुत्क्रेश्य निर्हरेत् पूर्वोक्तानेव रोगान्
 जनयेत् । स एवंभूतः सर्व एवायोगः ।

तं तैललवणाभ्यक्तं स्विन्नं प्रस्तरसंकरैः ॥ ८ ॥
 निरूढं जांगलरसैर्भोजयित्वाऽनुवासयेत् ।
 फलमग्नधिकादारुसिद्धतैलेन मात्रया ॥ ९ ॥
 स्निग्धं वातहरैः स्नेहैः पुनस्तद्विधेन शोधयेत् ।

तमुत्क्रिष्टदोषं तैललवणाभ्यक्तं प्रस्तरशंकराख्यैः स्वेदैः स्विन्नं तथा
 निरूढं जांगलरसैर्भोजयित्वा फलादिसिद्धतैलेन मात्रयानुवासयेत् । वात-
 हरैः स्नेहैः स्निग्धं पुनस्तद्विधेन विरेचनेन विशोधयेत् ।

बहुदोषस्य रूक्षस्य मंदाग्रेरल्पमौषधम् ॥ १० ॥
 सोदावर्तस्य चोत्क्रेश्य दोषान्मार्गं निरुध्य तैः ।
 भृशमाध्मापयेन्नाभिं प्रष्टपाश्वशिरोरुजम् ॥ ११ ॥
 श्वासं विण्मूत्रवातानां संगं कुर्याच्च दारुणम् ।
 अभ्यंगस्वेदवर्त्यादिमनिरूढानुवासनम् ॥ १२ ॥
 उदावर्तहरं सर्व कर्माध्मातस्य शस्यते ।



बहुदोषस्य रूक्षस्य तथा मंदामेख्यमौषधं योजितं तदोदावर्तवतो दोषानुत्क्रेश्य मार्गान् निरुध्य तैश्च दोषैर्भृशं नाभिमाध्मापयेत् । तथा पृष्ठादिरुजादीन् कुर्यात् । आध्मातस्य नरस्याभ्यंग्मदिकं कर्म ह्युदावर्तहरं सर्वं शस्यते ।

पंचमूलयवक्षारवचःभूतिकसैधवैः ॥ १३ ॥

यवागूः सुकृताशूलविवंधानाहंनशनी ।

पंचमूलादिभिः सुकृता यवागूः शूलादिनाशनी ।

पिप्पलीदाडिमक्षारहिंशुख्यम्लवेतमान् ॥ १४ ॥

ससैधवान्पिबेन्मद्यैः सर्पिषोष्णेद्देकेन वा ।

प्रवाहिकापरिस्त्रावे वेदनापरिकर्तने ॥ १५ ॥

पिप्पल्यादीन्मद्येन सर्पिषोष्णांबुना पिबेत् प्रवाहिकादिषु ।

पीतौषधस्य वेगानां निग्रहान्मारुतादयः ।

कुपिता हृदयं गत्वा घोरं कुर्वति हृद्ग्रहम् ॥ १६ ॥

हिध्मापार्श्वरुजाकासदैन्यलालाक्षिविभ्रमैः ।

जिह्वां खादति निःसंज्ञो दंतान्कटकटाययन् ॥ १७ ॥

पीतौषधस्य वेगानां निग्रहाद्वातादयः कुपिता हृदयं गत्वा घोरं हृद्ग्रहं कुर्वति हिध्मावियुक्तं स च हृद्ग्रहादिमान् जिह्वां खादति निःसंज्ञः सन् तथा दंतान् कटकटाययेत् ।

न गच्छेद्विभ्रमं तत्र वामयेदाशु तं भिषक् ।

मधुरैः पित्तमूर्छार्तं कटुभिः कफमूर्छितम् ॥ १८ ॥

पाचनीयैस्ततश्चास्य दोषशेषं विपाचयेत् ।

कायाग्निं च बलं चास्य क्रमेणाभिप्रवर्त्तयेत् ॥ १९ ॥

तत्र तस्मिन्नवस्थाविशेषे भिषगाश्चैव तं रोगिणं संशयं हिंत्वा वामयेत् । मधुरैः पित्तमूर्छार्तं वामयेत् । कफमूर्छितं कटुभिर्वामयेत् । वामयि-

त्वा चास्य दोषशेषं पाचनीयैर्द्रव्यैर्विपाचयेत् । कायाग्निं बलं च क्रमेणा-
स्याभिप्रवर्धयेत् ।

पवनेनातिवमतौ हृदयं यस्य पीड्यते ।

तस्मै स्निग्धाम्ललवणं दद्यात्पित्तकफेऽन्यथा ॥ २० ॥

यस्यातिवमतः पवनेन हृदयं पीड्यते तस्मै रोगिणे स्निग्धाम्ललवणं
दद्यात् पित्तकफे कुपितेऽन्यथा मधुरशीतादिकं दद्यादित्यर्थः ।

पीतौषधस्य वेगानां निग्रहेण कफेन वा ।

रुद्धोति वाऽविशुद्धस्य गृह्णात्यंगानि मारुतः ॥ २१ ॥

स्तंभवेपथुनिस्तोदसादोद्वेष्टार्तिभेदनैः ।

तत्र वातहरं सर्वं स्नेहस्वेदादि शस्यते ॥ २२ ॥

पीतभेषजस्य वेगानां निग्रहे कफेन वा रुद्धं अविशुद्धस्य वा वायुरं-
गानि गृह्णाति स्तंभादिभिः । तत्र सर्वं वातहरं स्नेहस्वेदादि शस्यते ।

बहुतीक्ष्णं क्षुधार्तस्य मृदुकोष्ठस्य भेषजम् ।

हत्वाऽऽशु विट्पित्तकफान् धातूनास्त्रावयेद् द्रवाम् ॥ २३ ॥

क्षुधार्तस्य मृदुकोष्ठस्य नरस्य बहुतीक्ष्णं च भेषजं विट्पित्तकफाश्च्छीघ्र-
मेव हत्वा द्रवाम् धातूनास्त्रावयेत् । तस्मिन् विरेचनातियोगे मधुरैर्द्रव्यैः
शेषं विरेचनद्रव्यमुद्धरेत् ।

तत्रातियोगेमधुरैः शेषमौषधमुल्लिखेत् ।

यो ज्योतिवमने रेको विरेके वमनं मृदु ॥ २४ ॥

परिषेकावगाहाद्यैः सुशीतैः स्तंभयेच्च तम् ।

अतिवमने सति विरेको भोज्यः । अतिविरेके च मृदु वमनं योज्यम् ।
परिषेकादिभिश्च शीतैस्तं विरेकं स्तंभयेत् । आदिशब्दो जलार्द्राशीतमारु-
तादिग्रहणाय ।

अंजनं चंदनोशीरमञ्जासृक्शर्करोदकम् ॥ २५ ॥

लाजचूर्णेः पिबेन्मथमतियोगहरं परम् ।

अंजनादिकं लाजचूर्णेः सहमथं परं विरेकातियोगहरं पिबेत् ।

वमनस्यातियोगे तु शीतांबुपरिषेचितः ॥ २६ ॥

पिबेत्फलरसैर्मथं सघृतैश्चौद्रशर्करम् ।

सोद्वीरायां भृशं छर्द्या मूर्क्या धान्यमुस्तयोः ॥ २७ ॥

सन्धूकांजनं चूर्णं लेहयेन्मधुसंयुतम् ।

वमनस्य त्वतियोगे शीतांबुपरिषेचितः सन् फलरसैर्मथं घृतादियुक्तं पिबेत् । अतिशयेन सोद्वारे वमने सति मूर्कादिचूर्णं लेहयेत् ।

तो वमनेऽतःप्रविष्टायां जिह्वायां कवलग्रहाः ॥ २८ ॥

स्निग्धाम्ललवणा हृद्या यूपमांसरसा हिताः ।

फलान्यम्लानि खादेयुस्तस्य चान्यग्रतो नराः ॥ २९ ॥

निमृतां तु तिलद्राक्षाकल्कलिप्तां प्रवेशयेत् ।

छर्दयतोभ्यंतरे जिह्वायां प्रविष्टायां सत्यां कवलग्रहच्छागमांसरसाः स्निग्धादियुक्ता मनःप्रिया हिताः । तथा तस्यांतःप्रविष्टजिह्वस्याग्रेऽपरे नरा अम्लानि फलानि खादेयुः । निमृतां च रसनां तिलद्राक्षाकल्केन लिप्तामंतः प्रवेशयेत् ।

वाग्रहानिलरोगेषु घृतमांसोपसाधिताम् ॥ ३० ॥

यवागूं तनुकां दद्यात्स्नेहस्वेदौ च कालवित् ।

वाग्रहादिषु वन्तारोगेषु घृतमांसोपसाधितां स्वच्छां यवागूं दद्यात् । स्नेहस्वेदौ च योजयेत् ।

अतियोगाच्च भैषज्यं जीवं हरति शोणितम् ॥ ३१ ॥

तज्जीवादानमित्युक्तमादत्ते जीवितं यतः ।

शुने काकाय वा दद्यात्तेनान्नममृजासह ॥ ३२ ॥



भुक्ते तस्मिन् वदेज्जीवमभुक्तेपित्तमादिशेत् ।

शुक्लं वा भावितं वस्त्रमावानं कोष्णवारिणा ॥ ३३ ॥

प्रक्षालितं विवर्णं स्यात्पित्ते शुद्धं तु शोणिते ।

अतियोगेन च यदेर्षजं जीवाख्यं शोणितं हरति तद्वैषज्यं जीवादाने
मिति गदितं यत्तस्तज्जीवितमादत्ते । पित्तिरेक्तयोगंधूर्णानुवृत्तित्वसामा-
न्यात्किमिदं रक्तमुत पित्तमिति संशयः । तत्परीक्षार्थमाह । तेन विरेचना-
तियोगोद्धवेन रक्तेन मिश्रितमन्नं शुने वायसाय वा दद्यात् । तस्मिन्
रक्तमिश्रितेऽन्ने भुक्ते सति जीवं वदेत् । अभुक्ते च तस्मिन् विरेचनाति-
योगेरितं पित्तं ब्रूयात् । शुक्लं वस्त्रं तेन विरेचनातियोगोद्धवेन रक्तेन
संशयरूपेण भावितमाद्रीकृतमनंतरमावानं शुष्कं कोष्णवारिणा प्रक्षालितं
प्रकर्षेण धौतं पित्ते सति विवर्णं वस्त्रं स्यान्न शुद्धं शोणिते तु सति प्रक्षालितं
वस्त्रं शुद्धं स्यात् ।

तृष्णामूर्छामदार्तस्य कुर्यादामरणं क्रियाम् ॥ ३४ ॥

रक्तपित्तातिसारघ्नीं तस्यांशु प्राणरक्षणीम् ।

मृगगोमहिषाजानां सद्यस्कं जीवतामसृक् ॥ ३५ ॥

पिबेज्जीवाभिसंधानं जीवं तद्ध्याशु गच्छति ।

तदेव दर्भमृदितं रक्तं वस्तौ निषेचयेत् ॥ ३६ ॥

तृष्णाद्यार्तस्य शोणिते स्त्रवत्येव रक्तपित्तातिसारघ्नीं प्राणरक्षणीं शीघ्रं
क्रियां कुर्यात् । अनेन च मरणतुल्याधिरूढत्वं द्योतयति । संशयेपि चि-
कित्सा कार्येति प्रागभ्यधायि । तत्र मृगादीनां जीवतां सद्यस्कं तत्क्षणोत्पन्नं
रक्तं पिबेत् । किंभूतम् । जीवाभिसंधानं जीवमभिसंधीयतेत्रेति जीवाभि-
संधानम् । हि यस्मात्तद्रक्तं कर्तृभूतं जीवं कर्म आशु गच्छति प्राप्नोति ।
तदेतद्रक्तं दर्भमृदितमभिनवप्रसूतदर्भमृदितम् वस्तौ निवेशयेत् प्रक्षिपेत् ।

श्यामाकाश्मर्यमधुकदूर्वोशीरैः सृतं पयः ।

घृतमंडांजनयुतं वस्ति वा योजयेद्धिमम् ॥ ३७ ॥

IGNCA RAR

ACC. No.

पिच्छावस्ति सुशीतं वा घृतमंडानुवासनम् ।

श्यामादिभिर्वा घृतं पयो घृतं मंडांजनाभ्यां युक्तं वस्ति हिमं शीतलं योजयेत् । अथवा पिच्छावस्तिस्वल्पमनुवासनं सुशीतं घृतं मंडेन स्वस्थेनार्धभवेन घृतस्योपरिभागस्थितेन देयं । अस्याभिवर्तितयोगोद्भवायामवस्थायां गुदभ्रंशः संभाव्यत इत्याह ।

गुदं भ्रष्टं कषायैश्च स्तंभयित्वा प्रवेशयेत् ।

गुदं भ्रष्टं कषायैश्च कषायरसनिष्पादितैः कायैः स्तंभयित्वा प्रवेशयेत् ।

विसंज्ञं श्रावयेत्साम वेणुगीतादिनिस्वनम् ॥ ३८ ॥

विसंज्ञं संपन्नं सामवेदवेणुगीतादीनां निस्वनं श्रावयेदिति ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां सर्वांगसुंदराख्यायां कल्पस्थाने तृतीयोऽध्यायः ॥ ३ ॥

चतुर्थोऽध्यायः ।

अथ दोषहरणसाकल्यं वस्तिकल्पं ब्रूते ।

अथातो दोषहरणसाकल्यं वस्तिकल्पं व्याख्यास्यामः ॥

बलां गुडूचीं त्रिफलां सरत्त्रां द्विपंचमूलं च पलोन्मितानि ।

अष्टौ फलान्यर्धतुलं च मांसाच्छागात्पचेदप्सु चतुर्थशेषम् ॥ १ ॥

पूतोयवानीफलविल्वकुष्ठवचाशताद्वाघनपिप्पलीनाम् ।

कल्कैर्गुडक्षौद्रघृतैः सतैलैर्युक्तः सुखोष्णो लवणान्वितश्च ॥ २ ॥

वस्तिः परं सर्वगदप्रमाथी स्वस्थे हितो जीवनवृंहणश्च ।

वस्तौ च यस्मिन्पठितो न कल्कः सर्वत्र दद्यादमुमेव तत्र ॥ ३ ॥

बलादीनि प्रत्येकं पलोन्मितानि तथाष्टौ मदनफलानि प्रायेण पलं स्युः ।

छागमांसात्पंचाशत्पलान्यप्सु चतुर्भागावशेषं पचेत् । पूतश्च काथो

यवान्यादिभिः कल्कैस्तथा गुह्यादिभिर्युक्तः सुखोष्णो लवणयुतश्च वस्त्यर्थं
परिकल्पितत्वाद्भिः सर्वैर्गदानामुपहंता स्वस्थे च हितः स्वास्थ्यानुवृत्तत्वा-
ज्जीवनो बृंहणश्च । अत्र चतुर्थशेषग्रहणमनर्थकं यतो वक्ष्यति काथं द्रव्य-
पले कुर्यात्प्रैस्थार्धं पादशेषतः । अत्रोच्यते वक्ष्यमाणपरिभाषाप्रमाणमत्र ना-
श्रीयत इति प्रतिपादनीयं चतुर्थशेषोपादानं तेन निरुहयोग्यकार्थार्थं द्र-
व्याच्चतुर्गुणं जलं क्षित्वा चतुर्भागावशेषं ग्राह्यमितिहासतिष्ठते एवमन्यत्र
निरूह उपयुज्यते । ये तु संत्रकाराभिप्रायमविदंतः सरलाशमुखीकाः सामा-
न्यपरिभाषोक्तप्रमाणं जलं क्षित्वा चतुरंशशेषं ग्राह्यमिति । शेषं स्थितं तथा
यवान्यादिकल्कस्य पलद्वयमात्रं ग्राह्यं स्वस्थे कल्कपलद्वयमितिवचनात्
लेहश्चात्र काथे चतुर्थांशः षष्ठांशोष्टमांशः क्रमेण वातपित्तकफेन योज्यः ।
उक्तं च । ततः काथं चतुर्थांशं लेहं वाते प्रकल्पयेत् । पित्ते स्वस्थे च षष्ठांश-
मष्टमांशं कफेऽधिकेक्षिमधुलवणे च यथा नात्यच्छता नातिलवणता च वस्तौ
स्यात्तथा योजयितव्ये । उक्तं च मधुयद्वायुक्तैव । वस्तौ च यत्र कल्को न
पठितस्तत्रामुमेव कल्कं देयात् । उपजातिवृत्तिर्मद्रवश्चा च ।

द्विपंचमूलस्य रसोऽम्लं युक्तः सच्छागमांसस्य स पूर्वकल्कः ।

त्रिस्तेहयुक्तः प्रवरो निरूहः सर्वानिलव्याधिहरः प्रदिष्टः । ४ ।

दंशमूलसहितस्य छागमांससहितस्य रसः काथोऽम्लेन कांजिकादिना-
युक्तः पूर्वैर्यवान्यादिभिर्भक्ष्यैः सहितस्तथा त्रिभिः लेहैः सर्पिर्मज्जावसाख्यै-
रन्वितः श्रेष्ठो निरूहः सर्वव्याधिहरो कृदितः ।

बला पटोली लघुपंचमूलं त्रायन्तिकैरंडयवात्सुसिद्धात् ।

प्रस्थोरसाच्छागरसार्धयुक्तः साध्यः पुनः प्रस्थसप्तमः सयावत् ॥ ५ ॥

प्रियंगुकृष्णाघनकल्कयुक्तः सतैलसर्पिर्मधुसैक्वश्च ।

स्याद्दीपनो मांसबलप्रदश्च चक्षुर्वलं चोपदधाति सद्यः ॥ ६ ॥

बलापटोल्यादेरसात्सुसिद्धाद्वलादिनिरूहमाह । बलादेः सुसिद्धाद्यो
रसः पृथग्जातस्तस्मात्प्रस्थच्छागमांसरसार्धे प्रैस्थेन युक्तः पाकेन प्रस्था-
वशेषः कार्यः । यावदसौ प्रस्थप्रमाणः स्यात् । प्रियंग्वादिभिः कल्कैर्युक्त-

स्तैलादिसहितो बस्तिर्दीपनो मांसबलप्रदश्च स्यात् । चक्षुर्बलं च शीघ्रमे-
वोपदधाति ।

एरंडमूलात्रिपलं पलांशान्तिथा पलांशं लघुपंचमूलम् ।

रास्त्रावलाछिन्नरुहाश्वगंधापुनर्नवारग्वधदेवदारु ॥ ७ ॥

फलानि चाष्टौ सलिलाष्काभ्यां विपाचयेदष्टमशेषितेऽस्मिन् ।

वचाशतपद्माहपुषापत्रियंगुयष्टीकर्णावत्सकबीजमुस्तम् ॥ ८ ॥

दद्यात्सुपिष्टं सहताक्षर्यशैलमक्षप्रमाणं लवणाशियुक्तम् ।

समाक्षिकस्तैलयुतः समूत्रो बस्तिर्जयेच्छेखनदस्मिनोसौ ॥ ९ ॥

जंघोरुपादत्रिकष्टकोष्ठहृद्गुह्यशूलं गुरुतां विबन्धम् ।

गुल्माश्मवर्ध्मग्रहणीगुदोत्थांस्तांस्तान्श्च रोगान्कफवातजातान् १०

एरंडमूलस्य त्रीणि पलानि पलाशाक्षिशुकाच्च पलानि त्रीणि नहस्वं पंच-
मूलं पालिकं रास्त्रादि प्रत्येकं पलिकान्यष्टौ गदगफलानि च जलाढकद्वये
विपाचयेत् । अष्टांशशेषिते चास्मिन्वचादिकमक्षप्रमाणं सुपिष्टं दद्यात् ।
लघ्वण्कर्षचतुर्थाशियुक्तं माक्षिकतैलमूत्रान्वितो यः स लेखनो दीपनो
जंघोरुमूलादींस्तांस्तान्वहुविधानपि वातश्लेष्मेत्यान् रोगान्ब्रूयते । षडुपजा-
तय इन्द्रवज्रादियश्च ।

यष्ट्याव्हरोध्राभयचंदनैश्च शृतं पयोऽग्न्यं कमलोत्पलैश्च ।

सशर्कराक्षौद्रघृतं सुशीतं पित्तामयान्हन्ति सजीवनीयम् ॥ ११ ॥

यष्ट्याद्वादिभिः शृतं पयोऽग्न्यं श्रेष्ठं स्यात् । शर्कराक्षौद्रघृतयुक्तं सुशीतलं
जीवनीयसहितं पित्तामयान् हन्ति । अभयं सुशीरम् ।

रास्त्रां वृषं लोहितिकामनन्तां बलां कनीयस्तृणपंचमूल्यौ ।

गोपांगनाचंदनपद्मकर्धियष्ट्याव्हरोध्राणि पलार्धकानि ॥ १२ ॥

निःक्राथ्य तोयेन रसेन तेन शृतं पयोर्धौढकमंबुहीनम् ।

जीवंतिमेदर्धिवरीविदारीवीराद्विकाकोलिकसेरुकाभिः ॥ १३ ॥

सितोपलाजीवकपद्मरेणुप्रपौडरीकोत्पलपुंडरीकैः ॥

लोहात्मगुप्तामधुयंष्टिकाभिर्नागाह्मंजातकचंदनैश्च ॥ १४ ॥

पिष्टैर्धृतक्षौद्रयुतैर्निरूहं ससैधवं शीतलमेव दद्यात् ।

प्रत्यागते धन्वरमेनू शालीन् क्षीरेण वाऽघ्नीत्परिषिक्तगात्रः ।

दाहातिसारप्रदसस्त्रपित्तहृत्पांडुरोगान्विषमज्वरं च ।

सगुल्ममूत्रग्रहकामलादीन् सर्वामयान् पित्तकृतोन्निहंति ॥ १६ ॥

राक्षादीन्यधोपलप्रेमाणानि तोयेन निःकाश्य तेन रसेन पयः शृतमधोऽढकृमन्जलहीनं जीवंत्यादिभिः सुपिष्टैर्धृतक्षौद्रयुतैर्निरूहं सैधवान्वितं शीतलमेव दद्यात् । तस्मिन्निरूहे प्रत्यागते निर्गते परिषिक्तगोधन्वमांसरसेन शालीनद्यात् । साम्यादिवशाद्वा क्षीरेणाद्यात् तस्मिन्निरूहे प्रत्यागते परिषिक्तांगः स च दाहादीन् हंति । पंचोपजातय इन्द्रवज्रा च ।

कोशातकारग्वधदेवदारुमूर्वाश्वदंष्ट्राकुटंजार्कपाठाः ॥

पक्का कुलत्थान्वृहंती च तोये रसस्य तस्य प्रसृता दश स्युः ।

तान् सर्षपैलामदनैः सकुष्टैरक्षप्रमाणैः प्रसृतैश्च युक्तान् ॥

क्षौद्रस्य तैलस्य फलाह्वयस्य क्षारस्य तैलस्य ससर्पिषश्च ॥ १८

दद्यान्निरूहं कफरोगिताय मंदाग्रये चाक्षनविद्विषे च ।

कोशातकादीन् जले पक्का तस्य रसकोथस्य दशप्रसृताः स्युस्तान्सर्षपादिभिरक्षप्रमाणैर्युक्तान् क्षौद्रादीनां प्रत्येकं प्रसृतेन युक्तान् फलाह्वयं तैलं यन्मदनफलकल्केनाम्लैश्च पक्कं तैलं तदेतत्संयोज्य कफरोगार्तादिभ्यो निरूहं दद्यात् । अत्र कोशातकक्षीनां द्रव्याणां परिमाणमनुक्तमपि सामान्यपरिभाषया तत्परिमाणं कल्पनीयं । यत्परिमाणेभ्यो द्रव्येभ्यो षोडशगुणं जलं दत्त्वा चतुर्भागावशेषं यथा दश प्रसृताः संपद्यन्ते तत्परिमाणानि कोशातक्यादीन्यत्र परिकल्पनीयानीति बोध्यम् ।

वक्ष्ये मृदून्स्नेहकृतो निरूहान् सुखोचितानां प्रसृतैः पृथक् स्युः ॥



अथेमान्सुकुमाराणां निरूहान् स्नेहान्मृदून् ।

कर्मणा विष्णुतानां तु वक्ष्यामि प्रसृतैः पृथक् ॥ २० ॥

तुशब्दो भिन्नक्रमः सुखोचितानां पुनः सुकुमाराणां तु निरूहान्पृथक् प्रसृतीर्षीक्ष्य भणिष्यामि । किंभूतान्मृदूनतीक्ष्णांस्तथा स्नेहकृतः कृते स्नेहान् । केचित्त्वसमग्रं वृत्तं चोक्तमनुष्ठभसं गृह्यते न तच्चासम्यक् । एवं हि वृत्तस्य । षड्ढता न स्यात् तस्मादयमेव षष्ठः श्रेयान् । प्रसृतैश्च निष्पादितत्वादेते वस्तयैः प्रसृतेरुपलक्षिताः कार्यैः । अथानंतरमिमान्निरूहान् स्नेहनसमर्थान्मृदूनतीक्ष्णान् सुकुमाराणां नराणां कर्मणा वमनादिना विष्णुतानां भ्रष्टानां प्रसृतैः पृथगुपलक्षितान् वक्ष्यामि ।

क्षीराद् द्वौ प्रसृतौ कार्यौ मधुतैलघृतात्रयः ।

खजेन मथितो वस्तिर्वातघ्नो बलवर्णकृत् ॥ २१ ॥

क्षीराद् द्वौ प्रसृतौ चत्वारि पलानि मधुतैलघृतात् त्रयः प्रसृताः । षट् पलानि खजेन दर्व्याकारेण मथितो वस्तिर्वातं निहति बलं वर्णं च करोति ।

एकैकः प्रसृतस्तैलप्रसन्नाक्षौद्रसर्पिषाम् ।

बिल्वादिमूलकाथाद् द्वौ कौलत्थाद् द्वौ स वातजित् ॥ २२ ॥

तैर्लादीनां प्रत्येकं प्रसृतएको बिल्वादिपंचमूलकाथाद् द्वौ प्रसृतौ कौलत्थात्काथात् द्वौ प्रसृतौ स वस्तिर्वातजित् ।

पटोलनिबभूतीकरास्त्रासप्तच्छदांभसः ।

प्रसृतः पृथगाज्याच्च वस्तिः सर्षपकल्कवान् ॥ २३ ॥

सपंचवित्तोभिष्यंदलमिकुष्टप्रमेहहा ।

पटोलादीनां पंचानां काथान् पृथक्प्रसृतो घृताच्च प्रसृतो वस्तिः ससर्षपकल्कः सपंचवित्तं अभिष्यंदद्विहृत् ।

चत्वारस्तैलगोमूत्रदधिमंडांश्लकांजिकात् ॥ २४ ॥

प्रसृताः सर्षपैः पिष्टैर्विट्संगानाहभेदनः ।



तैलादिभ्यश्चतुर्भ्यश्चत्वारः प्रसृता अष्टौ पलानि पिष्टैः सर्षपैः सह बस्ति-
विट्संगादिजित् ।

पचस्येक्षुस्थिरां रास्त्राविदारीक्षौद्रसर्पिषम् ॥ २५ ॥

एकैकः प्रसृतो बस्तिः कृष्णाकल्को वृषत्वकृत् ।

पयस्यादिकाथानां पंचानां प्रसृताः पंचमाक्षीकघृतयोर्द्वौ प्रसृतौ द्वा-
विति सप्तप्रसृताः पिप्पलीकन्कवान् बस्तिर्वृषत्वकृच्छुक्रकरः ।

सिद्धबस्तीनतो वक्ष्ये सर्वदा यान्प्रयोजयेत् ॥ २६ ॥

निर्व्यापदो बहुफलान्वलपुष्टिकरान् सुखान् ।

अतः प्रसृतेभ्यो निरूहेभ्योऽनंतरं निर्व्यापत्वादिगुणतः संज्ञया सिद्धबस्ती-
नतिप्रसिद्धान् वक्ष्ये भविष्यामि यान्सर्वदा प्रयोजयेत् तथा निर्व्यापदो
बहुफलान्वलादिप्रदांश्च । सुखांश्च सुश्रुते चोक्तं । यस्मिन्युक्ते यथा बस्तौ
ध्रुवा सिद्धिः प्रकीर्तिता । सिद्धबस्तिरिति ख्यातो मुनिभिस्तत्त्वदक्षिभिः ।

मधुतैलसमे कर्षः सैधवाद्विपिचुर्मिसिः ॥ २७ ॥

एरंडमूलकाथेन निरूहो मधुतैलिकः ।

रसायनं प्रमेहार्शः कृमिगुल्मांश्च वृद्धिनुत् ॥ २८ ॥

मधुतैले समे तुल्ये सैधवस्य कर्षमिसिः द्विपिचुर्द्विकर्षप्रमाण एरंड-
मूलकाथेन सह मधुतैलिकोऽयं निरूहो रसायनं स्यात् प्रमेहादिजित् ।
यस्मान्मधुतैलं प्राधान्येनातिवर्तते मधुतैलिक इत्येष विज्ञेयो बस्तिचिंतकै-
रिति सुश्रुतः ।

सयष्टिमधुकश्चैषश्चक्षुष्यो रक्तपित्तजित् ।

मधुयष्टि युक्तश्चैष बस्तिश्चक्षुष्यो रक्तपित्तजित् ।

यापनो घनकल्केन मधुतैलरसाज्यज्ञान् ॥ २९ ॥

पायुजंघोरुवृषणबस्तिमेहनशूलजित् ।



यापनाख्यो बस्तिर्मुस्तकल्केन सह मधुतैलमांसरसाज्ययुतः पाण्वादि-
शूलजित् । यापनः प्राणधारणात् ।

प्रसृतांशैर्घृतशौद्रदसातैलैः प्रकल्पयेत् ॥ ३० ॥

यापनं निरूहं घृतादिभिः प्रसृतप्रमाणैः सैधवार्षकपेण हृषुषार्धपल-
युतं कल्पयेत् ।

एरंडमूलनिःकाथो मधुतैलः ससैधवः ।

एषयुक्तरथो बस्तिः सूचपिप्पलीफलः ॥ ३१ ॥

एरंडमूलनिःकाथो मधुतैलसैधवान्वित इत्येष वचापिप्पलीमदनकला-
न्वितो युक्तरथोऽवर्धनामा बस्तिः । सुश्रुते चोक्तं । रथेष्वपि हि युक्तेषु
हस्त्यश्वेष्वपि योजयेत् । तस्मान्न प्रतिषिद्धोऽयमतो युक्तरथः स्मृत इति ।

सकाथो मधुषड्ग्रंथाशताद्वाहिगुसैधवः ।

सुरदारुवचारास्त्रावस्तिर्देहिहरः परः ॥ ३२ ॥

स पूर्वोक्त एरंडमूलकाथो मध्वादिभिः सह एष बस्तिर्दोषहृच्छिवश्च ।

पंचमूलस्य निःकाथस्तैलं मागधिकां मधु ।

ससैधवः समधुकः सिद्धबस्तिरिति स्मृतः ॥ ३३ ॥

पंचमूलकाथस्तिलतैलादिकः सैधवमधूकसहितः सिद्धबस्तिसंज्ञो मुनिभिः
स्मृतः ।

द्विपंचमूलत्रिफलाफलविस्वानि पाचयेत् ।

गोमूत्रेण च पिष्टैश्च पाठाव्रत्सकतोयदैः ॥ ३४ ॥

सफलैः क्षौद्रतैलाभ्यां क्षारेण लवणेन च ।

युक्तो बस्त्रिः कफव्याधिपांडुरोगविषूचिषु ॥ ३५ ॥

शुक्रानिलविवंधेषु वस्त्याटोपै च पूजितः ।



द्विपंचमूलादीनि गोमूत्रेण पाचयेत् तेन कथितगोमूत्रेण पिष्टैश्च पाठा-
दिभिर्युक्तः कफामयादिहृत् ।

मुस्तापाठामृतैरैड्बलारास्तापुनर्नवः ॥ ३६ ॥

मंजिष्ठारग्वधौशोरत्रायमाणाक्षरोहिणीः ।

कनीयः पंचमूलं च पालिकं मदनप्लवङ्गम् ॥ ३७ ॥

जलाढके पचेत्तच्च पादशेषं परिस्तुतम् ।

क्षीरद्विप्रस्थसंयुक्तं क्षीरशेषं पुनः पचेत् ॥ ३८ ॥

सपादजांगलरसः सर्पिर्मधुसैधवः ।

पिष्टैर्यष्टिभिसिथ्यामाकलिंगकरसांजनैः ॥ ३९ ॥

वस्तिः सुखोष्णो मांसाग्निबलशुक्रविवर्धनः ।

वातासृङ्मोहमेहार्शो गुल्मविण्मूत्रसंग्रहम् ॥ ४० ॥

विषमज्वरवीसर्पवर्माध्मानप्रवाहिकाः ।

वंक्षणोरुकटीकुक्षिमन्याश्चेत्रशिरोरुजः ॥ ४१ ॥

हन्यादसृग्दरोन्मादशोफकासाश्मकुण्डलान् ।

चक्षुष्यः पुत्रदो राज्ञां यापनानां रसायनम् ॥ ४२ ॥

मुस्तादीनि कनीयः पंचमूलपर्यतानि पृथक् पालिकानि मदनफलान्यष्टौ
जलाढके पचेत् । तच्च पादशेषं परिस्तुतं क्षीरशेषं पुनः पचेदिति । ताव-
त्क्षयायेण सह पक्तव्यं यावत्क्षीरप्रस्थद्वयं स्यादित्यर्थः । वस्तिः सर्पिर्मधुसै-
धवयुतः पिष्टैर्यष्ट्यादिभिः सहितः सुखोष्णो मांसादिवर्धनो वातरक्तादीन्
हन्यात् । चक्षुष्यादिगुणश्च । किंभूवः सपादजांगलरसस्तत्र चतुर्विंशति-
पालिको निरूहस्तस्य पादेन षट्पलानि जांगलरसस्य स्युरित्यर्थः ।

मृगाणां लघुवभ्रूणां दशमूलस्य चांशुसा ।

हपुषामिसिगांगेयौकलकैर्वातहरः परम् ॥ ४३ ॥

निरूहोत्यर्थवृष्यश्च महास्नेहसमन्वितः ।



ह्रस्वानां बृहतामुभयरूपाणां मृगाणां मांसानां तथा दशमूलस्य च का-
थेन सह हृषुषादिकल्को ब्रस्तिः सुष्ठु वातहरो महाक्षेहयुतो वृष्यश्च स्यात् ।

मयूरं पक्षपित्तात्रपाद्विट्तुंडवर्जितम् ॥ ४४ ॥

लघुना पंचमूलेन पालिकेन समन्वितम् ।

पक्का क्षीरजले क्षीरशेषं घृतमाक्षिकम् ॥ ४५ ॥

तद्विदारीकणायष्टीशतूङ्गाफलकल्कवत् ।

ब्रस्तिरीषत्पटुयुतः परमं बलशुक्रकृत् ॥ ४६ ॥

मयूरं पक्षादिवर्जितं दशपलमन्त्रं ह्रस्वेन पंचमूलेन बलमितेन युतं क्षीरं
जले पक्का क्षीरस्य दद्यादिको जलस्याद्वयादिकइत्येवं कृत्वा तावत्काथयेत् ।
यावत्क्षीरावशेषं स्यात् । क्षीरं च तच्छेषं च क्षीरशेषं । घृतमाक्षिकसहितं
विदार्यादिकल्कान्वितमीषलवणयुक्तं ब्रस्तिः परमशुक्रकृत् ।

कल्पनेयं पृथक् कार्या तित्तिरिप्रभृतिष्वपि ।

विष्किरेषु समस्तेषु प्रतुदप्रसहेषु च ॥ ४७ ॥

जलचारिषु तद्वच्च मत्स्येषु क्षीरवर्जिता ।

इयं च कल्पना तित्तिर्यादिष्वपि विष्किरेष्वशेषेषु प्रतुदेषु प्रसहेषु च
पृथक्कार्या तथैव जलचरेष्वपीयं कल्पना कार्या । मत्स्येषु तु क्षीरवर्जिता
कल्पनेयं कार्या मत्स्यानां क्षीरेण सह विरुद्धत्वात् ।

गोधानकुलमार्जारशल्यकौंदुरजं पलम् ॥ ४८ ॥

पृथक् दशपलं क्षीरे पंचमूलं च साधयेत् ।

तत्पयः फलवैदेहीकल्कद्विलवणान्वितम् ॥ ४९ ॥

ससितातैलमध्वाज्यो ब्रस्तिर्योज्यो रसायनम् ।

व्यायाममथितोरस्कक्षीणैर्द्वियुबलौजसाम् ॥ ५० ॥

विवद्धशुक्रविष्मूत्रखुडवातविकारिणाम् ।

गजवाजिरभक्षोभजग्नजर्जरीतात्मनाम् ॥ ५१ ॥

पुनर्नवत्वं कुरुते वाजीकरणसत्तमः ।



गोधादीनां मांसं पृथक् प्रत्येकं दशपलं क्षीरे पंचमूलं साधयेत् । एत-
त्क्षीरं मदनफलकणाकलकसैधवसौवर्चलान्वितं वृष्टिः शर्करातैलमधुघृत-
सहितो योज्यो रसायनं स्यात् । व्यायाममथितोरस्कादीनां पुनर्नवं कुरुते
वाजीकरणेषु मुख्यश्च ।

सिद्धेन पयसा भोज्यमात्मगुप्तोच्चटे क्षुरैः ॥ ५२ ॥

आत्मगुप्तादिभिः सिद्धेन पयसा सह भोज्यं । उच्चटा गुंजा ।

स्नेहांश्चायंत्रणान्सिद्धान्सिद्धद्रव्यैः प्रकल्पयेत् ।

स्नेहांश्च स्नेहवस्तीनयंत्रणानिःपरिहृष्टान्सिद्धान् बहुशो दृष्टप्रत्ययान्
सिद्धद्रव्यैर्निरपायैः प्रकल्पयेत् ।

दोषघ्नाः सपरीहारा वक्ष्यन्ते स्नेहवस्तयः ॥ ५३ ॥

दशमूलं बलां रास्त्रामश्वगंधां पुनर्नवाम् ।

गुहूच्येरंडभूतीकभाङ्गीं वृषकरोहिषाम् ॥ ५४ ॥

शतावरीं सहचरं काकनासां पलांशकम् ।

यवमाषातसीकोलकुलत्थान्प्रसृतोन्मितान् ॥ ५५ ॥

वहे विपाच्य तोयस्य द्रोणशेषेण तेन च ।

पचेत्तैलाढकं पेय्यैर्जीवनीयैः पलोन्मितैः ॥ ५६ ॥

अनुवासनमित्येतत्सर्ववातविकारनुत् ।

अधुना दोषघ्नाः सपरीहाराः स्नेहवस्तयो वक्ष्यन्ते तानेवाह । दशमूला-
दिकं पलप्रमाणं काकनासा काकजंघा यवादीनि प्रसृतप्रमाणानि जलस्य
वहे द्रोणचतुष्टये विपाच्य तेन द्रोणशेषेण च तैलाढकं पलांशके जीवनीयैः
पुष्पैः सह पचेत् । तदनुवासनमपि पवनविकारजित् ।

अनूपानां वसा तद्वज्जीवनीयोपसाश्रिता ॥ ५७ ॥

अनूपप्राणिनां वसा जीवनीयद्रव्यसाधिता तद्वत्पूर्वगुणा ।

शताव्हाचिरिविल्वाम्लैस्तैलं सिद्धं समीरणे ।



शताह्वादिभिस्तैलं पक्वं पवने योज्यम् ।

सैधवेनाग्निवर्णेन तप्तं वाऽनिलजिद्धृतम् ॥ ५८ ॥

अग्निवर्णेन सैधवेन तप्तं च घृतं समीरणधित् ।

जीवन्ती मदनं मेदं आवर्णी मधुकं बलाम् ।

शत्राव्हर्षभकौ कृष्णां कान्कनासां शतावरीम् ॥ ५९ ॥

स्वगुप्तां क्षीरकाकोलीं कर्कटाख्यां शठीं वचाम् ।

पिष्ट्वा तैलघृतंक्षीरे साधयेत्तच्चतुर्गुणे ॥ ६० ॥

बृंहणं वातपित्तघ्नं बलशुक्राग्निवर्धनम् ।

रजःशुक्रामयहरं पुत्रीयमनुवासनम् ॥ ६१ ॥

जीवत्यादीन् कल्कीकृत्य तैलघृतं यमनं क्षीरे चतुर्गुणे साधयेत् । एतदनु-
वासनं बृंहणं वातपित्तघ्नं बलादिवर्धनं रजःशुक्ररोगहरं पुत्रीयं च । पुत्री-
यमिति हितर्थं पुत्राच्छेति ।

सैधवं मदनं कुष्ठं शताह्वानिचुलो वचा ।

अहीवेरं मधुकं भाङ्गीं देवदारुसकट्फलम् ॥ ६२ ॥

नागरं पुष्करं मेदा चविका चित्रकः शठी ।

विड्गतिविषा श्यामं हरेणुर्नीलिनी स्थिरा ॥ ६३ ॥

बिल्वजमोदचप्रला दन्ती रास्त्रा च तैः समैः ।

साध्यमेरुडतैलं वा तैलं वा कफरोगनुत् ॥ ६४ ॥

वध्मोदावर्तगुल्मार्शः छीहृद्देहाद्यमारुतान् ।

आनाहमश्वरीं चाशु हन्यात्तदनुवासनम् ॥ ६५ ॥

सैधवादिभिः समांशैः सामान्यपरिभाषया एरुडतैलं तिलतैलं वा साध्यं ।
द्विग्रहणादेरुडतैलस्यार्धं तिलतैलस्यार्धमित्यपि कल्पनीयमित्याहुः । एतद-
नुवासनं कफरोगजिच्छीघ्रं वध्मादीन्हन्यात् ।



साधितं पंचमूलेन तैलं विल्वादिनाऽथवा ।

कफघ्नं कल्पयेत्तैलं द्रव्यैर्वा कफघातिभिः ॥ ६६ ॥

फलैरष्टगुणैश्चम्लैः सिद्धमनुकसणं कफे ।

पंचमूलेन विन्वादिना वा साधितं तैलं कफघ्नं तैलं कल्पयेत् । अथवा
कफघ्नैर्द्रव्यैः फलैश्चाष्टगुणैश्चम्लैः सिद्धमनुकसणं कफे शस्तम् ।

मृदुवस्तिजडीभूते तीक्ष्णैर्न्यो वस्तिरिष्यते ॥ ६७ ॥

तीक्ष्णैर्विकर्षितः स्निग्धो मधुरः शिशिरो मृदुः ।

मृदुश्चासौ वस्तिश्च मृदुवस्तिर्मधुस्निग्धशीतलात्मकत्वान्मृदुमृदुवस्ति-
श्चासौ जडीभूतश्चमृदुवस्तिजडीभूतः कोष्ठाद्वहिर्निःसरणात्कोष्ठ एवावस्थितिं
कृत्वा स्थितस्तस्मिन्स्थिताभूतेऽन्यो वस्तिस्तीक्ष्णः शस्यते । तीक्ष्णैर्मूत्रादि-
निष्पादितैर्वस्तिर्भिविकर्षिते कोष्ठे भ्रति स्निग्धादिगुणो वस्तिरिष्यते ।

तीक्ष्णत्वं मूत्रपील्वम्लवणक्षारसर्षपैः ॥ ६८ ॥

प्राप्तकालं विधातव्यं घृतक्षीरैस्तु मार्दवम् ।

तीक्ष्णत्वं वस्तेर्मूत्रपील्वम्लवणक्षारसर्षपैः प्राप्तकालं योग्यावसरे
विधातव्यं क्षीरघृताद्यैश्च वस्तेर्मार्दवं प्राप्तकालं कर्तव्यम् ।

बलकालरोगदोषप्रकृतीः प्रविभज्य योजितो वस्तिः ॥ ६९ ॥

स्वैः स्वैरौषधवर्गैः स्वान् स्वान् रोगान्निवर्तयति ।

बलादीन्प्रविभज्य स्वैः स्वैरौषधवर्गैर्यथायथं योग्यैः सिद्धो वस्तिर्योजितः
स्वान्स्वानामयानुपशमयति ।

उष्णार्तानां शीतांश्छीतार्तानां तथा सुखोष्णांश्च ॥ ७० ॥

तद्योग्यौषधयुक्तान्वस्तीन्संतर्क्य युञ्जीत ।

स्पष्टम् ।

वस्तीन् वृंहणीयान् दद्याद्वाद्याधिषु विशोधनीयेषु ॥ ७१ ॥



मेदस्विनो विशोध्या ये च नराः कुष्ठमेहार्ताः ।

न क्षीणक्षतदुर्बलमूर्छितकृशशुष्कशुद्धदेहानाम् ॥ ७२ ॥

दद्याद्विशोधनीयान् दोषनिबद्धायुषो ये च ॥

अस्मादेतेदोषैर्निबद्धजीवितास्तस्मादेतषां दोषनिर्हरणान् प्राणसंशयः
स्यादित्याह जीवितमृक्षार्थमेते न विशोध्या इति । आर्याश्वत्थः ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायां कल्पस्थाने बस्तिकल्पश्चतुर्थोऽध्यायः ॥ ४ ॥

पंचमोऽध्यायः ।

अस्मादनंतरं बस्तिव्यापत्सिद्धिर्व्याख्यायते ।

अश्नातो बस्तिव्यापत्सिद्धिं व्याख्यास्यामः ॥

अज्ञात इति पूर्ववत् । असम्यक् प्रयुक्तेषु बस्तिषु या व्यापदस्तासां
साधनायास्याध्यायस्यारंभः ।

अस्निग्धस्विन्नदेहस्य गुरुकोष्ठस्य योजितः ।

शीतल्पस्नेहलवणद्रव्यमात्रो घनोपि कः ॥ १ ॥

बस्तिः संक्षोभ्य तं दोषं दुर्बलत्वादनिर्हरन् ।

करोत्ययोगं तेन स्याद्वातमूत्रशकृद्ग्रहः ॥ २ ॥

नाभिवस्तिरुजादाहहृल्लेपश्चयथुर्गुदे ।

कंडूर्गंडानि वैवर्ण्यमरतिर्वन्हिमार्दवम् ॥ ३ ॥

अस्निग्धादिगुणस्य पुंसः शिशिरस्तथाल्पस्नेहलवणोलपद्रव्यमात्रोलपद्रव्य-
कल्पस्तथा घनो बहुद्रव्यकल्पो बस्तिर्योजितः सन् बस्तिसाध्यं दोषं संक्षोभ्य
दुर्बलत्वादनिर्हरन् योगं करोति तेन योगेन वातादिग्रहः स्यात् ।



काथद्वयं प्राग्विहितं मध्यदोषेऽतिसारिणि ।
 उष्णस्य तस्माद्धचेकस्य तत्र पानं प्रशस्यते ॥ ४ ॥
 फलवर्त्यस्तथा स्वेदाः कालं ज्ञात्वा विरेचनेम् ।
 बिल्वमूलत्रिवृद्धरुयवकोलकुलत्थवान् ॥ ५ ॥
 सुरादिमांस्तत्र वस्तिः स प्राक्पेष्यस्तमानयेत् ।

मागतीसारचिकित्सिते काथद्वयं पाचने युगुलं द्वयं दोषेऽतिसारिणि
 विहितं भूतीकपिप्पल्यादिरेको बिल्वधनिको द्वितीयस्तस्मात्काथद्वयादेक
 स्यान्मत्तमस्य काथस्योष्णस्य तत्रावस्थायां पानं प्रशस्यते । तथा फलवर्त्यः
 स्वेदाश्च नावाविधा अवस्थाश्च ज्ञात्वा विरेचनं शस्यते । बिल्वादिमान्वांस्ति-
 स्तथा सुरादिमान् वस्तिः स प्राक् पेष्यः । बलां गुडूचीमित्यादौ वस्तौ यः
 पेष्यो यवान्यादिकृत्तेन प्राक्पेष्येण सह वर्तते स प्राक्पेष्यस्तमत्र दत्तव-
 स्तिनोत्किष्टं दोषमानयेदाकर्षयेत् ।

युक्तोल्पवीर्यो दोषाढ्ये रूक्षे क्रूराशयेऽथवा ॥ ६ ॥

वस्तिर्दोषाढ्यतो रुद्धमार्गो रुंध्यात्समीरणम् ।

सविमार्गानिलः कुर्यादाध्मानं मर्मपीडनम् ॥ ७ ॥

• विदाहं गुदकोष्ठस्य मुष्कवंक्षणवेदनाम् ।

रुणद्धि हृदयं शूलैरितश्चेतश्च धावति ॥ ८ ॥

दोषाढ्ये तथा रूक्षे क्रूरकोष्ठे वा वस्तिरल्पवीर्यो दत्तो दोषैर्वाग्वायै-
 रावरकैरावृतोऽन्तरं स वस्ती रुद्धमार्गः प्रतिहतगतिप्रसरणो वायुं रुंध्यात् ।
 सोनिलो विमार्गग आध्मानं कुर्यात् । तथा हृदयादीनां मर्माणां व्यधनं
 पीडनं तथा गुदकोष्ठस्य विदाहं तथा मुष्कवंक्षणवेदनां च कुर्यात् । तथा
 शूलैर्नानाविधाभिर्भ्रमरुद्धमृदितपीडितावनद्धादिभिः पीडाभिर्हृदयं रुणद्धि ।
 आवृणोति हृदयमावृत्यान्तरमितश्चेतश्चानियते देशे धावति पवनः ।

स्वभ्यक्तस्विन्नगात्रस्य तत्र वर्ति प्रयोजयेत् ।

बिल्वादिश्च निरूहः स्यात्पीलुसर्षपमूत्रवान् ॥ ९ ॥

सरलामरदारुभ्यां साधितं वाऽनुवासनम् ।

तत्रावस्थाविशेषे सुष्टुभ्यक्तांगस्य स्विन्नांगस्य फलवर्ति प्रयोजयेत् ।
बिल्वादिकश्च निरूहः स्यात् पीलुसर्षपमूत्रवान् । सरलदेवदारुभ्यां साधितं
तैलं वाऽनुवासनं स्यात् ।

कुर्वतो वेगसंरोधं पीडितो वाऽतिमात्रया ॥ १० ॥

अस्त्रिग्वलवणोष्णो वा बस्तिरलोत्प्रेषजः ।

मृदुर्वा मारुतेनोर्ध्वं विक्षिप्तो मुखनासिकति ॥ ११ ॥

निरेति मूर्छाहृच्छासंतृड्दाहादीन्प्रवर्तयन् ।

वेगसंरोधं वेगविधारणं कुर्वतः पुंसो यः पीडितो बस्तिरतिमात्रया वा
पीडितः स्त्रिग्वलवणोष्णो वा तथालो मूत्रयन्प्रेषजश्च मृदुर्वा स तथा-
भूतो मारुतेनोर्ध्वं विक्षिप्तो मुखनासिकति निरेति निर्गच्छति मूर्छादीन् प्रवर्तयेत् ।

मूर्छाविकारं दृष्ट्वास्य सिंचेच्छीतांशुना सुखम् ॥ १२ ॥

व्यज्जैदाहमनाशाच्च प्राणायामं च कारयेत् ।

पृष्ठपार्श्वोदरं मृद्यात्करैरुष्णैरधोमुखम् ॥ १३ ॥

केशेषूत्क्षिप्य धुन्वीत भीषयेद्बालदंष्ट्रिभिः ।

शस्त्रोलकाराजपुरुषैर्बस्तिरेति तथा ह्यधः ॥ १४ ॥

पाणिवस्त्रैर्गलापीडं कुर्यान्न म्रियते यत्नम् ।

प्राणोदाननिरोधाद्धि सुप्रशुद्धतरायनः ॥ १५ ॥

अपानः पवनो बस्तिरुत्तमांश्वेवापकर्षति ।

कुष्ठक्रमुककलकं च पाययेताम्लसंयुतम् ॥ १६ ॥

औष्ण्यात्तैक्षण्यात्सरत्वाच्च बस्तिं सोस्यानुलोमयेत् ।

गोमूत्रेण त्रिवृत्पथ्याकलकं चीधोनुलोमनम् ॥ १७ ॥

पक्वाशयस्थिते स्विन्ने निरूहो दशमूलिकः ।

यवकोलकुलत्थैश्च विधेयो मूत्रसाधितैः ॥ १८ ॥



वस्तिर्गोमूत्रसित्त्वैर्वा सामृतावंशपल्लवैः ।

पूतीकरं जत्वक्पत्रशठीदेवाद्द्वरोहिषैः ॥ १९ ॥

स्तैलगुडसिद्धैश्च विरेकौषधकल्कवान् ।

विल्वंदिपञ्चमूलैर्न सिद्धो वस्तिरुदरस्थिते ॥ २० ॥

शिरःस्थे नावनं धूमप्रच्छाद्यं सर्षपैः शिरः ।

अस्य तु तथाविधो वस्तिः पुरुषस्य मूर्छादिविकारं दृष्ट्वा जीतांबुना मुखं सिचेत्तथा क्लमनांशं यावत्तं तालवृन्तादिना वीजयेत् । तथा तं पुरुषं प्राणायामं च कारयेत् । प्राणायामेन ह्यूर्ध्वं विक्षिप्तो वस्तिरधो याति । उष्णैः करैः पृष्ठं पार्श्वमुदरं च मृज्यात्तथा तं पुरुषमधोमुखं कृत्वा केशैरुत्क्षेप्योर्ध्वं नीत्वा वपुर्धुन्वीत तथा व्यालादिभिर्भीषयेत् । तथोर्ध्वं प्रवृत्तो वस्तिर्यस्मादधो गच्छति तथा पाप्मिर्भवेत्त्रैर्गलापीडं कुर्याद्यथा न म्रियेत । एवं सति प्राणोदानविरोधः संपद्यते प्राणोदानविरोधेष्वस्मादधोगः सुप्रसिद्धतरायनो भूत्वाऽपानो वायुस्तं वस्तिं द्रागेवापकर्षत्यूर्ध्वादधो क्षिपेदिति सुष्ठु प्रकर्षेण शुद्धतरमयनं यस्य स शुद्धतरायणः कुष्ठादिकल्कं वाऽम्लसैयुतं पाययेत् । कल्कोस्यातुरस्योष्णादिगुणयोगात्तं वस्तिमनुलोमयेत् । त्रिवृतादिकल्कं नीतं गोमूत्रेणाधोनुलोमनं पकाशयस्थिते दोषे स्निग्धैर्निरुहैर्दशमूलिको विधातव्यः यवादिभिश्च गोमूत्रसाधितैर्वस्तिर्विधेयः । अथवा गोमूत्रसिद्धैर्गुडूच्यादिभिस्तैलगुडसैधवयुक्तो वस्तिर्विरेकद्रव्यकल्कवान्विधेयः ।

वस्तिरत्युष्णतीक्ष्णाम्लघनोतिस्वेदितस्य वा ॥ २१ ॥

अल्पे दोषे मृदौ कोष्ठे प्रयुक्तो वा पुनः पुनः ।

अतियोगत्वमापन्नो भवेत्कुक्षिरुजाकरः ॥ २२ ॥

विरेचनातियोगेन सतुल्यौकृतिसाधनः ।

अत्युष्णतीक्ष्णाम्लघनो वस्तिः प्रयुक्तं अतिस्वेदितस्य वा पुंसोल्पे दोषे तथा मृदौ कोष्ठे मुहुर्मुहुः प्रयुक्तत्वातियोगत्वं प्राप्तोऽयं कुक्षिरुग्जनकः स्यात् । स तथाविधे वस्तिर्विरेचनातियोगेन तुल्ये सदृशे लक्षणचिकित्सेते यस्य स एवं स्यात् ।



वास्तिः क्षाराम्लतीक्ष्णोष्णलवणः पैत्तिकस्य वा ॥ २३ ॥

गुदं दहन् लिखन् क्षिण्वन्करोत्यस्य परिस्त्रवम् ।

सविदग्धं स्त्रवत्यस्त्रं वर्णैः पित्तं च भूरिभिः ॥ २४ ॥

बहुशश्चातिवेगेन मोहं गच्छति सोऽसकृत् ।

रक्तपित्तातिसारघ्नी क्रिया तत्र प्रशस्यते ॥ २५ ॥

दाहप्रदिषु त्रिवृत्कल्कं मृद्वीकृत्वारिणा पिबेत् ।

तद्धि पित्तशकृद्वातान्दृत्वा दाहादिकान्जयेत् ॥ २६ ॥

विशुद्धस्य पिबेच्छीतां यवागूं शर्करायुताम् ।

युञ्ज्याद्वातिविरिक्तस्य क्षीणविट्कुस्य भोजनम् ॥ २७ ॥

माषयूषेण कुल्माषान्पानं दध्यथवा सुराम् ।

क्षाराम्लतीक्ष्णोष्णलवणो वास्तिः प्रयुक्तः पैत्तिकस्य वा प्रयुक्तो गुदं दहन्निव विलिखन्निव क्षिण्वन्निवास्य नरस्य परिस्त्रवं करोति स पुरुषस्तदा विदग्धमस्त्रं स्त्रवति तथा बहुशो बहुज्वाराननिवेगेन भूरिभिर्बहुभिर्वर्णैः पित्तं स्त्रवति तथा मोहमसकृद् गच्छति तत्रावस्थायां रक्तपित्तघ्नी तथा रक्तातिसारघ्नी क्रिया च प्रशस्यते दाहमोहादिषु त्रिवृत्कल्कं द्राक्षाजलेन पिबेत् । अतिविरिक्तस्य क्षीणपुरुषस्य पुंसः कुल्माषान् माषयूषेण सह भोजनमथवा युञ्ज्यात् पानं दध्यथवा सुरां दद्यात् ।

सिद्धिर्वस्त्यापदमेवं स्नेहवस्तेस्तु वक्ष्यते ॥ २८ ॥

वस्त्यापदां निरूहव्यापत्तीनामेवं सिद्धिश्चिकित्सितं स्यात् । स्नेहवस्तेरनुवासनस्य सिद्धिर्वक्ष्यते ।

शीतोलपो वाऽधिके वाते पित्तेत्युष्णः कफे मृदुः ।

अतिभुक्तेर्गुरुर्वर्चः संचयेऽल्पबलेष्वथ ॥ २९ ॥

दत्तस्तैरावृतस्नेहो नायात्यभिभवादपि ।

स्तंभोरुसदनाध्मानज्वरशूलांगमर्दनैः ॥ ३० ॥



पार्श्वरुग्नेष्टनैर्विद्याद्वायुना स्नेहमावृतम् ।

स्निग्धाम्ललवणोष्णैस्तं रास्नापीतद्रुतैलैः ॥ ३१ ॥

सौवीरकसुराकोलकुलत्थयवसाधितैः ।

निरूहैर्निर्हरेत्सम्यक् समूत्रैः पंचमूलकैः ॥ ३२ ॥

ताभ्यामेव च तैलाभ्यां सायं भुक्तेऽनुवासयेत् ।

शीतो बस्तिरल्पोवाऽधिके वाते दत्तस्तथा पित्तेत्युष्णस्तथा कफे मृदु-
रयोगः संपद्यते । अतिभुक्ते गुरुर्वस्तिर्दत्तस्तथा वर्चसः पुरीषस्य संचे-
येऽल्पकल उभयथा मात्रया वीर्यतो दत्तो बस्तिः शीतादिकारणाद्वातादिभिः
स्नेहबस्तिरावृतो नायाति गुदमार्गान्न प्रत्यागच्छति । अभिभवादप्यतोरेवस्तं-
भोरुसादादिभिर्वायुना स्नेहमावृतं विद्यात् । तमेवंविधं स्नेहं स्नेहबस्ति
निरूहैः सम्यक् स्निग्धाम्ललवणोष्णैर्निर्हरेत् । तानेव निरूहानाह । सौवीर-
कसुरादिसाधितैस्तथा गोमूत्रान्विभैस्तथा पंचमूलनिर्वृतैः पंचमूलकाथवद्विरि-
त्यर्थः । रास्ना च पीतद्रुध रास्नापीतद्रु ताभ्यां साधितैले रास्नापीतद्रुतैले ते
विद्येते येषां निरूहानां तैः क्वचित्पुटके रास्नातैलं कन्निद्राद्रितैलं योज्य-
मित्यर्थः । ताभ्यामिति द्विवचननिर्देशात्पृथक्तैलद्वयमुपयोगीति गम्यते । च
समुच्चये । न केवलं तं निरूहयेत् । रास्नातैलेन पीतद्रुतैलेन वा दोषाद्यनु-
रोधादिनुवासयेच्च सायंभुक्ते । न तु प्रातर्भुक्ते ।

तृड्दाहराग्नसंमोहवैवर्ण्यतमकृज्वरैः ॥ ३३ ॥

विद्यात्पित्तावृतं स्वादुतिक्तैस्तं बस्तिभिर्हरेत् ।

तृडादिभिस्तृड्दाहादिभिः पित्तावृतं स्नेहबस्तिं विद्यात् । तं स्वादुतिक्तै-
र्बस्तिभिर्विनिर्हरेत् ।

तंद्राशीतज्वरालस्यप्रसेकारुचिगौरवैः ॥ ३४ ॥

संमूर्छाग्लानिभिर्विद्याच्छ्लेष्मणा स्नेहमावृतम् ।

कषायतिक्तकटुकैः सुरामूत्रोपसाधितैः ॥ ३५ ॥

फलतैलयुतैः साम्लैर्बस्तिभिस्तं विनिर्हरेत् ।

तंद्रादिभिः कफावृतं स्नेहबस्तिं विद्यात् । तं कषायकटुतिक्तैः सुरामूत्रो-



वस्तिः क्षाराम्लतीक्ष्णोष्णलवणः पैत्तिकस्य वा ॥ २३ ॥

गुदं दहन् लिखन् क्षिण्वन्करोत्यस्य परिस्त्रवम् ।

सविदग्धं स्त्रवत्यस्त्रं वर्णैः पित्तं च भूरिभिः ॥ २४ ॥

बहुशश्चातिवेगेन मोहं गच्छति सोऽतृप्तः ।

रक्तपित्तातिसारघ्नी क्रिया तत्र प्रशस्यते ॥ २५ ॥

दाहदिषु त्रिवृत्कल्कं मृद्वीकावारिणा पिबेत् ।

तद्धि पित्तशकृद्वातान्दत्त्वा दाहादिकान्जयेत् ॥ २६ ॥

विशुद्धस्य पिबेच्छीतां यवागूं शर्करायुताम् ।

युज्याद्वातिविरिक्तस्य क्षीणविट्कस्य भोजनम् ॥ २७ ॥

माषयूषेण कुल्माषान्पानं दध्यथवा सुराम् ।

क्षाराम्लतीक्ष्णोष्णलवणो वस्तिः प्रयुक्तः पैत्तिकस्य वा प्रयुक्तो गुदं दहन्निव विलिखन्निव क्षिण्वन्निवास्य नरस्य परिस्त्रवं करोति स पुरुषस्तदा विदग्धमस्त्रं स्त्रवति तथा बहुशो बहुञ्जारानतिवेगेन भूरिभिर्बहुभिर्वर्णैः पित्तं स्त्रवति तथा मोहमसकृद् गच्छति तत्रावस्थायां रक्तपित्तघ्नी तथा रक्तातिसारघ्नी क्रिया च प्रशस्यते दाहमोहादिषु त्रिवृत्कल्कं द्राक्षाजलेन पिबेत् । अतिविरिक्तस्य क्षीणपुरुषस्य पुंसः कुल्माषान् माषयूषेण सह भोजनमथवा युज्यात् पानं दध्यथवा सुरां दद्यात् ।

सिद्धिर्वस्त्यापदामेवं स्नेहवस्तेस्तु वक्ष्यते ॥ २८ ॥

वस्त्यापदां निरूहव्यापत्तीनामेवं सिद्धिश्चिकित्सितं स्यात् । स्नेहवस्तेरनुवासनस्य सिद्धिर्वक्ष्यते ।

शीतोल्पो वाऽधिके वाते पित्तेत्युष्णः कफे मृदुः ।

अतिभुक्तेर्गुरुर्वर्चः संचयेऽल्पबलेष्वथ ॥ २९ ॥

दत्तस्तैरावृतस्नेहो नायात्यभिभवादपि ।

स्तंभोरुसदनाध्मानज्वरशूलान्गमर्दनैः ॥ ३० ॥



पार्श्वरुवेष्टनैर्विद्याद्वायुना स्नेहमावृतम् ।

स्निग्धाम्ललवणोष्णैस्तं रास्त्रापीतद्रुतैलैः ॥ ३१ ॥

सौवीरकसुराकोलकुलत्थयवसाधितैः ।

निरूहैर्निर्हरेत्संम्यक् समूत्रैः पंचमूलकैः ॥ ३२ ॥

ताभ्यामेव च तैलाभ्यां सायं भुक्तेऽनुवासयेत् ।

शीतो बस्तिरलोवाऽधिके वाते दत्तस्तथा पित्तेत्युष्णस्तथा कफे मृदु-
रयोगः संपद्यते । अतिभुक्ते गुरुबस्तिर्दत्तस्तथा वर्चसः पुरीषस्य संच-
येऽल्पकल उभयथा मात्रया वीर्यतो दत्तो बस्तिः शीतादिकारणाद्वातादिभिः
स्नेहबस्तिरावृतो नायाति गुदमार्गान्न प्रत्यागच्छति । अभिभवादप्यतोरेव स्तं-
भोरुसादादिभिर्वायुना स्नेहमावृतं विद्यात् । तमेवंविधं स्नेहं स्नेहबस्ति
निरूहैः संम्यक् स्निग्धाम्ललवणोष्णैर्निर्हरेत् । तानेव निरूहानाह । सौवीर-
कसुरादिसाधितैस्तथा गोमूत्रान्वितैस्तथा पंचमूलनिर्वृतैः पंचमूलकाथवद्विरि-
त्यर्थः । रास्त्रा च पीतद्रुध रास्त्रापीतद्रु ताभ्यां साधितैलैः रास्त्रापीतद्रुतैले ते
विद्येते येषां निरूहानां तैः कचित्पुटके रास्त्रातैलं कच्चिद्वरिद्रातैलं योज्य-
मित्यर्थः । ताभ्यामिति द्विवचननिर्देशात्पृथक् तैलद्वयमुपयोगीति गम्यते । च
समुच्चये । न केवलं तं निरूहयेत् । रास्त्रातैलेन पीतद्रुतैलेन वा दोषाद्यनु-
रोधादिनुवासयेच्च सायंभुक्ते । न तु प्रातर्भुक्ते ।

तृड्दाहरामसंमोहवैवर्ण्यतमकृज्वरैः ॥ ३३ ॥

विद्यात्पित्तावृतं स्वादुतिक्तैस्तं बस्तिभिर्हरेत् ।

तृडादिभिस्तृड्दाहादिभिः पित्तावृतं स्नेहबस्तिं विद्यात् । तं स्वादुतिक्तै-
र्बस्तिभिर्विनिर्हरेत् ।

तंद्राशीतज्वरालस्यप्रसेकारुचिगौरवैः ॥ ३४ ॥

संमूर्छाग्लानिभिर्विद्याच्छ्लेष्मणा स्नेहमावृतम् ।

कषायतिक्तकटुकैः सुरामूत्रोपसाधितैः ॥ ३५ ॥

फलतैलयुतैः साम्लैर्बस्तिभिस्तं विनिर्हरेत् ।

तंद्रादिभिः कफावृतं स्नेहबस्तिं विद्यात् । तं कषायकटुतिक्तैः सुरामूत्रो-



पताधितैः फलतैलयुतैः साम्लैर्बस्तिभिस्तं विनिर्हरेत् । फलानामुष्णवीर्याणा-
मक्षोटादीनां तैलं केचित्तु फलं मदनफलं तिलतैलं च ताभ्यां युतास्तैरिति
व्याचक्षते ।

छर्दिमूर्छारुचिग्लानिशूलनिद्रांगमर्दनैः ॥ ३६ ॥

आमलिंगैः सदाहैष्टं विद्यादस्यशनावृतम् ।

कटूनां लवणानां च काथैश्चूर्णैश्च पाचनम् ॥ ३७ ॥

मृदुर्विरेकः सर्वं च तत्रामविहितं हितम् ।

छर्द्यादिभिरामलिंगैर्दाहयुतैः स्नेहमत्यशनावृतं विद्यात् । कटूनां लवणा-
नां च काथैश्चूर्णैश्च पाचनं हितं तथा मृदुभिरतीक्ष्णैर्विरेकस्तथा तस्मि-
न्नामविहितं सर्वमौषधं हितम् ।

विष्मूत्रानिलसंगार्तिगुरुत्वाध्मानहृद्ग्रहैः ॥ ३८ ॥

स्नेहं विडावृतं ज्ञात्वा स्नेहस्वेदैः सुवर्तिभिः ।

श्यामाविल्वादेसिद्धैश्च निरूहैः सानुवासनैः ॥ ३९ ॥

निर्हरेद्विधिना सम्यगुदावर्तहरेण च ।

विष्मूत्रादिभिर्विडावृतं स्नेहं विदित्वा स्नेहादिभिस्त्रया श्यामादिभिः
सिद्धैर्निरूहैरनुवासनैश्च तथोदावर्तहरेण विधिना सम्यग् विनिर्हरेत् ।

अभुक्ते शूनपायौ वा पेयामात्राशितस्य च ॥ ४० ॥

गुदे प्रणिहितः स्नेहो वेगाद्धावत्यनावृतः ।

ऊर्ध्वं कायं ततः कंठादूर्ध्वेभ्यः खेभ्य एत्यपि ॥ ४१ ॥

मूत्रश्यामात्रिवृत्तिसिद्धो यवकोलकुलत्थवान् ।

तत्सिद्धतैलो देयः स्यान्निरूहः सानुवासनः ॥ ४२ ॥

कंठादागच्छतस्तंभकंठग्रहविरेचनैः ।

छर्दिघ्नीभिः क्रियाभिश्च तस्य कुर्यान्निवर्हणम् ॥ ४३ ॥

अभुक्ते स्नेहवस्तिस्त्रया शूनः पायुर्यस्य तस्मिन्प्रणिहिते वस्तिरथवा
पेयामात्रमेवाशितं येन पेयामात्राशितस्तस्य गुदे प्रणिहितः स्नेहवस्तिरना-

वृतः सन् वेगादूर्ध्वं कायं धावति ततः कंठादूर्ध्वंभ्यश्च खेभ्यः पतति तत्र
गोमूत्रादिसिद्धो यवादिमान् काथस्तेन काथेन सिद्धतैलैर्निरूहमनुवासनं
दद्यात् । कंठादागच्छतुः स्नेहस्य स्तम्भकं च ग्रहादिभिश्छर्द्दीर्घाभिः
क्रियादिभिश्च तन्निर्हरणं कुर्यात् ।

नापक्वं प्रणयेत्स्नेहं गुदं सह्युपलिमति ।

ततः कुर्यात्स तृणमोहकैर्दूशोकान् क्रियाऽत्र वा ॥ ४४ ॥

तीक्ष्णो बस्तिस्तथा तैलमर्कपत्ररसे शृतम् ।

अपक्वं स्नेहं न दद्याद् यस्मात्सोऽपक्वः स्नेहो गुदमुपलिपति तत उल्लिप्ते
गुदे रुजाभिः सह मोहादीन् कुर्यात् । अत्र चिकित्सितं तीक्ष्णो बस्तिस्तथाऽ
मर्कपत्ररसे शृतं तैलं ।

अनुच्छ्वस्यनुबद्धे वा दत्ते निःशेष एव च ॥ ४५ ॥

प्रविश्य क्षुभितो वायुः शूलतोदकरो भवेत् ।

तत्राभ्यंगो गुदे स्वेदो वातघ्नान्यशनानि च ॥ ४६ ॥

अनुच्छ्वस्य बस्तेर्वदने बद्धे सत्यथवा निःशेषं दत्ते सति प्रविश्यान्ये
वायुः कुपितः शूलतोदकरः स्यात् । तस्मिन्नभ्यंगो गुदे स्वेदश्च तथा
वातहृतृणि भोजनानि च ।

द्वुतं प्रणीते निष्कृष्टे सहसोत्क्षिप्त एव वा ।

स्यात्कटीगुदजंघोरुवस्तिस्तंभार्तिभेदनम् ॥ ४७ ॥

भोजनं तत्र वातघ्नं स्वेदाभ्यंगाः सप्तस्तयः ।

शीघ्रं प्रणीते निष्कृष्टे सहसोत्क्षिप्ते च कट्यादिषु स्तम्भपीडाभेदनानि
स्युस्तत्र वातघ्नं शमनं स्वेदाभ्यगश्च ।

पीडयमानंतरा मुक्ते गुदे प्रतिहतो निलः ॥ ४८ ॥

उरःशिरोरुजं सप्तमूर्ध्वोश्च जनयेद्वली ।

वस्तिः स्यात्तत्र विल्वादिफलैः श्यामादिमूत्रवान् ॥ ४९ ॥



पीडयमाने वस्तिपुटकेंतरा मध्य एव कदाचित्तस्मिन् मुक्ते गुदेऽ
निलः प्रतिहतो बलवान्दुष्टः शिरोरुजमूरसादं च जनयेत् । तत्र बिल्वा-
दिभिर्वस्तिर्मदनफलश्यामादिमान् स्यात् ।

अतिप्रपीडितः कोष्ठे तिष्ठत्यायाति वा गलम् ।

तत्र वस्तिर्विरेकश्च गलपीडादि कर्म च ॥ ५० ॥

अतिप्रपीडितो वस्तिपुटकः कोष्ठे तिष्ठति गलं वाऽऽयाति तत्र वस्तिर्वि-
रेकश्च गलपीडादि कर्म च शस्यते ।

वमनाद्यैर्विशुद्धं च क्षामदेहबलानलम् ।

यथांडं तरुणं पूर्णं तैलपात्रं यथा तथा ॥ ५१ ॥

भिषक् प्रयत्नतो रक्षेत्सर्वस्मादपवादतः ।

वमनविरेकाद्यैश्च विशुद्धं क्षामदेहं क्षामबलं क्षामानलं च पुरुषं वैद्यः
प्रयत्नेन सर्वस्मादेवापवादाद्रक्षेत् । किमिव यथा तरुणमभिनवं कृतमंडं यथा
तैलपूर्णं पात्रं रक्ष्यते तथा यत्नेन रक्षेत् ।

दद्यान्मधुरहृद्यानि ततोऽम्ललवणौ रसौ ॥ ५२ ॥

स्वादुतिक्तौ ततो भूयः कषायकटुकौ ततः ।

स्वादुतिक्तौ ततो भूयः कषायकटुकौ ततस्तस्मिन्मधुरहृद्यानि दद्यात् । अ-
न्तरमम्ललवणौ रसौ ततः स्वादुतिक्तरसौ ततः कषायकटुकौ रसौ दद्यात् ।

अन्योन्यप्रत्यनीकानां रसानां स्निग्धरूक्षयोः ॥ ५३ ॥

व्यत्यासादुपयोगेन क्रमात्तं प्रकृतिं नयेत् ।

अन्योन्यप्रत्यनीकानां परस्परप्रतिपक्षाणां रसानां तथा स्निग्धरूक्षयो-
रन्योन्यं प्रत्यनीकयोर्व्यत्यासाद्विपर्ययादुपयोगेन यथा स्वमुपयोगेन यथा
मधुररसमुपयुज्य पुनरम्लान्यतमं तत्प्रतिपक्षं युज्यात् । अम्लमुपयुज्य पुन-
र्मधुराद्यन्यतमं तत्प्रतिपक्षं युज्यात् । एवं स्निग्धरूक्षयोगं कुर्यात् । तथा तं
पुरुषं वमनादिभिर्विशुद्धं प्रकृतिं यथोचितां स्वां नयेत् ।



सर्वसहः स्थिरबली विज्ञेयः प्रकृतिं गतः ॥ ५४ ॥

सर्वसहोऽप्येषकमस्तथा स्थिरबलः प्रकृतिं प्राप्तः पुमान् वेद्यः ।

इति श्रीमृगांकदत्तपुत्रश्रीमदरुणदत्तविरचित्तयामष्टांगहृदयटीकायां
सर्वांगसुन्दराख्यायां कल्पस्थाने बस्तिव्यापत्तिद्विर्नाम पञ्चमोऽध्यायः ॥ ५५ ॥

षष्ठोऽध्यायः ।

अथ भेषजकल्पो व्याख्यातुमारभ्यते । बस्तिव्यापदां ह्युत्पन्नानां सिद्धिः
साधनं सद्भेषजप्रयोगादपि च सर्वेषां रोगाणां या सिद्धिः प्रथमोपायः सोपि
सद्भेषजप्रयोगादेवेत्याह ।

अथातो भेषजकल्पं व्याख्यास्यामः ॥

भेषजस्य कल्पो योजनं भेषजकल्पः शेषं पूर्ववत् ॥

धन्वसाधारणे देशे समे सन्मृत्तिके शुचौ ॥

श्मशानचैत्यायतनश्वभ्रवलमीकवर्जिते ॥ १ ॥

मृदौ प्रदक्षिणजले कुशरोहिषसंस्तृते ॥

अफालकृष्टेऽनाक्रान्ते पादपैर्बलवत्तरैः ॥ २ ॥

शस्यते भेषजं जातं युक्तं वर्णरसादिभिः ।

जम्बुदग्धं दवादग्धमविदग्धं च वैकृतैः ॥ ३ ॥

भूतैश्छायातपाब्वाद्यैर्यथाकालं च सेवितम् ।

अवगाढमहामूलमुदीचीं दिशमाश्रितम् ॥ ४ ॥

धन्वदेशे तथा साधारणे देशे तथा समे न निम्नोन्नते तथा सन्मृत्तिके तथा
श्मशानादिवर्जिते । चैत्यं दिनचर्याध्याये उक्तं । तथा मृदौ सुस्पर्शे तथा
प्रदक्षिणमनुकूलं जलं यस्मिंस्तथा कुशरोहिषसंस्तृते तथाऽफालकृष्टे न
लिखिते तथा वृक्षैर्महत्तरैरनाक्रान्ते देशे यद्भेषजं जातं युक्तं यथा स्ववर्ण-

रसादिभिस्तद् भेषजं शस्यते । तथा जंतुभिः काटैरजग्धमभक्षितं दवेन दावा-
ग्निनाऽदग्धमप्लुष्टं तथाऽविदग्धं वैकृतैर्भूतैः स्वभावं परित्यज्य धर्मबाधाद्विकृ-
तैराकाशादिभिर्यदनासेवितं तदविदग्धं । विकृतमेव वैकृतं । प्रज्ञादित्वादणो
तथा छायादिभिर्यथाकालं कालमनतिक्रम्य सेवितं यदा तस्य भेषजस्य वृद्धौ
छायादीनामन्यतमं नस्तु जातमुपयुज्यते तदा तेन सेवितमित्यर्थः । तथाऽ
वगाढं दूरं गतं मूत्रपृथु मूलं यस्य तदवगाढमहामूलं तथोदीचीमुत्तरां
दिशमाश्रितं तामाश्रित्य स्थितं ।

अथ कल्याणचरितः श्राद्धः शुचिरुपोषितः ।

गृण्हीयादौषधं सुस्थं स्थितं काले च कल्पयेत् ॥ ६ ॥

सक्षीरं तदसंपत्तावनतिक्रांतवत्सरम् ।

ऋते गुडघृतक्षौद्रधान्यकृष्णाविडंगतः ॥ ६ ॥

अथेत्यानेतर्यमंगलसूचकः । भेषजमेवंविधं विदित्वाऽनंतरं कल्याणं स्व-
स्त्ययनादि चरितमनुष्ठितं येनासौ कल्याणचरितस्तथा भेषजहरणंप्रति
श्रद्धावांस्तथा शुचिः स्नानादिशुद्धस्तथोपोषितः कृतोपवासः । एवंविधमौ-
षधमेवंविधः पुमान् गृण्हीयात् । तच्च भेषजं स्वस्थं कृत्वा स्थितं काले
सक्षीरमार्द्रं कल्पयेत् । तदसंपत्तौ तु तथाविधस्य सक्षीरस्यौषधस्यासंपत्ता-
वनतिक्रांतवत्सरं भेषजं कल्पयेत् । किं सर्वं द्रव्यमनतिक्रांतवत्सरं कल्पयेत् ।
ऋतइत्यादि गुडादीन्वर्जयित्वा परमौषधमनतिक्रांतवत्सरं कल्पयेत् ।

पर्यो वाष्कयणं ग्राह्यं विण्मूत्रं तच्च नीरुजम् ।

वयोबलवतां धातुपिच्छरुंगखुरादिकम् ॥ ७ ॥

क्षीरं वाष्कयण्यासंबन्धि ग्राह्यं । विण्मूत्रं च तत्क्षीरं च नीरुजमपगतदोषं
ग्राह्यं । वयोबलवतां धातुपिच्छादिकं ग्राह्यं । आदिग्रहणाच्चिकित्सितोपयो-
गिकेशनखचर्मादिकं गृह्यते । वयश्शब्दोप्रादानाद्विशिष्टं तरुणं वयो गृह्यते ।
नह्यवयाः कश्चिदस्ति ।

कषाययोनयः पंच रसा लवणवर्जिताः ।

रसः कल्कः शृतः शीतः फाट्येति प्रकल्पना ॥ ८ ॥



पंचधैव कषायाणां पूर्वं पूर्वं बलाधिकाः ।

कषायस्योऽनय आकरा लवणवर्जिता मधुसदयः पंच रसास्तेभ्य एव कषायाः स्वरसादयः पंचैः संभवन्ति । लवणस्य तु स्वरसकल्पनाया योगा न संभवन्ति सदैव शुष्कपक्षात् । कल्ककल्पनापि न संभवति यतो यद् द्रव्यं द्रव्येण सिक्तं पिंडीभवति न तु विलीयते तत्कल्कसंज्ञामाप्नुयति । तथा यद् द्रव्यं कथयित्वा जलादुद्रियते द्रव्यावियवास्तूदकं प्रविशन्ति तत्रैव शृतकल्पना । लवणस्य तु विलीनपत्वादेवं न संभवति । इति शृतकल्पनाया अप्यसंभवः । एवं शीतफाटयोरप्येतेनैव न्यायेनासंभव इत्युक्तं । लवणवर्ज्या रसाः कषाययोऽनय इति । मुनिनाप्युक्तं । कल्पनावृशतः पंचानां रसानां कषायसंज्ञा व्यवहार इति । लवणस्य कल्पनायोगाभावान्मधुरकषायोऽम्लकषायस्तिक्तकषायः कटुकषायः कषायश्चेति रसानां स्वरस्रदिकल्पनायोगो न संभवति । उक्तं चैतत् । तस्माद्गुणगुणिनोरुभेदोपचारादिह रसग्रहणेन तदाश्रयाणां द्रव्याणां ग्रहणं मंतव्यं । रसः कल्कः शृतः शीतः फाटश्चेति प्रकल्पना । पंचधैव कषायाणां स्वरसादीनां सा च कल्पना यथापूर्वं बलाधिकाऽधिकशक्तिः । एवं फाटाख्या कल्पना सबला । ततोऽप्यधिकशक्तिः शीताख्या । ततोऽप्यधिकवीर्या शृताख्या । ततोऽप्यधिकशक्तिः कल्काख्या । चूर्णाख्याश्च कल्पनाया अंतर्भावादपृथग्रहणं कल्काख्यायाश्च कल्पनायाः स्वरसाख्यकल्पनाया अधिका शक्तिः । ननु चूर्णादनंतरं कल्कः क्रियते ननु कल्कादनंतरं चूर्णं तस्मात्पंचानां कल्पनानां मध्ये चूर्णकल्पनैव निर्देशः युक्ता ननु कल्ककल्पना । युक्तमाह भवान् । किंतु लवणस्य कषायसंज्ञायां समावेशो माभूदिति कल्पनानां मध्ये कल्कइति निर्देशः कृतो न चूर्ण इति तस्माद्व्यवहारे न संभवति कषायसंज्ञासमावेशः ।

सद्यः समुत्पृतात्क्षुणाद्यः स्ववेत्पटपीडितात् ॥ ९ ॥

स्वरसः स समुद्दिष्टः

सद्यस्तत्क्षणं समभूमेः सम्यग्दृष्टमुक्त्वा समनंतरं क्षुण्णं पिष्टं सद्यः समुद्दृतक्षुण्णं तस्माद्वस्त्रपीडिताद्यः स्ववेत् स स्वरसः कल्पनाकषायः समुद्दिष्टः संज्ञायां संकेतितः ।

कल्कः पिष्टो द्रवाद्भुतः ।



चूर्णोद्भुतः

द्रवेणाद्भुतः पिष्टः सन् कल्क इति कल्पनाकषायः संकेतितः । यस्माद्
द्रव्यं द्रवेणाद्भुत्य शुष्कमेव पिष्टं सकल्पनाकषायश्चूर्ण इति गदितस्तेन
कल्कस्यैवायं भेद इति नाम्नौ कल्पनेति शङ्कनीयम् ।

शृतः काथः

यद् द्रव्यं द्रवेणाद्भुत्य शृतं स कल्पनाकषायः काथ इति कल्प्यते ।

शीतो रात्रि द्रवे स्थितः ॥ १० ॥

यद् द्रव्ये द्रवे सकलां रात्रि स्थितं स कल्पनाकषायः शीत इत्युच्यते ।

सद्योभिषुतपूतस्तु फांटस्तन्मानं कल्पने ।

युज्याद्वाध्यादिवलतस्तथा च वचनं मुनेः ॥ ११ ॥

मात्राया न व्यवस्थाऽस्ति व्याधिं कोष्ठं बलं वयः ।

आलोच्य देशकालौ च योज्या तद्वच्च कल्पना ॥ १२ ॥

यद् द्रव्यं द्रवेऽभिषुत्य सद्यः पूतं क्रियते स कल्पनाकषायः फांट इति
संकेतितः । मानं च कल्पना च मानकल्पने तेषां स्वरसादीनां मानकल्पने
तद्द्रव्याध्यादिवलेन युज्यात् । आदिशब्देन कोष्ठबलादीनां ग्रहणं । तत्र
सम्यग्रसवीर्यादीन् दोषधात्वाद्यालोच्य प्रथममनंतरं व्याध्यादिवलं च ततः
स्वरसादीनां मानकल्पने युज्यान्न नियमं कृत्वेत्यलर्थाह । तथा च वचनं
मुनेः । मात्राया न व्यवस्थास्ति व्याधिं कोष्ठं बलं वयः । आलोच्य देश-
कालौ च योज्या तद्वच्च कल्पनेति ।

मध्यं तु मानं निर्दिष्टं स्वरसस्य चतुःपलम् ।

मध्यमं मानं मात्रा स्वरसस्य चतुःपलम् ।

पेष्यस्य कर्षमालोडयं तद्द्रवस्य पलत्रये ॥ १३ ॥

पेष्यस्योभयरूपस्य कल्कस्य चूर्णस्य वा कर्षं मध्यं मानं तच्च पेष्यस्य
कर्षं द्रवस्य पलत्रये प्रक्षिप्यालोडयम् ।



काथं द्रव्यपले कुर्यात्प्रस्थार्धं पादशेषितम् ।

काथं द्रव्यपले द्रव्यस्य प्रकृतत्वात् तस्य प्रस्थार्धं दत्त्वा तच्च श्रमणेन पादशेषं कुर्यात् ।

शीतं पले पलैः षड्भिः

शीतं कषायं पले द्रव्यस्य षड्भिः पलैर्द्रव्यस्य कुर्यात् ।

चतुर्भिश्च ततोपरम् ॥ १४ ॥

ततः शीतकषायादनंतरं फांटाख्यं प्रकृतत्वाद् द्रव्यस्य पले चतुर्भिर्द्रव्यस्य पलैः कुर्यात् । पंचविधायां कषायकल्पनायां मध्यमं मानमस्माच्च मानादेश-
कालादीन् समीक्ष्योनाधिकभावे मात्रायाः स्वबुद्ध्या कल्प्यः ।

स्नेहपाकेत्वमानोक्तौ चतुर्गुणविवर्धितम् ।

कल्कस्नेहद्रवं योज्यम्

स्नेहपाके विधातव्ये कल्कस्नेहद्रवाणाममानोक्तौ मानवचनस्य विशिष्ट-
स्यानिर्देशे चतुर्गुणविवर्धितं कल्कस्नेहद्रवं योज्यं । कल्कश्च स्नेहश्च द्रवश्च
तेषां समाहारः कल्कस्नेहद्रवं । तदेवं कल्कात् स्नेहश्चतुर्गुणः स्नेहाद्
द्रवश्चतुर्गुण इति बोध्यम् । पंचप्रभृति तु द्रवं पृथक् स्नेहसमश्वायमित्यत्र
योज्यमिति ।

अधीते शौनकः पुनः ॥ १५ ॥

स्नेहे सिद्ध्यति शुद्धांबुनिःकाथस्वरसैः क्रमात् ।

कल्कस्य योजयेदंशं चतुर्थं षष्ठमष्टकम् ॥ १६ ॥

पृथक् स्नेहसमं दद्यात्पंचप्रभृति तु द्रवम् ।

शौनकः प्रस्तुततंत्रकृदधीत एवं पठति । स्नेहेत्यादि स्नेहः कदाचिच्छु-
द्धांबुना पच्यते कदाचिन्निःकाथेन कदाचित्स्रारसेनेति तैः शुद्धांबुनिः-
काथस्वरसैः स्नेहे सिद्ध्यति सति क्रमेण कल्कस्यांशं चतुर्थं षष्ठमष्टमं

योत्रयेदिति यत्र चतुर्भ्योधिकानि द्रव्याणि तत्र पृथक् स्नेहसमानि नतु पर-
स्परसाम्येन मिलितानि स्नेहाच्चतुर्गुणानि । पाकलक्षणमधुना लक्षयन्नाह ।

नांगुलिग्राहिता कल्के न स्नेहेऽग्नौ सशब्दता ॥ १७ ॥

वर्णादिसंपच्च यदा तदैव शीघ्रमाहरेत् ।

नांगुलिमिति कल्कविषयेऽंगुलिग्राहित्वं यदा न भवत्यग्नौ प्रक्षिप्ते वा
स्नेहे सशब्दता चटचटायित्वं न भवति तथा वर्णगंधरसस्पर्शानां यदा
संपच्छुभत्वं स्यात्तदा तस्मिन्कालेऽस्यामलच्छायायामंतं स्नेहं शीघ्रमाहरेत् ।
अमितः स्नेहस्य कटाहस्थितस्य सकाल अवतरणेत्यर्थः । अन्यदपि स्नेह-
पाकलक्षणमस्ति ।

घृतस्य फेनोपशमस्तैलस्य तु तदुद्भवः ॥ १८ ॥

लेहस्य तंतुमत्ताप्सु मज्जनं शरणं नच ।

पाकस्तु त्रिविधो मंदश्चिकणः खरचिकणः ॥ १९ ॥

मंदः कल्कसमे किञ्चिच्चिकणो मदनोपमे ।

किञ्चित्सीदति कृष्णे च वर्तमाने च पश्चिमः ॥ २० ॥

दग्धोत ऊर्ध्वं निःकार्यः स्यादामस्त्वग्निसादकृत् ।

मृदुर्नस्ये खरोभ्यंगे पाने वस्तौ च चिकणः ॥ २१ ॥

घृताख्यस्य स्नेहस्य पच्यमानस्य फेनोपशमो यदा जायते तैलाख्यस्य
च स्नेहस्य सम्यक्पाकं प्राप्तस्य तदुद्भवः फेनोत्पत्तिः स्यात्तदा घृततैलयोः
पाको भवति । लेहस्य पाकं प्राप्तस्य तंतुमत्ता तंतुप्रादुर्भावः पाकः । तथाप्सु
मज्जनं पाकलक्षणं शरणाशरणरूपतया द्विधा संभवः संभवत्यत इदमाह ।
शरणं नच सर्वलेहस्याप्सु मज्जनं भवति नतु शरणमवयवशो गमनं तथापि
तस्य पाकः संपन्न इति वेद्यं । पाकस्त्रिप्रकारो मंदश्चिकणः खरचिकणाख्यः ।
स्नेहपाकविधौ कियदाख्ये वस्तुर्जाति कल्कसमे यथा कल्कोंगुलिनोद्वेष्टन्याति
तथा कियतोपि स्नेहपाकस्यांगुलिग्राहिता न भवति स स्नेहपाको मंद
उच्यते । मदनोपमे कृते सस्यैवमंगुलिग्राहिणि स्नेहपाकस्य सचिकणः पाकः ।
किञ्चिदीषत् कृते सति सीदति तथा वर्णतः कृष्णे च तस्मिन्स्थितो वर्तमाने



वर्तिमागच्छति सति पश्चिमः खरचिकणाख्यः पाकः । अतोस्मात् खरचि-
कणादूर्ध्वमनंतरं दग्धो भवति स्नेहः सच निःकार्यः स्यात् । यथानिरूपित-
कार्यकरणो न भवेन्निर्ययित्वात् । आम ईषत्पाकः स्नेहः पुनरप्यग्निसादकृत् ॥
मृदुर्मदपाकस्नेहो नस्ये तद्विषये योज्यः । खरः खरचिकणः स्नेहोऽभ्यंगे
तद्विषये प्रयोज्यः । पान्ने तथा बस्तौ तद्विषये चिकणः प्रयोज्यः । अधुना
मानसंख्याया यथास्वं संज्ञाविधानार्थमाह ।

शाणं पाणितलं मुष्टि कुडवं प्रस्थमाढकम् ।

द्रोणं वहं च क्रमशो विजानीयाच्चतुर्गुणम् ॥ २२ ॥

शाणादग्रे वहपर्यंताः क्रमेण चतुर्गुणाः पाणितलादिसंज्ञा ज्ञेयाः ।

द्विगुणं योजयेदार्द्रं कुडवादि तथा द्रवम् ।

शुष्काद्र्येरेकस्मिन्योगे तुल्यपरिमाणनिर्दिष्टयोः शुष्कद्रव्यादार्द्रं द्रव्यं
द्विगुणं दत्त्वा योजयेत् । शुष्कद्रव्ययोर्वा द्रवद्रव्ययोस्तुल्यपरिमाणनिर्दिष्टयोः
शुष्कद्रव्याभावे सत्याद्रं द्रव्यं द्विगुणं कृत्वा योजयेत् । शुष्कद्रव्ययो-
रेकस्मिन्योगतुल्यपरिमाणेन निर्दिष्टयोः शुष्कद्रव्याद् द्रवद्रव्यं कुडवादिक-
परिमाणसंज्ञया निर्दिष्टं द्विगुणं कृत्वा योजयेत् ।

पेषणालोडने वारि स्नेहपाके च निर्द्रवे ॥ २३ ॥

निर्द्रवेऽनुक्तद्रवे पेषणे लोडनार्थं वारि योजयेत् । स्नेहपाके वाऽनुक्तद्रवे
वार्यैव योजयेत् ।

कल्पयेत्सदृशान्भागान्प्रमाणं यत्र नोदितम् ।

कल्कीकुर्याच्च भैषज्यमनिरूपितकल्पनम् ॥ २४ ॥

यत्र यत्र प्रयोगे न द्रव्याणां परिमाणं विशिष्टं नोक्तं तत्र तत्र द्रव्याणां
सदृशान्भागान् कल्पयेत् ।

द्वौ शाणौ वटकः कोलं वदरं द्रंक्षणाश्च तौ ।

अक्षं पिचुः पाणितलं सुवर्णं कवलग्रहः ॥ २५ ॥



कर्पो विडालपदकं त्रिदुकं पाणिमानिका ।

शब्दान्यत्वमभिन्नेऽर्थे शुक्तिरष्टमिकापिचू ॥ २६ ॥

पलं प्रकुंचो बिल्वं च मुष्टिराम्नं चतुर्थिका ।

द्वे पले प्रसृतस्तौ द्वावंजलिस्तौ तु मारुतिका ॥ २७ ॥

आढकं भाजनं कंसो द्रोणः कुंभो घटोर्मणम् ।

तुलापलशतं तानि विंशतिर्भार उच्यते ॥ २८ ॥

द्वौ शाणौ घटकः । कोलं बदरः । द्रक्षणाश्चेत्यत्र शब्दान्यत्वं नतु तत्त्वतो भेदः । तौ द्वौ द्रक्षणावक्षं तथा पिचुस्तथा पाणितलं तथा स्ववर्णं तथा कवल-ग्रहस्तथा कर्षेस्तथा विडालपदं तथा त्रिदुकस्तथा पाणिमानिकेत्यत्राभिन्नेऽर्थे शब्दानेकत्वं । तथा द्वौ पिचू शुक्तिस्तथाऽष्टमिका इत्यत्रापि शब्दान्यत्वमर्थ-स्यैक्ये सति पलप्रकुंचो बिल्वं च मुष्टिराम्नं चतुर्थिकेत्यत्रापि शब्दानां वैल-क्षण्ये सति नार्थतो भेदः । द्वे पले प्रसृत इत्युच्यते । तौ द्वौ प्रसृतावंजलिः कथ्यते । तौ द्वावंजली-मनिका । अष्टौ पलानीत्येव । आढकादीनां शब्दानां स्वरूपतो दिन्नानां नार्थतो भेदस्तथैव द्रोणादीनां शब्दानां पलशतं तुला गद्यते । तानि पलशतानि विंशतिर्भार उच्यते । काथादीनामुत्तमादिमात्राः संग्रहादवधार्याः । संग्रहे ह्येवं पठ्यते । काथो निर्यूहस्तत्र भेदाद्यौषधान्यणुशो भेदयित्वा छेद्यानि । छेदयित्वा प्रक्षाल्योदकेन शुचौ रूक्षायामधः प्रलिप्तायां तान्नायामृन्मयान्यतमायां स्थाल्यां समावाप्य बाहूल्यपानीयग्राहितामौ-षधानामाकलय्य यावता सूक्तरसस्तस्यतावदुदकमासेव्योच्छोषयेच्चाग्रावधि-श्रयेत् । यावन्मात्रोदकदाने तथा तदवशिष्टत्वे च तत्र नियमसामर्थ्यात् काथ्यद्रव्यपरिमाणस्यात्र यत्परिमाणानि द्रव्याण्युदकमियत्प्रमाणं तदव-शिष्टता च यत्प्रमाणेन न नियमोक्तिरेवंविधा विद्यते किंतु भ्यूहनीयमेतत्स-र्वमित्यत्र विधिः । यथामावधिश्चित्य महत्यासने सुखोपविष्टः सर्वतः सतत-मवलोकयन् दर्व्या च विषद्वयन् मृदुनाञ्ज परितः समुपगच्छताऽनलेन सा-धयेदवतार्य च सु परिस्तुतं यथार्हस्पर्शं प्रयुंजीत । क्षीरादिसहितं च द्रव्यं न सम्यङ्मुक्तरसं भवति । इति वारिकाथपूर्वकं क्षीराद्यैस्तदुपदेशे तु यदग्र्यं का-थयेत् । शीतसलिलाभुतं तु निशापर्युषितं पूर्वं शीतः कषाय उष्णांभसि क्षुण्णो-



भिषुतः पूर्तः फांटइति। तत्र सम्यग् रसवीर्यादीन्यौषधस्य समीक्ष्य व्याध्यातुरब-
लमदिवलतश्च विर्यासादीनां कल्पनां मात्रां च संप्रयोजयेत्। तथा च केचिदाहुः।
मात्राया न व्युवस्थास्ति व्याधिकोष्ठं बलं च यः। आलोच्य देशकालौ च भेषज्यम-
वचारयेत्। एवं च सर्वमभूत्यात्र कर्तव्यं न निश्चितं कृत्वोक्तेन विधिनेति एतत्ते-
वमुपदिष्टं बुद्धिमतां ज्ञानप्रबोधाय यथातु सर्वे भिषजो विज्ञास्यंति तथैवोप-
देक्ष्यत इति निर्यासे मध्यमा मात्रा स्रुतुपलं कल्कचूर्णयोः कर्षः पलत्रयं त-
दालोडने निर्यूहे भेषजपलमुदकार्धप्रस्थे विशृत्य पादशेषमवतारयेत्। शीत-
फांटयोरौषधपलं षड्विंशतुभिरंबुपलैरासुतमिति। तथा शाणपरिमाणस्य पाणि-
तलवाचकस्य किमपि परिमाणं नोक्तं येषासौ परिच्छिद्यत इति न वाच्यं।
संग्रहे तत्परिमाणस्योक्तत्वात्। तत्र ह्येवमुक्तं षड्विंशो मरीची। ताः षट्
मरीच्यः सर्षप उच्यन्ते। अष्टौ सर्षपास्तंडुलः। तौ द्वौ तंडुलावेको धान्य-
माषः। तौ द्वौ धान्यमाषौ यवः। अतः परं चतुर्गुणवृध्यांबूका माषकशाण-
कर्षपलकुडवप्रस्थाढकद्रोणवहाः कल्प्यन्ते। एवं चतुर्भिर्मौषकैः शाणस्य परि-
माणं परिभिद्यते। धरणं तु पलस्य दशमो भागः। माषकस्य तु पर्यायो
हैमः। कर्षस्य षोडशिका। आढकस्य तु पर्यायाः कंसः पात्रं भाजनं च।
द्रोणस्य पर्यायो नल्वणः। तथा अर्मणः। तथोन्मानस्तथा घटः कुंभः
कलश्च। द्रोणद्वयं च शूर्पइति शैलभेदाद् द्रव्यविशेषमाह।

हिमवद्विंध्यशैलाभ्यां प्रायो व्यक्ता वसुंधरा।

सौम्यं पथ्यं च तत्राद्यमाग्नेयं वैध्यमौषधम्॥ २९ ॥

हिमवत्पर्वतेन विंध्यशैलेन च बाहुल्येन वसुंधरा व्याप्ता। तत्र तयोर्मध्या-
दाद्यं हैमवतमौषधं सौम्यं पथ्यं च स्वभावाद्भवति। वैध्यमौषधमाग्नेयं न तथा
देहस्य पथ्यं स्यादिति।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायां कल्पस्थाने द्रव्यकल्पो नाम षष्ठोऽध्यायः ॥ ६ ॥

॥ उत्तरस्थानम् ॥

प्रथमोऽध्यायः ।

अनंतरमुत्तरस्थानारंभः । यतः काष्ठाख्यमाद्यमंगं तच्च पूर्वैः स्थानैः सर्व-
मुक्तं । अमुना बालादीनामुत्तरेषामंगानामवसर इत्युत्तराख्यं स्थानमुच्यते ।
तत्रापि यथोद्देशस्तथा निर्देश इति बालाख्यमंगं विवक्षुराह ।

अथातो बालोपचरणीयमध्यायं व्याख्यास्यामः ॥

बालस्य शिशोरुपचरणं बालोपचरणं तस्मै हितः । शेषं पूर्ववत् ।

इति ह स्माहुरात्रेयादयो महर्षयः ॥

इतीत्यादिना स्वमनीषिकापरिकल्पितत्वमस्य तंत्रस्य निराकरोति ।

जातमात्रं विशोध्योल्वाद्बालं सैधवसर्पिषा ॥

प्रसूतिक्लेशितं चानु बलातैलेन सेचयेत् ॥ १ ॥

अश्विनोर्वादनं चास्य कर्णमूले समाचरेत् ।

अथास्य दक्षिणे कर्णे मंत्रमुच्चारयेदिमम् ॥ २ ॥

“अंगादंगात्संभवासि हृदयादभिजायसे ।”

“आत्मा वै पुत्रनामासि स जीव शरदां शतम् ” ॥ ३ ॥

“शतायुः शतवर्षोसि दीर्घमायुरवाप्नुहि ।”

“नक्षत्राणि दिशो रात्रिरहश्च त्वाभिरक्षतु ” ॥ ४ ॥

जातमात्रं सद्य एवोद्धृतं बालमुल्वादपरापरपर्यायात्सैधवयुक्तेन घृतेन
विविधैः प्रकारैः शोधयित्वा पश्चात्प्रसूत्य प्रसूतेन क्लेशितं बालं बलातैलेन
सेचयेत् । पश्चात्पाषाणयोर्वादनमस्य कर्णमूले कारयेद्द्वयः । अनंतरमस्य द-
क्षिणकर्णं इमं वक्ष्यमाणं मंत्रमुच्चारयेत् । तमेव मंत्रमाह अंगादित्यादि ।

स्वस्थीभूतस्य नाभिं च सूत्रेण चतुरंगुलात् ।

बद्धोद्ध्वं वर्द्धयित्वा च ग्रीवायामवसंजयेत् ॥ ९ ॥

नाभिं च कुष्ठतैलेन सेचयेत्स्नपयेदनु ।

क्षीरिवृक्षकषायेण सर्वगंधोदकेन वा ॥ ६ ॥

कोष्णेन तप्तं रजततपनीयनिमज्जनैः ।

समाश्वस्तस्य बालस्य नाभिं चतुरंगुलादूर्ध्वं सूत्रेण बद्ध्वा नंतरं छेदयित्वा ग्रीवायां योजयेत् । नाभिं च कुष्ठतैलेन सेचयेत् । अनु पश्चात् क्षीरिवृक्षकषायेण सेचयेत् । अश्वत्थोदुंबरप्लक्षवटपिप्पलसंज्ञिताः । पंचैते क्षीरिणो वृक्षाः समाख्याता विचक्षणैः । अथवा सर्वेषां गंधानां चंदनादीनां जलेन स्नपयेत् । किंभूतेन । कोष्णेन । कथं । तप्ताभ्यां रूप्यसुवर्णाभ्यां निमज्जनैरसकृत्सेचनैः ।

ततो दक्षिणतर्जन्या तालून्नम्यावगुंठयेत् ॥ ७ ॥

शिरसि स्नेहपिचुना प्राश्यं चास्य प्रयोजयेत् ।

हरेणुमात्रं मेघायुर्वलार्थमभिमंत्रितम् ॥ ८ ॥

ऐंद्रीब्राह्मीवचाशंसपुष्पीकलकं घृतं मधु ।

अनंतरं दक्षिणहस्ततर्जन्या वैद्यस्तालुमुन्नम्य शिरसि पिचुनी तैलाक्तेन वा गुंठयेत् । अस्य च बालस्य प्राश्यं लेहं मेघाद्यर्थं प्रयोजयेत् । कियन्मात्रं हरेणुप्रमाणं । तथाभिमंत्रितं प्राङ्मंत्रेण । किंतुप्राश्यमित्यादि । ऐंद्री इंद्रवारुणी । ब्राह्मी मंडूकपर्णी ।

चामीकरवचाब्राह्मीताप्यपथ्या रजीकृताः ॥ ९ ॥

लिह्यान्मधुघृतोपेता हेमधात्रीरजोथवा ।

अथवा सुवर्णादिकं सूक्ष्मं चूर्णीकृत्य लिह्यात् । रजीकृता इति । अरुर्मेनइत्यादिना सुलोप इत्त्वं च । हेमधात्रीचूर्णं वा मधुघृतयुक्तं लिह्यात् ।

गर्भाभः सैधववता सर्पिषा वामयेत्ततः ॥ १० ॥

ततो नंतरं गर्भाभः सर्पिषा सैधवयुक्तेन वामयेत् ।



प्राजापत्येन विधिर्ना जातकर्माणि कारयेत् ।

ततो जातकर्माणि वेदविहितानि प्राजापत्येन गृह्योक्तेन विधिना भिषक्
कारयेत् । स्तन्यप्रवर्तने हेतुमाह ।

शिराणां हृदयस्थानां विवृतत्वात्प्रसूतिर् ॥ ११ ॥

तृतीयेऽपि चतुर्थे वा स्त्रीणां स्तन्यं प्रवर्तते ।

हृदयाश्रितानां शिराणां प्रसवाद्देतोऽपि विवृतत्वं तस्मात्कारणान्तृतीयदि-
वसे कदाचिच्चतुर्थे योषितां स्तन्यं प्रवर्तते ।

प्रथमे दिवसे तस्मान्निकालं मधुसर्पिषी ॥ १२ ॥

अनन्तामिश्रिते मंत्रपाविते प्राशयेच्छिशुम् ।

यत एवं दिनत्रिचतुर्मात्रं क्षीराभावस्तस्माद्देतोः प्रथमेऽपि त्रीन् कालान्
मधुघृते यवासकयुक्ते मंत्रेण पाविते शिशुं भोजयेत् ।

द्वितीये लक्ष्मणासिद्धं तृतीये च घृतं ततः ॥ १३ ॥

प्राङ्निषिद्धस्तनस्यास्य तत्पाणितलसम्मितम् ।

स्तन्यानुपानं द्वौ कालौ नवनीतं प्रयोजयेत् ॥ १४ ॥

द्वितीये दिवसे तृतीये च दिवसे लक्ष्मणासिद्धं घृतं त्रीन् कालान्
भोजयेत् । अन्तरं तस्य शिशोः पाणिस्तलेन मध्येन संमितं तत्प्रमाणं
नवनीतप्रयोगात् पूर्वं निवारितस्तन्यस्यास्य बालस्य द्वौ कालौ नवनीतं
स्तन्यानुपानं प्रयोजयेत् ।

मातुरेव पिबेत्स्तन्यं तत्परं देहवृद्धये ।

स्तन्यधात्र्यावुभे कार्ये तदसंपदि वत्सले ॥ १५ ॥

अव्यंगे ब्रह्मचारिण्यौ वर्णप्रकृतितः समे ।

नीरुजे मध्यवयसौ जीवद्वत्से न लोलुपे ॥ १६ ॥

हिताहारविहारेण यत्नादुपचरेत् ते ।



बालो मातुर्जनन्या एव स्तन्यं पिबेत् । कुतः । यस्माच्च तस्यास्तन्यमतिशयेन देहस्य वृद्धये स्यात् । तदसंपदि मातृस्तन्यासंपत्तौ द्वे स्तन्यधात्र्यौ च षत्सु ले स्नेहले बालस्य वात्सल्यकामे कार्ये । तथा व्यग्ररहिते । ब्रह्मचारिण्यौ । वर्जितमैश्वर्ये । वशेन प्रकृत्या च तुल्ये । तथा निसमये । मध्यमयस्के । जीवद्वत्से लौल्यवर्जिते काममुख्यादिरहिते । आदरयुक्ते । ते हितेनाहारेण यत्नाद्युपचरेत् ।

शुक्रोष्णलघुनायासाः स्तन्यनाशस्य हेतवः ॥ १७ ॥

स्तन्यस्य सीधुवर्ज्याणि मद्यान्यानूपजा रसाः ।

क्षीरं क्षीरण्यौषध्यः शोकादेश्च विपर्ययः ॥ १८ ॥

शुगादीनि स्तन्यनाशस्य कारणानि । शुक् शोकः । स्तन्यस्य मद्यानि हेतवः । किंभूतानि सीधुवर्ज्यानि । अनूपजाश्च रसाः । तथा क्षीरवंत्य औषधो जीवत्यायाः । शोकादिवैपरीत्यं च ।

विरुद्धाहारभुक्तायाः क्षुधिताया विचेनसः ।

प्रदुष्टधातोर्गर्भिण्याः स्तन्यं रोगकरं शिशोः ॥ १९ ॥

तथा विरुद्ध आहारो भुक्तो यया तस्यास्तथा बुभुक्षिताया निदितायाश्च तथा प्रदुष्टदोषायां गर्भिण्याश्च संबन्धि स्तन्यमुपयुक्तं बालस्य रोगहेतुः ।

स्तन्याभावे पयश्छागं गव्यं वा तदुणं पिबेत् ।


ऋस्वेन पंचमूलेन स्थिरया वां क्षितायुतम् ॥ २० ॥

स्तन्यस्याभावे सति छागं पयो गव्यं वा छागतुल्यगुणं पिबेत् । छाग-समानगुणं गव्यं कथं स्यात्तथाह । ऋस्वेनेत्यादि । ऋस्वेन पंचमूलेन सिद्धं शालिपर्णीपृष्णिपर्णीसिद्धं वा शर्करायुतं पिबेत् ।

षष्ठीं निशां विशेषेण कृत्तरक्षानलिक्रियाः ।

जागृयुर्बाधवास्तस्य दधतः परमां मुदम् ॥ २१ ॥

अन्यथापि तस्य शिशोर्बाधवो विहितरक्षदियो निशां जागृयुः । षष्ठीं पुनस्तमस्विनीं विशेषेण यत्नेन जागृयुः । किं कुर्वतः । परं हर्षं धारयंतः ।



दशमे दिवसे पूर्णे विधिभिः स्वकुलोचितैः ।

कारयेत्सूतिकोत्थानं नाम बालस्य चार्चितम् ॥ २२ ॥

विभ्रतोर्गैर्मनोव्हालणेचनागुरुचंदनम् ।

नक्षत्रदेवतायुक्तं बांधवं वा समाक्षरम् ॥ २३ ॥

दशमे दिने पूर्णे सति सूतिकाया उत्थानं कारयेत् । कथं कारयेत् ।
स्वकुलयोगैर्विधानैः । बालस्य नामार्चितं प्रशस्तमनुगतं कुलजात्यादिभिः ।
किंभूतस्य । अंगैः पाण्यादिभिर्मनोव्हादीनि धारयंतः । किंभूतं नाम ।
नक्षत्रस्य यासौ देवता तथा युक्तं । अथवा बांधवं ज्ञातिपूर्वजं सम्बर्णं न
तु विषमाक्षरं ।

ततः प्रकृतिभेदोक्तरूपैरायुःपरीक्षणम् ।

प्रागुदक्शिरसः कुर्यात् बालस्य ज्ञानवान् शिषक् ॥ २४ ॥

शुचिधौतोपधानानि निर्वलीनि मृदूनि च ।

शम्यास्त्ररणवासांसि रक्षोघ्नैर्धूपितानि च ॥ २५ ॥

ततो नामकरणादनंतरं प्रकृतिभेदेन विवृतिविज्ञानीय उक्तानि यानि
रूपाणि तेनायुषः परीक्षणं बालस्य ज्ञानवान्सुमतिर्वेद्यः कुर्यात् । किंभूतस्य ।
प्राक्शिरस उत्तरशिरसो वा । तथा शुच्यादिगुणयुक्तान्युपधानानि
शम्यायामास्तरणार्थं वासांसि कुर्यात् । तथा रक्षोघ्नैर्द्रव्यैर्धूपितानि ।

काको विशस्तः शस्तश्च धूपने त्रिवृतान्वितः ।

काकश्च वस्त्रादिधूपने शस्तः । किंभूतः । विशस्त व्यापादितो नतु
स्वयं मृतः । तथा त्रिवृतायुक्तः ।

जीवत्स्वङ्गादिशृंगोत्थात् सद्रा बालः शुभान् मणीन् ॥ २६ ॥

धारयेदौषधीः श्रेष्ठा ब्राह्म्यैर्द्रीजीवकादिकाः ।

हस्ताभ्यां ग्रीवया मूर्ध्ना विशेषात्सिततं वचाम् ॥ २७ ॥

आयुर्मेधास्मृतिस्वास्थ्यकरां रक्षोभिरक्षिणीम् ।



बालः सर्वदा शुभहेतून्मणीन् विभृयात् । किंभूतान् । जीवन्तश्च ते खड्गाद-
यश्च तेषां शृंगाणि तेभ्य उत्थानं येषां तान् जीवतामेव ये गृहीता इत्यर्थः ।
शृंगग्रहणमुपलक्षणार्थं । अतएव सर्पादिजानपि मणीन् धारयेत् । तथौषधीः
ब्रीह्यादीः शुभम् धारयेत् । कैः । पाण्यादिभिः । विशेषेण सर्वदा वचां धार-
येत् । किंभूतां वचां । आयुरादिकरणहेतुं तथा रक्षोनिवारिणीं ।

पंचमे मासि पुण्येन्निह धरण्यामुपवेशयेत् ॥ २८ ॥

षष्ठेऽन्नप्रशानं मासि क्रमात्तत्र प्रयोजयेत् ।

स्पष्टम् ।

षट्सप्तमाष्टमासेषु नीरुजस्य शुभेऽहनि ॥ २९ ॥

कर्णौ हिमागमे विध्येत् धात्र्यंकस्थस्य सांत्वयन् ।

अनंतरं षष्ठे मासि सप्तमेऽष्टमे वा बालस्य नीरुजस्य हिमागमे शुभे
दिवसे कर्णौ विध्येत् । धात्र्युत्संगस्थितस्य । धात्री भ्राता स्तनपायिनी च ।
कथं विध्येत् । सांत्वयन् प्रीतिवचनादिना ।

प्राग्दक्षिणं कुमारस्य भिषग्नामं तु योषितः ॥ ३० ॥

दक्षिणेन दधत्सूचीं पालिमन्येन पाणिना ।

मध्यतः कर्णपीठस्य किंचिद्गंडाश्रयं प्रति ॥ ३१ ॥

जरायुमात्रप्रच्छन्ने रविरश्म्यांकभासिते ।

धृतस्य निश्चलं सम्यगलक्तकरसांकिते ॥ ३२ ॥

विध्येद्द्वैवरुते छिद्रे सकृदेवर्जुलाघवात् ।

नोर्ध्वं न पार्श्वतो नाधः शिरास्तत्र हि संश्रिताः ॥ ३३ ॥

कालिका मर्मरी रक्ता

कुमारस्य प्राक् पूर्वं दक्षिणं कर्णं योषितस्तु वामं वैद्यो विध्येत् । किं
कुर्वन् । दक्षिणेन हस्तेन सूचीं दधन् । कमेन पाणिना पालिं दधन् । क
विध्येत् । कर्णपीठस्य मध्यभागे किंचिन् मनागंडस्थाने । कीदृशस्य बालस्य ।



सम्यङ्निश्चलं धृतस्य । कविध्येत् । दैवकृते छिद्रे । किंभूते । जरायुमात्रे-
ण प्रच्छन्ने स्थगिते । तथारविरश्मिभिरवभासित उद्योतिषे । तथालक्त-
कस्तेनांकिते चिन्हिते । कथं विध्येत् । लघवात् सकृदेकवारमेव ।
तथा ऋजु स्पष्टं कृत्वा नोपरिष्ठान्नाधस्तान् पूर्वतो विध्येत् । कुत
इत्याह । हि यस्मात्तत्र शिरा आश्रिताः । ता एवाह । कालिकेत्यादि ।

तद्व्यध्राद्रागरुज्वराः ।

सशोफदाहसंरंभमन्यस्तिंभापतानकाः ॥ ३४ ॥

तासां च व्यधाद्रागादयः स्युः ।

तेषां यथामयं कुर्याद्विभज्याशु चिकित्सितम् ।

तेषां च रागादीनां यथास्वं निरूप्य चिकित्सितं कुर्यात् ।

स्थाने व्यधान्न रुधिरं न रुगागादिसंभवः ॥ ३५ ॥

स्थाने व्यधान्न रुधिरं स्रवति न रुगादीनां संभवः ।

स्नेहाक्तं सूच्यनुस्यूतं सूत्रं चानु निधापयेत् ।

आमै तैलेन सिंचेच्च बहलां तद्वदारया ॥ ३६ ॥

विध्येत्पालीं हितभुजः संचार्यथ स्थवीयसीं ।

वर्त्तिरुयहात्ततो रूढं वर्धयेत शनैः शनैः ॥ ३७ ॥

अनु कर्णव्यधस्य पश्चात् सूत्रं स्नेहलिप्तं सूच्यानुस्यूतं कर्णे निधापयेत् ।
आमै तैलेन सेचयेत् । बहलां घनां पालीं तद्वत्पूर्ववदारया विध्येद्वि-
ताशिनः सतः । अनंतरं व्यहादूर्ध्वं स्थूलतरो वर्त्तिः संचार्य ततो रूढं
कर्णं शनैः शनैर्वर्द्धयेत् ।

अथैनं जातदशनं क्रमेणापनयेत्स्तनात् ।

पूर्वोक्तं योजयेत्क्षीरमन्नं च लघु बृंहणम् ॥ ३८ ॥

अनंतरमेनं शिशुं जातदंतं सतं स्तनात् क्रमेणापसारयेत् । न सहसा ।
पूर्वोक्तं छागादिकं क्षीरमन्नं च लघु बृंहणं योजयेत् ।



प्रियालमज्जमधुकमधुलाजासितोपलैः ।

अपस्तेनस्य संयोज्यः प्रीणनो मोदकः शिशोः ॥ ३९ ॥

दीपनो बालविल्वैलाशर्करालाजसत्तुभिः ।

संग्राहीधातुर्कोपुष्पशर्करालाजतर्पणैः ॥ ४० ॥

प्रियालादिभिर्मोदकोऽपस्तेनस्य शिशोः प्रीणनो योज्यः । बालविल्वदिभिर्दीपनो मोदको योज्यः । धानुकम्पादिभिः संग्राही योज्यः ।

रौगांश्चास्य जयेत्सौम्यैर्भेषजैरविषादकैः ।

अन्यत्रात्ययिकाद्वैद्याधेर्विरेकं सुतरां त्यजेत् ॥ ४१ ॥

यथावस्थमस्य शिशोः सौम्यैरौषधैरविषादकैरक्षोभकैरामयान् जयेत् । विरेकमतिशयेन वर्जयेदात्ययिकं व्याधिमंतरेण ।

त्रासयेन्नाविधेयं तं त्रस्तै गृण्हांति हि ग्रहाः ।

न च तं बालमविधेयमनाग्रतं कृत्वा त्रासयेन्न भाययेन् । यतस्त्रस्तं बालं ग्रहा गृण्हांति ।

वस्त्रवातात्परस्पर्शात् पालयेच्छिषिताच्च तम् ॥ ४२ ॥

वस्त्रवातादिभ्यश्च तं रक्षयेत् ।

ब्राह्मीसिद्धार्थकवचासारिवाकुण्डसैधवैः ।

सकणैः साधितं पीतं वाङ्मेधास्मृतिकृद् घृतम् ॥ ४३ ॥

आयुष्यं पाप्मरक्षोघ्नं भूतोन्मादनिवर्हणम् ।

ब्राह्म्यादिभिः कल्कीकृतैः साधितं सर्पिर्वाङ्मेधाकृत् । आयुष्यं पाप्मादिहृद्रूतोन्मादनिवर्हणं च ।

वर्चेदुलेखा मंडूकी शंखपुष्पी शतावरी ॥ ४४ ॥

ब्रह्मसोमामृताब्राह्मीः कल्कीकृत्य पलांशिकाः ।

अष्टांगं विपचेत्सर्पिः प्रस्थं क्षीरं चतुर्गुणम् ॥ ४५ ॥



तत्पीतं धन्यमायुष्यं वाङ्मेधास्मृतिबुद्धिकृत् ।

वचादिभिः घालिकैश्चतुर्गुणक्षीराद् घृतप्रस्थमष्टांगं पचेत् । अष्टाङ्गानि वचादीनि यस्मिन्स्तदष्टांगं । एतत्पीतं धन्यादिगुणम् ।

अजाक्षीराभयाव्योषपाठोग्रः शिशुसैन्धवैः ॥ ४६ ॥

सिद्धं सारस्वतं सर्पिर्वाङ्मेधास्मृतिबुद्धिकृत् ।

अजाक्षीरादिभिः सिद्धं सारस्वतं घृतं वाङ्मेधादिकरं ।

वचामृताशठीपथ्याशंखिनीवेष्टनागरैः ॥ ४७ ॥

अपामार्गेण च घृतं साधितं पूर्ववद्गुणैः ।

वचादिभिः साधितं घृतं पूर्वेण समानं ।

हेमश्वेतवचाकुष्ठमर्कपुष्पी सकांचना ॥ ४८ ॥

हेममत्स्याक्षकः शंखः केंडर्यः कनकं वचा ।

चत्वार एते पादोक्ताः प्राश्या मधुघृतप्लुताः ॥ ४९ ॥

वर्षं लीढा वपुर्मेधाबलवर्णकराः शुभाः ।

हेमादिश्लोकोक्ताः पादिकाश्चत्वारो योगा मधुघृताभ्यां सद्रवा वर्षं लीढा वपुरादिकृतः शुभाः ।

वचायष्ट्याव्हसिन्धूत्थपथ्यानागरदीप्यकैः ५० ॥

शुद्धचते वाग्द्विर्लीढैः सकुष्ठकणजीरकैः ।

वचादिभिः सर्पिलिंढैर्वाक् शस्यते शुध्यत इति चित्यम् । कर्मवत्कर्मकर्तृत्यस्यत्वविषयः ।

इति श्रीमृगांकदत्तपुत्रश्रीमद्भरुणदत्तविरचितायामष्टांगहृदयटीकायां सर्वाङ्गसुन्दराख्यायामुत्तरस्थाने बालोपचरणीशो नाम प्रथमोऽध्यायः ॥ १ ॥



द्वितीयोऽध्यायः ।

अस्मादनन्तरं बालस्योपचर्यमाणस्य ये रोगास्तच्चिकित्सार्थं बालामयप्रतिषेध उच्यते ।

अथातो बालामयप्रतिषेधं व्याख्यास्मः ।

त्रिविधः कथितो बालः क्षीरान्नोभयवर्तनः ।

स्वास्थ्यं, क्षीरामदुष्टाभ्यां दुष्टाभ्यां रोगसंभवः ॥ १ ॥

बालान्निःप्रकारः कथितो मुनिभिः क्षीरवर्तनोन्नवर्तन उभयवर्तनः ।
क्षीरान्नाभ्यां यो वर्तते ताभ्यामन्नक्षीराभ्यामदुष्टाभ्यां स्वस्थिं भवति ।
दुष्टाभ्यां तु क्षीरान्नाभ्यां रोगोद्भूतिः । शुद्धं क्षीरं लक्षयति ।

यदद्भिरेकतां याति न च दोषैरधिष्ठितम् ।

तद्विशुद्धं पयः . . .

यत् क्षीरं जलेनैकतां याति वातादिदोषैश्चानधिष्ठितं । तद्विशुद्धं ।
दुष्टस्य लक्षणमाह ।

वाताद्दुष्टं तु छवतेभसि ॥ २ ॥

कषायं फेनिलं रूक्षं वर्चो मूत्रविबन्धकम् ।

वातदुष्टं क्षीरं जले प्लवते तरति नैकतां गच्छति । कषायादिगुणयुक्तं च स्यात् ।

पित्ताद्दुष्टाम्लकटुकं पीतराज्यप्सु दाहकम् ॥ ३ ॥

पित्ताद्दुष्टं क्षीरमुष्णाम्लकटुकं । तथा तोये प्रक्षिप्तं पीतराजि स्यादाहकरं च ।

कफात्सलवणं सांद्रं जले मज्जति पिच्छलम् ।

कफात् क्षीरं दुष्टं सलवणं घनं च स्यात् । अप्सु च मज्जति ।



संसृष्टलिंगं संसर्गात्रिलिंगं सान्निपातिकम् ॥ ४ ॥

संसर्गाद्दुष्टं क्षीरं संसृष्टलिंगं स्यात् । सान्निपातिकं क्षीरं त्रिलिंगं च स्यात् ।

यथा स्वलिंगांस्तद्व्याधीन् जनयत्युपयोजितम् ।

तच्च क्षीरमुपयोजितं बालस्य च यथा स्वलिंगान् व्याधीन् जनयति ।

शिशोस्तीक्ष्णामतीक्ष्णां च रोदनाल्लक्षयेद्भुजम् ॥ ५ ॥

बालस्य तीक्ष्णां खरामतीक्ष्णां च रुजं पीडां रोदनल्लक्षयेत् । अतिरोदनेन किञ्चिद्रोदनेन च यथायोगं रुजं विद्यादित्यर्थः ।

सौम्यं स्पृशेद्भृशं देशं यत्र च स्पर्शनाक्षमः ।

तत्र विद्याद्भुजं

यं देहदेशं स भृशं स्पृशेद्यत्र च देहदेशः स्पर्शनाक्षम एव स्यात् । तत्र देशे रुजं विद्यात् ।

मूर्ध्नि रुजं चाक्षिनिर्मिलनात् ॥ ६ ॥

हृदि जिह्वौष्ठदशनश्वासमुष्टिनिपीडितैः ।

कोष्ठे विबन्धवमथुस्तनदंशांश्च कूजनैः ॥ ७ ॥

आध्मानपृष्ठनमनजठरोन्नमनैरपि ।

बस्तौ गुह्ये च विष्णूत्रसंगत्रासदिगीक्षणैः ॥ ८ ॥

शिरसि पीडामक्षिनिर्मिलनाद्विद्याद्विनाशहेतुमत एव जिह्वौष्ठदशनादिभिर्हृदि पीडां विद्यात् । विबन्धादिभिराध्मानादिभिः कोष्ठरुजं विद्यात् । बस्तौ गुह्ये च पीडां विट्संगादिभिर्विद्यात् ।

अथ धात्र्याः क्रियां कुर्याद्यथा दोषं यथामयम् ।

अथानंतरमेवं ज्ञात्वा धात्र्या वैद्यो यथादोषं यथारोगं क्रियां कुर्यात् ।

तत्र वातात्मके स्तन्ये दशमूलं त्र्यहं पिबेत् ॥ ९ ॥



अथवाग्निवचापाठाकटुकाकुष्ठदीप्यकम् ।

सभाङ्गीदारुसरलवृश्चिकालीकणेषणम् ॥ १० ॥

तत्र तेषु द्वातेन दुष्टे स्तन्ये त्रीणि दिनानि दशमूलं पिबेत् । अथवा चित्रकादीनि कथितानि व्यहं पिबेत् ।

ततः पिबेदन्यतमं वातव्याधिहरं घृतम् ।

अनुचाच्छसुरामेवं स्निग्धं मृदु विरेचयेत् ॥ ११ ॥

वस्तिकर्म ततः कुर्यात्स्वेदादींश्चानिलापहान् ।

अनंतरं वातव्याधिचिकित्सितोक्तं घृतं पिबेत् । पश्चादच्छसुरां पिबेत् । एवं स्निग्धां सतीं मृदु विरेचयेद्दारुग्वधेन । अनंतरं वस्तिकर्म कुर्यात् । स्वेदनादींश्च मारुतापहान् । आदिशब्देनाभ्यंगादेर्ग्रहः ।

रास्नाजमोदासरलदेवदारुरजोन्वितम् ॥ १२ ॥

बालो लिह्याद् घृतं तैर्वा सिपकं ससितोपलम् ।

रास्नादिचूर्णान्वितं शिशुः सर्पिलिह्याद् । अथवा तैः सिद्धं सशर्करं घृतं लिह्यात् ।

पित्तदुष्टे मृताभीरुपटोलीनिवज्जंदनम् ॥ १३ ॥

धात्री कुमारश्च पिबेत् काथयित्वा ससारिवम् ।

अथवा त्रिफलामुस्तभूनिवकटुरोहिणीः ॥ १४ ॥

सारिवादिं पटोलादिं पद्मकादिं तथा गणम् ।

पित्तदुष्टे गुडूच्यादीनि काथयित्वा बालः पिबेत् । धात्रीच । अथवा त्रिफलादीन् पिबेत् । अथवा सारिगादिगणं पिबेत् ।

घृतान्येभिश्च सिद्धानि पित्तघ्नं च विरेचनम् ॥ १५ ॥

शीतांश्चाभ्यंगलेपादीन् युज्यात्



अथ सारिवादिगणैः पृथक् पृथक् सिद्धानि घृतानि लिह्यात् । विरेचन-
द्रव्यं च पित्तघ्नं कुर्यात् । अभ्यंगादींश्च शीतान् युज्यात् ।

श्लेष्मात्मके पुनः ।

यष्ट्याहसैधवयुतं कुमारं पाययेद् घृतम् ॥ १६ ॥

सिधूतपिप्पलीमर्द्धा पिष्टैः सौद्रयुतैरथ ।

राठनुष्पैः स्तनौ लिपेच्छिशोश्च दशनच्छदौ ॥ १७ ॥

सुखमेवं वमेद्बालम्

श्लेष्मदुष्टे स्तन्ये मधुयष्टीसैधवयुतं घृतं पाययेत् । सैधवंपिप्पलीयुक्तं
घृतं वा पाययेत् । मदनकुसुमैर्माक्षिकयुतैः स्तनौ लिपेत् । बालस्य
चोष्ठौ लिपेत् । एवं कृते सति बालः सुखं वर्मेत् ।

तीक्ष्णैर्धात्रीं तु वामयेत् ।

अथक्षरितसंसर्गी मुस्तादिं कथितं पिबेत् ॥ १८ ॥

तद्वत्तगरपृथ्वीकासुरदारुकलिंगकान् ।

अथवातिविषामुस्तषड्ग्रंथापंचकोलकम् ॥ १९ ॥

धात्रीं तीक्ष्णैर्वमनैर्वामयेत् । अनंतरं कृते संसर्गे सति मुस्तादिं कथितं
पिबेत् । तगयदीन् वाऽतिविषादीन् वा पिबेत् ।

स्तन्ये त्रिदोषमल्लिने दुर्गंध्यामं जलोपमम् ।

विबद्धमच्छं विच्छिन्नं फेनिलं चोपवेश्यते ॥ २० ॥

शकृन्नानाव्यथावर्णं मूत्रं पीतं सितं घनम् ।

ज्वरारोचकतृट्छर्दिशुष्कोद्गारविजृम्भिकाः ॥ २१ ॥

अंगभ्रंशो गविक्षेपः कूजनं नेपथुर्ध्रमः ।

घ्राणाक्षिमुखपाकाद्या जायन्तेऽन्येपि तं गदम् ॥ २२ ॥

क्षीरालसकमित्याह्वरत्ययं चातिदारुणम् ।



त्रिदोषदुष्टे स्तन्ये दुर्गंध्यादिगुणं शकृदुपवेश्यते । तदा नानाव्यथावर्णं
मूत्रं च पीतं सितं घनं स्यान्नं च स्यात् । तथा ज्वरादयोऽन्येऽप्येवंप्रकारा
रोगा जायन्ते । तमीदृशं गदं क्षीरालसकमिति कथयन्ति । अत्ययं विनाशहेतुः ।
अतएवातिदोषं ।

तत्राशु धात्रीं बालं च वमनेनोपश्रुदयेत् ॥ २३ ॥

तत्र क्षीरालसके शीघ्रमेव धात्रीं बालं च वमनेनोपक्रमेत् ।

विहितायां च संसर्ग्यां वचादि योजयेत्क्षणम् ।

निशादि वाथवा माद्रीपाठातिक्ताघनामयान् ॥ २४ ॥

संसर्ग्यां पेयादिके क्रमे कृते वंचादि निशादि वा गणं प्रयोजयेत् । माद्रीपा-
दीन् वा योजयेत् ।

पाठाशुं क्यमृतातिक्तातिक्तादेवावहसारिवाः ।

समुस्तमूर्वेद्वयवाः स्तन्यदोषहराः परम् ॥ २५ ॥

पाठादय उपयुक्ताः परं स्तन्यदोषहराः । तिक्तः किराततिक्तः ।

अनुबन्धे यथाव्याधि प्रतिकुर्वीत कालवित् ।

अनुबन्धे सति यथारोगं चिकित्सितं कुर्याद्वैद्यः ।

दंतोद्वेदश्च रोगाणां सर्वेषामपि कारणम् ॥ २६ ॥

विशेषाज्ज्वरविद्वेदकासच्छर्दिशिरोरुजाम् ।

अग्निस्मंदस्य पोथक्या विसर्पस्य च जायते ॥ २७ ॥

रोगाणां च सर्वेषामपि दंतोद्वेदो हेतुर्जायते । विशेषेण ज्वरादीनां
हेतुः संपद्यते ।

पृष्ठभंगे विडालानां बर्हिणां च शिखोद्गमे ।

दंतोद्गवे च बालानां नहि किञ्चिद् दूयते ॥ २८ ॥



मार्जाराणां पृष्ठभंगे सति मयूराणां शिखोद्भवे सति दंतोत्थाने शिशूनां
न किञ्चिन्न दूयते । अपि तु सर्वाण्यङ्गानि पीडयंत इत्यर्थः ।

ग्रथादोषं यथारोणं यथोद्रेकं यथाशयम् ।

विभज्य देशकालादींस्तत्र योज्यं भिषग्जितम् ॥ २९ ॥

तत्र दोषानुसारेण तथा दोषाधिक्यानुसारेण तथा दोषाधिक्यानुरोधेन
रोगानुसारेण तद्देशकालसत्त्वसाम्यभिकृतीनिरूप्य चौषधं न योजयेत् ।

त एव दोषा दूष्याश्च ज्वराद्या व्याधयश्च यत् ।

अतस्तदेव भैषज्यं मात्रा त्वस्य कनीयसी ॥ ३० ॥

सौकुमार्याल्पकायत्वात्सर्वानुपस्सेवनात् ।

यद्यस्मात्त एव वातादयो दोषास्त एव रसादयो दूष्या ज्वरादयश्च
रोगाः पूर्वोक्तास्त एव तस्मादेव पूर्वोक्तं भैषज्यं । अस्य तु बालस्य मात्रा
कनीयसी । कुतोस्य नृस्वतरा मात्रेत्याह । सौकुमार्येत्यादि ।

स्निग्धा एव सदा बाला घृतक्षीरनिषेवणात् ॥ ३१ ॥

सद्यःस्तान्वमनं तस्मात्पाययेन्मतिमान् मृदु ।

शिशवः सर्वदैव स्निग्धाः कुतो घृतक्षीरनिषेवणात् । यतश्चैवं तस्मात्
तान् बालान् सद्यो वमनं मृदु धीमान् पाययेत् ।

स्तन्यस्य तृप्तं दमयेत् क्षीरक्षीरान्नसेविनम् ॥ ३२ ॥

क्षीरसेविनं तथा क्षीरान्नसेविनं बालं स्तन्यस्य तृप्तं संतं वामयेत् ।
स्तन्यस्य तृप्तमित्यधिकरणवाचिनश्चेति षष्ठी । वमयेदिति ग्लान्तावनु-
वमाचेति मित्वविकल्पः ।

पीतवंतं तनुं प्रेयामन्नाद्रं घृतसंयुताम् ।

अन्नादं बालं तनुमधनां प्रेयां ससपिण्कां पीतवंतं वामयेत् ।



वस्ति साध्ये विरेकेण मर्शेन प्रतिमर्शनम् ॥ ३३ ॥

युंज्यन्मद्विरेचनादींस्तु धात्र्या एव यथोदितान् ।

विरेकेण साध्ये रोगे वस्ति युंज्यात् । मर्शेन साध्ये रोगे प्रतिमर्शं युंज्यात् । विरेचनादीन् पुनर्यथोदितान् धात्र्या एव युंज्यात् ।

मूर्वाव्योषवराकोलजंबुत्वग्दारुसर्षपाः ॥ ३४ ॥

सपाठा मधुना लीढाः स्तन्यदोषहराः परम् ।

मूर्वाव्यो मधुना लीढाः सुष्ठु स्तन्यदोषहराः ।

दंतपालीं समधुना चूर्णेन प्रतिसारयेत् ॥ ३५ ॥

पिप्पल्या धातुकीपुष्पाध्वनीफलकृतेन वा ।

शिशोर्दंतपालीं पिप्पल्यादिचूर्णेन समाक्षिकेण प्रतिसारयेत् । अथवा धातुकीपुष्पादिकृतेन चूर्णेन प्रतिसारयेत् ।

लावतित्तिरवच्छूररजःपुष्परसकृतम् ॥ ३६ ॥

द्रुतं करोति बालानां दंतकेसरवन्मुखम् ।

लावादिचूर्णं माक्षीकं द्रवीकृतमुपयुक्तं शिशूनां शीघ्रं दंतकेसरवन्मुखं करोति । दंता एव केसरं तद्विद्यते यस्मिन्निति मतम् ।

वचाद्विवृहतीपठाकटुकातिविषाघ्नैः ॥ ३७ ॥

मधुरैश्च घृतं सिद्धं सिद्धं दशनजन्मनि ।

वचादिभिः पक्वं घृतं दंतोत्थाने सिद्धमव्याहतशक्तित्वात् ।

रजनी दारुसरलश्रेयसी बृहतीद्वयम् ॥ ३८ ॥

पृश्निपर्णी शताव्हा च लीढं माक्षिकसर्पिषा ।

ग्रहणीदीपनं श्रेष्ठं मारुतस्योनूलोमनम् ॥ ३९ ॥

अतीसारज्वरश्वासकामलापांडुकांसनुत् ।

बालस्य सर्वरोगेषु पूजितं बलवर्णदम् ॥ ४० ॥

रजन्यादिचूर्णं माक्षिकयुक्तेन सर्पिषा लीढं ग्रहण्या दीपनं सुष्ठु वातस्य
चानुलीमनम् । तथाऽतीसारादिजिह्वं बालस्य सर्वाभयेषु हिहं बलवर्णदं ।

समंगाधातुकूरोध्रकुटनटबलावहयैः ।

महासहाक्षुद्रसहाक्षुद्रविल्वशालाटुभिः ॥ ४१ ॥

सकार्पासीफलैस्तोये साधितैः साधितं घृतम् ।

क्षीरमस्तुयुतं हन्ति शीघ्रं दंतोद्भवोद्भवान् ॥ ४२ ॥

विविधानामयानेतद्वृद्धकश्यपनिर्मितम् ।

समंगादिभिः सामान्यपरिभाषया तोये साधितं घृतं क्षीरमस्तुयुतं पक्वं
दंतोत्थान् रोगाननेकप्रकारान् हन्ति । एतच्च वृद्धकश्यपेन निर्मितम् ।

दंतोद्भवेषु रोगेषु न बालमति यंत्रयेत् ॥ ४३ ॥

स्वयमप्युपशाम्यन्ति जातदंतस्य यद्गदाः ।

दंतोद्भवेषु रोगेषु बालं नातीव यंत्रयेत् । पथ्यभोजनादिना नातीव निय-
मयेत् । यथाऽन्यरोगिणां किमित्याह । यथस्मात्स्वयमेव चिकित्सा मन्तरेणापि
जातदंतस्य सतो बालस्य रोगाः प्रशाम्यन्ति ।

अत्यहः स्वप्नशीतांबुश्छैष्मिकस्तन्यसेविनः ॥ ४४ ॥

शिशोः कफेन रुद्धेषु स्रोतःसु रसवाहिषु ।

अरोचकः प्रतिश्याग्रो ज्वरः कासश्च जायते ॥ ४५ ॥

कुमारः शुष्यति ततः स्निग्धशुक्लमुखेक्षणः ।

भृशं दिवास्वप्नादिसेविनोर्भकस्य कफेन रसवाहिषु स्रोतःसु रुद्धेषु स-
त्स्वरोचकादयः प्रादुर्भवन्ति । ततस्तेषु जातेषु कुमारः शुष्यति । स्निग्धं
शुक्लं वदनं नयनं यस्य स एवभूतः सन् ।

सैधवव्योषशार्ङ्गेष्टापाठागिरिकिदंबकान् ॥ ४६ ॥

शुष्यतो मधुसर्पिर्भ्यामरुच्यादिषु योजयेत् ।

तस्यारोचकादिषु सैधवादीन् समधुघृतान् योजयेत् ।



अशोकरोहिणीयुक्तं पंचकोलं च चूर्णितम् ॥ ४७ ॥

वदरीधातकीधात्रीचूर्णं वा सर्पिषा क्लृप्तम् ।

तथा पंचकोलं रजीकृतमशोककटुकाभ्यां युक्तं योजयेत् । अथवा व-
दर्यादिचूर्णं वा सर्पिषा द्रवीकृतं योजयेत् ।

स्थिरावचोद्विबृहतीकाकोलीपिप्पलीनतैः ॥ ४८ ॥

निचुलोत्पलवर्षाभूभांगीमुस्तैश्च कार्पिकैः ।

सिद्धं प्रस्थार्द्धमाज्यस्य स्रोतसां शोधनं परम् ॥ ४९ ॥

स्थिरादिभिः कार्पिकैश्च घृतस्य प्रस्थार्द्धं सिद्धं परं स्रोतसां विशोधनम् ।

सिंह्यश्वगंधा सुरसा कणागर्भं च तद्गुणम् ।

सिंह्यादिभिर्घृतं पूर्वगुणं ।

यष्ट्यावहपिप्पलीरोध्रपद्मकोत्पलचंदनैः ॥ ५० ॥

तालीससारिवाभ्यां च साधितं शोषजिद्धृतम् ।

मधुयष्टिकादिभिः साधितं सर्पिः शोषजित् ।

शृंगीमधूलिकाभांगीपिप्पलीदेवदारुभिः ॥ ५१ ॥

अश्वगंधाद्विकाकोलीरास्त्रर्षभकजीवकैः ।

सूपपर्णीविडंगैश्च कल्कितैः साधितं घृतम् ॥ ५२ ॥

शशोत्तमांगनिर्यूहे शुष्यतः पुष्टिकृत्परम् ।

शृंग्यादिभिः कल्कितैः शशस्य शिरःकाथेन साधितं शुष्यतो बाल-
स्यातिपुष्टिकरं ।

वचावयस्थातगरकायस्थाचौरकैः सूतम् ॥ ५३ ॥

वस्तमूत्रसुराभ्यां च तैलमभ्यंजने हितम् ।

वचादिभिश्छागमूत्रसुराभ्यां च सिद्धं तैलमभ्यंजने हितम् ।



लाक्षारससमं तैलप्रस्थं मस्तुचतुर्गुणम् ॥ ५४ ॥

अश्वगंधानिशादारुकोतिकुष्टाब्दचंदनैः ।

समूर्वीरोहिणीरास्नाश्रताव्हामधुकैः समैः ॥ ५५ ॥

सिद्धं लाक्षादिकं नाम तैलमभ्यंजगादिहम् ।

बल्यं ज्वरक्षयोन्मादश्वासापस्मारवातनुत् ॥ ५६ ॥

यूक्षराक्षसभूतघ्नं गर्भिणीनां च शस्यते ।

लाक्षारसतुल्यं तैलप्रस्थं मस्तुचतुर्गुणमश्वगंधादिभिः सामान्यपरि-
भाषोक्तप्रमाणैः सिद्धं लाक्षादिसंज्ञमेतत्तैलमभ्यंगाद् बल्यं ज्वररुदिजित्
यक्ष्मादिघ्नं गर्भिणीभ्यश्च हितं ।

मधुनाऽतिविषाशृंगीपिप्पलीर्लेहयेच्छिशुम् ॥ ५७ ॥

एकां वातिविषां कासज्वरछर्दिरुपद्रुतम् ।

अतिविषादीन्मधुना क्रासादिपीडितं शिशुं बालं लेहयेत् । अथवाऽतिवि-
षामेकां लेहयेत् ।

पीतं पीतं वमति यः स्तन्यं तं मधुसर्पिषा ॥ ५८ ॥

द्विवातार्कीफलरसं पंचकोलं च लेहयेत् ।

पिप्पलीपंचलवणकृमिजित्पारिभद्रकम् ॥ ५९ ॥

तद्वह्निह्यात्तथा व्योषं भर्षीं वा रोमचर्मणाम् ।

लाभतः शल्यकश्वाविद्रोधर्क्षशिखिजन्मनाम् ॥ ६० ॥

पिप्पल्यादिकं तद्वत्पूर्ववन् मधुसर्पिषाऽऽलोडय लिह्यात् । व्योषं तथा
मधुसर्पिषा लिह्यात् । शल्यकादिजन्मनां रोम्णां चर्मणां च यथालाभं भर्षीं
मधुघृताभ्यां लिह्यात् ।

खदिरार्जुनतालीसकुष्ठचंद्रनजे रसे ।

सक्षीरं साधितं सर्पिर्वमथुं विनियच्छति ॥ ६१ ॥

खदिरादिरसे सक्षीरं सर्पिः पक्वमुपयुक्तं वमिं शमयति ।



सदंतो जायते यस्तु दंताः प्राग्यस्य चोत्तराः ।

कुर्वन्त तस्मिन्नुत्पाते शांतिकं च द्विजातये ॥ ६२ ॥

दद्यात्सदक्षिणं बालं नैगमेषं च पूजयेत् * ।

यस्तु बालो दंतैः सह जायते यस्य वा दंताः प्रथममुपरिष्ठाद् भवन्ति । तस्मिन् तथात्रिंशं उत्पात उत्पन्ने सति शांतिं च कुर्यात् । तं च बालं ब्राह्मणाय सदक्षिणं समुवर्णादिकं दद्यात् । नैगमेषं च पूजयेत् ।

तालुमांसे कफः क्रुद्धः कुरुते तालुकंटकम् ॥ ६३ ॥

तेन तालुप्रदेशस्य निम्नता मूर्ध्नि जायते ।

तालुपातस्तनद्वेषः कृच्छ्रात्पानं शकृद्द्रवम् ॥ ६४ ॥

तृडास्यकंदूक्षिरुजा ग्रीवाद्दुर्द्धरता वमिः ।

कफो मधुरायैस्तालुमांसे प्रकुपितस्तालुकंटकं कुर्यात् । तेन तालुकंटकेन शिरसि तालुप्रदेशे चिन्नता स्यात् । तथा तालुनः पतनं स्तनद्वेषः कृच्छ्रेण स्तनपानं शकृद्द्रवं स्यात् । तस्मा तृडायाः स्युः ।

तत्रोत्क्षिप्य यवक्षारक्षौद्राभ्यां प्रतिसारयेत् ॥ ६५ ॥

तालु तद्वत्कणाशुंठीगोशकृद्रससैधवैः ।

तत्र तालूत्क्षिप्य यवक्षारक्षौद्राभ्यां प्रतिसारयेत् । तथैव कणादिभिः प्रतिसारयेत् ।

शृंगवेरनिशाभृंगं कल्कितं वटपल्लवैः ॥ ६६ ॥

बध्वा गोशकृता लिप्तं कुंकूले स्वेदयेत्ततः ।

* क्षेपकावत्र ।

हनुमूलगतो वायुर्दंतदेशस्त्रिगोचरः ।

यदा शिशोः प्रकुपितो नेतिष्ठति तदा द्विजाः ॥ १ ॥

रूक्षाशिनो वातिकस्य चालयत्यनिलः शिराः ।

हन्वाश्रयाः प्रसुप्तस्य दंतैः शब्दं करोत्यतः ॥ २ ॥



रसेन लिपेत्तालवास्यं नेत्रे च परिषेचयेत् ॥ ६७ ॥

तथा शृङ्ग्यात्मिकलिकतं वटपल्लवैर्बद्ध्वा गोशकृता लिप्तं ततः कुकूले स्वे-
दयेत् । अनंतरं रसेन च ततः स्नुतेन ताल्वास्यं च लिपेत् । तथा नेत्रे
परिषेचयेत् ।

हरीतकीवचाकुष्ठकलकं माक्षिकसंयुतम् ।

क्षित्वा कुमारःस्तन्येन मुच्यते तालुकंटकात् ॥ ६८ ॥

हरीत्रक्यादिकं माक्षिकयुक्तं स्तन्यं शिशुः पीत्वा तालुकंटकाद्भिनुच्यते ।

मलोष्तेपात्स्वेदाद्वा गुदे रक्तकफोद्भवः ।

ताम्रो व्रणोतःकंडूमान् जायते भूर्युपद्रवः ॥ ६९ ॥

केचित्तं मातृकादोषं वदंत्यन्येपि पूतनम् ।

प्रष्टारुगुदकुंदं च केचिच्च तमनामिकम् ॥ ७० ॥

गुदे रक्तकफोद्भवो मलोपलेपात्स्वेदाद्वा ताम्रो व्रणः कंडूमानांतरो बहू-
पद्रवो जायते । तथाविधं केचिन्मातृदोषं कथयति । अपरे च पूतनसं-
ज्ञमित्याहुः । केचित्प्रष्टारुरिति । केचित् गुदकुंदमिति । केचिच्च तमना-
मिकं ब्रुवते ।

तत्र धात्र्याः पयः शोधयं पित्तश्लेष्महरौषधैः ।

तत्र तस्मिन्नेकनाम्नि रोगे धात्र्याः क्षीरं शोधनीयं । कैः । पित्तश्ले-
ष्महृद्विरौषधैः ।

शृतशीतं च शीतांबुयुक्तमंतरपानकम् ॥ ७१ ॥

सक्षौद्रताक्षर्यशैलेन व्रणं तेन च लेपयेत् ।

त्रिफलावदरीष्ठक्षत्वक्काथप्ररिषेचितम् ॥ ७२ ॥

कासीसरोचनातूथमनोट्हालरसांजनैः ।

लेपयेदम्लपिष्टैर्वा चूर्णितैर्वावचूर्णयेत् ॥ ७३ ॥

सुश्लक्ष्णैरथवा यष्टीशंखसौवीरकांजनैः ।



सारिवाशंखनाभिभ्यामसनस्य त्वचाऽथवा ॥ ७४ ॥

रागकंडूत्कटे कुर्याद्रक्तस्त्रावं जलौकसा ।

सर्वं च पित्तव्रणजिच्छस्यते गुदकुट्टके* ॥ ७५ ॥

सह क्षौद्रेण वर्त्तते यत्तत्सक्षौद्रं च तत् ताक्ष्यशैलं च तेन युक्तं शीतांबु ।
अंतरं च पानकं च हितम् । किंभूतं । शृतशीतम् । अत्र च शीतमात्रस्य
शीतत्वेनैव लब्धत्वाच्छीतांब्वित्यतिशयार्थम् । एवं हि पिच्छोपशांति-
र्भवति । अतएव च तत्सहितस्य कफस्य शमनाय माक्षिकरसांजनयोगोऽत्र
कृतः । तेन च जलेन व्रणं लेपयेत् । कथंभूतं व्रणं । त्रिफलादिकाथेन परि-
षेचितं संतं । कासीसादिपिष्टैर्वो लेपयेत् । अथवा एतैरेव चूर्णितैर्व्रणमव-
चूर्णयेत् । अथवा मधुकादिभिः सुपिष्टैरवचूर्णयेत् । सारिवाशंखनाभिभ्या-
मवचूर्णयेत् । अथवाशनत्वचां लिपेत् । रागकंडूधिके जलौकोभिरसृक्-
स्त्रावं कुर्यात् । जलौकसा जातावित्येकवचनांतस्य प्रयोगो न दोषाय । तथा
सहस्यस्य दृष्टत्वात् । सर्वं चिकित्सितं पित्तव्रणतुल्यं गुदकुट्टके शस्यते ।

पाठावेष्टद्विरजनीमुस्तेभांगीपुनर्नवैः ।

सत्रिल्वग्र्यूषणैः सर्पिर्वृश्चिकालीयुतैः शृतम् ॥ ७६ ॥

• लिहानो मात्रया रोगैर्मुच्यते मृत्तिकोद्भवैः ।

पाठादिभिः पक्वं घृतं मात्रया लिहन् मृत्तिकोद्भवैरामयैर्मुच्यते ।

व्याधेर्यद्यस्य भैषज्यं स्तनस्तेन प्रलेपितः ।

स्थितो मुहूर्तं धौतोनुपीतस्तं तं जयेद्भद्रम् ॥ ७७ ॥

यस्य रोगस्य यदौषधमुक्तं तेनैवौषधेन स्तनः प्रलेपितो मुहूर्तमात्रं
नाडिकाद्वयं यावद् विधृतः स्तनेन पश्चात् पीतस्तं तमनियतं रोगं जयेत् ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्या-
यामुत्तरस्थाने बालामयप्रतिषेधो नाम द्वितीयोऽध्यायः ॥ २ ॥



तृतीयोऽध्यायः ।

अस्मादनंतरं बालग्रहप्रतिषेध उच्यते । ग्रहाणामपि रोजहेतुत्वात् ।

अथातो बालग्रहप्रतिषेधं व्याख्यास्यामः ॥

बालानां ग्रहास्तेषां प्रतिषेधो यस्मिन्स बालग्रहप्रतिषेधस्तं । शेषं पूर्ववत् ।

पुरा गुहस्य रक्षार्थं निर्मिताः शूलपाणिना ।

मनुष्यविग्रहाः पंच सप्त स्त्रीविग्रहा ग्रहाः ॥ १ ॥

पूर्वं श्रीमहादेवेन कार्तिकेयस्य रक्षार्थं मनुष्यशरीराः पंच ग्रहा निर्मिताः । स्त्रीशरीराश्च सप्तोत्पादिताः ।

स्कंदो विशाखो मेषाख्यः श्वग्रहः पितृसंज्ञितः ।

शकुनिः पूतना शीतपूतना दृष्टिपूतना ॥ २ ॥

मुखमंडलिका तद्वद्वेवती शुष्करेवती ।

स्कंदादयः पंच नररूपाः । शकुन्यादयः सप्त स्त्रीरूपाः ।

तेषां ग्रहीष्यतां रूपं प्रततं रोदनं ज्वरः ॥ ३ ॥

तेषां ग्रहाणां गृहीष्यतामाभिलष्यमाणानां रूपं प्रततं रोदनं ज्वरश्च ।

सामान्यं रूपमुत्रासंजृम्भाभ्रक्षेपदीनताः ।

फेनस्त्रावोर्ध्वदृष्ट्योष्ठदंतदंशप्रजागराः ॥ ४ ॥

रोदनं कूजनं स्तन्यविद्वेषस्वरवैकृतम् ।

नखैरकस्मात्परितः स्वधात्र्यंगविलेखनम् ॥ ५ ॥

तेषां सामान्यं रूपमुत्रास इत्यादि स्वधात्र्यंगविलेखनांतम् ।

तत्रैकनयनस्त्रावी शिरो विक्षिपते मुहुः ।

हृत्कपक्षः स्तब्धगः स्रस्वेदो मतकंधरः ॥ ६ ॥



दंतखादी स्तनद्वेषी त्रस्यन् रोदिति विस्वरः ।

वक्रभ्रूको वमेलालां भृशमूर्द्ध निरीक्षते ॥ ७ ॥

वसामृगंधिरुद्विग्नो बद्धमुष्टिशृङ्गच्छिद्युः ।

चलितेकाक्षिगंडध्रुः संरक्तोभयलोचनः ॥ ८ ॥

स्कंदार्तस्तेन वैकल्यं मरणं वा भवेद्भ्रुवम् ।

तत्र तेषु ग्रहेषु मध्य एकलोचनः श्रवणशीलस्तथा शिरो क्षिपित इत्यादिसंरक्तलोचनद्वयांतं स्कंदगृहीतस्य लक्षणं । तेन वैकल्यं पंगुत्वकारणत्वादि मृत्युरेव वा ध्रुवं निश्चितं भवेत् । संप्रति विशाखस्य स्कंदापस्मारापरसंज्ञस्य लक्षणमाह ।

संज्ञानाशो मुहुः केशलुंचनं कंधरानतिः ॥ ९ ॥

विनम्य नृभमाणस्य शकृन्मूत्रप्रवर्तनम् ।

फेनोद्वमनमूर्द्धेक्षहस्तभ्रूपादनर्तनम् ॥ १० ॥

स्तनस्वजिह्वासंदंशसंरंभज्वरजागराः ।

पूयशोणितगंधश्च स्कंदापस्मारलक्षणम् ॥ ११ ॥

संज्ञानाशादिकं पूयशोणितगंधांतं स्कंदापस्मारलक्षणम् ।

आध्मानं पाणिंपादास्यस्पंदनं फेननिर्वमः ।

तृणमुष्टिवंधांतिसारस्वरदन्यविर्वर्णताः ॥ १२ ॥

कूजनं स्तननं छर्दिः कासहिध्माप्रजागराः ।

ओष्ठदंशांगसंकोचस्तंभवस्तामंगंधताः ॥ १३ ॥

ऊर्ध्वं निरीक्ष्य हसनं मध्ये विनमनं ज्वरः ।

मूर्ध्नेकनेत्रशोफश्च नैगमेषग्रहाकृतिः ॥ १४ ॥

मेषस्य नैगमेषापरसंज्ञस्याध्मानाद्येकनेत्रशोफांतं लक्षणम् ।

कंफो हृषितरोमत्वं स्वेदश्चक्षुर्निमीलनम् ।

बहिरायामनं जिह्वादंशोतःकंठकूजनम् ॥ १५ ॥



धावनं विट्सगंधत्वं क्रोशनं श्वानवच्छुनि ।

शुनि श्वग्रहे कंफ इत्यादिकं क्रोशनं श्वानवदित्यंतम् लक्षणम् ।

रोमहर्षो मुहुस्त्रासः सहसा रोदनं ज्वरः ॥ १६ ॥

कासातिसारवणथुजंभातृश्वगंधताः ।

अंगेष्वक्षेपविक्षेपः शोषस्तंभविवर्णताः ॥ १७ ॥

दुष्टिबंधः स्रुतिश्चाक्ष्णो बालस्य स्युः पितृग्रहे ।

पितृग्रहे रोमहर्ष इत्यादिकं बालस्य स्युरित्यंतं लक्षणं ।

स्वस्तांगत्वमतीसारो जिह्वातालुगंले व्रणाः ॥ १८ ॥

स्फोटाः सदाहरुकपाकाः संधिषु स्युः पुनः पुनः ।

निश्यन्हि प्रविलीयन्ते पाको वक्त्रे गुदेऽपि वा ॥ १९ ॥

भयं शकुनिगंधत्वं ज्वरश्च शकुनिग्रहे ।

शकुनिग्रहे स्वस्तांगत्वमित्यादिकं ज्वरश्चेत्यंतं लिंगं ।

पूतनायां वमिः कंफस्तंद्रा रात्रौ प्रजागरः ॥ २० ॥

हिध्माध्मानं शकृद्भेदः पिपासा मूत्रनिग्रहः ।

स्वस्तच्छृष्टांगरोमत्वं काकवत्पूतिगंधता ॥ २१ ॥

वमिकंफ इत्यादिकं काकवत्पूतिगंधतेत्यंतं पूतनाग्रहे लिंगम् ।

शीतपूतनया कंफो रोदनं तिर्यगीक्षणम् ।

तृष्णात्रकूजोतीसारो वसावद्विस्त्रगंधता ॥ २२ ॥

पार्श्वस्यैकस्य शीतत्वमुष्णत्वमपरस्य च ।

शीतपूतनया कंफरोदनमित्यादिकमुष्णत्वमपरस्य चेत्येवमंतं शीतपूतना-
ग्रहे लिंगं ।

अंधपूतनया छर्दिज्वरः कासोलपवन्हिता ॥ २३ ॥



वर्चसो भेदवैवर्ण्यदौर्गन्ध्यगणशोषणम् ।

दृष्टिहादोतिरुक्कंडूपोथकीजन्मशून्यताः ॥ २४ ॥

हिध्मोद्वेगस्तनद्वेषवैवर्ण्यं स्वरतीक्ष्णता ।

वेपथुमैस्यगंधित्वमथवा साम्लगंधिता ॥ २५ ॥

छर्द्यादिकं साम्लगंधितेत्यंधपूतनयादृष्टिपूतनधरसंज्ञया लक्षणम् ।

मुखमंजितया पाणिपादस्य रमणीयता ।

सिराभिरसिताभाभिराचितोदरता ज्वरः ॥ २६ ॥

अरोचकोऽगग्लपनं गोमूत्रसमगंधता ।

मुखमंडितायां ग्रहे पाणिपादस्य रमणीयतेत्यादिकं लक्षणम् ।

रेवत्यां श्यावनीलत्वं कर्णनासाक्षिमर्दनम् ॥ २७ ॥

कासहिध्माक्षिविक्षेपवक्त्रवक्रत्वरक्तताः ।

बुस्तगंधो ज्वरः शोषः पुरीषं हरितं द्रवम् ॥ २८ ॥

रेवत्यां रेवतीग्रहे श्यावनीलत्वादि लिङ्गम् ।

जायते शुष्करेवत्यां क्रमात्सर्वाङ्गसंक्षयः ।

शुष्करेवत्यां क्रमात्सर्वाङ्गसंक्षय इति लिङ्गम् । अधुनात्र साध्यलक्षणं वक्ति ।

केशशातोन्नविद्वेषः स्वरदन्यं विवर्णता ॥ २९ ॥

रोदनं गृध्रगंधित्वं दीर्घकालानुवर्तनम् ।

उदरे ग्रंथयो वृत्ता यस्य नानाविधं शकृत् ॥ ३० ॥

जिह्वाया निम्नता मध्ये श्यावं तालु च तं त्यजेत् ।

केशशात इत्यादिकं श्यावतालुतः, चेत्यंतं बालस्य स्यात् । तन्न चिकित्सेत् ।

भुजानोत्तं बहुविधं यो बालः परिहीयते ॥ ३१ ॥



तृष्णागृहीतक्षामाक्षो हन्ति तं शुष्करेवती ।

भुञ्जानोन्नं ऋदुविधमित्यादिलक्षणं बालं शुष्करेवती इति । त्रिभिः
कारणैर्ग्रहा गृहन्तीत्याह ।

हिंसारत्यर्चनाकांक्षा ग्रहग्रहणकारणम् ॥ ३२ ॥

हिंसा रतिश्चार्चना च तासामाकांक्षाऽभिलाषः सा ग्रहाणां ग्रहणे हेतुः ।

तत्र हिंसात्मके बालो महान् वा स्तुतनास्तिकः ।

क्षतजिह्वः कण्ठेद् बाढमसुखी साश्रुलोचनः ॥ ३३ ॥

दुर्वर्णो हीनवचनः पूतिगन्धिश्च जायते ।

क्षामो मूत्रपुरीषं स्वं मृद्राति न जुगुप्सते ॥ ३४ ॥

हस्तौ चोद्यम्य संरब्धो हन्त्यात्मानं तथा परम् ।

तद्वच्च शस्त्रकाष्ठाद्यैरग्निं वा दीप्तमाविशेत् ॥ ३५ ॥

अप्सु मज्जेत्पतैत्कूपे कुर्यादन्यच्च तद्विधम् ।

तृड्दाहमोहान् पूयस्य छर्दनं च प्रवर्तयेत् ॥ ३६ ॥

रक्तं च सर्वमार्गेभ्यो रिष्टोत्पत्तिश्च तं त्यजेत् ।

तत्र तेषु ग्रहेषु मध्याद्विंसात्मके ग्रहे सति बालो महान्वा पुरुषः स्तु-
तनासिकादिर्जायते । तथा क्षामः सन्निदमिदं कुर्यात् । तद्विधमात्महनना-
दिकमन्यदपि कुर्यात् । तृड्दाहमोहस्तथा छर्दनं च पूयस्य प्रवर्तयेत् ।
तथा सर्वस्रोतेभ्यो रक्तं च प्रवर्तयेत् । रिष्टोत्पत्तिं च । तं बालं नोपक्रमेत् ।

रहः स्त्रीरतिसंलापगन्धस्तग्भूषणप्रियः ॥ ३७ ॥

इष्टः शांतश्च दुःसाध्यो रतिकामेन पीडितः ।

रहः स्त्रीरत्यादिप्रियो तदृष्टादिगुणो बालो रतिकामेन ग्रहेण पीडितः ।
कृच्छ्रसाध्यः स्यात् । संप्रत्यर्चाकामं ब्रूते ।

दीनः परिमृशेद्वक्त्रं शुष्कोष्ठगलतालुकः ॥ ३८ ॥



शंकितं वीक्षते रौति ध्यायत्यायाति दीनताम् ।

अन्नस्त्राभिलाषेपि दत्तं नाति बुभुक्षते ॥ ३९ ॥

गृहीतं बलिकाभेन तं विद्यात्सुखसाधनम् ।

दीनादिगुणः सन्निदमिदं करोति । तमेवंविधं बलिकाभेन गृहीतं बालं
सुखसाध्यं विद्यात् । अंभुनैषां चिकित्सितमाह ।

हंतुकान् जयेद्धोमैः सिद्धमंत्रप्रवर्तितैः ॥ ४० ॥

इतरौ तु यथाकामं रतिबल्यादिदानतः ।

जिघांसुं ग्रहं होमादिभिर्जयेत् । ननु हिंसाकामो साधकस्तं त्यजेदित्युक्तं
तत्कथं तस्य साधनमुक्तम् । ब्रूमः । असाध्यस्यापि चिकित्सा कार्यैव । तथा
च संग्रहेऽभ्यधायि । तस्मादाचरमाच्छ्रुते चिकित्सेदित्यादि । अपि च मंत्रप्र-
भावस्याचित्यत्वाच्च । इतरौ तु रत्यर्चाकामौ यथाभिलाषं रतिबल्यादिदानेन
जयेत् ।

अथ साध्यग्रहं बालं विविक्ते शरणे स्थितम् ॥ ४१ ॥

त्रिरन्हः सिक्तसंसृष्टे सदा सन्निहितानले ।

विकीर्णभूतिकुसुमपत्रबीजान्नसर्षपे ॥ ४२ ॥

रक्षोघ्नतैलज्वालितप्रदीपहतपाप्मानि ।

व्यवायमद्यापिशितनिवृत्तपरिचारके ॥ ४३ ॥

पुराणसर्पिषाभ्यक्तं परिषिक्तं सुखांबुना ।

साधितेन बलानिबलैजयंतीनृपद्रुमैः ॥ ४४ ॥

पारिभद्रककटुगजंबूवरुणकटुतृणैः ।

कपोतवंकापामार्गपाटलामधुशिशुभिः ॥ ४५ ॥

काकजंघामहाश्वेताकपिस्थक्षीरपादपैः ।

सकदंबकरंजैश्च धूपं स्नातस्य चाचरेत् ॥ ४६ ॥

द्वीपिव्याघ्राहिंसिहर्क्षचर्मभिर्घृतमिश्रितैः ।



अथेति । कृतमंगलं साध्यग्रहं बालं विविक्ते गृहे स्थितम् । किंभूते ।
 त्रीन् धारान् शोधिते सिक्ते च । त्रिरन्ह इति कृत्वःसः प्रायेण इत्यधिकरणे
 षष्ठी । तथा सर्वदा निकटाग्नौ । तथा विक्षिप्तभूत्यादिके । रक्षोघ्नतैलप्रदीपे
 प्रदीपहतपापे । व्यवसायदिनिवृत्तपरिचारके । किंभूतं बालं पुस्तकघृताभ्यक्तम् ।
 तथा स्नातमुष्णांबुर्ना । किंभूतेन जलेन । बलादिभिः साधितेन । वैजयंती
 अरुणिका । महाभेता कटभी । परिषिक्तस्य चाप्यस्य द्वीप्यादिचर्मादिभि-
 र्धृतमिश्रितैर्धूपनं कुर्यात् ।

शूतीदशांगीसिद्धार्थवचाभज्जातदीप्यकैः ॥ ४७ ॥

सकुष्ठैः सघृतैर्धूपः सर्वग्रहविमोक्षणः ।

पूत्यादिभिर्धूपः सर्वग्रहविमोक्षणः स्यात् । पूती पूतीकरंजः ।

वचाहिंगुविडंगानि सैधवं गजपिप्पली ॥ ४८ ॥

पाठा प्रतिविषा व्योषं दशांगीः कश्यपोदितः ।

वचादिदशांगः कश्यपेन विनिर्मितः धूपः सर्वग्रहजित् ।

सर्षपानिंबपत्राणि मूलमश्वखुरा वचा ॥ ४९ ॥

भूर्जपत्रं घृतं धूपः सर्वग्रहनिवारणः ।

सर्षपादिभिर्धूपोऽशेषग्रहनिवारणः । अश्वखुरा गिरिकर्णिका ।

अनंताम्रास्थितगरं अरिचं मधुरो गणः ॥ ५० ॥

शृगालविन्ना मुस्ता च कल्कितैस्तैर्घृतं पचेत् ।

दशमूलरसक्षीरं युक्तं तद् ग्रहजित्परम् ॥ ५१ ॥

यवासादिभिः कल्कितैर्दशमूलरसक्षीरयुतं घृतं पिबेत् । तच्च शिशोः
 पथ्यं । परं ग्रहजित् ।

रास्नाह्यं शुमतीवृद्धपंचमूलवचाघनात् ।

काथे सर्पिः पचेत्पिष्टैः सारिवाव्योषचित्रकैः ॥ ५२ ॥

पाठाविडंगमधुकपयस्याहिंगुदार्ढ्रभिः ।



सग्रंथिकैः सेंद्रयवैः शिशोस्तत्सततं हितम् ॥ ५३ ॥

सर्वरोगग्रहहरं दीपनं बलवर्णदम् ।

रास्त्रादिकाथसारिवादिभिः कल्कैः सर्पिः प्रचेत् । तच्च शिशोः सदा
पथ्यं सर्वरोगग्रहघ्नं । दीपनं बलवर्णदं च ।

सारिवासुरभीब्राह्मीशंखिनीकृष्णसर्षपैः ॥ ५४ ॥

वचाश्च ~~सा~~सुरसायुक्तैः सर्पिर्विपाचयेत् ।

तन्नाशयेद्ग्रहान्सर्वान्पानेनाभ्यञ्जनेन च ॥ ५५ ॥

सारिवादिभिः सुरसायुक्तैः सर्पिर्विपाचयेत् । तच्च ~~पान~~भ्यञ्जनाभ्यां सर्व-
ग्रहनाशनम् ।

गोशृंगलोमबालाहिनिर्मोकं वृषदंशविट् ।

निबपत्राज्यकटुका मदनं बृहतीद्वयम् ॥ ५६ ॥

कार्पासास्थियवच्छागरोमदेवाव्हसर्षपम् ।

मयूरपत्रश्रीवासं तुषकेशं सरामठम् ॥ ५७ ॥

मृद्वाडे वस्तमूत्रेण भावितं श्लक्ष्णचूर्णितम् ।

• धूपनार्थं हितं सर्वं भूतेषु विषमे ज्वरे ॥ ५८ ॥

गोशृंगादिसर्पनिर्मोकादि च मृन्मये भाडे छागमूत्रेण भावितं श्लक्ष्णरजी-
कृतं सर्वभूतेषु विषमज्वरं च धूपनार्थं हितम् ।

घृतानि भूतविद्यायां वक्ष्यन्ते यानि तानि च ।

युञ्ज्यात्तथा बलिं होमं स्नपनं मंत्रतंत्रवित् ॥ ५९ ॥

यानि च सर्पाणि भूतविद्यायां वक्ष्यन्ते तानि च युञ्ज्यात् । तथा मंत्राः
संग्रहोक्ताः । मंत्राणि च तंत्राणि च तानि वेत्तीति मंत्रतंत्रविद् वैद्यो बलिं
होमं स्नपनं च युञ्ज्यात् ।

पूतीकरंजत्वक्पत्रं क्षीरिभ्यो बर्बरदपि ।



तुंबीविशालारलुकाशमीबिल्वकपित्थकाः ॥ ६० ॥

उत्काश्य तोयं तद्रात्रौ बालानां स्तपनं शिवम् ।

पूतीकरंजत्वक् तथा पतं क्षीरिवृक्षाद्वरादिभ्यश्च तोयमुत्काश्य तद्रात्रौ
बालानां स्तपनं शिवं स्यात् ।

अनुबंधान्यथा कृच्छ्रं ग्रहापायेप्युपद्रवान् ।

बालामयनिषेधोक्तभेषजैः समुपाचरेत् ॥ ६१ ॥

अनुबंधाद् यथा कृच्छ्रं तथा ग्रहाणामपायो मोक्षः ये चोपद्रवास्तांश्च
बालामयप्रतिषेधध्यायोक्तैरौषधैः समुपक्रमेत् ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्याया-
मुत्तरस्थाने बालग्रहप्रतिषेधो नाम तृतीयोऽध्यायः ॥ ३ ॥

इत्यष्टांगहृदये कौमारतंत्रं द्वितीयं समाप्तम् ।

चतुर्थोऽध्यायः ।

अधुना भूतविद्याज्ञानाध्यायारंभो ग्रहसामान्यात् ।

अथातो भूतविज्ञानं व्याख्यास्यामः ।

लक्षयेज्ज्ञानविज्ञानैवाक्चेष्टाबलपौरुषम् ।

पुरुषेऽपौरुषं यत्र तत्र भूतग्रहं वदेत् ॥ १ ॥

यत्र पुरुषे ज्ञानाद्यपौरुषं लक्षयेत् तत्र भूतग्रहं वदेत् । इति सामान्यं
भूतविज्ञानम् ।

भूतस्य रूपप्रकृतिभाषागत्यादिचेष्टितैः ।

यस्यानुकारं कुरुते तेनाविष्टं तमादिशेत् ॥ २ ॥

सोष्टादशविधो देवदानवादिविभेदतः ।



यस्य भूतस्य रूपादेरनुकारं यादृशं भजेत् तेन तं पुरुषमधिष्ठितं गृहीतं
बदेत् । सभूतोद्गादशप्रकारो देवादिभेदेन ।

हेतुस्तदनुषक्तौ तु सद्यः पूर्वकृतोथवा ॥ ३ ॥

प्रज्ञापराधः सुतरां तेन कामादिजन्मना ।

लुप्तधर्मव्रताचारः पूज्यानुप्यतिवर्तते ॥ ४ ॥

तं तथा भिन्नमर्यादं पापमात्मोपघातिनम् ।

देवादयोप्यनुघ्नन्ति ग्रहाश्छिद्रप्रहारिणः ॥ ५ ॥

तस्य भूतस्यानुषंगे प्रज्ञापराधः सद्योऽधुना ततः पूर्वकृतो वा हेतुः ।
तेन प्रज्ञापराधेन कामक्रोधादिजेन सुतरां नष्टधर्मव्रताचारः सन् पूज्यानु-
प्यतिक्रामति । तं पुरुषं तथा लुप्तधर्मव्रताचारत्वाद्भिन्नमर्यादं देवादयो
ग्रहा अप्यत्यंतमर्यादातिक्रमादनु पश्चाद् घ्नन्ति । न केवलं हिंसात्मकानां
क्षमा इति द्योतनार्थोऽपि शब्दः । कीदृशास्ते । छिद्रप्रहारिणः । हेतावियं
प्रथमा छिद्रप्रहारित्वादित्यर्थः ।

छिद्रं पापक्रियारंभः पाकोऽनिष्टस्य कर्मणः ।

एकस्य शून्येवस्थानं स्मशानादिषु वा निशि ॥ ६ ॥

दिग्वासस्त्वं गुरोर्निंदा रतेरविधिसेवनम् ।

अशुचेर्देवतार्चादिपरसूतकसंकरः ॥ ७ ॥

होममंत्रबलीज्यानां विगुणं परिकर्म च ।

समासाद्दिनचर्यादिप्रोक्ताचारव्यतिक्रमः ॥ ८ ॥

छिद्रं पापक्रियारंभ उच्यते । स चाशुभस्य कर्मणः पाकः फलं । ए-
कस्याद्वितीयस्य शून्ये स्थाने वा स्थितिः । अथवा स्मशानादिषु निश्यव-
स्थितिः । तथा नष्टेत्यादि । किंवा बहुनोदिक्तेन संक्षेपेण दिनचर्यादिकथि-
तस्याचारस्य च व्यतिक्रम इति ग्रहग्रहणे हेतुः ।

गृह्णन्ति शुक्लप्रतिपन्नयोदश्योः सुरा नरम् ।

शुक्लत्रयोदशीकृष्णद्वादश्योर्दानवा ग्रहाः ॥ ९ ॥



गंधर्वास्तु चतुर्दश्यां द्वादश्यां चौरगाः पुनः ।

पंचम्यां शुक्लसप्तम्येकादश्योस्तु धनेश्वराः ॥ १० ॥

शुक्लाष्टपंचमीपूर्वमासीषु ब्रह्मराक्षसाः ।

ऋष्णे रक्षःपिशाचाद्या नवद्वादशपर्वसु ॥ ११ ॥

दशामावास्यायोरष्टनवम्योः पितरोपरे ।

गुरुवृद्धादयः प्रायः कालं संध्यासु लक्ष्येत् ॥ १२ ॥

देवः शुक्लप्रतिपदि शुक्लत्रयोदश्यां च नरं गृह्णति । शुक्लत्रयोदश्यां
ऋणद्वादश्यां च दानवाः । गंधर्वास्तु चतुर्दश्यां द्वादश्यां च । सर्पास्तु
पंचम्यां शुक्लपक्षस्य सप्तम्यां । एकादश्यां च यक्षा गृह्णति । शुक्लाष्टम्यादिषु
ब्रह्मराक्षसा गृह्णति । रक्षःपिशाचादयः ऋणपक्षे नवमीद्वादश्योः पर्वसु
गृह्णते । दशम्यादिषु पितरो गृह्णति । अपरेऽनुक्ता गुरुवृद्धादयोऽष्टमी-
नवम्योगृह्णति । पूर्वोक्तेष्वेव तिथिषु प्रायेण बाहुल्येन ग्रहणकालं संध्यासु
पूर्वादिषु जानीयात् ।

फुल्लपद्मोपममुखं सौम्यदृष्टिमकोपनम् ।

अल्पवाक् स्वेदविण्मूत्रं भोजनानभिलाषिणम् ॥ १३ ॥

देवद्विजातिपरमं शुचिसंस्कृतवादिनम् ।

मीलयंतं चिरान्नेत्रे सुरभिं वरदायिनम् ॥ १४ ॥

शुक्लमाल्यांबरसुरिच्छैलोच्चभवनप्रियम् ।

अनिद्रमप्रधृष्यं च विद्यादेववशीकृतम् ॥ १५ ॥

फुल्लपद्मोपममुखमित्यादिं देवग्रहगृहीतं विद्यात् ।

जिह्वादृष्टिं दुरात्मानं गुरुदेवद्विजद्विषम् ।

निर्भयं मानिनं शूरं क्रोधनं व्यवसायिनम् ॥ १६ ॥

रुद्रः स्कंदो विशाखोहमिन्द्रोहमिति वादिनम् ।

सुरामांसरुचिं विद्यात् दैत्यग्रहगृहीतकम् ॥ १७ ॥

जिह्वादृष्टिमित्यादिलक्षणलक्षितं दैत्यवशीकृतं विद्यात् ।



स्वाचारं सुरभिं हृष्टं गीतनर्तनकारिणम् ।

स्तानौद्यानरुचिं रक्तवस्त्रमाल्यानुलेपनम् ॥ १८ ॥

शृंगारलीलाभिरतं गंधर्वाध्युषितं वदेत् ।

स्वाचारमित्यादिलक्षणलक्षितं गंधर्वेण गृहीतं विद्यात् ।

रक्ताक्षं क्रोधनं स्तब्धदृष्टिं वक्रगतिं चलम् ॥ १९ ॥

श्वसंतमनिसं जिह्वालालिनं सृक्किणीलिहम् ।

प्रेयदुग्धगुडस्नानमधोवदनशायिनम् ॥ २० ॥

उरगाधिष्ठितं विद्यात्रस्यंतं चातपत्रतः ।

रक्ताक्षमित्यादिलक्षणं छत्राच्च त्रस्यंतं सर्पाधिष्ठितं विद्यात् ।

विष्णुतं त्रस्तरक्ताक्षं शुभगंधं सुतेजसम् ॥ २१ ॥

प्रियनृत्यकथागीतस्नानमाल्यानुलेपनम् ।

मत्स्यमांसरुचिं हृष्टं तुष्टं बलिनमव्ययम् ॥ २२ ॥

चलिताग्रकरं कस्मै किं ददामीति वादिनम् ।

रहस्यभाषिणं वैद्यद्विजातिपरिभाविनम् ॥ २३ ॥

अल्परोषं द्रुतगतिं विद्याद्यक्षगृहीतकम् ।

विष्णुतत्रस्तमित्यादिलक्षणं यक्षगृहीतं विद्यात् ।

हास्यनृत्यप्रियं रौद्रचेष्टं छिद्रप्रहारिणम् ॥ २४ ॥

आक्रोशिनं शीघ्रगतिं देवद्विजभिषग्द्विषम् ।

आत्मानं काष्ठशस्त्राद्यैर्घ्नतं भोः शब्दवादिनम् ॥ २५ ॥

शास्त्रवेदपठं विद्याद् गृहीतं ब्रह्मराक्षसैः ।

हास्यनृत्यप्रियमित्यादिलक्षणं ब्रह्मराक्षसगृहीतं विद्यात् ।

सक्रोधदृष्टिं भृकुटिमुद्रहतं ससंभ्रमम् ॥ २६ ॥



प्रहरंतं प्रधावंतं शब्दंतं भैरवाननम् ।

अन्नाद्विनापि बलिनं नष्टनिद्रं निशाचरम् ॥ २७ ॥

निर्लज्जमशुचिं शूरं क्रूरं परुषभाषिणम् ।

रोषणं रक्तमाल्यस्त्रीरक्तमद्यामिषप्रियम् ॥ २८ ॥

दृष्ट्वा च रक्तं मांसं वा लिहानं दशनच्छदौ ।

हूसंतमन्नकाले च राक्षसाधिष्ठितं वदेत् ॥ २९ ॥

सक्रोधदृष्टिमित्यादिलक्षणं राक्षसाधिष्ठितं वदेत् ।

अस्वस्थचित्तं नैकत्र तिष्ठतं परिधाविनम् ।

उच्छिष्टनृत्यगांधर्वहासमद्योमिषप्रियम् ॥ ३० ॥

निर्भर्त्सनाद्दीनमुखं रुदंतमग्निमित्ततः ।

नखैर्लिखंतमात्मानं रूक्षध्वस्तुवपुः स्वरम् ॥ ३१ ॥

आवेदयंतं दुःस्त्रानि संबद्धाबद्धभाषिणम् ।

नष्टस्मृतिं शून्यरतिं लोलं नग्नं मलीमसम् ॥ ३२ ॥

रथ्याचैलपरीधानं तृणमालाविभूषणम् ।

आरोहतं च काष्ठाश्वं तथा संकरकूटकम् ॥ ३३ ॥

बद्धाशिनं पिशाचेन विजानीयादधिष्ठितम् ।

अस्वस्थचित्तमित्यादिलक्षणं पिशाचगृहीतं विद्यात् ।

प्रेताकृतिक्रियागंधं भीतमाहारविद्विषम् ॥ ३४ ॥

तृणाच्छिदं च प्रेतेन गृहीतं नरमादिशेत् ।

प्रेताकृतिक्रियागंधमित्यादिलक्षणं भेतग्रहगृहीतं नरं विद्यात् ।

बहुप्रलापं कृष्णास्यं प्रविलंबितयायिनम् ॥ ३५ ॥

शूनप्रलंबवृषणं कूष्मांडाधिष्ठितं वदेत् ।

बहुप्रलापादिलक्षणं कूष्मांडाधिष्ठितं वदेत् ।



गृहीत्वा काष्ठलोष्टादि भ्रमंतं चौरवाससम् ॥ ३६ ॥

नम्रं धावंतमुत्रस्तदृष्टिं तृणविभूषणम् ।

स्मशानशून्यायतनं रथ्यैकद्रुमसेविनम् ॥ ३७ ॥

तिलाक्ष्णमांसेषु संततं स्तुलोचनम् ।

निषादाधिष्ठितं विद्याद् वदंतं परुषाणि च ॥ ३८ ॥

गृहीत्वा काष्ठमित्यादिलक्षणं तथा परुषाणि भाषमाणं निषादगृहीतं विद्यात् ।

याचंतमुदकं चान्नं त्रस्तालोहितलोचनम् ।

उग्रवाक्यं च जानीयात् मौकिरणादितम् ॥ ३९ ॥

याचंतमुदकमित्यादिलक्षणमौकिरणादितं वदेत् ।

गंधमालयरतिं सत्यवादिनं परिवेपिनम् ।

बहुच्छिद्रं च जानीयाद् वेतालैः वशीकृतम् ॥ ४० ॥

गंधमालयरतिमित्यादिलक्षणं वेतालंगृहीतं विद्यात् ।

अप्रसन्नदृशं दीनवदनं शुष्कतालुकम् ।

चलन्नयनपक्ष्माणं निद्रालुं मंदपावकम् ॥ ४१ ॥

अपसव्यपरीधानं तिलमांसगुडप्रियम् ।

स्खलद्वाचं च जानीयात् पितृग्रहवशीकृतम् ॥ ४२ ॥

अप्रसन्नदृशमित्यादिलक्षणं पितृग्रहगृहीतं विद्यात् ।

गुरुवृद्धर्षिसिद्धाभिशापचितानुरूपतः ।

व्याहाराहारचेष्टाभिर्यथास्वं तद्ग्रहं वदेत् ॥ ४३ ॥

गुर्वादीनां शापचितानुरूपवचनादिभिर्यथायोगं तद्ग्रहं विद्यात् ।

कुमारदंडानुगतं नम्रमुद्धतमूर्ध्वचम् ।

अस्वस्थमनसं दैर्घ्यकालिकं तं ग्रहं त्यजेत् ॥ ४४ ॥



सर्वग्रहगृहीतं राजेत् । कीदृशं । कुमारसमूहेनानुयातं । तथा नग्नमु-
द्धतकेशं तथाऽस्वस्थचित्तं । तथा दीर्घकालानुवर्तिनं च ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्या-
यामुत्तरस्थाने भूतविज्ञानीयश्वेतुर्थोऽध्यायः ॥ ४ ॥

पंचमोऽध्यायः ।

भूतग्रहविज्ञानानंतरं भूतस्य प्रतिषेधं चिकित्सितमुच्यते । ननु निदान-
चिकित्सितपदाभ्यां प्रसिद्धतराभ्यां पूर्वचिकित्सीति तंत्रकृता नोपनिबद्धमिति
केचिच्चोद्यमचूचुदंस्तान् संचक्ष्महे । शास्त्रकारभ्यास्येदृशी प्रतिज्ञा सूत्रशारी-
रनिदानचिकित्सितकलोत्तराख्यैः षड्भिः स्थानैस्तंत्रमिदमभिधेयमिति ।
तदेवं । यद्युत्तरे स्थानेपि किञ्चिन्निदानचिकित्सितपदाभ्यामभिधीयते
ततः षट्स्थानकमिदं तंत्रप्रतिज्ञां व्याह्न्यात् । तस्मादयं विरचनाप्रकार-
विशेषः कृतः ।

अथातो भूतप्रतिषेधं व्याख्यास्यामः ।

भूतं जयेदहिंसेच्छं जपहोमबलिब्रतैः

तपःशीलसमाधानज्ञानदानदयादिभिः ॥ १ ॥

अहिंसाकामं भूतं जपादिभिर्जयेत् ।

हिंगुव्योषालनेपालीलशुनार्कजटाजटाः ।

अजलोमी सगोलोमी भूतकेशी वचा लता ॥ २ ॥

कुक्कुटी सर्पगंधाख्या तिलाः कालविषाणिके ।

वज्रप्रोक्तावयस्था च शृंगी मोहनवलयपि ॥ ३ ॥

स्वोतोजांजनरक्षोघ्नं रक्षोघ्नं चान्यदौषधम् ।

खराश्वश्वाविदुष्टर्क्षिगोधानकुलशाल्यकान् ॥ ४ ॥



द्वीपिमाजीरगोसिंहव्याघ्रसामुद्रसत्वतः ।

चर्मपित्तद्विजनखा वर्गेस्मिन् साधयेद्दृतम् ॥ ५ ॥

पुराणमथवा तैलं नवं तत्पाननस्योः ।

अभ्यग्रे च प्रयोक्तव्यमेषां चूर्णं च धूपने ॥ ६ ॥

एभिश्च गुटिकां युंज्यादंजने साकपीडने ।

प्रलेपे कल्कमेतेषां क्वाथं च परिषेचने ॥ ७ ॥

प्रयोगोऽयं ग्रहोन्मादान्सापस्मारांश्छमं नयेत् ।

हिंवादय औषधं । अलं हरितालं । नेपाली कस्तूरी । जटा
जटामांसी । लता प्रियंगुः । कुकुटी शितिवारकः । सर्पगंधाख्या
नाकुली । कालविषाणिके काकोलीक्षीरकाकोल्यौ । शृंगी अतिविषा । मो-
हनवल्ली मंदाकः । अन्यदापि रक्षोघ्नं गुग्गुल्वादिकमौषधं । तथा गर्दभतुरंगा-
दिभ्यश्चर्मादयः । सामुद्रसन्नतो जलधिजंतोस्तदेतस्मिन् हिंवादिवर्गे
घृतं पुराणमथवा नवं तैलं पचेत् साधयेत् । तच्च घृतं तैलं वा सिद्धं पाने
नस्येऽभ्यंजने च प्रयोज्यं । एषां द्रव्याणां च चूर्णं धूपने प्रयोज्यं । ए-
भिश्चूर्णैर्गुटिकामंजने चावपीडने च युंज्यात् । एषां च द्रव्याणां कल्कम-
लेपक्वाथं परिषेचने युंज्यात् । अयं प्रयोगो ग्रहादीन् शमयेत् ।

गजावहा पिप्पलीमूलव्योषामलकसर्षपान् ॥ ८ ॥

गोधानकुलमार्जारझषपित्तप्रपेपितान् ।

नावनाभ्यंगसेकेषु विदधीत ग्रहापहान् ॥ ९ ॥

हस्तिपिपल्यादीनि गोधादिपित्तपिष्टानि नस्याभ्यंजनसेकेषु ग्रहापहान्
कुर्यात् । मूलं पुष्करमूलं । झषो जलचरभेदः ।

सिद्धार्थकवचा हिंगु प्रियंगु रजनीद्वयम् ।

मंजिष्ठा श्वेतकटभी वचा श्वेताद्रिकर्णिका ॥ १० ॥

निंबस्य पत्रं बीजं तु नक्तमालशिरीषयोः ।

सुरावहं त्र्यूषणं सर्पिर्गोमूत्रे तैश्चतुर्गुणे ॥ ११ ॥



सिद्धं सिद्धार्थकं नाम पाने नस्ये च योजितम् ।

ग्रहान्सर्वाग्निहंत्याशु विशेषादासुरान् ग्रहान् ॥ १२ ॥

कृत्यालक्ष्मीविषोन्मादज्वरापस्मारपाप्म च ।

सर्षपादिगोमूत्रे त्रुर्गुणे सर्पिः सिद्धं सिद्धार्थकसंज्ञं पाने नस्ये च यो-
जितं सर्वान् ग्रहान्द्राह् नाशयति । विशेषेणासुरग्रहान् कृत्यादींश्च । श्वेत-
कटभी श्वेत्तुंगुजा । श्वेताद्रिकर्णिका शुक्ला गिरिकर्णिका ।

एभिरेवौषधैर्वस्तवारिणा कल्पितो गदः ॥ १३ ॥

पाननस्याञ्जनालेपस्तनौ धर्षणयोजितः ।

गुणैः पूर्ववदुद्दिष्टो राजद्वारे च सिद्धिकृत् ॥ १४ ॥

एभिरेव द्रव्यैश्छागमूत्रेण कल्पितो गदः पानादिषु योजितः पूर्वेण तुल्य
उक्तो राजद्वारे च सिद्धिकरः स्यात् ।

सिद्धार्थकव्योषवचाश्वगंधानिशाद्वयं हिं गुपलांडुकंदम् ।

बीजं करं र्जात्कुसुमं शिरीषात्फलं च वल्कश्च कपित्थवृक्षात् ॥ १५ ॥

समाणिमंथं सनतं सकुष्ठं स्योनाकमूलं किणिही सिता च ।

वस्तस्य मूत्रेण विभावितं तत्पित्तेन गव्येन गुडान् विदध्यात् ॥ १६ ॥

दुष्टव्रणोन्मादतमो निशांधानुद्धृक्कान् वारिनिमग्नदेहान् ।

दिग्वाहताम् दर्पितसर्पदष्टारंते साधयंत्यंजननस्यलेपैः ॥ १७ ॥

सिद्धार्थकादि वस्तमूत्रेण सुभावितं गव्येन पित्तेन गुडकान् कुर्यात् ।

ते च गुडका अंजननस्यलेपैर्दुष्टव्रणादीन्साधयन्ति । उपजातिवृत्तमिद्र-
वञ्चा च ।

कार्पासास्थिमयूरपिच्छवृहतीनिर्माल्यपिंडीतक

त्वङ्मांसीवृषदंशान्द्रितुषक्चकेशाहिनिर्मोचनैः ॥

नागेंद्रद्विजशृंगहिं गुमरिचैस्तुल्यैः कृतं धूपनं

स्कंदोन्मादपिशाचराक्षससुरावेशज्वरघ्नं परम् ॥ १८ ॥



कार्पासाऽस्थ्यादिभिः कृतं धूपनं स्कन्दादिघ्नं परं स्यात् । निर्माल्यं
महादेवसंबन्धि । वृषदंशविण् मार्जारविष्टा । शार्दूलविक्रीडितं वृत्तम् ।

त्रिकटुकदलकुंकुमग्रंथिकक्षारसिंही निशादरुसिद्धार्थयुग्मां
बुशक्राव्हयैः ॥ सितलशुनफलत्रयोशीरतिक्तावचा तुत्थयष्टी
बलालोहितैलाशिलापद्मकैः ॥ दधितगरमधूकसप्तप्रियाव्हा
घ्रा विष्णाख्याविषाताक्षर्यशैलैः सन्नव्यामयैः ॥ कल्कितैर्दृप्तम
भिनवमशेषमूत्रांशसिद्धं मतं भूतरावाव्हयं पानतस्तद् ग्रहघ्नं
परम् ॥ १९ ॥

त्रिकटुकादिभिः कल्कितैर्दृप्तमशेषमूत्राणां गोमूत्रादीनामंशैर्भागैः सिद्धं
भूतरावाव्हसंज्ञं मतम् । तत् पानतः परं ग्रहघ्नं स्यात् । दलं तमालपत्रं ।
सिद्धार्थयुग्मं पीतकृष्णभेदेन । तुत्थं कर्पारिकातुत्थं । शक्राव्हा इन्द्रयवाः ।
सितलशुनं शुक्करसोने । प्रियाव्हा कंगुणिका । विष्णाख्या अतिविषा ।
विषा काकोली । मथमक्र इह दंडकश्चंदवृष्टिप्रयातो नद्ययानप्यनाप्यरैः
सप्तभिः । प्रतिपदमिहवृद्धिरेफवृद्ध्यास्युरर्णाणिव्यालजीमूतलीलाकरोदाम-
शंखादयः ।

नतमधुकरंजलाक्षापंटोलीसमंगावचापाटलीहिंगुसिद्धार्थसिंही
निशायुग्लतारोहिणी ॥ बदरकटुफलत्रिकाकांडदारुकुचिघ्रा
जगंधामरांकोल्लकोशातकीशिग्रुनिंबांबुर्देद्राव्हयैः ॥ गदशुकत
रुपुष्पबीजोअयष्टचद्विकर्णीनिकुंभाग्रिविल्वैः समैः कल्कितै
मूत्रवर्गेण सिद्धं घृतं ॥ विधिविनिहितमाशुसर्वैः क्रमैर्योजितं
हंतिसर्वग्रहोन्मादकुष्ठज्वरांस्तन्महाभूतरावं स्मृतम् ॥ २० ॥

नतादिभिर्मूत्रवर्गेण गोमूत्रादिमूत्रकैदंबकेन सर्पिः पक्वं विधिविनि-
हितं सर्वैः क्रमैरभ्यंगपाननस्यादिभिर्योजितं । शीघ्रं सर्वान् ग्रहादीन्
हन्ति । एतच्च महाभूतरावसंज्ञं घृतं । दंडको व्यालाख्यः ।



ग्रहा गृण्हांति ये येषु तेषां तेषु विशेषतः ।

दिनेषु बलिहोमादीन्प्रयुंजीत चिकित्सकः ॥ २१ ॥

येषु दिनेषु ग्रहा गृण्हांति तेषु दिनेषु तेषां ग्रहाणां विशेषेण बलिहो-
मादीन् भिषक् प्रयुंजीत ।

स्नानवस्त्रवसामांसमद्यक्षीरगुडादि च ।

रोचते यद्यदा येभ्यस्तत्तेषामाहरेत्तदा ॥ २२ ॥

स्नानवस्त्रादि यद्येभ्यो ग्रहेभ्यो रोचते तत्तेभ्यस्तस्मिन् दिने दद्यात् ।

रत्नानि गंधमाल्यानि बीजाणि मधुसर्पिषी ।

भक्ष्याश्च सर्वे सर्वेषां सामान्यो विधिरित्ययम् ॥ २३ ॥

तथा रत्नादीनि तथा बीजानि यत्नादीनि मधुसर्पिषी सर्वे भक्ष्याः
सर्वेषां ग्रहाणामित्ययं सामान्यो विधिः ।

सुरर्षिगुरुवृद्धेभ्यः सिद्धेभ्यश्च सुरालये ।

दिश्युत्तरस्यां तत्रापि देवायोपहरेद्वलिम् ॥ २४ ॥

पश्चिमायां यथाकालं दैत्यभूताय चत्वरे ।

गंधर्वाय गवां मार्गे सवस्त्राभरणं बलिम् ॥ २५ ॥

पितृनागग्रहे नद्यां नागेभ्यः पूर्वदक्षिणे ।

यक्षाय यक्षायतने सरितोर्वा समागमे ॥ २६ ॥

चतुष्पथे राक्षसाय भीमेषु गहनेषु च ।

रक्षसां दक्षिणस्यां तु पूर्वस्यां ब्रह्मरक्षसाम् ॥ २७ ॥

शून्यालये पिशाचाय पश्चिमां दिशमास्थिते ।

मुरादिभ्यः पंचभ्यः सुरालये बलिं दद्यात् । तत्रापि देवायोत्तरस्यां ब-
लिमुपहरेत् । दैत्यभूताय पश्चिमायां दिशि चत्वरे बलिमुपहरेत् । गवां
पथि वस्त्राभरणसहितं बलिं गंधर्वायोपहरेत् । पितृनागग्रहेभ्यो नद्यां ब-

लिं दद्यात् । नागेभ्यः पूर्वदक्षिणदेशे बलिं दद्यात् । यक्षाय यक्षप्रासादे ।
 भयवा सरितोर्नद्योः समागमे बलिमुपहरेत् । राक्षसशब्देनेह ब्रह्मराक्षसो
 गृह्यते । राक्षसाय चतुष्पथे भयानकेषु वनेषु च बलिं दद्यात् । दक्षिण-
 स्यां तु दिशि सक्षसानां बलिं दद्यात् । पूर्वस्यां दिशि ब्रह्मराक्षसां शून्वा-
 लये पश्चिमां दिशमास्थिते पिशाचस्य बलिं दद्यात् ।

शुचिशुक्लानि माल्यानि गंधाः क्षैरेयमोदनम् ॥ २८ ॥

दधिछत्रं च धवलं देवानां बलिरिष्यते ।

शुचिशुक्लमाल्यादिकं च देवानां बलिरिष्यते ।

हिंसुसर्षपषड्ग्रंथाव्योषैरर्द्धपलोन्मितैः ॥ २९ ॥

चतुर्गुणे गुवां मूत्रे घृतप्रस्थं विपाचयेत् ।

तत्पाननावनाभ्यंगैर्देवग्रहविमोक्षणम् ॥ ३० ॥

हिंवादिभिरर्द्धपलिकैः सर्पिः प्रस्थं चतुर्गुणे गोमूत्रे विपाचयेत् । त-
 त्पानादिभिर्देवग्रहविमोक्षणं स्यात् ।

नस्यांजनं वचाहिंगुलशुनं वस्तवारिणा ।

वचाहिंगुलशुनं छागमूत्रेण नस्यमंजनं च दद्यात् ।

दैत्ये बलिर्बहुफलः सोशीरकमलोत्पलः ॥ ३१ ॥

दैत्यग्रहे बलिर्बहूनि फलानि यस्मिंस्तथोशीरकमलोत्पलैर्युक्तो देवः ।

नागानां सुमनोलाजगुडापूपगुडौदनैः ।

परमान्नमधुक्षीरकृष्णमृन्नागकेसुरैः ॥ ३२ ॥

वचापद्मपुरोशीररक्तोत्पलदलैर्बलिः ।

श्वेतपत्रं च रोध्रं च तगरं नामसर्षपाः ॥ ३३ ॥

शीतेन वारिणा पिष्टं नावनांजनयोर्हितम् ।



नागानां सुमनोलाजादिभिर्बलिर्देयः । वचादयः शीतलजलपिष्टा नस्येऽ-
भ्यंगे च हिताः । श्वेतपत्रं शुक्लपुंडरीकं ।

यक्षाणां क्षीरदध्याज्यमिश्रकोदनगुग्गुलुः ॥ ३४ ॥

देवदारूत्थलं एक्ष्ममुशीरं वस्त्रकांचनम् ।

हिरण्यं च बलिर्योज्यो

यक्षाणां क्षीरादिभिर्बलिर्योज्यः ।

मूत्राज्यक्षीरमेकतः ॥ ३५ ॥

सिद्धं समोन्मितं पाननावन्नाभ्यंजनं हितम् ।

गोमूत्रक्षीरघृतं तुल्यप्रमाणमेकस्मिन् पक्वं नस्याभ्यंगयोर्हितं ।

हरीतकी हरिद्रे द्वे लशुनो मरिचं वचा ॥ ३६ ॥

निवपत्रं च चस्तांबुकलिकतं नावनांजनम् ।

हरीतक्यादि छागमूत्रेण पिष्टं नावनांजने हितं ।

ब्रह्मरक्षोबलिः सिद्धं यवानां पूर्णमाढकम् ॥ ३७ ॥

तोयस्य कुंभः पललं छत्रं वस्त्रं विलेपनम् ।

पक्वं यवानामाढकं पात्रं पूर्णं जलकुंभः पललं छत्रं वस्त्रं प्रलेपनमिति
ब्रह्मरक्षसाय बलिं दद्यात् । यवानां पूर्णं सिद्धमाढकं पक्वं पात्रं यवैः
पूर्णपक्वपात्रमित्यर्थः । पूरणार्थेऽत्र षष्ठी । आढकशब्दोऽत्र पात्रवाचको न तु
मानवाचकः । पक्वपात्रं पक्वशरावमिति ।

गायत्रीविंशतिपलकाथेर्द्धपलिकैः पचेत् ॥ ३८ ॥

ज्यूषणात्रिफलाहिगुण्डुलार्थामिशिसर्पपैः ।

सर्पनिवपत्रलशुनैः कुडवान्सप्तसर्पिषः ॥ ३९ ॥

गोमूत्रे त्रिगुणे नाने नस्याभ्यंगेषु तद्धितम् ।



खदिरविंशतिपलकाथे श्यूषणादिभिरर्धपलिकैः सप्त कुडवान् घृतस्य
गोमूत्रे त्रिगुणे पचेत् । तत्पानादिषु हितम् ।

रक्षसां पललं शुक्लं कुसुमं मिश्रकौदनम् ॥ ४० ॥

बलिः पद्माम्मांसानि निष्पावा रुधिरासिक्ताः ।

राक्षसानां पललादयो यावन्निष्पावलोहितसिक्तो बलिर्देयः ।

नक्तमालिशिरीषत्वङ्मूलपुष्पफलानि च ॥ ४१ ॥

तद्वच्च कृष्णपाटल्या विल्वमूलं कटुत्रिकम् ।

हिंविन्द्रयवसिद्धार्धलशुनामलकीफलम् ॥ ४२ ॥

नावनांजनयोर्गोमूत्रं वस्तमूत्रहृतोऽगदः ।

नक्तमालादिकं वस्तमूत्रेण हृतमगदो नस्याभ्यंजनयोर्गोमूत्रं ।

एभिरेव घृतं सिद्धं गवां मूत्रे चतुर्गुणे ॥ ४३ ॥

रक्षोग्रहान् वारयते पानाभ्यंजननावनैः ।

एभिरेव द्रव्यैर्घृतं गोमूत्रेण चतुर्गुणेन सिद्धं पानादिभी रक्षोग्रहनि-
वारणं स्यात् ।

पिशाचानां बलिः सीधुपिण्याकः पललं दधि ॥ ४४ ॥

मूलकं लवणं सर्पिः सभूतोदनयाचकम् ।

पिशाचानां सीध्वादिभिर्बलिर्देयः ।

हरिद्राद्वयमंजिष्टामिशिसैधवनागरम् ॥ ४५ ॥

हिंगुप्रियंगुत्रिकटुरसोनत्रिफला वचा ।

पाटलाश्वेतंकटभीशिरीषकुसुमैर्घृतम् ॥ ४६ ॥

गोमूत्रपादिकं सिद्धं पानाभ्यंजनयोर्हितम् ।

हरिद्राद्वयादिभिर्गोमूत्रपादिकं घृतं पक्वं परं पानाभ्यंजनयोर्हितम् ।



वस्तांबुपिष्टैस्तैरेव योज्यमंजननावनम् ॥ ४७ ॥

वस्तांबुपिष्टैस्तैरेव द्रव्यैर्नस्यमंजनं च हितमुक्तं ।

देवर्षिपितृगंधर्वे तीक्ष्णं नस्यादि वर्जयेत् ॥

सर्पिःपानादिमृद्वास्मिन् भैषज्यमवचारयेत् ॥ ४८ ॥

देवर्षिपितृगंधर्वे तीक्ष्णं नस्यादि वर्जयेत् । मृदु सर्पिःपानादिकमौषधमत्र योज्यं ।

ऋते पिशाचान्सर्वेषु प्रतिकूलं च नाचरेत् ।

सवैद्यमातुरं घृति कुद्धास्तेहि महौजसः ॥ ४९ ॥

सर्वेषु च ग्रहेषु पिशाचमंतरेण प्रतिकूलं नाचरेत् । ते हि देवादयो महौजसा प्रतिकूलाचरणात्कुद्धाः सन्तः सवैद्यमातुरं घृति ।

ईश्वरं द्वादशभुजं नाथमार्यावलोकितम् ।

सर्वव्याधिचिकित्संतं जपन् सर्वग्रहान् जयेत् ॥ ५० ॥

तथोन्मादानपस्मारादन्यं वा चित्तविष्ठवम् ।

ईश्वरं द्वादशभुजं नाथमार्यावलोकितं । तथा सर्वव्याधिचिकित्सितमि-
त्यादि जपन् सर्वान् ग्रहानुन्मादादींश्च पराकरोति ।

महाविद्यां च मायूरीं शुचिं तं श्रावयेत्सदा ॥ ५१ ॥

मायूरीं महाविद्यां तं ग्रहगृहीतं शुचिं संतं सततं श्रावयेत् ।

भूतेशं पूजयेत् स्थाणुं प्रमथाख्यांश्च तद्गणान् ।

जपन् सिद्धांश्च तन्मंत्रान् ग्रहान्सर्वानपोहति ॥ ५२ ॥

तथा स्थाणुं भूताधिपं पूजयेत् । तथा तस्य गणान् प्रमथसंज्ञान् पूजये-
त् । सिद्धांश्च सिद्धमंत्रान् जपन् सर्वग्रहान् पराकरोति ।



यच्चातन्तरयोः किञ्चिद् वक्ष्यतेऽध्याययोर्हितम् ।

यच्चोक्तमिह तत्सर्वं प्रयुञ्जीत परस्परम् ॥ ७३ ॥

यदप्यनन्तरयोरध्याययोरुन्मादापस्मारप्रतिषेधाख्ययोर्वक्ष्यति भणियति
तच्चात्रहितम् । यच्चोस्मिन्नध्याये देवग्रहादीनां पृथक् चिकित्सितं कथितं
तदपि ग्रहाणां परस्परं प्रयुञ्जीत ।

इति श्रीमदण्डतत्त्वविरचितायामष्टांगहृदयटीकायां सर्वांगसुखाख्या-
यामुत्तरस्थाने भूतप्रतिषेधो नाम पंचमोऽध्यायः ॥ ५ ॥

षष्ठोऽध्यायः ।

भूतप्रतिषेधानन्तरमुन्मादापस्मारप्रतिषेध उच्यते । चिकित्सासामान्यात् ।
तत्राप्यपस्मारादुन्मादस्य पूर्वमुपन्यासो बहुवक्तव्यत्वादित्याह ।

अथात उन्मादप्रतिषेधं व्याख्यास्यामः ।

उन्मादस्य प्रतिषेधं चिकित्सितं भणियामः ।

उन्मादाः षट् पृथग्दोषनिचयाधिविषोद्भवाः ।

प्रत्येकं दोषैस्त्रयः सान्निपातिक आधिगो विषजश्चेति ।

उन्मादो नाम मनसो दोषैरुन्मार्गैर्मदः ॥ १ ॥

उन्मादो दोषैर्वीतपित्तकफैरुन्मार्गैरपरत्रप्रस्थितैर्मनसो यो मदः स
उन्मादो नाम रोग उच्यते । अधुना विस्तरेणोत्पत्तिक्रममुन्मादानामाह ।

शारीरमानसैर्दुष्टैरहितादन्न पानतः ।

विकृतासात्म्यसमलाद्विषमादुपयोऽतः ॥ २ ॥

विषमस्याल्पसत्त्वस्य व्याधिवेगसमुद्भवात् ।

क्षीणस्य चेष्टावैषम्यात्पूज्यपूजाव्यतिक्रमात् ॥ ३ ॥



आधिभिश्चित्तविभ्रंशाद् विषेणोपविषेण च ।

एभिर्हिहीनसत्त्वस्य हृदि दोषाः प्रदूषिताः ॥ ४ ॥

धियो विधाय कालुष्यं हत्वा मार्गान् मनोवहान् ।

उन्मादं कुर्वते तेन धीविज्ञानस्मृतिभ्रमार्त् ॥ ५ ॥

देहो दुःखसुखभ्रष्टो भ्रष्टसाराथिवद्रथः ।

धमत्यर्चितितारंभम्

शास्त्रिमानसैर्दोषैर्दुष्टैर्यावदुपविषेण चेति । एभिरमीभिर्हेतुभिर्दोषा हृदये प्रदूषिताः संतो हीनसत्त्वस्य पुंसो बुद्धेः कालुष्यं कृत्वा तथा चित्तवहानि स्रोतांसि हत्वोन्मादं कुर्वते । तेनोन्मादो देहो बुद्धिभ्रमान्नष्टसुखदुःखो भ्रष्टसाराथिरिव रथो भ्रमति । अर्चितितारंभः । अर्चितितोऽनिरूपितक्रियारंभ उद्यमो यस्य स एवं । इति सामान्यलक्षणमुन्मादस्योक्ता पवनादिजस्य विशिष्टं लक्षणमाह ।

तत्र वातकृशांगता ॥ ६ ॥

अस्थाने रोदनाक्रोशहसितस्मितनर्तनम् ।

ग्रीतवादित्रवागंगविक्षेपास्फोटनानि च ॥ ७ ॥

असाम्रावेणुवीणादिशब्दानुकरणं मुहुः ।

आस्यात्फेनागमोज्ञस्त्वमंटनं बहुभाषिवा ॥ ८ ॥

अलंकारो नलंकारैरयानैर्गर्मनोद्यमः ।

गृद्धिरभ्यवहार्येषु तल्लाभे चावुमानता ॥ ९ ॥

उत्पिडितारुणाक्षित्वं जीर्णे चान्ने गदोद्भवः ।

वातादुन्मादे सति कृशांगादिलक्षणं च जीर्णे चान्ने गदोद्भव इत्यंतं । अस्थाने अप्रसंगे रोदनादीनि । असाम्ना औद्धत्येन पुनः पुनः वेणुवीणादिवाद्यस्यानुकरणम् ।

पित्तात्संतर्जनं क्रोधो मुष्टिलोष्टाद्यभिद्रवः ॥ १० ॥



शीतच्छायोदकाकांक्षा नग्नत्वं पीतवर्णता ।

असत्यज्वलनज्वालातारकादीपदर्शनम् ॥ ११ ॥

पित्तादुन्मादे सति संवर्जनक्रोधादयः । असत्यानां ज्वलनादीनां दर्शनं ।

कफादरोचेकश्छर्दिरल्पेहोहारवाक्यता ।

स्त्रीकामता रहःप्रीतिर्ललासिघाणकक्षुतिः ॥ १२ ॥

वैभत्स्यं शौचविद्वेषो निद्राश्वयथुरानने ।

उन्मादो बलवान् रात्रौ भुक्तमात्रे च श्रयायते ॥ १३ ॥

कफादुन्मादे सत्यरोचकादयः स्युः । तथा रात्रौ बलवान्सद्यो भुक्ते च स्यात् ।

सर्वायतनसंस्थानसन्निपाते तदात्मकम् ।

उन्मादं दारुणं विद्यात् सं भिषक्परिवर्जयेत् ॥ १४ ॥

आयतनानि निमित्तानि । संस्थानानि लिंगानि । सर्वाणि त्रिदोषविषया-
ण्यायजनानि संस्थानानि यस्मिन्सन्निपाते तदात्मकं त्रिदोषोत्थमुन्मादं
दारुणं मारणात्मकं विद्यात् । तमुन्मादं नोपक्रमेत् ।

अथ चित्तजमुन्मादं वक्ति ।

धनकांतादिनाशेन दुःसहेनाभिषंगवान् ।

पांडुर्दीनो मुहुर्मुह्यन् हाहेति परिदेवते ॥ १५ ॥

रोदित्यकस्मान्म्रियते तद्गुणान् बहुमन्यते ।

शोकक्लिष्टमना ध्यायन् जागरूको विचेष्टते ॥ १६ ॥

धनादिनाशेन दुःसहेनाभिषंगवानुन्मादः स्यात् । तेन पांडवादिकः स-
न्निदमिदं करोति । तथा खिन्नः शोकचेतां ध्यायन् जागरणशीलो विचे-
ष्टते ।



विषेण श्याववदनो नष्टच्छायाबलेंद्रियः ।

वेगांतरेऽपि संभ्रांतो रक्ताक्षस्तं विवर्जयेत् ॥ १७ ॥

विषेणोन्मादे श्याववदनः स्यात् । तं वर्जयेन्नोपक्रमेत् ।

अथानिलंज उन्मादे स्नेहपानं प्रयोजयेत् ।

पूर्वमाहृतमार्गे तु सस्नेहं मृदु शोधनम् ॥ १८ ॥

अथेदंशुन्मादलक्षणेऽवगते सति पवनजो य उन्मादस्तस्मिन्स्नेहपानं पूर्वं कारयेत् । आवृतवर्त्मनि त्वनिले सस्नेहं मृदुशोधनं पूर्वं स्नेहपानात्कारयेत् ।

कफपित्तभवेप्यादौ वमनं सविरेचनम् ।

स्निग्धस्विन्नस्य वस्ति च शिरसः सविरेचनम् ॥ १९ ॥

तथास्य शुद्धदेहस्य प्रसादं लभते मनः ।

कफभवे पित्तभवे चोन्मादे स्निग्धस्विन्नस्य नरस्य यथासंख्यं वमनं विरेचनं च कारयेत् । अपिशब्दान्न केवलं पवनजे स्नेहपानमादौ यावत् कफपित्तोत्थेऽपि कार्यमिति गमयति । तथा च मुनिः । उन्मादं स्नेहपानेन पूर्वं सर्वमुपाचरेदिति । वस्ति शिरसः सविरेचनं त्रिष्वप्युन्मादेषु कारयेत् । तथा च एवं शुद्धशरीरस्य सतो मनः प्रसीदति ।

इत्थमप्यनुवृत्तौ तु तीक्ष्णं नावनमंजनम् ॥ २० ॥

हर्षणाश्वासनोन्नासभयताडनतर्जनम् ।

अभ्यंगोद्धर्तनालेपधूमान् पानं च सर्पिषः ॥ २१ ॥

युञ्ज्यात्तानि हि शुद्धस्य नयंति प्रकृतिं मनः ।

एवमप्युपक्रांत उन्मादेऽस्यानुबन्धे सति तीक्ष्णं नावनांजनं युञ्ज्यात् । हर्षणादि च । कुतः । यस्मादेतस्मिन् कृतानि शुद्धदेहस्य चित्तं प्रकृतिं प्रापयंति ।

हिंसुसौवर्चलव्योषैर्द्विपलांशैर्वृताढकम् ॥ २२ ॥

सिद्धं समूत्रमुन्मादभूतापस्मारनुत्परम् ।



हिंवादिभिर्द्विपलिकैर्धृतस्याढकं गोमूत्रेण सह पचेत् । तच्चोपयुक्तं
परममुन्मादादिजित् ।

द्वौ प्रस्थौ स्वरसाद् ब्राह्म्या घृतप्रस्थं च साधितम् ॥ २३ ॥

व्योषश्यामान्निवृद्धं तीक्ष्णपुष्पीनृपद्मैः ।

सप्तलालोमिहरैः कल्कितैरक्षसम्मितैः ॥ २४ ॥

पलवृद्धा प्रयुजीत परं मांत्राचतुष्पलम् ।

उन्मादकुष्टापस्मारहरं वंध्यासुतप्रदम् ॥ २५ ॥

वाक्स्वरस्मृतिमेधां कृद् धन्यं ब्राह्मीघृतं स्मृतम् ।

ब्राह्मी स्वरसात्प्रस्थद्वयं घृतस्थं प्रस्थं व्योषादिभिः कार्षिकै रजीकृतैः
पक्वं पलवृद्धया । पलं प्रथमेऽन्हि । द्विपलं द्वितीयेऽन्हि । त्रिपलम् तृती-
येऽन्हि । चतुष्पलम् चतुर्थेऽन्हि । ततः परं चतुःपलमित्येवं प्रयुजीत । त-
च्चोन्मादादिजिद्वंध्यासुतप्रदं वागादिकृच्छिवं ब्राह्मीघृतं स्मृतम् ।

वराविशालाभद्रैलादेवदार्वैलवालुकैः ॥ २६ ॥

द्विसारिवाद्विरजनीद्विस्थिराफलिनीनतैः ।

बृहतीकुष्ठमंजिष्टानागकेसरदाडिमैः ॥ २७ ॥

वेष्टतालीसपत्रैलामालतीमुकुलोत्पलैः ।

सदंतीपद्मकहिमैः कर्षाशैः सर्पिषः पचेत् ॥ २८ ॥

प्रस्थं भूतग्रहोन्मादकासापस्मारपाप्मसु ।

पांडुकंडुविषे शोफे मोहे मेहे गरे ज्वरे ॥ २९ ॥

अरेतस्य प्रजसि वा दैवोपहतज्ञेतसि ।

अमेघसि स्खलद्वाचि स्मृतिकामेऽल्पपावके ॥ ३० ॥

बल्यं मंगल्यमायुष्यं कांतिसौभाग्यपुष्टिदम् ।

कल्याणकमिदं सर्पिः श्रेष्ठं पुंसवनेषु च ॥ ३१ ॥



वरादिभिः कर्षप्रमाणैर्धृतप्रस्थं पचेत् । तच्चोपयुक्तं भूतग्रहादिषु श्रे-
ष्ठं बन्धादिगुणं च । कल्याणकाख्यमेतत्सर्पिः पुंसवनेषु च वरं । अत्र च
भद्रैला स्थूलैला ।

एभ्यो द्विसारिवादीनि जले पक्कैकविंशतिः ।

रसे तस्मिन्पचेत्सर्पिर्गृष्टिक्षीरचतुर्गुणम् ॥ ३२ ॥

वीराद्विमेदाकाकोलीकपिकच्छूविषाणिभिः ।

सूर्पपर्णीयुतैरेतन्महाकल्याणकं परम् ॥ ३३ ॥

बृंहणं सन्निपातघ्नं पूर्वस्मादधिकं गुणैः ।

एभ्यो वरादिभ्यो मध्यादाद्यानि सप्त न्हित्वा द्विसारिवादीन्येकविंशति-
जले षोडशगुणे स्नेहापेक्षया पचेद्यावत्स्नेहाच्चतुर्गुणः काथस्तस्मिन् स्नेह-
चतुर्गुणे रसे सर्पिर्गृष्टिक्षीरचतुर्गुणम् वीरादिभिः स्नेहकथितैः पादिकैः
कल्कीकृतैः पचेत् । एतन्महाकल्याणकं नाम वृतं पूर्वस्मात्कल्याणकाद् गुणैर-
धिकमित्युक्तम् । अत्र द्विसारिवादीनां पाठादेवैकविंशतित्वं चेत् तद्गुण-
संविज्ञानो बहुव्रीहिरिति कस्यचिद् भ्रांतिः स्यात् । एवं च सारिवादि-
द्वयस्य ग्रहणं न प्राप्नुयादित्येकविंशतिग्रहणम् ।

जटिला पूतना केशी चारटी मर्कटी वचा ॥ ३४ ॥

त्रायमाणा जया वीरा चोरकः कटुरोहिणी ।

कायस्था शूकरी छत्रा अतिच्छत्रा पलंकषा ॥ ३५ ॥

महापुरुषदंता च वयस्था नाकुलीद्वयम् ।

कटंभरा वृश्चिकाली शालिपर्णी च तैर्धृतम् ॥ ३६ ॥

सिद्धं चातुर्थिकोन्मादग्रहापस्मारनाशनम् ।

महापैशाचकं नाम वृतमेतद्यथामृतम् ॥ ३७ ॥

बुद्धिमेधास्मृतिकरं बालानां चांगवर्द्धनम् ।

जटिलादिभिर्धृतं पक्कं चातुर्थिकादिनाशनम् । जटिला मांसी । पूतना
हरीतकी । केशी गंधमांसी । चारटी पञ्चचारिणी । मर्कटी कपिकच्छूः ।

जया अराणिका । वीरा काकोलिका । चोरकश्वंडा । वयस्था धात्री । शू-
करी वृद्धदारकः । छत्रा धान्यकम् । अतिच्छत्रा शतपुष्पा । पलंकषा लाक्षा ।
महापुरुषदंता शतावरी । कायस्था क्षीरकाकोली । नाकुलीद्वयं सर्पाक्षी
सर्पसुगंधा च । महापैशाचकसंज्ञं चातुर्थिकादिनाशनम् । तथाऽमृततुल्यं
महागुणत्वात् । बुध्यार्दकं शिशूनां च संवर्द्धयति ।

ब्राह्मीमैट्रीविडंगानि व्योषं हिंगु जटां मुराम् ॥ ३८ ॥

रास्नां विशल्यां लशुनं विषघ्नीं सुरसां वचाम् ।

ज्योतिष्मतीं नागविन्नामनंतां सहरीतकीम् ॥ ३९ ॥

काच्छीं च हस्तिमूत्रेण पिष्ट्वा छायादिशोषिता ।

वर्तिर्नस्यांजनालेपधूपैरुन्मादसूदनी ॥ ४० ॥

ब्राह्म्यादिभिर्गन्धमूत्रपिष्टा वर्तिश्छायायां विशोषिता नस्यादिभिरुन्मा-
दहत् । विषघ्नाऽतिविषा । विशल्यां लांगली । नागविन्ना नागदंती ।
काच्छी सौराष्ट्रिका ।

अवपीडाश्च विविधाः सर्षपाः स्नेहसंयुताः ।

कटुतैलेन चाभ्यंगो ध्मापयेच्चास्य तद्रजः ॥ ४१ ॥

सहिंगुस्तीक्ष्णधूमश्च सूत्रस्थानोदितो हितः ।

कल्काद्यैरवपीडस्त्विति कथितोऽवपीडः । त्रेऽवपीडाः सर्षपयुता हिताः ।
अभ्यंगश्च सर्षपतैलेन । तथाऽस्य तद्रजः सर्षपचूर्णं घ्राणेऽऽध्मापयेत् । तथा
सूत्रस्थानोक्ततीक्ष्णो धूमो हिंगुना सह हितः ।

शृगालशल्यकोलूकजलूकाटुषवस्तजैः ॥ ४२ ॥

मूत्रपित्तशकृच्छोमनखचर्मभिराचरेत् ।

धूपधूमांजनाभ्यंगप्रदेहमरिषेचनम् ॥ ४३ ॥

शृगालादिमूत्रादिभिर्धूपादिकमाचरेत् । अत्र जलूका चर्मचटिका ।

धूपयेत्सततं चैनं श्वगोमत्स्यैस्तु पूतिभिः ।



वातश्लेष्मात्मके प्रायः

एनं चोन्मादिनं पुनः पुनश्च गोमस्यादिभिः सुष्ठु पूतिगन्धिभिर्धूपयेत् ।
वातश्लेष्मात्मके बाहुल्येनैकोपक्रमः ।

पैस्तिके तु प्रशंस्यते ॥ ४४ ॥

तिक्तकं जीवनीयं च सर्पिः स्नेहश्च मिश्रकः ।

शिशिराण्यन्नपानानि मधुराणि लघूनि च ॥ ४५ ॥

पैस्तिके तून्मादे तिक्तकं सर्पिर्जीवनीयं च शस्यते । तथा मिश्रको यमकः
स्नेहः प्रशस्यते । तथा शिशिराणि मधुराण्यन्नपानानि लघूनि शस्यन्ते ।

विध्येच्छिरां यथोक्तां वा तृप्तं मेद्यामिषस्य वा ।

निवाते शाययेदेवं मुच्यते मतिविभ्रमात् ॥ ४६ ॥

तथा शिराविध्युक्तां शिरां विध्येत् । मेदुरमांसस्य तृप्तं निवाते स्वाप-
यच्च । एवं कृते सति मतिविभ्रमान् मुच्यते ।

प्रक्षिप्यासलिले कूपे शोषयेद्वा बुभुक्षया ।

आश्वासयेत्सुदृढं वा वाक्यैर्धर्मार्थसंहितैः ॥ ४७ ॥

— ब्रूयादिष्टविनाशं वा दर्शयेदद्भुतानि वा ।

बद्धं सर्षपतैलाक्तं न्यस्तं चोत्तानमातपे ॥ ४८ ॥

— कपिकच्छाथवा तप्तैर्लोहतैलजलैः स्पृशेत् ।

कशाभिस्ताडयित्वा वा बद्धं श्वभ्रे विनिक्षिपेत् ॥ ४९ ॥

अथवा वीतशस्त्राश्मजने संतमसे गृहे ।


सर्पेणोद्धृतदंष्ट्रेण दांतैः सिंहैर्गजैश्च तम् ॥ ५० ॥

अथवा राजपुरुषा बहिर्नीत्वा सुसंयुतम् ।

भ्राययेयुर्वधेनैनं सर्जयन्ते नृपाज्ञया ॥ ५१ ॥

देहदुःखभयेभ्यो हि परं प्राणभयं मतम् ।

तेन याति शमं तस्य सर्वतो विद्धुतं मनः ॥ ५२ ॥



अथवा जलवर्जिते कूपे प्रक्षिप्य क्षुधा शोषयेत् । अथवा तमुन्मादवंतं सुहृद्भर्मार्थयुतैर्वाक्यैराश्वासयेत् सांत्वयेत् । अथवाऽस्य पुत्रादेर्विनाशं ब्रूयात् । अद्भुतानि वा तं दर्शयेत् । अथवा कुटुंबतैलेनाभ्यक्तं बध्वा तमुत्तानं कृत्वाऽऽत्पे न्यसेत् । कपिकच्छा स्पृशेत् । अथवा तसैर्लोहादिभि-
रथवा चर्मकशाभिरादृत्य बद्धं संवमवटे विनिःक्षिपेत् । शस्त्रादिवर्जिते त्व-
गारे भवने वा बध्वा विनिःक्षिपेत् । ननु चैकस्य दून्यमृहे स्थितिरुन्मा-
दस्य निदानमुक्तम् । यच्च यस्य निदानं तदेव तस्य कथं चिकित्सितं स्यात् ।
नैष दोषः । तदर्थकारिभेषजत्वात् । तदर्थकारिणि हि भेषजे यदेव निदानं तदेवौ-
षधम् । यथा तुल्यदग्धेऽग्निप्रतपनम् । मदात्यये मद्यपानमिति । तद्वदि-
हाप्यवगंतव्यम् । अथवा समुत्पाटितदंष्ट्रेण सपेण भापयेत् । दातैर्गजादि-
भिर्वा । राजपुरुषा बहिर्नीत्वा सुष्ठु तं यंत्रितं कृत्वा राजाज्ञया तर्जयंतो वधेन
भापयेयुः । यतो देहदुःखभयेभ्यः संकाशात् परमतिशयेन प्राणभयं मतम् ।
तेन भयेन इतश्चेतश्चित्तं विष्णुमुन्मादिनः शममेति ।

सिद्धा क्रिया प्रयोज्येयं देशकालाद्यपेक्षया ।

इयं क्रिया देशाद्यपेक्षया सिद्धा प्रयोजनीया ।

• इष्टद्रव्यविनाशात् मनो यस्योपहन्यते ॥ ५३ ॥

तस्य तत्सदृशप्राप्तिः सांत्वाश्वासैः शमं नयेत् ।

इष्टद्रव्यविनाशाद् यस्य मानसमुपहन्यते तस्य तादृशी तुल्या प्राप्तिः
कार्या । तथा सांत्वनैश्चाश्वासनैश्च शममुन्मादिनं नयेत् ।

कामशोकभयक्रोधहर्षेर्ष्यालोभसंभवान् ॥ ५४ ॥

परस्परप्रतिद्वंद्वैरेभिरेव शमं नयेत् ।

कामादिजानुन्मादानन्योन्यप्रतिपक्षैरेभिरेव कामादिभिः शमं नयेत् ।

भूतानुबंधमीक्षेत प्रोक्तलिंगाधिकाकृतिम् ॥ ५५ ॥

यद्युन्मादे ततः कुर्याद् भूतनिर्दिष्टमौषधम् ।



भूतैर्देवादिभिः पूर्वोक्तैरनुबंधोनुषंग एव तमनंतरोक्त आगताबुन्मादे
यदीक्षेत ततो भूतप्रतिषेधोक्तमौषधं कुर्यात् । ननु कथमीक्षणं कर्तुं
शक्येत इति विशेषणद्वारेण हेतुमाह । प्रोक्तलिङ्गाधिकाकृतिमिति । प्रो-
क्तानि पूर्वं षड्विधस्योन्मादस्य यानि लिङ्गानि तेभ्योधिकाऽऽकृतिर्लक्षणं
यस्य भूतानुबंधस्य तं तर्थाविधम् ।

बलिं च दद्यात्पललं यावत् सक्तुपिंडिकाम् ॥ ५६ ॥

स्निग्धं मधुरमाहारं तंडुलान् रुधिरोक्षितान् ।

पक्कामकानि मांसानि सुरामैरेयमासवम् ॥ ५७ ॥

अतिमुक्तस्य पुष्पाणि जात्याः सहचरस्य च ।

चतुष्पथे गवां तीर्थे नदीनां संगमेषु च ॥ ५८ ॥

तथाऽत्र भूतानुबंधे पललयावकाद्रि च यावत् पुष्पाणि सहचरस्य
चेति बलिं दद्यात् । क चतुष्पथे । तथा गोतीर्थे भयोर्वा संगमे ।

निवृत्तामिषमद्यो यो हिताशी प्रयतः शुचिः ।

निजागंतुभिरुन्मादैः सत्ववान्न स युज्यते ॥ ५९ ॥

—यः पुरुषो निवृत्तमद्यमांसो हितभोजी प्रयतः शुचिः स्यात् । स सात्विको
निजागंतुभिरुन्मादैर्न युज्यते । तस्मादीदृशेन भवितव्यमिति भावः ।

प्रसाद इन्द्रियार्थानां बुध्यात्ममनसां तथा ।

धातूनां प्रकृतिस्थत्वं विगतोन्मादलक्षणम् ॥ ६० ॥

इन्द्रियार्थानां प्रसन्नत्वं तथा बुध्यात्ममनसां च धातूनां प्रकृतिस्थत्वं चेति
विगतोन्मादस्य लक्षणम् ।

इति श्रीमृगांकदत्तपुत्रश्रीर्नन्दरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थान उन्मादप्रतिषेधो नाम षष्ठोऽध्यायः ॥ ६ ॥



सप्तमोऽध्यायः ।

अस्मादनंतरमपस्मारप्रतिषेध उच्यते । चिकित्सासामान्यात् ।

अथातोपस्मारप्रतिषेधं व्याख्यास्यामः ।

स्मृत्यपायो ह्यपस्मारः स धीसत्त्वाभिसंछवात् ।

जायतेऽभिहते चित्ते चिंताशोकभयादिभिः ॥ १ ॥

उन्मादवत्प्रकुपितैश्चित्तदेहगतैर्मलैः ।

हते सत्त्वे तृदि व्याप्ते संज्ञावाहिषु खेषु च ॥ २ ॥

तमोविशन्मूढमतिर्बीभत्साः कुरुते क्रियाः ।

दंतान् खादन् वमन् फेनं हस्तौ पादौ च विक्षिपन् ॥ ३ ॥

पश्यन्नस्ति रूपाणि प्रस्वलन्पतति क्षितौ ।

विजिह्वाक्षिभ्रुवो दोषवेगेऽतीते विबुध्यते ॥ ४ ॥

कालान्तरेण स पुनश्चैवमेव विचेष्टते ।

स्मृतेरपायो विनाशोऽपस्मार उच्यते । इत्यपस्मारस्य निर्वचनार्थमेतद-
चनं । स च स्मृतिविनाशो बुद्ध्यादिविनाशाच्चित्ते चिंताद्यभिहते त-
थोन्मादवच्चित्तदेहगतैर्दोषैः प्रकुपितैः सत्त्वे हते हृदये व्याप्ते तथा संज्ञा-
वाहिषु स्रोतःसु व्याप्तेषु सत्सु जायते । तस्मिंश्च जाते सति मूढमतिः सन्
तमो मोहं विशन् बीभत्सा निदिताः क्रियाः कुरुते । नतु तमोद्रव्यविशेष
इह उच्यते तस्य दिवाऽसंभवात् । यदि वा तमसोऽसंभवस्यापि दर्शनं
संभाव्यमेव रोगस्वभावात् । अत एव वक्ष्यति । पश्यन्नस्ति रूपाणीति ।
ता एव क्रिया वक्ति । दंतानित्यादि यावद्विजिह्वाक्षिभ्रुव इति । विजिह्म-
क्षिभ्रुवं यस्य स एवम् । अक्षिभ्रुवः शब्दोऽचतुरादिनिपातः । दोषवेगे चातिक्राते
विबुध्यते प्रकृतिं याति कालान्तरे सोपस्मार्यैव पुनः पूर्वं व्यक्तं करोति ।

अपस्मारश्चतुर्भेदो वाताद्यैर्निचयेन तु ॥ ५ ॥

अपस्मारश्चतुःप्रकारः । कथमित्यादि । वातादिभिः सन्निपातेन च ।



रूपमुत्पित्स्यमानेऽस्मिन् हृत्कंपः शून्यता भ्रमः ।
 तमसो दैर्शनं ध्यानं भ्रूव्युदासोक्षिवैकृतम् ॥ ६ ॥
 अशब्दश्रवणं स्वेदो लालासिंघाणकस्तुतिः ।
 अविपाकोऽरुचिर्मूर्छा कुक्ष्याटोपो बलक्षयः ॥ ७ ॥
 निद्रानाशोऽगमर्दस्तृट् स्वप्ने गानं सनर्तनम् ।
 पानं मद्यस्य तैलस्य तयोरेवं च मेहनम् ॥ ८ ॥

अस्मिन्नपस्मार उद्बुभूषति सति हृत्कंपादयः स्युः । अक्षिवैकृतमिति वि-
 कृतिशब्दात्स्वार्थे प्रज्ञादित्वादण् । स्वप्ने च गानादि स्यात् । तैलमद्ययोः
 पानं तयोरेव मेहनं मूत्रणे स्यात् ।

तत्र वातात्स्फुरत्सक्थिः प्रपतंश्च मुहुर्मुहुः ।
 अपस्मरति संज्ञां च लभते विस्वरं रूदन् ॥ ९ ॥
 उत्पिण्डिताक्षः श्वसिति फेनं वमति कंपते ।
 अविध्यति शिरोदंतान् दशत्याध्मातकंधरः ॥ १० ॥
 परितो विक्षिपत्यंगं विषमं विनतांगुलिः ।
 रूक्षस्यावारुणाक्षित्वङ्मनखास्यः कृष्णमीक्षते ॥ ११ ॥
 चपलं परुषं रूपं विरूपं विकृताननम् ।

तत्र तेषु मध्याद्वातादपस्मारे सति स्फुरत्सक्थ्यादिकः स्यात् ।

अपस्मरति पित्तेन मुहुः संज्ञां च विंदति ॥ १२ ॥
 पीतफेनाक्षिवक्त्रत्वगास्फालयति मेदिनीम् ।
 भैरवादीप्तरूपितरूपदर्शी तृषान्वितः ॥ १३ ॥

पित्तेनापस्मारे सति पुनः पुनः संज्ञां चेतनां लभते । पीतफेनाक्षिमुखं
 स्यात् । अत्र च वक्त्रग्रहणेनैवाक्षिग्रहणे सिद्धेऽक्षिग्रहणमतिशयार्थम्
 तथाऽऽस्फालयति मेदिनीमित्यादि च स्यात् ।



कफाच्चिरेण ग्रहणं चिरेणैव विबोधनम् ।

चेष्टाऽल्पा भूयसी लाला शुक्लेनेत्रनखास्यतो ॥ १४ ॥

शुक्लाभरूपदर्शित्वं

कफाच्चिरेण कालेन ग्रहणम् । चिरेणैव विबोधनं मोक्षणं स्यात् । चेष्टा-
ल्पेत्यादि च ।

सर्वलिङ्गं तु वर्जयेत् ।

सर्वलिङ्गमपस्मारं वर्जयेन्नोपक्रमेत् ।

अथावृतानां धीचित्तहृत्स्वानां प्राक्प्रबोधनम् ॥ १५ ॥

तीक्ष्णैः कुर्यादपस्मारं कर्मभिर्वमनादिभिः ।

अथैवमपस्मारस्वरूपमवगत्य धीचित्तहृदयस्रोतसां पूर्वं प्रबोधनं कु-
र्यात् । कैर्वमनादिभिस्तीक्ष्णैः कर्मभिः ।

वातिकं वस्तिभूयिष्ठैः पित्तं प्रायो विरेचनैः ॥ १६ ॥

श्लैष्मिकं वमनप्रायैरपस्मारमुपाचरेत् ।

वातिकमपस्मारं वस्तिप्रायैरुपाचरेत् । पित्तिकं प्रायो विरेचनैः । श्लैष्मिकं
तु वमनप्रायैरुपाचरेत् ।

सर्वतस्तु विशुद्धस्य सम्यगाश्वासितस्य च ॥ १७ ॥

अपस्मारविमोक्षार्थं योगान्संशमनान् शृणु ।

सर्वतोऽपि उपरिष्ठाच्च विशुद्धस्य तथा सम्यगाश्वासितस्य च कृतपेयाद्य-
न्नसंसर्गिकस्य च सम्यगाश्वासनं संपद्यते । तस्यापस्मारिणोऽपस्मारविशो-
धनाय वक्ष्यमाणानिमान् योगानाकर्णय । तानेवाह ।

गोमयस्वरसक्षीरदधिमुत्रैः शृतं हविः ॥ १८ ॥

अपस्मारज्वरोन्मादकामलात्करं पिबेत् ।

गोमयस्वरसादिभिर्घृतं पक्वमपस्मारादिघ्नं पिबेत् ।



द्विपंचमूलीत्रिफलाद्विनिशाकुटजत्वचः ॥ १९ ॥
 सप्तपर्णवृषामार्गं नीलिनीं कटुरोहिणीम् ।
 शम्याकपुष्करजटाफलगुमूलदुरालभाः ॥ २० ॥
 द्विपलाः सलिलद्रोणे पक्का पादावशेषिते ।
 भांगीपाठाढकीकुंभनिकुंभव्योषरोहिषैः ॥ २१ ॥
 मूर्वाभूतिकभूनिवश्रेयसीसारिवाद्यैः ।
 मदयंत्याग्निनिचुलैरक्षांशैः सर्पिषः पचेत् ॥ २२ ॥
 प्रस्थं तद्वद्रवैः पूर्वेः पंचगव्यमिदं महत् ।
 ज्वरापस्मारजठरभगंदरहरं परम् ॥ २३ ॥
 शोफार्शःकामलापांडुगुल्मकासग्रहापहम् ।

द्विपंचमूलादीनि पृथग् द्विपलप्रमाणानि जलद्रोणे पक्का पादावशेषिते काये
 भांग्यादिभिः कर्षांशैः कल्कीकृतैर्घृतस्य प्रस्थं तद्वत्पूर्वगौमयस्वरसादिभि-
 र्वैः पाचयेत् । महर्दिदं पंचगव्यं परं ज्वरादिहरम् । शोफादिघ्नं च ।
 बहुद्रव्ययोगाच्चास्य महत्त्वं यथा महाकल्याणकादेः ।

ब्राह्मीरसवचाकुष्ठशंखपुष्पीशृतं घृतम् ॥ २४ ॥
 पुराणं मेध्यमुन्मादालक्ष्म्यपस्मारपाप्मजित् ।
 ब्राह्म्यादिभिः पुराणं सर्पिः पक्वं मेध्यमुन्मादादिजित् ।
 तैलप्रस्थं घृतप्रस्थं जीवनीयैः पलोन्मितैः ॥ २५ ॥
 क्षीरद्रोणे पचेत्सिद्धमपस्मारविमोक्षणम् ।

तैलप्रस्थं घृतप्रस्थं जीवनीयै रजीकृतैः पलप्रमाणैः क्षीरद्रोणे पचेत् ।
 तत्सिद्धमपस्मारविमोक्षणम् ।

कंसे क्षीरेक्षुरसयोः काश्मर्येऽष्टगुणे रसे ॥ २६ ॥
 कार्षिकैर्जीवनीयैश्च सर्पिःप्रस्थं विपाचयेत् ।
 वातपित्तोद्भवं क्षिप्रमपस्मारं निहन्ति तत् ॥ २७ ॥



क्षीरेक्षुरसयोः कंस आढके तथा काश्मर्यरसेऽष्टगुणेऽष्टप्रस्थपरिमाणे
घृतादस्याष्टगुणत्वं जीवनीयैः कार्षिकैर्घृतप्रस्थं विपाचयेत् । तद्वातपित्तजमप-
स्मारं शीघ्रमेव निहन्ति । ननु द्वंद्वजस्यापस्मारस्यासंभवात् कथमुक्तं वात-
पित्तोद्भवं हन्तीति । उच्यते । वातपित्तोत्थयोर्द्वयोरप्यपस्मारयोर्हन्तीत्येतदिहो-
क्तमित्यदोषः ।

तद्वत्कासोवेदारीक्षुकुशकाथशृतं पयः ।

तद्वत्पूर्ववत्काशादिकाथे शृतं क्षीरं स्यात् ।

कूष्माण्डस्वरसे सर्पिरष्टादशगुणे शृतम् ॥ २८ ॥

यष्टीकल्कमपस्मारहरं धीवाक्स्वस्त्रिदम् ।

कूष्माण्डस्वरसेऽष्टादशगुणे मधुयष्टिकाकल्कं घृतप्रस्थं पक्वमपस्मार-
जिद् बुध्यादिप्रदं च ।

कपिलानां गवां पित्तं नावनं परमं हितम् ॥ २९ ॥

श्वशृगालविडालानां सिंहादीनां च पूजितम् ।

कपिलानां गवां पित्तं नस्यं सुष्ठु हितम् । न कृष्णानां गवामचित्यत्वा-
त्प्रभावस्य । श्वादीनामपि पित्तं हितम् ।

गोधानकुलनागानां वृषभर्क्षगवामपि ॥ ३० ॥

पित्तेषु साधितं तैलं नस्येऽभ्यंगे च शस्यते ।

गोधादीनां च पित्तेषु साधितं तैलं नस्येऽभ्यंगे च शस्यते ।

त्रिफलाव्योषपीतद्रूयवक्षारफणिज्जकैः ॥ ३१ ॥

श्यामापामार्गकारंजबीजैस्तैलं विपाचितम् ।

बस्तमूत्रे हितं नस्यं चूर्णं वाध्मापयेद्विषक् ॥ ३२ ॥

त्रिफलादिभिः कल्कितैश्छागमूत्रे चतुर्गुणे साधितं तैलं नस्यमुन्मा-
दापस्मारिणोहितम् । चूर्णं त्रिफलादेर्वा वैद्यो नासाया मध्येऽऽध्मापयेत् ।



नकुलोलूकमार्जारगृध्रकीटाहिकाकजैः ।

तुंडैः पक्षैः पुरीषैश्च धूममस्य प्रयोजयेत् ॥ ३३ ॥

नकुलादीनां यथासंभवं तुंडादिभिरपस्मारिणोः धूमं योजयेत् ।

शीलयेत्तैललशुनं पयसा वा शतावरीम् ।

ब्राह्मीरसं कुष्ठरसं वचां वा मधुसंयुताम् ॥ ३४ ॥

तथा तैललशुनं शीलयेत् । क्षीरेण शतावरीमद्यात् । ब्राह्मीरसं वा कुष्ठरसं मधुना समभ्यसेद्वचां वा ।

समं कृत्वैरपस्मारो दोषैः शारीरमानसैः ।

यज्जायते यतश्चैष महामर्मसमश्रयः ॥ ३५ ॥

तस्माद्रसायनैरेनं दुश्चिकित्स्यमुपाचरेत् ।

तदात्तं चाग्नितोयादेर्विषमात्पालयेत्सदा ॥ ३६ ॥

यद्यस्मादपस्मारो युगपत्प्रकोपितैः शारीरमानसैर्दोषैर्जायते यतश्चैष महामर्माश्रयस्तत एनमपस्मारं दुश्चिकित्स्यं रसायनैरुपाचरेत् । अपस्मारार्तं चाग्निजलादेर्विषमात्सदा पालयेत् ।

मुक्तं मनोविकारेण त्वमित्थं कृतवानिति ।

न ब्रूयाद्विषयैरिष्टैः क्लिष्टं चेतोऽस्य बृंहयेत् ॥ ३७ ॥

मनोविकारेण च मुक्तं सतं त्वमित्थं कृतवानिति न ब्रूयात् । अस्य च मनः क्लिष्टमिष्टैर्विषयैरुपबृंहयेत् ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्याया-
मुत्तरस्थानेऽपस्मारप्रतिषेधो नागसप्तमोऽध्यायः ॥ ७ ॥

इत्यष्टांगहृदये भूततंत्रं तृतीयं समाप्तम् ।



अष्टमोऽध्यायः ।

अपस्मारानन्तरं शालाक्यमुपक्रम्यते । यथैव हृदयाख्यमहामर्माश्रितै-
रपस्मारो जन्यते तथैव मूर्धाख्यमहामर्माश्रितैर्कृच्छ्रजत्रूत्या रोगा जन्यन्ते ।
तेषामपि च मध्येऽक्षिरोगाणां प्राधान्यात् पूर्वमुपन्यास इत्याह ।

अथातो वर्त्मरोगविज्ञानोयमध्यायं व्याख्यास्यामः ।

वर्त्मनि रोगा वर्त्मरोगाः । कृच्छ्रोन्मीलनादयः । तेषां विज्ञानमन्वोधः ।
स विद्यते यस्मिन्निष्ठस्तस्य पूर्वबल्लुक ।

सर्वरोगनिदानोक्तैरहितैः कुपिता मलाः ।

अचक्षुष्यैर्विशेषेण प्रायः पित्तानुसारिणः ॥ १ ॥

शिराभिरूर्ध्वं प्रसृता नेत्रावयवमाश्रिताः ।

वर्त्मसंधिं सितं कृष्णं दृष्टिं वा सर्वमक्षि वा ॥ २ ॥

रोगान् कुर्युः

सर्वरोगनिदानेऽप्युक्तान्यभिहितानि यथायोगं तिकोषादीनि तैराहा-
रविहारैः प्रकुपिता मला रोगान्कुर्युः । विशेषादचक्षुष्यैराहारविहारैः कुपिता
मलाः प्रायो बाहुल्येन पित्तानुसारिणस्तथा शिरादिभिः करणभूताभिरूर्ध्वं
जत्रुणः प्रसृतास्तथा नेत्रस्य संबन्धिनमवयवं वक्ष्यमाणं वर्त्मादिकमाश्रिताः
वर्त्मत्यादि । वा शब्दः प्रत्येकं युज्यते । वर्त्म वा संधि वा सितं वाऽसितं
वा दृष्टिं वा सकललोचनमाश्रिता इति सामान्येन नयनरोगाणां संप्राप्तिः ।

चलस्तत्र प्राप्य वर्त्माश्रयाः शिराः ।

सुप्तोत्थितस्य कुरुते वर्त्मस्तंभं सवेदनम् ॥ ३ ॥

पांशुपूर्णाभिनेत्रत्वं कृच्छ्रोन्मीलनमश्रु च ।

विमदनात्स्याच्च शमः कृच्छ्रोन्मीलं वदन्ति तम् ॥ ४ ॥

तत्र तेषु वर्त्माद्याश्रितेषु मध्ये वर्त्माश्रयाः शिरा वायुः प्राप्य सुप्तो-
त्थितस्य नरस्य वर्त्मस्तंभं कुरुते रुजया सह । तथा पांशुपूर्णाभिनयनत्वं



कुच्छ्रोणोन्मीलनमश्रु च कुरुते । विमर्दानाम्लनाच्च शमः स्यात् । तमीदृक्
स्वरूपं कुच्छ्रोण्मीलाख्यं नेत्ररोगं वदन्ति ।

चालयन्वर्त्मनी वायुर्निमेषोन्मेषणं मुहुः ।

करोत्यरुद्धं निमेषोऽसौ

वायुर्वर्त्मनी चालयन् निमेषोन्मेषणं पीडारहितं पुनः पुनः करोति ।
असौ निमेषाख्यो रोगो ज्ञेयः ।

वर्त्म यत्तु निमील्यते ॥ ५ ॥

विमुक्तसंधि निश्चेष्टं हीनं वातहतं हि तत् ।

यत्पुनर्वर्त्मविमुक्तसंधि तथा निश्चेष्टं हीनं च निमील्यते तं वातहताख्यं
रोगं वदन्ति मुनय इति शेषः ।

कृष्णाः पित्तेन बह्व्योतर्वर्त्मकुंभीकबीजवत् ॥ ६ ॥

आध्मायन्ते पुनर्भिन्नाः पिटिकाः कुंभिसंज्ञिताः ।

पित्तेन कृष्णवर्णाभाः पिटिका बह्व्यो वर्त्मनोर्मध्ये कुंभीकबीजतुल्यास्तथा
भिन्नाः सत्यः पुनराध्मायन्ते ताः कुंभिसंज्ञाः ।

सदाहृक्केदनिस्तोदं रक्ताभं स्पर्शनाक्षमम् ॥ ७ ॥

पित्तेन जायते वर्त्म पित्तोत्क्लिष्टमुशन्ति तत् ।

पित्तेन सदाहृक्केदनिस्तोदं तथा रक्ताकारं स्पर्शनाक्षमं वर्त्म जायते तत्
पित्तोत्क्लिष्टमुशन्ति कथयन्ति ।

करोति कंडूं दाहं च पित्तं पक्ष्मांतमास्थितम् ॥ ८ ॥

पक्ष्मणां शातनं चान् पक्ष्मशातं वदन्ति तम् ।

पित्तं पक्ष्मांतमास्थितं कंडूं दाहं च करोति । अनु पश्चात् पक्ष्मशातं
करोति । तं पक्ष्मशातं वर्णयन्ति ।

पोथक्यः पिटिकाः श्वेताः सर्पपाभा घनाः कफात् ॥ ९ ॥



शोफोपदेहर कंडूपिच्छलाश्रुसमन्विताः ।

कफात् पिटिकाः श्वेताः सर्षपोपमा घना निविडाः शोफादियुता पोथकीसंज्ञाः ।

कफोत्क्लिष्टं भवेद्वर्त्म स्तंभक्लेदोपदेहवत् ॥ १० ॥

स्तंभादियुतं वर्त्म यद् भवेत् तत्कफोत्क्लिष्टं नाम ।

ग्रंथिः पांडुररुक्पाकः कंडूमान् कठिनः कफात् ।

कोलमात्रः सलगणः किंचिदल्पस्ततोऽपिवा ॥ ११ ॥

कफाद्यो ग्रंथिः कोलमात्रोऽथवा तत्कोलकिंचिदल्पः पांडुः पीडापाकरहितः कंडूमान्कठिनश्च स्यात् स लगणव्यः ।

रक्तारक्तेन पिटिकास्तुल्यपिटिकाचिता ।

उत्संगाख्या

रक्तेन रक्तवर्णीः पिटिकास्तुल्यपिटिकैराचिता उत्संगाख्याः ।

तथोत्क्लिष्टं राजिमत्स्पर्शनाक्षमम् ॥ १२ ॥

तथोत्संगवदुत्क्लिष्टाख्यं वर्त्म । तच्च पिटिकारूपं किं तर्हि राजियुतस्पर्शनाक्षमं च स्यात् ।

अशोधिमांसं वर्त्मातः स्तब्धं स्निग्धं सदाहरुक् ।

रक्तं रक्तेन तत्स्त्रावि छिन्नं छिन्नं च वर्द्धते ॥ १३ ॥

अधिकमांसं च वर्त्माभ्यंतरस्थितमशो नाम रक्तेन स्यात् । रक्तं वर्णतस्तथा स्तब्धतादिगुणं स्यात् । तथा तत्स्त्रावि तद्रक्तं स्वल्पभीक्षणं पुनः पुनश्छिन्नमपि वर्द्धते ।

मध्ये वा वर्त्मनोते वा कंडूपाश्रुमती स्थिरा ।

मुद्गमात्रासृजा ताम्रा पिटिकांजननामिका ॥ १४ ॥

असृजा ताम्बा पिटिका मुद्रप्रमाणा वर्त्मनो मध्येते वा कंडूादिमती स्थि-
राजननामिका स्थात् ।

दौषैर्वर्त्म बहिः शूनं यदंतः सूक्ष्मखाचितम् ।

सश्रावमंतरुदकं विसाभं विसवर्त्म तत् ॥ १९ ॥

दौषैर्वातादिभिर्बहिः शूनं यद्वर्त्म सूक्ष्मैः खैश्छिद्रैरंतराचितं सश्रावं
च तद्विसवर्त्म उदकांतस्थितं सूच्छिद्रं विसतुल्यत्वात् ।

यद्वर्त्मोत्क्लिष्टमुत्क्लिष्टमकस्मान्म्लानतामियात् ।

रक्तदोषत्रयोत्क्लेशाद् वदंत्युत्क्लिष्टवर्त्म तत् ॥ १६ ॥

यद्वर्त्मरक्तोत्क्लेशादोषत्रयोत्क्लेशाच्च ह्युत्क्लिष्टमुत्क्लेशितं सदकस्माद् हेतुं
विनैव म्लानिमियाच्छुष्कत्वं यायात् तदुत्क्लिष्टं वर्त्म स्यात् ।

श्याववर्त्म मलैः सास्त्रैः श्यावं रुत्क्लेदशोफवत् ।

रक्तसृहितैस्त्रिमलैर्यद्वर्त्म श्यावं हजोत्क्लेदेन शोफेन च युक्तं भवति
तच्छ्याववर्त्म ।

क्लिष्टाख्यवर्त्मनी श्लिष्टे कंडूश्वयथुरागिणी ॥ १७ ॥

क्लिष्ट एकत्र संलभे वर्त्मनी कंडूादियुते श्लिष्टवर्त्मनी नाम ।

वर्त्मनोतः खरा रूक्षाः पिटिकाः सिकतोपमाः ।

सिकतावर्त्म

वर्त्मनो मध्ये बालुकातुल्याः पिटिकाः खरस्पर्शास्तथा रूक्षास्तत्
सिकतावर्त्म ।

कृष्णं तु कर्दमं कर्दमोपमम् ॥ १८ ॥

कर्दमसदृशं कृष्णं वर्त्म कर्दमाख्यं ।

बहलं बहलैर्मांसैः सवर्णैश्च्रीयते समैः ।



बहलैर्धनैर्मांसैः सर्वर्णैः समैर्न विषमैश्चीयते तद्वहलं नाम ।

कुक्कूणकः शिशोरेव दंतोत्पत्तिनिमित्तजः ॥ १९ ॥

स्यात्तेन शिशुरुच्छूनताम्राक्षो वीक्षणाक्षमः ।

स वर्त्मशूलैश्छिद्यकर्णनासाक्षिमर्दनः ॥ २० ॥

कुक्कूणकः शिशोरेव न महतो जायते । यतोऽसौ दंतोत्पत्तिहेतुको भवति । तेन कुक्कूणेन बाल उच्छूनतमनयनो वीक्षणाक्षमस्तथा वर्त्म-
शूलादिमान् कर्णादिमर्दनश्च स्यात् ।

पक्ष्मोपरोधे संकोची वर्त्मनां जायते तथा ।

खरतांतर्मुखत्वं च लोभ्यामन्यानि च पुनः ॥ २१ ॥

कंटकैरिव तीक्ष्णाग्रैर्घृष्टं तैरक्षि शूयते ।

उष्यते चानिलादिद्विडल्पाहं शांतिरुत्पृष्टैः ॥ २२ ॥

पक्ष्मोपरोधे वर्त्मना संकोचो भवति । तथा खरत्वमंतर्मुखत्वं च रोम्णा-
मन्यानि वा रोमाणि जायते । तैः खरांतर्मुखैरपूर्वैर्वा रोगस्वभावात्तीक्ष्णाग्रैः
कंटकैरिव घृष्टमक्षि शूयते । उष्यते च सांतर्दाहस्तीव्रोष्मा स्यादित्यर्थः ।
तथा पवनानिद्विड् । आदिशब्देनानलातपो गृह्यते । स्तोकाभ्यामन्युत्पृष्टै-
रुत्पाटितैस्तैस्तैः शांतिर्भवति ।

कनीनके बहिर्वर्त्म कठिनो ग्रंथिरुन्नतः ।

ताम्रः पक्वोस्त्रपूयस्तुदलज्याध्मायते मुहुः ॥ २३ ॥

कनीनके वर्त्मनोर्बाह्यतः कठिन उन्नतो ग्रंथिरलजीव्युच्यते । किंभू-
तो ग्रंथिः । ताम्रः पक्वश्चास्त्रस्त्रावी पूयस्त्रावी च । तथा च मुहुस्तुतः सत्रा-
ध्मायते ।

वर्त्मांतर्मांसपिंडाभः श्वयथुर्ग्रंथितो रुजः ।

सास्त्रैः स्यादवुदो दोषैर्विषमो बाह्यतश्चलः ॥ २४ ॥



वर्त्मनोतरे मांसपिंडाकृतिः श्वयथुः सरक्तैस्त्रिभिर्दोषैरर्बुदः स्यात् ।
किंभूतः । श्वयथुर्जथितो नीरुजः स च बाह्यतश्चलो विप्रमश्व स्यात् ।

चतुर्विंशतिरित्येके व्याधयो वर्त्मसंश्रयाः ।

इत्येतेन प्रकारेण चतुर्विंशतिसंख्याका वर्त्माश्रया रोगाः ।

आद्योऽत्र भेषजैः साध्यो द्वौ ततोर्शश्च वर्जयेत् ॥ २५ ॥

पक्ष्मोपरोधो याप्यः स्याच्छेषांश्छस्त्रेण साधयेत् ।

एषु मध्यादाद्यः कृच्छ्रोन्मीलनाख्यो भेषजैः साध्यः । ततोऽनंतरं द्वौ निमेष-
वताहतावर्शश्च वर्जयेत् । पक्ष्मरोधो यापनीयः । शेषानेकोनविंशति शस्त्रे-
णोपचरेत् ।

कुट्टयेत्पक्ष्मसदनं छिद्यात्तेष्वपि चार्बुदम् ॥ २६ ॥

भिद्याल्लगणकुंभीकाविसोत्संगांजनालजीः ।

पोथकीश्यावसिकताश्लिष्टोत्क्लिष्टचतुष्टयम् ।

सकर्दमं सर्वहलं विलिखेत्सुकूणकम् ॥ २७ ॥

तेष्वपि शस्त्रसाध्येषु मध्ये पक्ष्मसदनं कुट्टयेत् सूचीकूचैर्णाभर्बुदं छिद्या-
द्वद्विपत्रादिना । लगणादीनि ब्रीहिमुखेन भिद्यात् । पोथक्यादयः सुकूण-
ज्ञाता एकादश विलेख्याः । उत्क्लिष्टचतुष्टयं पित्तोत्क्लिष्टं कफोत्क्लिष्टं
रक्तोत्क्लिष्टमुत्क्लिष्टवर्त्म च ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्याया-
मुत्तरस्थाने वर्त्मरोगविज्ञानीयो नामाष्टमोऽध्यायः ॥ ८ ॥

नवमोऽध्यायः ।

वर्त्मरोगविज्ञानादनंतरं वर्त्मरोगप्रतिषेधमारभ्यते । इत्याह ।

अथातो वर्त्मरोगप्रतिषेधं व्याख्यास्यामः ।

कृच्छ्रोन्मीले पुराणज्यं द्राक्षाकल्कांनुसाधितम् ।

ससितं योजयेत्स्निग्धं नस्यधूमांजनादि च ॥ १ ॥



कृच्छ्रोन्मीले वर्त्मरोगे पुराणं धृतं द्राक्षाकल्काबुसाधितं पक्वं समशर्करं
योजयेत् । लिग्धं नस्यादिकं । कुंभीकावर्त्मरोगोपक्रममाह ।

कुंभीकावर्त्मलिखितं सैधवप्रतिसारितम् ।

यष्टीधात्रीपट्टोलीनां क्राथेन परिषेचयेत् ॥ १ ॥

कुंभीकावर्त्म लिखितम् । वृद्धपत्रादिना सैधवलवणेन प्रतिसारितं सन्
मधुयष्टिकादिक्राथेन परिषेचयेत् । क्राथं वर्त्म विलेखनीयमित्याह ।

निवातेधिष्ठितस्याप्तैः शुद्धस्योत्तानशायिनः ।

बह्निःकोष्णांबुतप्तेन स्वेदितं वर्त्म वाससा ॥ ३ ॥

निर्भुज्य वस्त्रांतरितं वामांगुष्ठांगुलीभ्याम् ।

न स्वंसते चलति वा वर्त्मनः सर्वतस्ततः ॥ ४ ॥

मंडलाग्रेण तत्तिर्यक् कृत्वा शस्त्रपदांकितम् ।

लिखेत्तेनैव पत्रैर्वा शाकशेफालिकादिजैः ॥ ५ ॥

फेनेन तोयराशेर्वा पिचुना प्रमृजन्नसृक् ।

स्थिते रक्ते सुलिखितं सक्षौद्रैः प्रतिसारयेत् ॥ ६ ॥

यथास्वमुक्तैरनु च प्रक्षालयोष्णेन वारिणा ।

घृतेनासिक्तमभ्यक्तं बध्नीयान्मधुसर्पिषा ॥ ७ ॥

ऊर्ध्वाधः कर्णयौर्दत्त्वा पिंडीं च यवसक्तुभिः ।

द्वितीयेऽहनि मुक्तस्य परिषेकं यथायथम् ॥ ८ ॥

कुर्यात् चतुर्थे नस्यादीन्मुचेदेवान्हि पंचमे ।

निवाते स्थान आप्तेरधिष्ठितस्य कृताश्रयस्य तथा शुद्धस्य वमनविरचना-
दिना उत्तानं नित्यं शेते तस्य वर्त्म वाससा कोष्णांबुना तप्तेन स्वेदितं
सन्निर्भुज्य कुटिलीकृत्य वस्त्रांतरितं वामांगुष्ठांगुलीभ्यां धृतमेवं न स्वंसते न
वा चलति सर्वतः । अनंतरं तद्वर्त्म तिर्यङ् मंडलाग्रेण शस्त्रपदांकितं कृत्वा
तेनैव शस्त्रेण शाकादिपत्रैर्वा समुद्रफेनेन वा लिखेत् । किं कुर्वन् । पिचुना



कर्पटादियोजितेन रक्तं प्रमृजन् । रक्ते स्थितेऽवहति सुलिखितं तद्वर्त्म
 ज्ञात्वा सक्षौद्रैर्यथास्वंकथितैः सैधवादिभिः प्रतिसारयेत् । पश्चाच्चोष्णेन
 वारिणा प्रक्षाल्य सर्पिषा सिक्तमनंतरमभ्यक्तं मधुसर्पिषा ह्यूर्ध्वाधः कर्ण-
 योर्यवसंक्तुभिः पिंढीं कृत्वा बधीयात् । द्वितीये दिवसे मुक्तस्य वर्त्मनो
 यथास्वं परिषेकं कुर्यात् । चतुर्थे दिवसे नस्यादीन् कुर्यात् । पंचमे दिवसे
 मुंचेदेव नान्यत्किंचित्कुर्यात् ।

समं नखनिभं शोफकं दूषपीद्यपीडितम् ॥ ९ ॥

विद्यात्सुलिखितं वर्त्म लिखेद् भूयो विपर्यये ।

समं नखसदृशं शोफाद्यपीडितं सुलिखितं वर्त्म जानीयात् । विपर्यये
 ऽस्माल्लक्षणाद्वैपरीत्ये सति तद्वर्त्म पुनर्लिखेत् ।

रूपक्षमवर्त्मसदनं स्वंसनात्तिलेखनात् ॥ १० ॥

स्नेहस्वेदादिकस्तस्मिन्निष्ठो वातहरः क्रमः ।

अतिन्नेखनादुजादीनि स्युः । तस्मिन्नतिलेखने स्नेहस्वेदादिको वातघ्नो
 विधिः कार्यः ।

अभ्यज्य नवनीतेन श्वेतरोध्रं प्रलेपयेत् ॥ ११ ॥

एरंडमूलकल्केन पुटपाके पचेत्ततः ।

स्विन्नं प्रक्षालितं शुष्कं चूर्णितं पोटलीकृतम् ॥ १२ ॥

स्त्रियाः क्षीरे छगल्या वा मृदितं नेत्रसेचनम् ।

श्वेतरोध्रं नवनीतेनाभ्यज्य एरंडमूलकल्केन प्रलेपयेत् । अनंतरं पुट-
 पाके पचेत् । स्विन्नं प्रक्षालितं शुष्कं चूर्णितं पोटलीकृतं सद्युवती-
 क्षीरेण छगल्या वा क्षीरमृदितं नेत्रसेचनं हितम् ।

शालितंदुलकल्केन तिलेन तद्वत्परिष्कृतम् ॥ १३ ॥

कुर्यान्नेत्रेऽतिलिखिते मृदितं दधिमस्तुना ।

केवलेनापि वा सेवे मस्तुना जांगलाशिनः ॥ १४ ॥



अतिलिखिते वर्त्मनि नवनीतेनाक्तं श्वेतरोधं शालितंदुलकल्केन लिप्तं बद्धं परिष्कृतं । पूर्ववत्परिकल्पितं पुटपाकीकृतं स्विन्नं प्रक्षालितं शुष्कं चूर्णं पोटलीकृतं चेत्यर्थः । दधिमस्तुना मृदितं सेकं कुर्यात् । दधिग्रहणं तक्रमस्त्वादिनिवृत्त्यै ह्यथवा केवलेन कल्करोधरहितेन मस्तुना जांगलमांसी-
शिनो नरस्य सेकं कुर्यात् । अपि स्वेदनपाचनसमुदायो विकल्पार्थः ।

पिटिकां ब्रीहिवक्त्रेण भित्त्वा तु कठिणोन्नताम् ।

निष्पीडयेदनु विधिः परिशेषस्तु पूर्ववत् ॥ १५ ॥

कठिनोन्नतां पिटिकां ब्रीहिवक्त्रेण भित्त्वाऽनु निष्पीडयेत् । परिशेषोऽपि विधिः प्रलेपनबंधनक्षालनसेचनादिः पूर्ववत्कार्यः ।

लेखने भेदने चायं क्रमः सर्वत्र वर्त्मनि ।

लेखने भेदने च एष एव क्रमः सर्वत्र वर्त्मनि कार्यः ।

पित्तास्रोत्क्लिष्टयोः स्वादुस्कंधसिद्धेन सर्पिषा ॥ १६ ॥

शिराविमोक्षः स्निग्धस्य त्रिवृच्छ्लेष्टं विरेचनम् ।

लिखिते स्मृतरक्ते च वर्त्मनि क्षालनं हितम् ॥ १७ ॥

यष्टीकषायः सेकस्तु क्षीरं चंदनसाधितम् ।

पित्तोत्क्लिष्टे रक्तोत्क्लिष्टे च मधुरस्कंधशृतेन घृतेन स्निग्धस्य पुंसः शिरा-
विमोक्षः कार्यः । तथा त्रिवृत्तात्रिफलाविरेचनं लिखिते स्मृतरक्ते च क्षालनं
हितम् । वर्त्मनि स्मृतरक्ते सति मधुयष्टिकाकाथः क्षालने हितः । क्षीरं चंद-
नसाधितं तु सेके हितं ।

पक्ष्मणां सदने सूच्या रोमकूपानि विकुट्टयेत् ॥ १८ ॥

ग्राहयेद्वा जलौकोभिः पयसेक्षुरूपेन वा ।

वमनं नावनं सर्पिः शृतं मधुश्शतिलैः ॥ १९ ॥

पक्ष्मणां सदने सति रोमकूपान् रोममूलाणि सूच्या विकुट्टयेत् । जलौ-



कोभिर्वा ग्राहयेत् । क्षीरेणेश्वरसेन वा वमनं हितं । मधुरशीतलैर्द्राक्षादिभिः
पक्वं घृतं नावनं हितं ।

संचूर्ण्य पुष्पकासीसं भावयेत्सुरसारसैः ।

तात्रे दशाहं परमं पक्ष्मशाते तदंजनम् ॥ २० ॥

पुष्पकासीसं संचूर्णयित्वा ताम्रपात्रे दशाहं सुरसारसैः समूर्वारसैर्भा-
वयेत् । तदेतत्पक्ष्मशाते श्रेष्ठमंजनं ।

पोथकीलिखिताः शृंठीसैधवप्रतिसारिताः ।

उष्णांबुक्षालिताः सिंचेत् खदिरादिकिशिग्रुभिः ॥ २१ ॥

अप्सिद्धौ द्विनिशाश्रेष्ठामधुकैर्वा समाक्षिकैः ।

पोथकीलिखिता वृद्धिपद्भिः शृंठीसैधवाभ्यां प्रतिसारितास्तयो-
ष्णांबुना क्षालिता जलकथितैः खदिरादिभिः सिंचेत् । द्विनिशादिभिर्वा
जलकथितैः समाक्षिकैः सिंचेत् ।

क्रफोत्क्लिष्टे विलिखिते सक्षौद्रैः प्रतिसारणम् ॥ २२ ॥

सूक्ष्मैः सैधवकासीसमनोवहाकणताक्ष्यजैः ।

ब्रमनांजननस्यादि सर्वं च कफजिद्धितम् ॥ २३ ॥

कफोत्क्लिष्टे वर्त्मनि शस्त्रेण विलिखिते सैधवादिभिः सूक्ष्मरजीकृतै-
र्माक्षिसहितैः प्रतिसारणं हितं तथा वमनादि हितं । सर्वं च यत्कफजित्त-
च्च हितम् ।

कर्तव्यं लग्नेप्येतदशांतावग्निना दहेत् ।

लग्नेपीदं कार्यमेवमप्यशमे सति ज्वलनेन दहेत् ।

कुक्कुणे खदिरश्रेष्ठानिवपत्रैः शृतं घृतम् ॥ २४ ॥

पीत्वा धात्री वमेत्कृष्णायष्टीसर्पपसैधवैः ।

कुक्कुणे खदिरादिभिः पक्वं घृतं धात्री स्तनदायिनी पीत्वा कृष्णादिभिर्वमेत् ।

अभयापिप्पलीद्रक्षोक्काथेनैर्वा विरेचयेत् ॥ २५ ॥



अभयादिकथेनैनां स्तनदायिनीं विरेचयेत् ।

मुस्ताद्विरजनीकृष्णाकलकेनालेपयेत्स्तनौ ।

धूपयेत्सर्षपैः साज्यैः

मुस्तादिकलकेन कुचांवालेपयेत् । साज्यैः सर्षपैः स्तनौ धूपयेत् ।

शुद्धां काथं च पाययेत् ॥ २६ ॥

पटोलमुस्तमृद्वीकागुडूचीत्रिफलीद्रवम् ।

शुद्धां च वमनविरेचनादिना पटोलादिकं कार्यं तां च पाययेत् ।

शिशोस्तु लिखितं वर्त्म स्नुतासृग्वांबुज्जन्मभिः ॥ २७ ॥

धात्र्यश्मंतकजंबूत्थपत्रकाथेन सेचयेत् ।

शिशोः पुनर्वर्त्म लिखितं जलौकाभिर्वा सुतरक्तं धात्र्यादिपत्रकाथेन सेचयेत् ।

प्रायः क्षीरघृताशित्वाद् बालानां श्लेष्मजा गदाः ॥ २८ ॥

तस्माद्दमनमेवाग्रे सर्वव्याधिषु पूजितम् ।

प्रायो बाहुल्येन क्षीरघृतभोजनत्वाच्छिशूनां कफजा रोगाः स्युः ।
तस्माद्दमनमेव पूर्वं तेषां सर्वव्याधिषु पूजितम् । तदेव वमनमाह ।

सिंधूत्थकृष्णापामार्गबीजाज्यस्तन्यमाक्षिकम् ॥ २९ ॥

चूर्णो वचायाः सक्षौद्रो मदनं मधुकान्वितम् ।

क्षीरं क्षीरान्नमन्नं च भजतः क्रमशः शिशोः ॥ ३० ॥

वमनं सर्वरोगेषु विशेषेण कुकूणके ।

सिंधूत्थेत्यादिवमनं दद्यात् । वक्षचूर्णः सक्षौद्रो वा मदनफलं मधुयष्टी-
युक्तं वा । क्षीरं क्षीरान्नं तथाऽन्नं भजतः शिशोर्यथा क्रमेण वमनत्रयमेव
योज्यं । वमनं सर्वेष्वेवामयेषु शिशोः श्रेष्ठं । विशेषेण कुकूणके हितं ।

सप्तलारससिद्धाज्यं योज्यं चोभयशोधनम् ॥ ३१ ॥

सप्तलारसेन वा सिद्धं घृतमूर्ध्वाधः शोधनं हितम् ।

द्विनिशारोध्रयष्टचाव्हरोहिणीनिबपल्लवैः ।

कुकूणके हिता वर्तिः पिष्टैस्ताम्ररजोन्वितैः ॥ ३२ ॥

क्षीरक्षौद्रघृतोपेतं दग्धं वा लोहह्नं रजः ।

कुकूणके द्विहरिद्रादिभिस्तान् चूर्णयुक्तैर्जलपिष्टैर्वर्तिहिता । क्षीरादियुक्तं दग्धं लोहोत्थितं चूर्णं हितं । किञ्चित्तु समुद्रफेनचूर्णं दग्धं दुग्धमाक्षिक-मित्याहुः ।

एलारसोनकतकशंखोषणफणिज्जकैः ॥ ३३ ॥

वर्तिः कुकूणपोथक्योः सुरापिष्टैः सकट्फलैः ।

एलादिभिः कट्फलयुक्तैः कुकूणपोथक्योः सुरापिष्टैर्वर्तिहिता ।

पक्ष्मरोधे प्रवृद्धेषु शुद्धदेहस्य रोमसु ॥ ३४ ॥

उत्सृज्य द्वौ भ्रुवोधस्ताद्भागौ भागं च पक्ष्मतः ।

यवमात्रं यवाकारं तिर्यक्छित्त्वाऽऽर्द्रवाससा ॥ ३५ ॥

अपनेयमसृक् तस्मिन्नलपीभवति शोणितम् ।

सीव्येत्कुटिलया सूच्या मुद्रमात्रांतरैः पदैः ॥ ३६ ॥

बध्वा ललाटे पट्टं च तत्र सीवनसूत्रकम् ।

नातिगाढश्लथं सूच्या त्रिषिपेदथ योजयेत् ॥ ३७ ॥

मधुसर्पिः कवलिकां न चास्मिन्बन्धमाचरेत् ।

न्यग्रोधादिकषायैश्च सक्षीरैः सेचयेद्गुणि ॥ ३८ ॥

पंचमे दिवसे सूत्रमपनीयावचूर्णयेत् ।

गैरिकेण व्रणं युंयात्तीक्ष्णं नस्यांजनादि च ॥ ३९ ॥

पक्ष्मरोधे रोमसु प्रकर्षेण द्वेषु शुद्धशरीरस्य नरस्य भ्रुवोधस्ताद्द्वौ भागावुत्सृज्य विहाय पक्ष्मतो भागं हित्वा यवसंमात्रं यवस्थानं तिर्यक् छित्त्वा

क्लिन्नवस्त्रेण रक्तमपनयेत् । रक्ते चाल्पीभवति सति वक्रया सूच्या मुद्रमात्रा-
तरैः पदैः सीव्येत् । ततो ललाटे पट्टं बध्वा तत्र च पट्टं सीवनसूत्रकं नाति-
गाढश्लथं सूच्या विनिक्षिपेत् । अनंतरं माक्षिकघृतकवलिकां योजयेत् । न-
चात्र बंधं कुर्यात् । पीडायां सत्यां न्यग्रोधादिकषायैः क्षीरयुतैः सेचयेत् ।
पंचमे दिवसे सूत्रमपनीय व्रणं गैरिकेणावचूर्णयेत् । तीक्ष्णं च नस्यादि यु-
ज्यात् ।

दहेदशमतौ निर्भुज्य वर्त्मदोषाश्रयां वलीम् ।

संदंशेनाधिकं पक्ष्म हत्वा तस्याश्रयं दहेत् ॥ ४० ॥

सूच्यग्रेणाग्निवर्णेन दाहो बाह्यालजेः पुनः ।

भिन्नस्य क्षारवन्हिभ्यां सुच्छिन्नस्यार्बुदस्य च ॥ ४१ ॥

एवमप्यशातौ वर्त्मदोषाश्रयां वलीं निर्भुज्य दहेत् । अधिकं पक्ष्मसं-
दंशेन हत्वा तस्य पक्ष्मण आश्रयं दहेत् । केन । सूच्यग्रेणाग्निवर्णेन
बाह्यालजेस्तु भिन्नस्य दाहः कार्यः । अलजीशब्दः पुंस्यपि दृष्टः । अर्बुद-
स्य क्षारवन्हिभ्यां सुच्छिन्नस्य दाहः कार्यः ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने वर्त्मरोगप्रतिषेधो नाम नवमोऽध्यायः ॥ ९ ॥

दशमोऽध्यायः ।

वर्त्मरोगप्रतिषेधादनंतरं स्थानानुपूर्व्या संधिसितासितरोगविज्ञानमार-
भ्यते ।

अथातः संधिसितासितरोगविज्ञानमारभ्यते ।

संधिश्च सितासितौ च संधिसितासितास्तेषु रोगास्तेषां विज्ञानं । शेषं
पूर्ववत् । यथोद्देशस्तथा निर्देश इति तावेव त्वत्संधिरोगावाह ।



वायुः क्रुद्धः शिराः प्राप्य जलाभं जलवाहिनीः ।

अश्रु स्त्रावयते वर्त्म शुक्लसंधेः कनीनकात् ॥ १ ॥

तेन नेत्रं सरुग्रागशोफं स्यात्स जलस्त्रिवः ।

पवनः कुपितो जलवाहिनीः शिराः प्राप्य जलाकृत्यश्रु स्त्रावयते ।
कुतः वर्त्मशुक्लसंधेः कनीनकात् । तेन जलाभस्त्रावेण नयनं सरुक सरागं
सशोफं च स्यात् । स च जलस्त्रावाख्यो रोगः ।

कफात्कफस्त्रवे श्वेतं पिच्छलं बहलं स्त्रवेत् ॥ २ ॥

कफात्कफस्त्रवे सति श्वेतं पिच्छलं च बहलं च स्त्रवेत् ।

कफेन शोफस्तीक्ष्णाग्रः क्षारवृद्धबुदकोपमः ।

पृथुमूलबलः स्निग्धः सवर्णमृदुपिच्छलः ॥ ३ ॥

महानपाकः कंडूमानुपनाहः स नीरुजः ।

श्लेष्मणा शोफस्तीक्ष्णादिगुणः स उपनाहाख्यो नीरुजः स्यात् ।

रक्ताद् रक्तस्त्रवे ताम्रं बहूष्णं चाश्रु संस्त्रवेत् ॥ ४ ॥

रक्तेन रक्तस्त्रावो भवति तस्मिंश्च ताम्रवर्णमुष्णं वाम्नं संस्त्रवते ।

वर्त्मसंध्याश्रया शुक्ले पिटिका दाहशूलिनी ।

ताम्रा मुद्रोपमा भिन्ना रक्तं स्त्रवति पर्वणी ॥ ५ ॥

वर्त्मसंधिराश्रयो यस्याः सा वर्त्मसंध्याश्रया शुक्ले पिटिका शूलदाहव-
ती । ताम्रवर्णी मुद्रसदृशी पर्वणी भण्यते । सा च भिन्ना सती रक्तं स्त्रव-
ति । एषा च रक्तसमुत्थैव वेद्या । रक्तस्त्रावादनंतरमस्याः पाठाद्रक्तस्त्रावि-
त्वाच्च ।

पूयास्त्रावे मलाः सास्त्रवर्त्मसंधेः कनीनकात् ।

स्त्रावयन्ति मुहुः पूयं सास्त्रत्वङ्मांसपाकतः ॥ ६ ॥



पूयस्त्रावाख्ये दोषा रक्तसहिता वर्त्मसंधेः कनीनिकात् पुनः पुनः पूयं
सास्त्रत्वङ्मांसपाकाद्वेतोः स्त्रावयन्ति ।

पूयालसो व्रणः सूक्ष्मः शोफसंरंभपूर्वकः ।

कनीनसंधावाध्मायी पूयास्त्रावी सवेदनः ॥ ७ ॥

पूयालसो व्रण उच्यते । कीदृक् सूक्ष्मः । तथा शोफसंरंभपूर्वकः । कासौ
स्यात् । कनीनसंधौ । तथाऽऽध्मायमानाहवान् । पूयास्त्रावी सरुक् स्यात् ।

कनीनस्यांतरलजी शोफो रुक्तोददाहवान् ।

कनीनस्यांतः शोफो रुक्तोददाहवानलजीत्युच्यते ।

अपंगे वा कनीने वा कंडूषापक्ष्मपोटवान् ॥ ८ ॥

पूयास्त्रावी कृमिग्रंथिग्रंथिकृमियुतोर्तिमान् ।

अपंगे कनीने वा कंडूदिवांस्तथा पूयास्त्रावी ग्रंथिरेव कृमियुक्तोऽर्ति-
मान् कृमिग्रंथिरुच्यते ।

उपनाहकृमिग्रंथिपूयालसंकपर्वणीः ॥ ९ ॥

शस्त्रेण साधयेत्पंचसालजी नास्त्रवांस्त्यजेत् ।

उपनाहादींश्चतुरः शस्त्रेण साधयेत् । आस्त्रवान् जलास्त्रावादींश्चतुर
अलर्जीचेति पंच त्यजेत् । एवं संधिगतान्नवरोगानाख्याय सितभागत्वात्
रोगानाह ।

पित्तं कुर्यात्सिते विदून्सितश्यावपीतकान् ॥ १० ॥

मलाक्तादर्शतुल्यं वा सर्वं शुक्लं सदाहरुक् ।

रोगोऽयं शुक्लिकासंज्ञः सशकृद्देदतृड्ज्वरः ॥ ११ ॥

सिते नेत्रदेशे । पित्तं कर्तुं विदून् कृष्णश्यावपीतान् कुर्यात् । मललेप-
दिग्धदर्पणसमानं वा सर्वं शुक्लमेवमुभयप्रकाशप्ययं सदाहरुक् शुक्लिक-
संज्ञो रोगः शकृद्देदेन तृषा ज्वरेण च युक्तः ।



कफाच्छुक्ले समं श्वेतं चिरवृध्यधिमांसकम् ।

शुक्लार्म

कफाच्छुक्लभागे समं न तु विषमं तथा श्वेतवर्णमाधिमांसकं चिरवृद्धि
तच्छुक्लार्म ।

शोफस्त्वरुजः सवर्णो बहलो मृदुः ॥ १२ ॥

गुरुः स्निग्धोऽबुविद्वाभो बलासग्रथितं स्मृतम् ।

शोफस्तु निरुजः समानवर्णो बहलादिस्तथा जलबिंदुसमो बलासग्रथितं
स्मृतम् ।

बिंदुभिः पिष्टधवलैरुत्सन्नैः पिष्टकं वदेत् ॥ १३ ॥

बिंदुभिः पिष्टवत्सितैरुत्सन्नैः पिष्टकं नामार्म वदेत् ।

रक्तराजीततं शुक्लमुप्यते यत्सवेदनम् ।

अशोफांश्रूपदेहं च शिरोत्पातः सशोणितात् ॥ १४ ॥

रक्तराजीततं शुक्लं शुक्लभाग उप्यते । यत्सवेदनं शोफाश्रूलेपरहितं
शोणिताच्छिरोत्पातः ।

उपेक्षितः शिरोत्पातो राजीस्ता एव वर्द्धयन् ।

कुर्यात्सास्त्रं शिराहर्षं तेनाक्ष्युद्वीक्षणाक्षमम् ॥ १५ ॥

शिरोत्पातोऽचिकित्सितस्ता एव रक्ता एव राजीर्वर्द्धयन् शिराहर्षं सास्त्रं
कुर्यात् । तेन शिराहर्षेण लोचनं वीक्षणाक्षमं स्यात् ।

शिराजाले शिराजाणं बृहद्रक्तं घनोन्नतम् ।

शिराजाले बृहत्तथा रक्तं घनमुन्नतं च यद् भवति तच्छिराजालं नाम ।

शोणितार्मसमं श्लेष्मणं पद्माभमाधिमांसकम् ॥ १६ ॥

समं न तु विषमं तथा श्लेष्मणं यदधिमांसकं तच्छोणितार्म ।



नीरुक् श्लक्ष्णोऽर्जुनं बिंदुः शशलोहितलोहितः ।

भीरुजः श्लक्ष्णो बिंदुः शशलोहितलोहितताम्रोऽर्जुनं नाम ।

मृद्राशुच्युत्थ्यरुद्धमांसं प्रस्तारिष्यावलोहितम् ॥ १७ ॥

प्रस्तार्यर्ममलैः सास्त्रैः

मांसं प्रस्तारितं तथा मृदु तथा मृगाशुवृद्धि तथा नीरुक्श्यावलोहितं
प्रस्तार्यर्मैत्युच्यते । तच्च त्रिभिर्दोषैः सशोणितैः स्यात् ।

स्त्रावार्म स्त्रावसन्निभम् ।

स्त्रावसदृशं तु स्त्रावार्मैत्युच्यते ।

शुक्लासृक्पिंडवच्छावं यन्मांसं बहलं पृथु ॥ १८ ॥

अधिमांसार्म तद्

शुक्लरक्तपिंडवच्छावं यन्मांसं तथा बहलं पृथु च स्यात् तदधिमांसार्म
भण्यते ।

दाहघर्षवंत्यः शिरावृताः ।

कृष्णासन्नाः शिरासंज्ञाः पिटिकाः सर्षपोपमाः ॥ १९ ॥

पिटिकादाहादिमृत्यस्तथा शिराचिताः कृष्णभागासन्नाः सर्षपसंस्थानाः
शिरासंज्ञाः । सितभागानां येषां त्रयोदशानां सोधनं सूत्रयति ।

शुक्लिहर्षशिरोत्पातपिष्टकप्रथितार्जुनम् ।

साधयेदोषधैः षट्कं शेषं शस्त्रेण सप्तकम् ॥ २० ॥

नवोत्थं तदपि द्रव्यैः

शुक्लादीन् षडौषधैः साधयेत् । शेषान् सप्त शस्त्रेण साधयेत् ।
नवोत्थाने तानपि भेषजैरुपक्रमेत् । न केवलं पूर्वोक्तं षट्कमित्यर्थः ।

अर्णोक्तं यच्च पंचधा ।

तच्छेद्यमसितप्राप्तं मांसस्त्रावशिरावृतम् ॥ २१ ॥



चर्मोद्दालवदुच्छ्रायि दृष्टिप्राप्तं च वर्जयेत् ।

यच्च पंचप्रकारकर्मोक्तं शुक्लार्म शोणितार्म प्रस्तार्म स्नावार्माधिमांसा-
मे एतच्छेदनार्हम् । यत् कृष्णभागप्राप्तं मांसस्नात्रशिरावृतम् चर्मोद्दालवदु-
च्छ्रायि तद्वर्जयेत् । चाकिंस्तेत् । यच्च दृष्टिप्राप्तं तदपि वर्जयेत् ।
अथ कृष्णरोगानाह ।

पित्तं कृष्णेऽथवा दृष्टौ शुक्रं तोदाश्रुरागवत् ॥ २२ ॥

छित्त्वा त्वचं जनयति तेन स्यात्कृष्णमंडलम् ।

पक्वजंबूनिभं किंचिन्निम्नं च क्षतशुक्रकम् ॥ २३ ॥

तत्कृच्छ्रसाध्यं याप्यं तु द्वितीयपटलव्यधात् ।

तत्र तोदादिबाहुल्यं सूचिविद्वाभकृष्णता ॥ २४ ॥

तृतीयपटलच्छेदादसाध्यं निश्चितं व्रणैः ।

पित्तं कर्तृ कृष्णभगि दृष्टौ वा शुक्रं जनयते । किंभूतं । तोदाश्रुरागयुक्तं
किं कृत्वा त्वचं प्रथमं पटलं छित्त्वा तेन कृष्णमंडलं पक्वजंबूसदृशं निम्नं च
क्षतशुक्रकं स्यात् । तच्च कृच्छ्रसाध्यं । द्वितीयपटलव्यधात्तु याप्यं स्यात् । तत्र
द्वितीयपटलव्यधे तोदादीनां बाहुल्यं । तथा सूचीविद्वाभकृष्णमंडलत्वं
च । तोदादिभूयस्त्वेन । सेवनीविद्वाभकृष्णमंडलतया च द्वितीयपटलव्य-
धोऽनुमीयत इत्यर्थः । तृतीयपटलच्छेदाद् व्रणैर्निश्चितमसाध्यं क्षतशुक्रकं ।
एवं क्षतशुक्रकं त्रिधाऽभिधाय शुद्धशुक्रमाचष्टे ।

शंखशुक्रं कफाच्छ्रायं नातिरुक् शुद्धशुक्रकम् ॥ २५ ॥

शंखवच्छुक्रं शुद्धशुक्रकं तच्च कफाज्जायते ।

आताम्रपिच्छलास्रमुद्राताम्रपिटिकातिरुक् ।

अजाविट् सदृशोच्छ्रायकाण्यविज्यामृजाजका ॥ २६ ॥

आताम्रमीषत्ताम्रवर्णं पिच्छलं चास्रं स्रवति या सा आताम्रपिच्छला-
स्रमृत् । तथा आताम्रपिटिका तथाऽतिपीडावती तथाऽजाविट्सदृश उच्छ्रा-

यः काष्ण्यो यस्याः सैवमजकाख्या रक्तेन स्यात् । सा च वर्ज्याऽसा-
ध्यत्वात् ।

शिराशुक्रं मलैः सास्रैस्तज्जुष्टं कृष्णमंडलम् ।
सतोददाहताम्राभिः शिराभिरवतन्यते ॥ २७ ॥
अनिमित्तोष्णशीताच्छघनास्वस्तुक् चेत्यजेत् ।

सरक्तैर्मलैः शिराशुक्रं स्यात् । तेन शिशुशुक्रेण जुष्टं कृष्णमंडलं शिरा-
भिरवतन्यते । किंभूताभिः । सतोददाहताम्राभिः । अनिमित्तमकस्नाद-
स्मिन् कदाचिच्छीतं कदाचिदुष्णमच्छं घनं वाऽस्त्रं स्रवति तच्च त्यजेदसा-
ध्यत्वात् ।

दोषैः सास्त्रैः सकृत्कृष्ण नीयते शुक्लरूपताम् ॥ २८ ॥
धवलाभ्रोपलिप्ताभं निष्पावार्द्धदलाकृति ।
अतितीव्ररुजारागदाहश्वयथुपीडितम् ॥ २९ ॥
पाकात्ययेन तच्छुक्रं वर्जयेत्तीव्रवेदनम् ।

दोषैः सरक्तैः सकृदेकहेलयैव कृष्णमंडलं शुक्लरूपतां नीयते । किंभूतं ।
धवलाभ्रोपलिप्ताभं । तथा निष्पावार्द्धदलस्येवाकृति यस्य तदेवं । तथा तीव्र-
वेदनारागदाहश्वयथुना पीडितं । तच्च शुक्रं पाकात्ययेन तीव्ररुजं वर्ज-
येन्नोपक्रमेत् ।

यस्य वाऽऽलिंगनाशोऽतः श्यमवं यद्वासलोहितम् ॥ ३० ॥
अत्युत्सेधावगाढं वा साश्रुनाडीव्रणावृतम् ।
पुराणं विषमं मध्ये विच्छिन्नं यच्च शुक्रकम् ।

यस्य शुक्रस्य लिंगनाशोऽतर्दष्टिविनाश इत्यर्थः । यच्च श्यावमंतर्यच्च किं-
चिच्छोहितं । तथाऽत्युन्नतमवगाढं वा । साश्रुनाडीव्रणावृतं वा । तथा पु-
राणं वत्सरातीतम् । तथा विषमसंस्थानम् । तथा मध्ये विच्छिन्नं यच्च शुक्रकं
तत्सर्वं वर्जयेत् ।

पंचेत्युक्ता गदाः कृष्णे साध्यासाध्यविभागतः ॥ ३१ ॥

कृष्णमंडल इति पूर्वोक्तेन प्रकारेण पंच रोगाः साध्यासाध्येविभागेनोक्ताः
सुखग्रहधारणार्थं संख्योपादानम् ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने संधिसितासितरोगविज्ञानीयो नाम दशमोऽ-
ध्यायः ॥ १० ॥

एकादशोऽध्यायः ।

अस्मादनंतरं संधिसितासितरोगप्रतिषेध उच्यते ।

अथातः संधिसितासितरोगप्रतिषेधं व्याख्यास्यामः ।

प्रतिषिध्यते निराक्रियत चिकित्स्यत इति प्रतिषेधश्चिकित्सा । शेषं पूर्व-
वत् । जलास्त्रावकफास्त्रावयोरसाध्यत्वादुपनाहचिकित्सामाह ।

उपनाहं भिषक् स्विन्नं भिन्नं ब्रीहिमुखेन च ।

लेखयेन्मंडलाग्रेण ततश्च प्रतिसारयेत् ॥ १ ॥

पिप्पलीसौद्रसिंधूथैर्बध्नीयात्पूर्ववत्ततः ।

पटोलपत्रामलककाथेनाश्रोतयेच्च तम् ॥ २ ॥

वैद्यो मंडलाग्रेणोपनाहं संधिरोगं लेखयेत् । किंभूतं । स्विन्नं वर्त्म-
रोगप्रतिषेधोक्तेन प्रकारेण पोटलिकयोष्णोदकप्लुतयेति । तथा ब्रीहिमुखेन
भिन्नं ततः पिप्पल्यादिभिः प्रतिसारयेत् । अनंतरं पूर्ववत् । प्रक्षाल्योष्णेन
वारिणा । घृतेन सिक्तमभ्यक्तं मधुसर्पिषा ऊर्ध्वाधः कर्णयोश्च यवसक्तुभिः
पिंडीं दत्त्वा बध्नीयादिति । तथा पटोलपत्रामलककाथेन चाश्रोतयेत् ।

पर्वणी वडिशेनात्ता बाह्यसंधित्रिभागतः ।

वृद्धिपत्रेण वड्यर्चाऽर्द्धे स्यादश्रुगतिरन्यथा ॥ ३ ॥



चिकित्सा चार्मवत्क्षौद्रं सैधवप्रतिसारिता ।

पर्वणी बाह्यसंधिभिर्भागे बडिशेन गृहीता सती वृद्धिपत्रेण वर्ध्या छेदनीया ।
कुत्र भागेऽद्वैत्याह । अद्वैतोऽन्यथा अधिकच्छेदनादखुगतिः स्यात् ।
चिकित्सा चेयमर्मवत् । तत्र चैवमुक्तं । सम्यक् छिन्नं मधुव्योषसैधवप्र-
तिसारितं । उष्णेन सर्पिषा सिक्तमभ्यक्तं मधुसर्पिषा । बध्नीयात्सेचयेन्मुक्ता
तृतीयादिदिनेषु च । करंजबीजसिद्धेन क्षीरेणेति ।

पूयालसे शिरां विध्येत्ततस्तमुपनाहयेत् ॥ ४ ॥

कुर्वीत चाक्षिपाकोक्तं सर्वं कर्म यथाविधि ।

पूयालसे शिरां विध्येदनंतरमुपनाहयेत् । अक्षिपाकोक्तं चाशेषं कर्म
यथाविधि कुर्वीत ।

सैधवार्द्रककासीसस्त्रेहत्तमैः सचूर्णितैः ॥ ५ ॥

चूर्णांजनं प्रयुंजीत सक्षौद्रैर्वा रसक्रियाम् ।

सैधवादिभिश्चूर्णांजनं प्रयुंजीत । सैधवादिभिरेव मात्तिकयुते रस-
क्रियां वा ।

कृमिग्रंथि करीषेण स्विन्नं भित्त्वा विलिख्य च ॥ ६ ॥

त्रिफलाक्षौद्रकासीससैधवैः प्रतिसारयेत् ।

कृमिग्रंथि भित्त्वा त्रिफलाभिः प्रतिसारयेत् । किंभूतं । करीषेण गोमया-
दिना स्विन्नं तथा ब्रीहिमुखादिभिर्भित्त्वा विलिख्य च ।

पित्ताभिष्यंदवच्छुक्तिं

शुक्त्याख्यं रोगं पित्ताभिष्यंदेन तुल्यमुपौचरेत् ।

बलाम्बाह्वयपिष्टकौ ॥ ७ ॥

कफाभिष्यंदवन्मुक्ता शिराव्यधमुपाचरेत् ।

बीजपूररसाक्तं च व्योषकटफलं जनम् ॥ ८ ॥



बलासग्रथितं पिष्टकं च शिराव्यधं वर्जयित्वा कफाभिष्यंदवदुपाचरेत् ।
तथा बीजपूरकरसेनाक्तं व्योषकट्फलमंजनं हितम् ।

जातीमुकुलसिंधूत्थदेवदारुमहौषधैः ।

पिष्टैः प्रसन्नया वर्तिः शोफकंडूघ्नमंजनम् ॥ ९ ॥

जातीमुकुलादिभिः प्रसन्नया पिष्टैर्वर्तिः शोफकंडूघ्नमंजनम् ।

रक्तस्यंदवदुत्पातहर्षजालार्जुनक्रिया ।

शिरोत्पातशिराहर्षशिरांजालार्जुने क्रिया रक्तस्यंद इव कार्या ।

शिरोत्पाते विशेषेण घृतमाक्षिकमंजनम् ॥ १० ॥

शिराहर्षे तु मधुना श्लक्ष्णघृतं रसांजनम् ।

अर्जुने शर्करामस्तुक्षौद्रैराश्रोतनं हितम् ॥ ११ ॥

स्फटिकः कुंडुमं शंखो मधुको मधुनांजनम् ।

मधुना चांजनं शंखः फेनो वा सितया सह ॥ १२ ॥

शिरोत्पाते विशेषेण घृतमाक्षिकमंजनं हितं । शिराहर्षे माक्षिकेण श्लक्ष्णं
घृतं रसांजनं । अर्जुने शर्करामस्तुक्षौद्रेणाश्रोतनं हितं । स्फाटिकादिमा-
क्षिकेणांजनमथवा सौवीरांजनं मधुना सहितं । शंखो वा क्षमुद्रफेनो
वा शर्करया सह हितः ।

अर्मोक्तं पंचधा तत्र तनु धूमाविलं च यत् ।

रक्तं दधिनिर्भं यच्च शुक्रवत्तस्य भेषजम् ॥ १३ ॥

अर्मं पंचप्रकारमुक्तं । तेषु मध्ये यत्तनुधूमवदाविलं च तथा रक्तं
रक्तवर्णं दधिसदृशं च यत्तस्यार्मणः शुक्रसदृशमौषधं । अथार्मणः शस्त्र-
चिकित्सायाह ।

उत्तानस्येतरत् स्विन्नं ससिंधूत्थेन चांजितम् ।

रसेन बीजपूरस्य निमील्याक्षि विमर्दयेत् ॥ १४ ॥



इत्थं संरोषिताक्षस्य प्रचलेर्माधिमांसके ।

धृतस्य निश्चलं मूर्ध्नि वर्त्मनोश्च विशेषतः ॥ १५ ॥

अपांगमीक्षमाणस्य वृद्धेर्मणिकनीनकात् ।

वली स्याद्यत्र तत्रार्मबडिशेनावलंबितम् ॥ १६ ॥

नात्यायतं मुचुंड्या वा सूच्या सूत्रेण वा ततः ।

समंतमंडलाग्रेण मोचयेद्दथ मोक्षितम् ॥ १७ ॥

कनीनकमुपानीय चतुर्भागावशेषितम् ।

छिद्यात्कनीनकं रक्षेद्वाहिनीश्चाश्रुवाहिनीः ॥ १८ ॥

कनीनकव्यधादश्रुनाडी चाक्षिण प्रवर्तते ।

वृद्धेऽर्मेणि तथाऽपांगान्पश्यतोऽस्य कनीनकात् ॥ १९ ॥

उत्तानस्य पुंसो वामदक्षिणयोस्तिरदेकमक्षि स्वित्रं कृतस्वेदं च । तथा बीजपूररसेन सैधवान्वितेनाजितं निमील्य स्थगयित्वा विमर्दयेन्मलयेत् । अनेन प्रकारेण संरोषिताक्षस्य सतोंऽर्माधिमांसे प्रचले सति मूर्ध्नि निश्चलं धृतस्य वर्त्मनोश्च विशेषेण धृतस्य कनीनकादर्मेणि वृद्धे सत्यपांगं पश्यतो यत्र वली स्यात् तत्रार्मबडिशेनावलंबितं नात्यायतं नातिदीर्घं यथा भवति तथाऽवलंबितं । ततोऽनंतरं मुचुंड्या सूच्या सूत्रेण वा मोचयेत् । यथा मोक्षितं च विच्छेदितं च सत्कनीनकमुपानीय चतुर्भागावशेषितं मंडलाग्रेण छिद्यात् । व्यवहितानामत्र पदार्थानां योग्यतावशादेव संबंधोऽत्र योग्यः । कनीनकं रक्षेत् । कनीनकव्यधादश्रुनाडी चाक्षिण प्रवर्तते । अपांगप्रदेशाच्चार्मेणि वृद्धे तथा कनीनकं वीक्षमाणस्य छिद्यात् ।

सम्यक् छिन्नं मधुव्योषसैधवप्रतिसारितम् ।

उष्णेन सर्पिषा सिक्तमभ्यक्तं मधुसर्पिषा ॥ २० ॥

बध्नीयात्सेचयेन्मुक्ता तृतीयादिदिनेषु च ।

करंजबीजसिद्धेन क्षीरेण कथितैस्तथा ॥ २१ ॥



सक्षौद्रैर्द्विनिशारोध्रपटोलीयष्टिकिशुकैः ।

कुरंटमुकुलोपेतैर्मुचेदेवान्हि सप्तमे ॥ २२ ॥

सम्यक् छिन्नं मध्वादिभिः प्रतिसारितं घृतेनोष्णेन सिक्तं माक्षीकसर्पि-
षाऽभ्यक्तं बध्नीयात् । तृतीयादिदिनेषु च मुक्ता क्षीरेण करंजबीजसिद्धेन
सेचयेत् । दिहरिद्रादिभिश्च कथितैः शीतैश्च मधुयुतैः सेकं कुर्यात् । सप्त-
मे दिने मुंचेदेव ।

सम्यक् छिन्ने भवेत्स्वास्थ्यं हीनातिच्छेदजन्गिदान् ।

सेकांजनप्रभृतिभिर्जयेच्छेखनबृंहणैः ॥ २३ ॥

सम्यक् छिन्नेऽर्मेणि स्वास्थ्यं भवेत् । हीनातिच्छेदजान् गदान् सेकांज-
नाद्यैर्यथायोगं लेखनबृंहणैश्च जयेत् ।

सितामनःशिलैर्लैयलवणोत्तमनगरम् ।

अर्द्धकर्षोन्मितं ताक्ष्यं पलाहं च मधुप्लुतम् ॥ २४ ॥

अंजनं श्लेष्मतिमिरपिष्ठशुक्रार्मुशोषजित् ।

सितादिभिरर्द्धकर्षान्वितै रसांजनं द्विकर्षोन्मितं मधुद्रुतमंजनं श्लेष्मतिमि-
रादिजित् ।

त्रिफलैकतमद्रव्यत्वचं पानीयकलिकताम् ॥ २५ ॥

शरावपिहितां दग्ध्वा कपाले चूर्णयेत्ततः ।

पृथक्शेषौषधरसैः पृथगेव च भाविता ॥ २६ ॥

सा मषी शोषिता पेण्या भूयो द्विलवणान्विता ।

त्रीण्येतान्यंजनान्याह लेखनानि परं निमिः ॥ २७ ॥

त्रिफलायामेकतमस्य हरीतक्यादेर्द्रव्यस्य त्वचं पानीयकलिकतां शरावपि-
हितां कपाले दग्ध्वा चूर्णयेत् । तत एव त्रिफलायाः पृथक् शेषौषधरसैः
पृथगेव चैकैकं भाविता सा मषी शोषिता पुनः पेण्या । लवणद्वययुता
त्रीण्येतान्यंजनानि परं लेखनानि तिमिरघ्नानि निमिर्वक्ति ।



शिराजाले शिरायास्तु कठिनालेखनौषधैः ।

न सिन्ध्यन्त्यर्मवत्तासां पिटिकानां च साधनम् ॥ २८ ॥

शिरा जाले याः शिराः कठिना लेखनौषधैर्न सिध्यन्ति तासामर्मव-
च्चिकित्सा । पिटिकानां च ।

दोषानुरोधाच्छुक्रेषु स्निग्धरूक्षं वराधृतम् ।

तिक्तमूर्द्धमसृक्स्त्रावो रेक्सेकादि चेप्यते ॥ २९ ॥

शुक्रेषु दोषवशात्कदाचिद्रूक्षा कदाचित् स्निग्धा त्रिफला हिता तथा
धृतं तिक्तं मूर्द्धमसृक्स्त्रावो रेक्सेकादि चेप्यते ।

त्रिस्त्रिद्व्यङ्गारिणा पक्वं क्षतशुक्रे धृतं पिबेत् ।

शिरया तु हरेद्रक्तं जलौकोजिश्च लोचनात् ॥ ३० ॥

सिद्धेनोत्पलकाकोलीद्रीक्षायष्टिविदारिभिः ।

सासितेनाजपयसा सेचनं सलिलेन वा ॥ ३१ ॥

रागाश्रुवेदनाशांतौ परं लेखनमंजनम् ।

त्रिवृत्काथेन त्रीन् वारान् धृतं पक्वं क्षतशुक्रे पिबेत् । पश्चाच्छिरया रक्तं
नयनाद्वा जलौकोभिर्वा तथाऽऽजदुग्धेनोत्पलादिभिः सिद्धेन सशर्करेण से-
चनं हितम् । अथकोत्पलादिकथितेन जलेन सेचयेत् । रागाश्रुवेदनाशांतौ
सत्यां लेखनमंजनं हितम् ।

वर्त्तयो जातिमुकुललाक्षागैरिकचंदनैः ॥ ३२ ॥

प्रसादयन्ति पित्तास्त्रं घ्नन्ति च क्षतशुक्रकम् ।

जातिमुकुलादिभिर्वर्त्तयः पित्तास्त्रं प्रसादयन्ति । क्षतशुक्रं च घ्नन्ति ।

दंतैर्दन्तिवराहोष्ट्रगवाश्वजखरोद्गवैः ॥ ३३ ॥

संशखमौक्तिकांभोधिफेनैर्मस्त्रिचपादिकैः ।

क्षतशुक्रमपि व्यापि दंतवर्तिर्निवर्तयेत् ॥ ३४ ॥



गजायुद्धवैदतैः शंखमुक्ताफेनयुतैश्चतुर्थांशकमरिचैः क्षतशुक्रमपि व्यापि
दंतवर्तिनिवर्तयेत् । अपिशब्दाच्छुद्धशुक्रकमिति ।

तमालपत्रं गोदंतशंखफेनोस्थि गार्दभम् ।

ताम्रं च वर्तिर्मूत्रेण सर्वशुक्रकनाशिनी ॥ ३५ ॥

तमालपत्रादिभिर्वर्तिगोमूत्रेण सर्वशुक्रहत् ।

रत्नानि दंताः शृंगाणि धातवरूपूषणं त्रुटिः ।

करंजबीजं लशुनो व्रणसादि च भेषजम् ॥ ३६ ॥

सव्रणाव्रणगंभीरत्वक्स्थशुक्रघ्नमंजनम् ।

रत्नानि मौक्तिकादीनि दंता गजादीनां शृंगाणि छागादीनां । धातवो गै-
रिकायाः । त्र्यूषणादीनि । तथा व्रणसादि भेषजं स्वर्णक्षीर्यादि । एतदंजनं
सव्रणाव्रणगंभीरत्वक्स्थशुक्रहरम् ।

निम्नमुन्नमयेत्स्नेहपाननस्यरसांजनैः ॥ ३७ ॥

सरुजं नीरुजं तृप्तिपुटपाकेन शुक्रकम् ।

निम्नं शुक्रकं स्नेहपानादिभिरुन्नमयेत् । सरुजं नीरुजं च तर्पणपुटपाके
नोन्नमयेत् ।

शुद्धशुके निशायष्टीसारिवाशाबरांभसा ॥ ३८ ॥

सेचनं रोध्रपोटल्या कोष्णांभोमग्रयाऽथवा ।

शुद्धशुके हरिद्रादिकृथेन सेचनं हितम् । अथवा रोध्रपोटल्या कोष्णांबु-
ममया ।

बृहतीमूलयष्ट्याह्वताम्रसैधवनागरैः ॥ ३९ ॥

धात्रीफलांबुना पिष्टैर्लेपितं ताम्रभाजनम् ।

यवाज्यामलकीपत्रैर्वहुशो धूपयेत्ततः ॥ ४० ॥

तत्र कुर्वीत गुटिकास्ता जलक्षौद्रपेषिताः ।

महानीला इति ख्याताः शुद्धशुक्रहराः परम् ॥ ४१ ॥



बृहतीचूर्णादिभिरामलकजलेन पिष्टैस्तान्त्रभाजनं लेपितं यथादिभिर्भूषयेत् ।
अनंतरं तत्र गुटिकास्तोयमाक्षिकपिष्टाः कुर्यात् । एताश्च महानीला इति
प्रथिताः परं शुक्रन्नाः ।

स्थिरे शुक्रे घने चाऽस्य बहुशोपहरेद्भृशम् ।

शिरःकायविरेकांश्च पुटपाकांश्च भूरिशः ॥ ४२ ॥

स्थिरे शुक्रे घने चातुरस्यास्य बहुशो रक्तं मोक्षयेत् । शिराविरेकादीन्
पुटपाकांश्च पुनः पुनः कुर्यात् ।

कुर्यान्मरिचवैदेहीशिरीषफलसैधवैः ।

घर्षणं त्रिफलाकाथपीतेन लवणेन वा ॥ ४३ ॥

मरिचादिभिर्घर्षणं कुर्यात् । त्रिफलाकाथपीतेन सैधवेन वा ।

कुर्यादंजनयोगौ वा श्लोकार्द्धगदिताविमौ ।

शंखकोलास्थिकतकद्राक्षामधुकमाक्षिकैः ॥ ४४ ॥

सुरादंतार्णवमलैः शिरीषकुसुमान्वितैः ।

इमौ श्लोकार्द्धौ चैव योगौ घर्षणाय कुर्यात् । शंखादिभिर्माक्षिकातैरेको
योगः सुरादिः कुसुमातैरन्यः ।

धात्रीफणिज्जकरसे क्षारो लंगलिकोद्भवः ॥ ४५ ॥

उषितः शोषितेश्चूर्णः शुक्रहर्षणमंजनम् ।

धात्र्यादिरसे क्षारो लंगलिकज उषितः शोषितेश्चूर्णः शुक्रहर्षणमंजनम् ।

मुद्गा वा निस्तुषाः पिष्टा शंखसौद्रसमा युताः ॥ ४६ ॥

सारो मधूकान्मधुमान् मज्जा वीक्षात्समाक्षिका ।

शंखमधुयुता मुद्गा निस्तुषाः पिष्टा अंजनम् । मधुकात्सारो मधुयुतौऽज-
नम् । अथवा विभीतकान्मज्जा वा माक्षिकान्विता ।

गोखराश्वोष्ट्रदशनाः शंखः फेनः समुद्रजः ॥ ४७ ॥



वर्तिरर्जुनतोयेन हृष्टशुक्रकनाशिनी ।

गवादिदंताः शंखः समुद्रफेनः पार्थजलेन पिष्टा वर्तिहृष्टशुक्रहरा ।

उत्सन्नं वा सशल्यं वा शुक्रं वालादिभिलिखेत् ॥ ४८ ॥

उत्सन्नं वा सशल्यं शुक्रं वा वालशक्तिपत्रादिभिलिखेत् ।

सिराशुके त्वदृष्टिघ्ने चिकित्सा व्रणशुक्रवत् ।

सिराशुके पुनरदृष्टिघ्ने चिकित्सा व्रणशुक्र इव कार्या ।

पुंड्रयष्टचाव्हकाकोलीसिंहीलोहन्निशांजनम् ॥ ४९ ॥

कल्कितं छागदुग्धेन सघृतैर्धूपितं यवैः ।

धात्रीपत्रैश्च पर्यायाद्वर्तिर्नेत्रांजनं परम् ॥ ५० ॥

पुंड्रादिकं छागदुग्धेन पिष्टं ससपिण्डैर्यवैरामलपत्रैश्च पर्यायेण धूपिता
वर्तिर्नेत्रांजनं परम् । ५०

अशांतार्धमवच्छस्त्रमजकार्ख्ये च योजयेत् ।

अशांतौ सत्यामर्मवदजकार्ख्ये च शस्त्रं प्रयोजयेत् ।

अजकायामसाध्यायां शुकेऽन्यत्र च तद्विधौ ॥ ५१ ॥

वेदनोपशमं स्नेहपानासृक्स्त्रावणादिभिः ।

कुर्याद्वीभत्सतां जेतुं शुक्रस्योत्सेधसाधनम् ॥ ५२ ॥

असाध्यायामजकायां शुके चान्यत्र रोगे तत्प्रकारेऽसाध्ये वेदनोपशमं
स्नेहपानादिभिर्विदधीत । वीभत्सतां निधत्तां जेतुं शुक्रस्योत्सेधसाधनं
कुर्यात् ।

नालिकेरास्थिभ्रष्टाततालवंशक्ररीरजम् ।

भस्माद्भिः स्त्रावयेत्ताभिर्भावेत्करभास्थिजम् ॥ ५३ ॥

चूर्णं शुकेष्वसाध्येषु तद्वैवर्ण्यघ्नमंजनम् ।

साध्येषु साधनायालमिदमेव च शीलितम् ॥ ५४ ॥



नारिकेलस्थ्यादिजं भस्माद्भिः स्नावयेत् । तामिरद्भिः करभास्थिजं चूर्णं
भावेयेत् । तच्चूर्णमंजनमसाध्येषु शुक्रेषु वैवर्ण्यहरं । शीलितं चेत्तदेव शुक्राणां
साधनायालं श्रेष्ठं ।

अजकां पार्श्वतो विध्वा सूच्या विस्त्राभ्यं चोदकम् ।

समं प्रपीज्यांगुष्ठेन वसार्द्धेणानुपूरयेत् ॥ ९५ ॥

व्रणं गोमांसचूर्णेन बद्धं बद्धं विमुच्य च ।

सप्तरात्राद् व्रणे रूढे कृष्णभागे समे स्थिरे ॥ ९६ ॥

स्नेहांजनं च कर्तव्यं नस्यं च क्षीरसर्पिषा ।

तथापि पुनराध्माने भेदच्छेदादिकां क्रियाम् ॥ ९७ ॥

युक्त्या कुर्याद्यथा नातिच्छेदेन स्यान्निमज्जनम् ।

अजकां पार्श्वतः सूच्यां विध्वा जलं च निस्त्राभ्यानंतरमंगुष्ठेन समं
वसया द्रवीकृत्य व्रणं गोमांसचूर्णेन पूरयेत् । बद्धं बद्धं विमुच्य च ।
सप्तरात्राद् व्रणे रूढे सति तया कृष्णभागे समे स्थिरे सति स्नेहांजनं च
कर्तव्यं । क्षीरघृते च नस्यं । एवमपि कृते पुनराध्माने सति भेदच्छेदादिकां
क्रियां युक्त्या कुर्यात् । यथाऽतिच्छेदेन दृष्टेर्निमज्जनं स्यात् ।

नित्यं च शुक्रेषु सृतं यथास्वं पाने च मर्शं च घृतं विदध्यात् ।

न हीयते लब्धबला तथातस्तीक्ष्णांजनैर्दृक् सततं प्रयुक्तैः ॥ ९८ ॥

शुक्रेषु च नित्यं घृतं यथायोगं पक्वं पानादौ विदध्यात् । किमित्याह ।
तथा घृतपानेन सेचनेन लब्धबला द्युगंतप्रातः श्रयुक्तैस्तीक्ष्णांजनैर्न हीयते
हानिं न यायादिति । उपजातिवृत्तम् ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने संधिसित्तसितरोगप्रतिषेधो नामैकादशोऽ-
ध्यायः ॥ ११ ॥



द्वादशोऽध्यायः ।

अस्मादनंतरं दृष्टिरोगविज्ञानमाह । तत्रापि पूर्वं तिमिरं लिलक्षयिषुराह ।

अथातो दृष्टिरोगविज्ञानीयमध्यायं व्याख्यास्यामः ।

सिरानुसारिणि मलि प्रथमं पटलं श्रिते ।

अव्यक्तमीक्षते रूपं व्यक्तमध्यनिमित्ततः ॥ १ ॥

दोषे वातायन्यतमे सिरानुसारिणि तथा प्रथमं बाह्यं पटलं श्रिते सत्य-
व्यक्तं रूपं पश्यति व्यक्तमपि कदाचिन्निमित्तमंतरेण पश्यति । एष तिमिरा-
ख्यरोग इति वक्ष्यमाणेन संबंधः ।

प्राप्ते द्वितीयं पटलमभूतमपि पश्यति ।

भूतं तु यत्नादासन्नं दूरे सूक्ष्मं च नेक्षते ॥ २ ॥

दूरांतिकस्थं रूपं च विपर्यासेन मन्यते ।

दोषे मंडलसंस्थाने मंडलानीव पश्यति ॥ ३ ॥

द्विवैकं दृष्टिमध्यस्थे बहुधा बहुधा स्थिते ।

दृष्टेरभ्यंतरगते ऋस्ववृद्धविपर्ययम् ॥ ४ ॥

नास्तिकस्थमधःसंस्थे दूरगं नोपरि स्थितम् ।

पार्श्वे पश्येन्नपार्श्वस्थे तिमिराख्योयमामयः ॥ ५ ॥

द्वितीयं पटलं प्राप्तेऽभूतमपि पश्यति । न केवलं भूतम् । भूतं तु यत्नेन
पश्यति । तच्चासन्नमेव दूरे न च सूक्ष्मं पश्यति । दूरांतिकस्थं च रूपं वैप-
रीत्येन मन्यते । दूरस्थं निकटस्थं निकटस्थं दूरस्थमित्यर्थः । दोषे मंडलसं-
स्थाने द्वितीयपटलाश्रिते । एवं मंडलानीवालोक्ते । दृष्टिमध्यस्थे दोष
एकमेव वस्तु द्विप्रकारं पश्यति । बहुधा स्थिते दोष एकमेव वस्तु बहुप्रकारं
पश्यति । दृष्टेरभ्यंतराश्रिते दोषे ऋस्वं वृद्धं च तयोर्विपर्ययः । ऋस्वं च
महांतं महांतं च ऋस्वमिति वैपरीत्येन पश्यति । अधः स्थिते दोषे समीपस्थं
पदार्थं नेक्षते । उपरिष्ठात्स्थिते दोषे दूरगं न पश्यति । पार्श्वस्थे दोषे
पार्श्वे रूपं न पश्येत् । अयं सर्वस्तिमिरसंज्ञो रोगः ।



प्राप्नोति काचतां दोषे तृतीयपटलाश्रिते ।
 तेनोर्ध्वमीक्षते नाधस्तनुचैलावृतोपमम् ॥ ६ ॥
 यथावर्णं च रज्येत दृष्टिर्हीयेत च क्रमात् ।

तृतीयं पटलं स्थिते दोषे काचत्वं प्राप्नोति । तेन काचनोर्ध्वमीक्षते न
 त्वधः । तच्च तनुवस्त्रच्छन्नसदृशं दृष्टिश्चात्र दोषानुसारेण रज्यते । यथा
 वातेन शावेऽमादिक्रमेण च दृष्टिर्हीयते ।

तथाप्युपेक्षमाणस्य चतुर्थं पटलं गतः ॥ ७ ॥
 लिङ्गनाशं मलः कुर्वन् छादयेद्दृष्टिमण्डलम् ।

एवमप्युपेक्षमाणस्याचिकित्सितस्य तृतीयं पटलं मुक्ता चतुर्थपटलं गतो
 मलो दोषो लिङ्गनाशं दृष्टिनाशं कुर्वन् दृष्टिमण्डलं छादयेत् । इति सामा-
 न्यलक्षणमुक्ता विशेषमाह ।

तत्र वातेन तिमिरे व्याविद्धमिव पश्यति ॥ ८ ॥
 चलाविलारुणाभासं प्रसन्नं चेक्षते मुहुः ।
 जालानि केशान्मशकान् रश्मींश्चोपेक्षितेऽत्र च ॥ ९ ॥
 काचीभूते दृगरुणा पश्यत्यास्यमनासिकम् ।
 चन्द्रदीपाद्यनेकत्वं वक्रमृज्वपि मन्यते ॥ १० ॥
 वृद्धः काचो दृशं कुर्याद् रजोधूमावृतामिव ।
 स्पष्टारुणाभां विस्तीर्णां सूक्ष्मां वा हतदर्शनाम् ॥ ११ ॥
 सलिङ्गनाशो

तत्र तिमिरेषु मध्ये पवनतिमिरे सति व्याविद्धमिव पश्यति । तथा चलं
 च धूमाविलमरुणाभासं पुनः प्रसन्नं चाक्लोकते । प्रकृतिस्थनयनेन पश्यति
 पवनस्य चलरूपत्वात् । तथा जालादीनि मुहुः पश्यति । आस्यं मुखमना-
 सिकं नासिकारहितं पश्यति । तथा चन्द्रदीपादीनामनेकत्वं वक्रमवक्रमिव म-
 न्यते । वृद्धः काचोरजोधूमावृतामिव दृष्टिं च कुर्यात् । तथा स्पष्टाऽरुणाऽऽभां

यस्यास्तां तथापि विस्तीर्णां सूक्ष्मां च तथा हतदर्शनां च । एवंभूतो
लिंगनाशः । इति पातजास्तिमिरलिंगनाशा उक्ताः । अधुना वायुसामा-
न्याद् गंभीरां दृष्टिं व्याचष्टे ।

वाते तु संकोचयति दृक्शिराः ।

दृग्मंडलं विशत्यंतुर्गंभीरा दृगसौ स्मृता ॥ १२ ॥

वाते तु दृक् शिराः संकोचयति । दृष्टिमंडलमंतः प्रविशति । सा गंभीरा
दृष्टिः स्मृता मुनिभिरिति शेषः ।

पित्तजे तिमिरे विद्युत्स्वद्योतोद्योतदीपितम् ।

शिखितित्तिरिपिच्छाभं प्रायो नीलं च पश्यति ॥ १३ ॥

काचे दृक् काचनीलाभा तद्दृगेव च पश्यति ।

अर्केदुपरिवेषाग्निमरीचींद्रधनूंषि च ॥ १४ ॥

भृंगनीला निरालोका दृक् स्निग्धा लिंगनाशतः ।

दृष्टिः पित्तेन ह्रस्वाख्या सा ह्रस्वा ह्रस्वदर्शना ॥ १५ ॥

भवेत्पित्तविदग्धख्या पीता पीताभदर्शना ।

पितोद्भवे तिमिरे विद्युदादिदीपितं । तथा मयूरतित्तिरिपत्राभं प्रायेण
नीलं च पश्यति । काचे काचनीलसदृशी दृष्टिः स्यात् । तादृगेव काचनी-
लाभा संपश्यति । तथाऽर्केदुपरिवेषादीन् पश्यति । लिंगनाशाद् दृष्टिश्च
भ्रमरनीला निरालोका स्निग्धा च स्यात् । तेन ह्रस्वसंज्ञा दृष्टिः स्यात् । सा
च ह्रस्वसंस्थाना तथाऽल्पदर्शिनी ह्रस्वदर्शिनी पित्तविदग्धसंज्ञा दृष्टिः
पीतवर्णा स्यात् । तथा पीताभं दर्शनं यस्याः सा पीताभदर्शना ।

कफेन तिमिरे प्रायः स्निग्धं श्वेतं च पश्यति ॥ १६ ॥

शंखेदुकुंदकुसुमैः कुमुदैरिव चाचितम् ।

काचे तु निःप्रभेद्वर्कप्रदीपाद्यैरिवाचितम् ॥ १७ ॥

सिताभा सा च दृष्टिः स्याल्लिंगनाशे तु लक्ष्यते ।

मूर्तः कफो दृष्टिगतः स्निग्धो दर्शननाशनः ॥ १८ ॥



विंदुर्जलस्येव चलः पद्मिनीपुटसंस्थितः ।

उष्णे संकोचमायाति छायायां परिसर्पति ॥ १९ ॥

शंखकुंदेदुकुमुदेस्फटिकोपमशुक्लिमा ।

कफेन तिमिरे सन्ति प्रायः स्निग्धं शुक्लं चालोकते । तथा शंखादिभि-
रिवाचितं पश्यति । काचे तु निःप्रभेर्कादिभिरिवाचितं पश्यति । दृक् शुक्लाभा
स्यालिंगनाशे तु दृश्यते । मूर्तः कफो दृष्टिगतः स्निग्धस्तथा दृष्टिविनाश-
नश्च । जलस्येव विंदुश्चलः पद्मिनीपुटसंस्थितः । आतपे चासौ विंदुः
संकुचति । छायायां प्रसरति । तथा शंखादिशुक्लिमा स्यात् ।

रक्तेन तिमिरे रक्तं तमोभूतं च पश्यति ॥ २० ॥

काचेन रक्ता कृष्णा वा दृष्टिस्तादृक् च पश्यति ।

लिंगनाशेऽपि तादृग् दृङ् निःप्रभा हतदर्शना ॥ २१ ॥

रक्तेन तिमिरे सति रक्ताभ्रं तथा तम इव च पश्यति । काचेन रक्ता
वा कृष्णा वा दृष्टिः स्यात् । दृगेव रक्तं कृष्णं वा पश्यति । लिंगनाशेच
तादृशी काचदृष्टिस्तथा निःप्रभा हतदर्शना च स्यात् ।

संसर्गसन्निपातेषु विद्यात्संकीर्णलक्षणान् ।

तिमिरादीनकस्माच्च तैः स्थाद्वचक्राकुलेक्षणम् ॥ २२ ॥

तिमिरे शेषयोर्दृष्टौ चित्रो रागः प्रजायते ।

संसर्गसन्निपातेषु संकीर्णलक्षणांस्तिमिरकाचलिंगनाशान् विद्यात् ।
तथाऽकस्मान्निमित्तमंतरेण तैः संसर्गसन्निपातैर्व्यक्तं स्पष्टं कदाचिदाकुल-
मीक्षणं दर्शनं यस्य स एवभूतो नरस्तिमिरे स्यात् । शेषयोः काचलिंग-
नाशयोर्दृष्टौ चित्ररागः स्यात् ।

द्योत्यते नकुलस्येव यस्य दृङ् निचितामलैः ॥ २३ ॥

नकुलांधः स तत्रान्धिश्चित्रः पश्यति नो निशि ।



यस्यातुरस्य नकुलस्येव दृष्टिर्दोषैर्निचिता द्योत्यते । देदीप्यते । स नकु-
लांधस्ततो नकुलांधे दिवा चित्रं पश्यति न तु निशि रजन्या ।

अर्केऽस्तमस्तकप्यस्तगभस्तौ स्तंभमागताः ॥ २४ ॥

स्थगयंति दृशं दोषा दोषांधः सगदोपरः ।

दिवाकरकरस्पष्टा भ्रष्टा दृष्टिपथान्मलाः ॥ २५ ॥

विलीनलीना यच्छंति व्यक्तमत्रान्हि दर्शनम् ।

अर्केऽस्तपर्वतस्य मस्तके न्यस्ता गभस्तयो येन तस्मिन् सति स्तंभं प्राप्ता
दोषा दृशं छादयंति । स एवभूतो दोषांधो नाम रोगो दिवा रूपं पश्य-
ति । इत्यत्र युक्तिमाह । मला अन्हि दिवाकररश्मिभिः स्पृष्टास्तथा दृष्टिप-
थाद्भ्रष्टा विलीनाः संतोऽत्र रात्र्यांधे स्पष्टदर्शनम् ददति । दिवाकरस्पृष्टा
इति हेतौ प्रथमा ।

उष्णतप्तस्य सहसा शीतवारिनिमज्जनात् ॥ २६ ॥

त्रिदोषरक्तसंपृक्तो यात्यूर्ध्वमोर्ध्वं ततोऽक्षिणी ।

दाहोषे मलिनं शुक्लमहन्याविलदर्शनम् ॥ २७ ॥

रात्रावांध्यं च जायेत विदग्धोष्णेन सा स्मृता ।

उष्णेन तप्तस्य सहसा झटित्येव शिशिरजलनिमज्जनात् त्रिदोषरक्तसं-
पृक्त उष्मोर्ध्वमक्षिणी याति । तत उष्मण ऊर्ध्वगमनादक्षिण दाहोषे भवतः
शुक्लभागश्च मलिनो भवति । अहनि दिन आविलं दर्शनं जायते । रात्रौ
चांध्यं । सा दृष्टिरुष्णविदग्धाख्या ।

भृशमम्लाशनाद्दोषैः सात्त्वैर्या दृष्टिराचिता ॥ २८ ॥

सक्लेदकंडूकलुषा विदग्धाम्लेन सा स्मृता ।

अत्यंतमम्लाशनादम्लभक्षणाद्दोषैः संरक्तैर्या दृष्टिराचिता क्लेदकंडूक-
लुषान्विता स्यात् । सा विदग्धाम्लेन दृष्टिः स्मृता ।

शोकज्वरशिरोरोगसंतप्तस्यानिलादयः ॥ २९ ॥



धूमाविलां धूमदर्शां दृशं कुर्युः स धूमरः ।

शोकादिसंवत्सस्य नरस्य वातादयो धूमेनेवाविलां धूमदर्शनां दृष्टिं कुर्युः ।
स धूमरो नाम रोगः ।

सहसैवाल्लसत्त्वस्य पश्यतो रूपमद्भुतम् ॥ ३० ॥

भास्वरं भास्करादिं वा वाताद्या न्यनाश्रिताः ।

कुर्वति तेजः संशोष्य दृष्टिं मुषितदर्शनाम् ॥ ३१ ॥

वैदूर्यवर्णां स्तिमितां प्रकृतिस्थामिवाव्यथाम् ।

औपसर्गिक इत्येष लिंगनाशो

सहसैवात्किंतस्य पुंसोऽल्लसत्त्वस्य रूपमद्भुतं पश्यतो भास्वरं भा-
स्करप्रकारं पश्यतो वा वातादयो लोचनाश्रिता दृष्टिं मुषितदर्शनां वैदू-
र्यवर्णां स्तिमितां प्रकृतिस्थामिव पीडारहितां कुर्वति । किं कृत्वा । तेजः संशो-
ष्य । इत्येष औपसर्गिको लिंगनाशः ।

ऽत्र वर्जयेत् ॥ ३२ ॥

विना कफाल्लिगनाशान् गंभीरां न्हस्वजामपि ।

षट् काचा नकुलांधश्च याप्याः शेषांस्तु साधयेत् ।

द्वादशेति गदा दृष्टौ निर्दिष्टाः सप्तविंशतिः ॥ ३३ ॥

वातपित्तसंसर्गसन्निपांतरक्तजौपसर्गिकान् षड्वर्जयेत् । गंभीरां न्हस्व-
जामपि वर्जयेत् । प्रद्वत्तपित्तकफरक्तसंसर्गसन्निपातजाः षट् काचा
नकुलांधः सप्तम एते याप्याः । अत्रैषु मध्ये कफादिना लिंगनाशाद्
वातपित्तकफरक्तसंसर्गसन्निपातैः पृथक् तिमिराणीति षट् । सप्तमः कफेन
च लिंगनाशः । अष्टमः पित्तविदग्धा दृष्टिः । नवमो दोषांधः । दशम उष्ण-
विदग्धा । एकादशो विदग्धाम्ला । द्वादशो धूमरः । इत्येवं दृष्टिमंडले
रोगाः सप्तविंशतिसंख्याः कथिताः ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने दृष्टिरोगविज्ञानं नाम द्वादशोऽध्यायः ॥ १२ ॥

त्रयोदशोऽध्यायः ।

अस्मादनंतरं तिमिरप्रतिषेध उच्यते ।

अथातस्तिमिरप्रतिषेधं व्याख्यास्यामः ।

ननु दृष्टिरोगविज्ञानानंतरं दृष्टिरोगप्रतिषेधो ज्ञाप्यः । उपपन्नमाह भवान् । किं तु दृष्टिरोगचिकित्सितस्य बहुवक्तव्यत्वात् पृथग्ध्यायो वक्तुं युक्तः । तत्रापि क्रमप्राप्तस्तिमिरप्रतिषेधः । इति तिमिरप्रतिषेधारंभ एव युक्तः । काचोदीनां त्वल्पवक्तव्यत्वादत्रैवाभिधानम् । ततो बहुवक्तव्यत्वात् पृथग्ध्यायो लिंगनाशस्येति सर्वं युक्तम् ।

तिमिरं काचतां याति काचोऽप्याध्यमुपेक्षया ।

नेत्ररोगेष्वतो घोरं तिमिरं साधयेद्द्रुतम् ॥ १ ॥

तिमिरमुपेक्षया काचत्वं याति काचोऽप्युपेक्षित आन्ध्यं गच्छति । अतः कारणान्नेत्ररोगेषु मध्ये तिमिरं दारुणं शीघ्रं साधयेत् ।

तुलां पचेत् जीवन्त्या द्रोणेऽपां पादशेषिते ।

तत्काथे द्विगुणं क्षीरं घृतप्रस्थं विपाचयेत् ॥ २ ॥

प्रपौडरीककाकोलीपिप्पलीरोध्रसैधवैः ।

शताव्हामधुकद्राक्षासितादारुफलत्रयैः ॥ ३ ॥

कार्षिकैर्निशि तत्पीतं तिमिरापहरं परम् ।


द्राक्षाचंदनमंजिष्ठाकाकोलीद्वयजीवकैः ॥ ४ ॥

सिताशतावरीमेदापुंड्राव्हमधुकोत्पलैः ।

पच्चेज्जीर्णं घृतप्रस्थं समक्षीरं पिचून्मितैः ॥ ५ ॥

हन्ति तत्काचतिमिररक्तराजीशिरोरुजः ।

जीवन्त्याः पलशतमपां द्रोणे पादावशेषितं पचेत् । तत्काथे घृतप्रस्थं द्वि-
गुणक्षीरं प्रपौडरीकादिभिः कर्षपरिमाणैः कल्कितैर्विपाचयेत् । निशि पीतं



तत्परं तिमिरापहम् । तथा द्राक्षादिभिः पिचून्मितैः कर्षाशैर्जगिष्य पुराण-
भृतस्य प्रस्थं समक्षीरं पचेत् । तच्च काचादीन् हन्ति ।

पटोलनिंबकटुकाद्वार्वीसेव्यवराट्पम् ॥ ६ ॥

सधन्वयांसत्रायन्ती पर्पटं पालिकं पृथक् ।

प्रस्थमामलकानां च काथयेन्नल्वणेभसि ॥ ७ ॥

तदाढकेर्द्धपालिकैः पिष्टैः प्रस्थं घृतात्पचेत् ।

मुस्तभूनुवयष्टचाव्हकुटजोदीन्यचंदनैः ॥ ८ ॥

सपिप्पलीकैस्तत्सर्पिर्घ्राणकर्णास्यरोगजित् ।

विद्रधिज्वरदुष्टारुर्विस्पर्पापचिकुष्टनुत् ॥ ९ ॥

विशेषाच्छुक्रतिमिरनक्तांध्योष्णाम्लदाहनुत् ।

पटोलादिकं पर्पटांतं पृथक् पलोन्मितमामलकानां प्रस्थं नल्वणे द्रोणे-
भसि काथयेत् । तदाढके मुस्ताभिः सपिप्पलीकैः पिष्टैः कल्कितैरर्द्धपालि-
भृतप्रस्थं विपाचयेत् । तच्च घृतं घ्राणादिरोगजित् । विद्रध्यादिरोगजित् ।
विशेषेण शुक्रादिघ्नं । एतत्पटोलाद्यं घृतं ।

त्रिफलाष्टपलं काथ्यं पादशेषं जलाढके ॥ १० ॥

तेन तुल्यपयस्केन त्रिफलापलकल्कवान् ।

अर्धप्रस्थो घृतात्सिद्धः सितया माक्षिकेण वा ॥ ११ ॥

युक्तं पिबेत्तत्तिमिरी तद्युक्तं वा वरारसम् ।

त्रिफलायाः पलाष्टकं जलाढके पादशेषं काथ्यं । तेन काथेन तुल्यक्षीरेण
त्रिफलापलकल्कयुक्तो घृतार्धप्रस्थः पक्वः शर्करया माक्षिकेण वा युतं त-
त्तिमिरी पिबेत् । घृतेन वा तद् युक्तं त्रिफलाकाथं दोषदूष्यादिवशात्
पिबेत् । एतच्च त्रिफलाघृतमुच्यते ।

यष्टीमधुद्विकाकोलीव्याघ्रीरुष्णांमृतोत्पलैः ॥ १२ ॥

पालिकैः ससिताद्राक्षैर्घृतप्रस्थं पचेत्समैः ।

अजाक्षीरवरावासामार्कवस्वरसैः पृथक् ॥ १३ ॥



मर्द्दात्रैफलमित्येतत्परं दृष्टिविकारजित् ।

यष्ट्यादिभिः पालिकैः सहसिताद्राक्षैरज्ञाक्षीरादिभिः पृथक्स्वरसैः
समैः प्रस्थप्रमाणैः सर्पिःप्रस्थं विपाचयेत् । एतन्महात्रैफलं सुष्ठु दृष्टिवि-
कारजित् ।

त्रैफलेनाथ हविषा लिहानस्त्रिफलां निशि ॥ १४ ॥

यष्टीमधुकसंयुक्तां मधुना च परिप्लुताम् ।

मासमेकं हिताहारः पिवन्नामलकोदकम् ॥ १५ ॥

सौपर्णं लभते चक्षुरित्याह भगवान्निमिः ।

त्रैफलेन च सर्पिषा त्रिफलां यष्टीयुक्तां माक्षिकेण च परिप्लुतां रात्रौ
लिहानो मासमेकं हिताशी सन्नामलकोदकं पिवन् गारुत्मतं चक्षुर्लभत
इति भगवान्निमिराह ।

ताप्यायोहेमयष्ट्याव्हसिताजीर्णाज्यमाक्षिकैः ॥ १६ ॥

संयोजिता यथाकामं तिमिरघ्नी वरा वरा ।

ताप्यादिभिः संयोजिता त्रिफला यथाकामं वरा तिमिरघ्नी स्यात् ।

सघृतं वा वराकाथं शीलयेत्तिमिरामयी ॥ १७ ॥

अपूपसूपसक्तून्वा त्रिफलाचूर्णसंयुतान् ।

अथवा त्रिफलाकाथं ससर्पिष्कं तिमिररोगहरमभ्यसेत् । अपूपादीन्
वा त्रिफलाचूर्णसंयुतान् शीलयेत् ।

पायसं वा वरायुक्तं शीतं समधुशर्करम् ॥ १८ ॥

प्रातर्भक्तस्य वा पूर्वमद्यात्पथ्यां पृथक् पृथक् ।

मृद्धीकां शर्कराक्षौद्रैः सततं तिमिरातुरः ॥ १९ ॥

पायसं त्रिफलायुतं वा शीतं समधुशर्करं प्रातरद्यात् । भक्तस्य पूर्वं वा
हरीतकीं वा मृद्धीकां शर्कराक्षौद्रैः पृथक् पृथक् युतामनारतं तिमिरातु-
रोऽद्यात् ।



स्रोतोजांशांश्चतुःषष्टिं ताम्रायोरूप्यकांचनैः ।

युक्तान् प्रत्येकमेकांशैरंधमूपोदरस्थितान् ॥ २० ॥

ध्मापयित्वा समावृत्तं ततस्तच्च निषेचयेत् ॥

रसस्कंधकषायेषु सप्तकृत्वः पृथक् पृथक् ॥ २१ ॥

वैडूर्यमुक्ताशंखानां त्रिभिर्भागैर्युतं ततः ।

चूर्णाजं प्रयुंजीत तत्सर्वं तिमिरापहम् ॥ २२ ॥

स्रोतोजाच्च चतुःषष्टिमंशास्तान्नादिभिः प्रत्येकमेकांशैर्युतानंधमूपोदर-
स्थितान् ध्मापयित्वा सम्यगावृत्तितं शिलायां ततोऽनंतरं मधुरादिगणका-
थेषु तं निषेचयेत् । पृथक् सप्त वारान् ततो वैडूर्यमुक्तानां शंखानां त्रिभि-
र्भागैर्युतमेतच्चूर्णाजनं सर्वं तिमिरघ्नं प्रयुंजीत ।

मांसीत्रिजातिकायःकुंकुमनीलोत्पलाभयातुथैः ।

सितकाचशंखफेनक्रमरिचांजनपिप्पलीमधुकैः ॥ २३ ॥

चंद्रेश्विनीसनाथेषुचूर्णितैरंजयेद्युगुलमक्ष्णोः ।

तिमिरार्मरक्तराजीकंडूकाचादिशममिच्छन् ॥ २४ ॥

मांस्यादिभिः सूक्ष्मरजीकृतैश्चंद्रेश्विनीयुक्ते सत्यक्षियुग्ममंजयेत् तिमिरा-
दिशांतिमिच्छन् । आर्यं मुखचपले ।

मरिचवरलवणभागौ भागौ द्वौ कणसमुद्रफेनाभ्याम् ।

सौवीरभागनवकं चित्रायां चूर्णितं कफामयजित् ॥ २५ ॥

मरिचसैधवयोर्द्वौ भागौ पिप्पलीसमुद्रफेनयोर्द्वौ भागौ सौवीरांजनस्य
भागा नव एतच्चित्रायां चूर्णितं कफामयजित् । गीतिरार्या ।

द्राक्षामृणालीस्वरसे क्षीरमद्यवसासु च ।

पृथक् दिव्याप्सु स्रोतोजं सप्तकृत्वो निषेचयेत् ॥ २६ ॥

तच्चूर्णितं स्थितं शंखे दृक्प्रसादनमंजनम् ।

शस्तं सर्वाक्षिरोगेषु विदेहपतिनिर्मितम् ॥ २७ ॥



द्राक्षादिसरसेषु पृथक् पृथक् दिव्ये जले स्रोतोऽञ्जनं सप्तकृत्वो निषेचयेत् । तच्चूर्णीकृतं शंखे स्थितं दृष्टिप्रसादकम् । अञ्जनं सर्वाक्षिरोगेषु श्रेष्ठं विदेहपतिनिमित्तम् ।

निर्दग्धं बादरांगारैस्तुत्थं चेत्यं निषेचितम् ।

क्रमादजापयः सर्पिः क्षौद्रे तस्मात् पलद्वयम् ॥ २८ ॥

कार्षिकैस्ताप्यमरिचश्रोतोऽञ्जकटुकानतैः ।

पटुरोघ्रशिलापथ्याकणैलाञ्जनफेनिकैः ॥ २९ ॥

युक्तं पलेन यष्ट्याश्च मूषांतर्ध्मातचूर्णितम् ।

हन्ति काचार्मनक्तांध्यरक्तराजीः सुशीलितः ॥ ३० ॥

चूर्णो विशेषात्तिमिरं भास्करो भास्करो यथा ।

बादरांगारैस्तुत्थं निर्दग्धं पूर्ववत्क्रमेण छागक्षीरघृतमाक्षिके निषेचितं तस्मान्निर्दग्धाच्च तुत्थात्पलद्वयं ताप्यादिभिः कार्षिकैर्यष्टीपलेन च युक्तं मूषांतर्ध्मापितं चूर्णितं काचादीन् हन्ति । सुसेवितोयं भास्करश्चूर्णो विशेषेण तिमिरं हन्ति । यथा रविरंधकारमित्युपमाश्लेषोलंकारः ।

त्रिंशद्वागा भुजंगस्य गंधपाषाणपंचकम् ॥ ३१ ॥


शुल्बतालकयोर्द्वौ द्वौ वंगस्यैकोऽञ्जनात्रयम् ।

अंधमूषीकृतं ध्मातं पक्वं विमलमञ्जनम्

तिमिरांतकरं लोके द्वितीय इव भास्करः ॥ ३२ ॥

भुजंगस्य सीसकस्य त्रिंशद्वागा गंधपाषाणस्य पंचकं शुल्बतालकयोर्द्वौ द्वौ भागौ वंगस्य त्रयम् एको भागः । अञ्जनाद्वागत्रयमंधमूषाध्मातं विपक्वमञ्जनम् । द्वितीयो भास्करो लोके तिमिरांतकरः । भुजंगादीनां शोधितानां प्रयोगः । ननु मारितानां ।

गोमूत्रे छागणरसेऽम्लकांजिके च स्त्रीस्तन्ये हविषि विषे च माक्षिके च । यत्तुत्थं ज्वलितमनेकशो निषिक्तं तत्कुर्याद्गरुडसमं नरस्य चक्षुः ॥ ३३ ॥



तत्तुल्यं नरस्य गरुडतुल्यं नयनं कुर्यात् । कतमं यदीदं तत् । गोमूत्रा-
दिष्वनेकशः सप्तकृत्वो निषिक्तं । प्रहर्षिणी ।

श्रेष्ठाजलं भृंगरसं सविघ्नाज्यमजापयः ।

यष्टीरसं च यत्सीसं सप्तकृत्वः पृथक् पृथक् ॥ ३४ ॥

तप्तं तप्तं पायितं तच्छलाका नेत्रे युक्ता सांजिनांनजना वा ।

तैमिर्यार्मस्त्रावचैच्छिल्यपैल्लं कंडूं जडं रक्तराजीं च हन्ति ॥ ३५ ॥

यत्सीसं तप्तं तप्तं त्रिकलायाः काथादिकं पृथक् पृथक् सप्तकृत्वः पा-
यितं तस्य सीसस्य शलाका इयमिति प्रथिता नयने युक्ता सहांजनांनजने
रहिता वा तैमिर्यादीन् हन्ति । शालिनी ।

रसेन्द्रभुजौ तुल्यौ तयोस्तुल्यमथांजनम् ।

ईषत्कर्पूरसंयुक्तमंजनं नयनामृतम् ॥ ३६ ॥

योगृधस्तरुणरविप्रकाशगच्छस्तस्यास्यं समयमृतस्यं गोशकृद्भिः ।

निर्दग्धं समघृतमंजनं च पेप्यं योगोऽयं नयनबलं करोति गार्ध्रं ॥ ३७ ॥

पारदसीसकौ समांशौ तयोः सममंजनं षोडशांशकर्पूरयुतमिदमंजनं ति-
मिरापहं भवति । यो गृधस्तरुणरविप्रकाशगच्छस्तस्य समयमृतस्यास्यं मुखं
गोशकृद्भिर्गोमयकरीषैर्निर्दग्धं भस्मसात्कृतं तस्य समंजनं श्रोतोर्जं स-
मघृतं समभागं पेप्यं चूर्णयितव्यं । अयं योगो नयनयोर्बलं गार्ध्रं गृधतुल्यं
करोति ।

कृष्णसर्पवदने सहविष्कं दग्धमंजनमनिसृतधूमम् ।

चूर्णितं नलदपत्रविमिश्रं भिन्नतारमपि रक्षति चक्षुः ॥ ३८ ॥

कृष्णसर्पस्य वदने सहविष्कमंजनमनिसृतधूमं दग्धं मांसीपत्रविमि-
श्रितं चूर्णितमुपयुक्तं सच्चक्षुर्भिन्नतारमपि रक्षति । भिन्नतारमपीत्यनेन श-
क्त्यतिशयमस्याह । नतु भिन्नतारस्य कथंचिद्वक्षणं स्यात् । अन्यत्राप्येवं
विधो न्यायोयमनुसरणीयः । स्वागतावृत्तम् ।



कृष्णं सर्पं मृतं न्यस्य चतुरश्रापि वृश्चिकान् ।
 क्षीरकुंभे त्रिसप्ताहं क्लेदयित्वाथ मंथयेत् ॥ ३९ ॥
 तत्र यन्त्रवनीतं स्यात्पुष्णीयात्तेन कुकुटम् ।
 अंधस्तस्य पुरीषेण प्रेक्षते ध्रुवमंजनात् ॥ ४० ॥

क्षीरकुंभे कृष्णसर्पं न्यस्य वृश्चिकांश्चतुरस्त्रिसप्ताहं क्लेदयित्वा विलोडयेत् ।
 तस्मिन् यन्त्रवनीतं भवेत् तेन नवनीतेन कुकुटं पुष्णीयात् । तस्य कुकु-
 टस्य पुरीषेणांधोप्यंजनान्निश्चितमीक्षते ।

कृष्णसर्पवसा शंखः कतकात् फलमंजनम् ।
 रसक्रियेयमचिरादंधानां दर्शनप्रदा ॥ ४१ ॥

कृष्णसर्पस्य वसा शंखकतकफलसौवीरांजनमियं रसक्रिया द्रागेवांधानां
 दृष्टिप्रदा ।


मरिचानि दशार्द्धपिचुस्ताप्यात्तुथार्द्धपलं पिचुर्यष्ट्याः ।
 क्षीरार्द्धदग्धमंजनमप्रतिसाराख्यमुत्तमं तिमिरे ॥ ४२ ॥

दश मरिचानि विद्वमाक्षिकादूर्ध्वं कर्षं तुत्थात्पलं मधुयष्टिकायाः कर्षः ।
 एतत्सर्वं क्षीरार्द्धं पश्चाद्दग्धमप्रतिसारसंज्ञमंजनमतिश्रेष्ठं तिमिरे । गीतिरार्या ।
 अक्षबीजमरिचामलकत्वक् तुत्थयष्टिमधुकैर्जलपिष्टैः ।
 छायेयैव गुटिकाः परिशुष्का नाशयन्ति तिमिरान्यचिरेण ४३

अक्षबीजादिभिर्जलपिष्टैर्गुटिका छायेयैव परिशुष्का न चातपेन तिमि-
 राणि लघु नाशयन्ति । स्वागतावृत्तं ।

मरिचामलकजलोद्भवतुत्थांजनताप्यधातुभिः क्रमवृद्धैः ।
 षण्माक्षिक इति योगस्तिमिरामर्शक्लेदकाचकंडूर्हता ॥ ४४ ॥

मरिचादिभिः क्रमवृद्धैः षण्माक्षिक इति योगस्तिमिरादिघ्नः । षण्माक्षि-
 क इति कोर्थः । कीदृशः समासः । ब्रूमः । माक्षिकशब्देनादिलोपाख्यया



तत्रयुक्त्या वट्टमाक्षिक इत्युच्यते । षट्पूरणो वट्टमाक्षिको यस्मिन्निति समासः । तेनास्मिन् योगे षष्ठो वट्टमाक्षिक इत्यवतिष्ठते । गतिरार्या ।

रत्नानि रूपायं स्फोटिकं सुवर्णं स्वोत्तोजनं ताम्रमरः सशंखम् ।
कुचंदनं लोहितगैरिकं च चूर्णाजनं सर्वद्वगम्भयघ्नम् ॥ ४५ ॥

रत्नादिभिश्च चूर्णाजनं । रत्नान्यत्र वज्रमरकतन्दीनि यथालाभं ग्राह्याणि । लोहितगैरिकं लोहितं गैरिकं । केचित्तु लोहितं कुकुममाहुः । एतच्चूर्णाजनमशेषद्वष्टिरोगहरं । उपजातिः ।

तिलतैलमक्षतैलं भृंगस्वरसोसनाच्च निर्यूहः ।
आयसपात्रविपक्वं करोति दृष्टेर्बलं नस्यम् ॥ ४६ ॥

तिलतैलमक्षतैलं च समांशं मार्कवस्वरसोसनाच्च निर्यूहः काथ इत्यायसः पात्रे विपक्वं दृष्टेर्बलमेतन्नस्यं करोति । आर्या ।

दोषानुरोधेन च नैकशस्तं स्नेहास्त्रविस्त्राणरेकनस्यैः ।
उपाचरेदं जनमूर्द्धवस्तिवस्तिक्रियातर्पणलेपसैकैः ॥ ४७ ॥

दोषवशाच्च स्नेहादिभिर्मुहुर्मुहुरेनं नेत्ररोगिणमुपक्रमेत् । मूर्द्धवस्तिगंडूषादिविध्युक्तः । वस्तिर्बस्तिविध्युक्तः । उपजातिवृत्तं ।

सामान्यं साधनमिदं प्रतिदोषमतः शृणु ।

इदमनंतराभिहितं सामान्यं चिकित्सितमतोनंतरं प्रतिदोषं साधनं शृणु किं तदित्याह ।

वातजे तिमिरे तत्र दशमूलांभसा घृतम् ॥ ४८ ॥

क्षीरे चतुर्गुणे श्रेष्ठाकल्कपक्वं पिबेत्ततः ।

त्रिफलापंचमूलानां कषायं क्षीरसंयुतम् ॥ ४९ ॥

एरंडतैलसंयुक्तं योजयेच्च पिरेचनम् ।

तेषु तिमिरादिषु वातोत्थे तिमिरे दशमूलकाथेन घृतं क्षीरे चतुर्गुणे



त्रिफलाकल्कपक्वं पिबेत् । अनंतरं त्रिफलापंचमूलानां काथं क्षीरेण संयुत-
मेरंडतैलान्वितं क्षीरेचनं योजयेत् ।

समूलैश्चालजीवंतीतुलां द्रोणेभंसः पचेत् ॥ ९० ॥

अष्टभागस्थिते तस्मिंस्तैलप्रस्थं पयः समं ।

बलात्रितयजीवंतीवरीमूलैः पलोन्मितैः ॥ ९१ ॥

यष्टीपलैश्चतुर्भिश्च लोहपात्रे विपाचयेत् ।

लोह एव स्थितं मासं नावनादूर्ध्वजत्रुजान् ॥ ९२ ॥

वातपित्तामयान् हन्ति तद्विशेषाद् दृगामयान् ।

केशास्यकंधरास्कंधपुष्टिलावण्यकांतिदम् ॥ ९३ ॥

मूलजालयुताया जीवंत्याः पलशतं जलद्रोणे पचेत् । तस्मिन् जलेऽ-
ष्टभागशेषे क्षीस्तुल्यं तैलप्रस्थं बलात्रयादिभिः पलोन्मितैर्मधुयष्टिकाप-
लैश्चतुर्भिर्लोहपात्रे विपाचयेत् । लोहभांड एव मासं स्थितं तन्नस्येनोर्ध्वज-
त्रुजान् रोगान् हन्ति । विशेषेण दृष्ट्याश्रयान् वातपित्तरोगान्निराकरोति ।
केशादिषु पुष्टिलावण्यकांतिकरम् ।

सितैरंडजटासिंहीफलदारुवचानतैः ।

घोषया बिल्वमूलैश्च तैलं पक्वं पयोन्वितम् ॥ ९४ ॥

नस्यं सर्वोर्ध्वजत्रूथवातश्लेष्मामयार्तिजित् ।

शुक्लैरंडमूलादिभिस्तैलं सक्षीरं पक्वं नस्येन सर्वजत्रूर्ध्वरोगादिजित् ।

वसांजने च वैय्याघ्री वाराही वा प्रशस्यते ॥ ९५ ॥

गृध्राहिकुकुटोत्था वा मधुकेनान्विता पृथक् ।

वैयाघ्री वाराही वा वसांजने प्रशस्यते । गृध्रसर्पकुकुटोत्था वा वसा-
पृथङ् मधुयष्टिकायुता श्रेष्ठा ।

प्रत्यंजने च स्रोतोऽं रसक्षीरघृते क्रमात् ॥ ९६ ॥



निषिक्तं पूर्ववद्योज्यं तिमिरघ्नमनुत्तमम् ।

प्रत्येजने च स्रोतोऽजनं मांसरसादिषु क्रमेण निषिक्तं पूर्ववद्योज्यं । एतच्च परं तिमिरहरं ।

नचेदेवं ~~तनं~~ याति ततस्तर्पणमाचरेत् ॥ ५७ ॥

यद्येवं तिमिरं न शम्येत् ततस्तर्पणमाचरेत् कुर्यात् ।

शताब्दाकुष्टनलदकाकोलीद्वययष्टिभिः ।

प्रपौडरीकसरलपिप्पलीदेवदारुभिः ॥ ५८ ॥

सर्भिरष्टगुणक्षीरं पक्वं तर्पणमुत्तमम् ।

शताब्दादिभिर्धृतमष्टगुणक्षीरं पक्वं श्रेष्ठं तर्पणम् ।

मेदसस्तद्वदैणेयादुग्धसिद्धात् खजाहतात् ॥ ५९ ॥

उत्धृतं साधितं तेजो मधुकोशीरचंदनैः ।

तथैव कृष्णहरिणात् मेदसो दुग्धे सिद्धात् खजेनालोडितात् तेजः स्रुधृत्य मधुकोशीरचंदनैः सह पक्वं तर्पणमुत्तमम् ।

श्वविच्छल्यकगोधानां दक्षतित्तिरवर्हिणाम् ॥ ६० ॥

पृथक् पृथग्नेनैव विधिना कल्पयेद्वसाम् ।

श्वविदादीनां पृथग्नेनैव विधिना वसां कल्पयेत् ।

प्रसादनं स्नेहनं च पुटपाकः प्रयोजयेत् ॥ ६१ ॥

पुटपाकं प्रसादनं स्नेहनं च तर्पणपुटपाकविध्युक्तं प्रयोजयेत् ।

वातपीनसवच्चात्र निरूहं सानुवासनम् ।

अत्र च वातजे तिमिरे पीनसे इव निरूहमनुवासनं च प्रयोजयेत् ।

पित्तजे तिमिरे सर्पिर्जीवनीयफलत्रयैः ॥ ६२ ॥

विपाचितं पाययित्वा स्निग्धस्य व्यधयेच्छिराम् ।



पित्तजे तिभिरे जीवनीयैः फलत्रिकेण च पक्वं सर्पिः पाययित्वा ततः
स्निग्धस्य सतः शिरां व्यधयेत् ।

शर्करैश्चात्रिवृच्चूर्णैर्मधुयुक्तैर्विरेचयेत् ॥ ६३ ॥

शर्करादिभिः समानैकैर्विरेचयेत् ।

सुशीतान् सेकलेपादीन् युञ्ज्यान्नेत्रास्यमूर्द्धसु ।

नेत्रास्यशिरस्सु चातिशिशिरम् सेकलेपादीन् युञ्ज्यात् ।

सारिवापद्मकोशीरमुक्ताशावरचन्दनैः ॥ ६४ ॥

वर्तिः शस्त्रांजने चूर्णस्तथा पत्रोत्पलांजनैः ।

सनागपुष्पकपूरयष्ट्याह्रस्वर्णमैरिकैः ॥ ६५ ॥

सारिवादिभिर्वर्तिरंजने शस्त्रा । तथा पत्रादिभिः सनागपुष्पादिभिरंजनं
शस्तम् ।

सौवीरांजनतुत्थकशृंगीधात्रीफलस्कटिककपूरम् ।

पंचार्शं पंचार्शं त्र्यंशमथैकांशमंजनं तिमिरघ्नम् ॥ ६६ ॥

सौवीरांजनादिकमंजनं शस्तं । क्रियत्क्रियत्प्रमाणमित्याह । पंचांशमित्या-
दि । तदेवं पंच भागाः सौवीरांजनस्य पंचैव तुत्थकस्य । शृंग्यामलकानां भागा-
स्त्रयः । स्कटिककपूरस्य भाग एकः । इति स्थितम् । एवमेतदंजनं तिमिर-
हृत् । गीतिरायैयम् ।

नस्यं चाज्यं शृतं क्षीरजीवनीयसितोत्पलैः ।

क्षीरेण चतुर्गुणेन जीवनीयादिभिराज्यं घृतं पक्वं नस्ये श्रेष्ठम् ।

श्लेष्मोद्भवे मृताकाश्वराकणमृतं घृतम् ॥ ६७ ॥

विध्येच्छिरां पीतवतो दद्याच्चानु विरेचनम् ।

काथं पूगाभयाशुंठाकृष्णाकुंभनिकुंभजम् ॥ ६८ ॥

श्लेष्मोत्थतिमिरेऽमृतादिभिः पक्वं घृतं पीतवतः शिरां विध्येत् । विरे-
चनं च पूगादिभिः काथं दद्यात् ।



हीवेरदारुद्विनिशाकृष्णाकल्कैः पयोन्वितैः ।

द्विपंचमूलनिर्यूहे तैलं पक्वं च नावनम् ॥ ६९ ॥

हीवेरादिभिः कल्कितैः पयोन्वितैर्द्विपंचमूलकाथे तैलं पक्वं नावनं हिबं

शंसन्निदं गुनेपालीकटुत्रिकफलत्रिकैः ।

दृग्वैमल्याय विमला वर्तिः स्यात्कोकिला पुनः ॥ ७० ॥

कृष्णलोहरजोव्योषसैध्वीत्रिकलांजनैः ।

शंखादिभिर्दृग्वैमल्याय विमलाख्येयं वर्तिहिता स्यात् । कृष्णलोहादिभिः कोकिलाख्या वर्तिः ।

शशागोखरसिंहोष्ट्रद्विजा लालाटमस्थि च ॥ ७१ ॥

श्वेतगोक्कलमरिचशंखचंदनफेनकम् ।

पिष्टं स्तन्याजदुग्धाभ्यां वर्तिस्तिमिरशुक्रजित् ॥ ७२ ॥

शशादिजा द्विजा दंता एषमेव लालाटं ललाटे भवसस्थि तथा श्वेत गोवालादीनि स्त्रीक्षीरच्छागदुग्धाभ्यां पिष्टानि वर्तिस्तिमिरशुके हरेदित्यर्थः ।

रक्तजे पित्तवत्सिद्धिः शीतैश्चास्त्रं प्रसादयेत् ।

रक्तजे तिमिरे पित्तवदुपक्रमः शीतवीर्यैः शीतस्पर्शैरन्नपानौषधसेकलेपादिभिश्च रक्तं प्रसादयेत् ।

द्राक्षया नलदरोध्रयष्टिभिः शंखताम्रहिमपद्मपद्मकैः ॥ ७३ ॥

सोत्पलैश्छगलदुग्धवर्तितैरस्त्रजं तिमिरमाशु नश्यति ।

द्राक्षादिभिश्छगलीदुग्धपिष्टैः शीघ्रं रक्तोत्थं तिमिरं नश्यति ।

संसर्गसन्निपातोत्थे यथा दोषोदर्यं क्रियाम् ॥ ७४ ॥

संसर्गजे सन्निपाते तिमिरे यथादोषोद्रेकं त्रिक्रित्सितं कुर्यात् ।

सिन्धुं मधूककृमिजि मरिचामरुदारुभिः ।

सक्षीरं नावनं तैलं पिष्टैर्लेपो मुखस्य च ॥ ७५ ॥



मधूकादिभिः सक्षीरं तैलं सिद्धं नावनं हितं । मधूकादिभिरेव जलेन पिष्टैर्मुखलेपो हिजः ।

नतनौरोत्पलानंतायष्टचाव्हसुनिषण्णकैः ।

साधितं नावने तैलं शिरोवस्तौ च शस्यते ॥ ७६ ॥

नतादिभिः साधितं तैलं नावने शिरोवस्तौ च शस्यते ।

दद्यादुशीरनिर्यूहेचूर्णिनं कणसैधवम् ।

तच्छृतं सघृतं भूयः पचेत्क्षौद्रं घने क्षिपेत् ॥ ७७ ॥

शीते चास्मिन् हितमिदं सर्वजे तिमिरेऽजनम् ।

उशीरकाथे पिप्पलीसैधवं रजीकृतं दद्यात् । तच्च घृतं सद् घृताश्वितं पुनः पचेत् । घने चास्मिन् शीते च क्षौद्रं क्षिपेत् । एतच्च सर्वोत्थातिमिरे हितमंजनम् ।

अस्थीनि मज्जपूर्णानि सत्त्वानां रात्रिचारिणाम् ॥ ७८ ॥

स्रोतोर्जांजनयुक्तानि वहत्यंभसि वासयेत् ।

मासं विंशतिरात्रं वा ततश्चोद्धृत्य शोषयेत् ॥ ७९ ॥

समेषशृंगीपुष्पाणि सयष्टचाव्हानि तानि तु ।

चूर्णितान्यंजनं श्रेष्ठं तिमिरे सान्निपातिके ॥ ८० ॥

रात्रिचारिणां प्राणिनामस्थीनि मज्जपूर्णानि स्रोतोर्जांजनयुक्तानि जले वहति मासं विंशतिर्वा निशा वासयेत् । ततः पश्चादुद्धृत्य शोषयेत् । तानि च मेषशृंगीपुष्पैर्युक्तानि मधूकेन च चूर्णितानि सान्निपातिके तिमिरेऽजनश्रेष्ठम् ।

काचेऽप्येषा क्रिया मुक्ता शिरां यंत्रनिपीडिताः ।

आध्याय स्युर्मला दद्याच्छ्राव्ये रक्ते जलौकसः ॥ ८१ ॥

काचेऽप्येषा पूर्वोदिता क्रिया शिरां हिक्त्वा । यंत्रेत्यादि । शिरोपयोगियंत्रनिपीडिता मला आध्याय यतः स्युः । श्राव्ये तु रक्ते जलौकसो दद्यात् ।



गुडः फेनोजनं कृष्णा मरिचं कुंकुमाद्रजः ।

रसक्रियेयं सक्षौद्रा काचयापनमंजनम् ॥ ८२ ॥

गुडादयो रसक्रिया क्षौद्रान्वितेयं काचयापनमंजनम् ।

नकुलाधे त्रिदोषोत्थे तैमिर्यविहितो विधिः ।

नकुलाधे त्रिदोषजे तिमिरे विहितो विधिः कार्यः ।

रसक्रियाघृतक्षौद्रगोमयस्पर्शद्रुतैः ॥ ८३ ॥

ताक्ष्यगैरिकतालीसैर्निशांध्ये हितमंजनम् ।

घृतादिद्रुतै रसांजनादिभिर्निशांध्ये रसक्रिया हितमंजनम् ।

दध्ना विघृष्टं मरिचं रात्र्यंध्यांजनमुत्तमम् ॥ ८४ ॥

दध्ना विघृष्टं मरिचं रात्र्यांध्येऽजने श्रेष्ठम् ।

करंजिकोत्पलस्वर्णगैरिकांभोजकेसरैः ।

पिष्टैर्गोमयतोयेन वर्तिर्दोषांध्यनाशिनी ॥ ८५ ॥

करंजिकादिभिर्गोमयरसेन पिष्टैर्वर्तिर्निशांध्यहत् ।

अजामूत्रेण वा कौंतीकृष्णास्त्रोतोजसैधवैः ।

अजामूत्रेण पिष्टैः कौंत्यादिभिर्वा वर्तिर्निशांध्यघ्नी ।

कालानुसारोत्रिकटुत्रिफलालमनःशिलाः ॥ ८६ ॥

सफेनाश्छागदुग्धेन रात्र्यंध्ये वर्तयो हिताः ।

कालानुसार्यादयोऽजाक्षीरेण पिष्टा वर्तयो निशांध्ये हिताः ।

सन्निवेश्य यकृन्मध्ये पिप्पलीरुदहनपचेत् ॥ ८७ ॥

ताः शुष्का मधुना घृष्टा निशांध्ये श्रेष्ठमंजनम् ।

पिप्पलीर्यकृन्मध्ये सन्निवेश्यादहन पचेत् । ततः पिप्पलयः शुष्का मधु-
घृष्टा रात्र्यंध्ये परमंजनम् ।

खादेच्च छीहयकृती माहिषे तैलसर्पिषा ॥ ८८ ॥



माहिषे च ष्ठीहयकृती तैलसर्पिषा सह भक्षयेत् ।

घृते सिद्धानि जीवंत्याः पल्लवानि च भक्षयेत् ।

तथातिमुक्तकैरंडशेफालयभिरुजानि च ॥ ८९ ॥

भृष्टं घृतं कुम्भपोनेः पत्रैः पाने च पूजितम् ।

जीवंत्याः पल्लवानि सर्पिषा पक्रानि भुञ्जीत । तथाऽतिमुक्तकादीनि
पत्राणि घृतसिद्धानि खादेत् । अग्रास्त्रिपत्रैः सर्पिः सिद्धं पाने च पूजितं ।

धूमराख्याम्लपित्तोष्णविदाहे जीर्णसर्पिषा ॥ ९० ॥

स्निग्धं विरेचयेच्छीतैः शीतैर्दिह्यश्च सर्वतः ।

अम्लपित्तोष्णैर्विदाहो विदग्धश्चाम्लपित्तोष्णविदाहो धूमराख्यश्चाम्लपि-
त्तोष्णविदाहश्च तस्मिन् । तत्र धूमराख्यः शोकज्वरादीत्यादिलक्षणः । भृ-
शमम्लाशतादित्यादिनाम्लविदग्धा भवेत्पित्तविदग्धाख्येति पित्तविदग्धा ।
उष्णतप्तस्येत्यादिना उष्णविदग्धेति । तस्मिन् धूमराख्याम्लपित्तोष्णैर्विदा-
हेऽति पुराणसर्पिषाऽभ्यक्तं स्निग्धं शीतैर्विशोधयेत् । शीतैश्च सर्वतो लेपयेत् ।

गोशकृद्रसदुग्धाज्यैर्विपक्वं शस्यते जनम् ॥ ९१ ॥

स्वर्णगैरिकतालीसचूर्णावापा रसक्रिया ।

गोशकृदादिभिर्विपक्वमंजनं शस्यते । स्वर्णगैरिकादीनां चूर्णैरावापो य-
स्यां ता एवंविधा रसक्रिया वा शस्यते ।

मेदाशावरकानंतामंजिष्ठाद्वार्वियष्टिभिः ॥ ९२ ॥

क्षीराष्टांशं घृते पक्वं सतैलं नावनं हितम् ।

मेदादिभिः क्षीराष्टांशं घृतं तैलसहितं पक्वं नावनं हितं ।

तर्पणं क्षीरसर्पिः स्यादशाम्यति शिराव्यधः ॥ ९३ ॥

क्षीराद्भवं तत्सर्पिस्तर्पणं हितं । एवमशाम्यति शिराव्यधः कार्यः ।

चिंताभिघातभीशोकरौक्ष्यात् सोत्कटकासनात् ।

विरेकनस्यवमनपुटपाकादिविभ्रमात् ॥ ९४ ॥



विदग्धाहारवमनात्क्षुत्तृष्णादिविधारणात् ।

अक्षिरोगावसानाच्च पश्येत्तिमिररोगवत् ॥ ९५ ॥

चिंतादिभिस्तिमिरवानपि तिमिररोगवत्पश्येत् ।

यथास्तं तत्र युंजीत दोषादीन् वीक्ष्य भेषजम् ।

तस्मिंश्च तिमिररोगोऽसदृशदर्शने यथायोगं दोषदृष्यदेशादीन् वीक्ष्यौषधं प्रयुंजीत ।

सूर्योपरागानलविद्युदादिविलोकनेनोपहतेक्षणस्य ।

संतर्पणं स्निग्धहिमादि कार्यं तथाजनेन हेमघृतेन घृष्टम् ९६

सूर्योपरागादिविलोकनेनोपहतदर्शनस्य स्निग्धहिमादि संतर्पणं कार्यं ।
आदिशब्देनातिसूक्ष्मातिभासुरादिपूरिग्रहः । सुवर्णं च घृतेन घृष्टमंजनं हितं ।

चक्षूरक्षायां सर्वकालं मनुष्यै

र्यत्नः कर्तव्यो जीविते यावदिच्छा ।

व्यथो लोकोऽयं तुल्यरात्रिदिवानां

पुंसामंधानां विद्यमानेऽपि विज्ञे ॥ ९७ ॥

नेत्ररक्षायां सदा यत्नो विधेयो यावज्जीविताभिलाषित्वं । यस्मादंधानां
तुल्यरात्रिदिवानां पुंसां विद्यमानेऽपि धने लोकएव निरर्थकः स्यात् । रात्रि-
दिवशब्दोत्रऽचतुरादिसूत्रे निपातितः । वैश्वदेवी वृत्तं ।

त्रिफला रुधिरश्रुतिर्विशुद्धिर्मनसो निर्वृतिरंजनं च नस्यम् ।

शकुनाशनतासपादपूजा घृतपानं च सदैव नेत्ररक्षा ॥ ९८ ॥

त्रिफलादिकं सदैव सर्वकालं नेत्ररक्षा स्यात् ।

अहितादशनात्सदानिवृत्तिर्भृशभास्वच्चलसूक्ष्मवीक्षणाच्च ।

मुनिना निमिनोपदिष्टमेतत् परमं रक्षणमीक्षणस्य पुंसाम् ॥ ९९ ॥

अहिताहारस्ततं निवृत्तिः । अतिभासुराद्यालोकनाच्चोपरतिरित्येत-
न्निमिनाम्ना मुनिना परमं नृणां नयनस्य रक्षणमुदितं । औपच्छंदसिकं वृत्तिं
इति श्रीमृगादिदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने त्रयोदशोऽध्यायः ॥ १३ ॥

चतुर्दशोऽध्यायः ।

लिंगनाशस्तिमिरप्रतिषेधात्पृथगुच्यते । बहुवक्तव्यत्वात् ।

अथातो लिंगनाशप्रतिषेधं व्याख्यास्यामः ।

विध्येत्सुजातं निःप्रेक्षं लिङ्गनाशं कफोद्भवम् ।

आवर्तक्यादिभिः षड्भिर्विर्वर्जितमुपद्रवैः ॥ १ ॥

सुजातं सुष्ठु घनीमूर्तं लिंगनाशं निःप्रेक्षं कफोद्भवं विध्येत् । शेषास्तु
लिंगनाशा असार्थ्या इति न तान् विध्येत् । तथाऽऽवर्तक्यादिभिर्विर्वर्जितमा-
णः षड्भिरुपद्रवैर्विर्वर्जितं सुजातं । कस्माद्विध्येदित्याह ।

तोऽसंजातो हि विषमो दधिमस्तुनिभस्तनुः ।

शलाकयाऽवकृष्टोऽपि पुनरूर्ध्वं प्रपद्यते ॥ २ ॥


करोति वेदनां तीव्रां दृष्टिं च स्थगयेत्पुनः ।

श्लेष्मलैः पूर्यते चाशु सोमैः सोपद्रवैश्चिरात् ॥ ३ ॥

स लिंगनाशो यस्मादसंजातो विषमो न समसंस्थानः । तथा दधिमस्तुस-
दृशस्तथा तनुर्नघनः शलाकयाऽवकृष्टोऽपि सन् पुनरूर्ध्वं प्रवर्त्तते । तीव्रां
रुजं करोति । पुनरपि कृतव्यधोऽपि सन् भूयोऽपि दृष्टिमाच्छादयेत् । श्लेष्म-
लैराहारैराशु पूर्यते । सोपरैश्च श्लेष्मलैराहारैः सोपद्रवैश्चिरात्पूर्यते ।

श्लेष्मिको लिंगनाशो हि सितत्वाच्छ्लेष्मणः सितः ।

तस्यान्यदोषाभिभवाद् भवत्यानीलता गदः ॥ ४ ॥



यस्माच्छ्लेष्मिको लिंगनाशः श्लेष्मणश्च शुक्लत्वाच्छुक्लः । तस्य लिंगना-
शस्यान्यदोषेण वातादिनाऽभिभवादानीलता भवति गदः ।

तत्रावर्तचला दृष्टिरावर्तक्यरुणा सिता ।

तत्र तेष्ववर्तक्यादिषु मध्य आवर्तकी दृष्टिरवर्तचला तथाऽरुणाऽ-
सिता च स्यात् ।

शर्करार्कपयोर्लेशनिचितेवं घनानि च ॥ ५ ॥

शर्कराऽर्कक्षीरलवनिचितेव तथातिघना स्यात् ।

राजीमतीदृङ्निचिताशालिशूकाभराजिभिः ।

राजीमती दृष्टिः शालिशूकसदृशीभी राजीभिर्निचिता स्यात् ।

विषमच्छिन्नदग्धाभा सरुक्छिन्नांशुका स्मृता ॥ ६ ॥

विषमा छिन्नदग्धाभा तथा सरुजा छिन्नांशुका दृष्टिः स्मृता ।

दृष्टिः कांस्यसमच्छाया चंद्रकी चंद्रकाकृतिः ।

चंद्रकी दृष्टिः कांस्यतुल्यच्छाया चंद्रकाकारा स्यात् ।

छत्राभा नैकवर्णा च छत्रकी नाम नीलिका ॥ ७ ॥

छत्राभाऽनेकवर्णा छत्रकी नाम नीलिका स्यात् ।

न विध्येदशिरार्हाणां न ^{तद}टक्पीनसकासिनाम् ।

नाजीर्णाभीरुवमितशिरःकर्णाक्षिशूलिनाम् ॥ ८ ॥

अशिरार्हादीनां नराणां लिंगनाशं न विध्येत् ।

अथ साधारणे काले शुद्धसंभोजितात्मनः ।

देशे प्रकाशे पूर्वाणहे भिषग् जानूच्चपीठगः ॥ ९ ॥

यंत्रितस्योपविष्टस्य स्विन्नाक्षस्य मुखानिलैः ।

अंगुष्ठमृदिते नेत्रे दृष्टौ दृष्टोत्प्लुतं मलम् ॥ १० ॥



स्वनासां प्रेक्षमाणस्य निष्कंपं मूर्ध्नि धारिते ।

कृष्णादर्धांगुलं मुक्ता तदर्द्धार्द्धमपांगतः ॥ ११ ॥

तर्जनीमध्यमांगुष्ठैः शलाकां निश्चलं धृताम् ।

दैवच्छिद्रं भयेत्पार्श्वार्द्धमालोडयन्निव ॥ १२ ॥

सव्यं दक्षिणहस्तेन नेत्रं सव्येन चेतरेत् ।

विध्येत्

अथेति मंगलार्थः । कृतमंगलस्य शुद्धस्य तथा संभोजितात्मन आतुरस्य साधारणे काले प्रकाशे देशे पूर्वाण्डे जानुतुल्यासनस्थितो वैद्य आतुरस्य यंत्रितोपविष्टस्य तथा स्विन्नेऽक्षिणी यस्य तस्य स्विन्नाक्षस्य कैर्मुखवायुभिस्तथांगुष्ठेन मलिते नयने सति दृष्टौ मलमुत्सृतमुद्रतं दृष्ट्वा स्वां नासिकां वीक्ष्यमाणस्य मूर्ध्नि निष्कंपधारिते सति कृष्णमंडलादर्धांगुलं हित्वाऽपांगाच्चांगुलचतुर्भागं मुक्ता तर्जनीमध्यमांगुष्ठैः शलाकां निश्चलां यथा भवति तथा धृतां दैवच्छिद्रस्य पार्श्वे नयेत् । ऊर्ध्वमालोडयन्निव सव्यं नेत्रं दक्षिणकरेण वामेन च हस्तेन दक्षिणमक्षि विध्येत् ।

सुविद्धे शब्दः स्यादरुक्चांबुलवच्छ्रुतिः ॥ १३ ॥

सांत्वयन्नातुरं चानु नेत्रं स्तन्येन सेचयेत् ।

शलाकायास्ततोऽग्रेण त्रिलिखेन्नेत्रमंडलम् ॥ १४ ॥

अबाधमानः शनकैर्नासां प्रतिनुदंस्ततः ।

उच्छिचनान्नापहरेद्दृष्टिमंडलगं कफम् ॥ १५ ॥

स्थिरे दोषे चले वाप्ति स्वेदयेदक्षिबाह्यतः ॥


अथ दृष्टेषु रूपेषु शलाकामाहरेच्छनैः ॥ १६ ॥

धृताश्रुतं पिबुं दत्त्वा बध्वाक्षं शाययेत्ततः ।

विद्धादन्येन पार्श्वेन तमुत्तानं द्वयोर्व्यधे ॥ १७ ॥

निवाते शयनेभ्यक्तशिरःपादं हिते रतम् ।

सुविद्धे सति शब्दः स्यात् । तथाऽरुग् जललवस्य च श्रुतिः स्यात् ।



सांत्वयन् रोगिणमनुपश्वात्नेत्रं स्तन्येनासेचयेत् । ततोऽनंतरं शलाकाया अग्रेण दृष्टिमंडलं निर्लिखेत् । कथमपीडयन् । तथा शनैर्नासां प्रतिकर्षं नुदन् । तत उच्छिञ्चनाच्च दृष्टिमंडलगं कर्षं हरेत् । दोषे चले स्थिरे वा सत्यक्षि-
बाह्यतोतिस्वेदयेत् । अनंतरं रूपेषु वस्तुषु दृष्टेषु सत्सु शनैः शलाकाम-
कर्षेत । ततो घताकृतं पिचुं दत्त्वा पाटिकाया बध्वाक्षं विद्धादन्येन पार्श्वेन शाययेत् । द्वयोरक्ष्णोर्व्यधे सति तमुत्तानं निवाते शयनेऽभ्यक्तशिरः पादं हिते रतं शययेत् ।

क्षवधुं कासमुद्गारं श्विनं पानमंभसः ॥ १८ ॥

अधोमुखस्थितिं स्नानं दंतधावनभक्षणम् ।

सप्ताहं नाचरेत्स्नेहपीतवच्चात्र यंत्रणा ॥ १९ ॥

क्षवश्वादीन् सप्ताहं नाचरेत् । अत्र च स्नेहपीत इव यंत्रणा ।

शक्तितो लंघयेत्सेको रुजि कोष्णेन सर्पिषा ।

सव्योषामलकं वाटयमश्वियात्सघृतं द्रवम् ॥ २० ॥

विलेपीं वा व्यहाच्चास्य काथैर्मुक्ताक्षि सेचयेत् ।

वातघ्नैः सप्तमे त्वन्हि सर्वथैवाक्षि मोचयेत् ॥ २१ ॥

शक्त्यनुसारेण च तं लंघयेत् । पीडायां सत्यां कोष्णेन घृतेन सेको हितः । यथा व्योषामलकयुक्तं वाटयं द्रवं सघृतं व्यहं भुञ्जीत । विलेपिकां च । व्यहादनंतरं नयनं मुक्ता काथैर्वीतघ्नैः सेचयेत् । सप्तमे तु दिने सर्व-
थैवाक्षि मोचयेत् ।

यंत्रणामनुरुध्येत दृष्टेरास्थैर्यलाभतः ।

रूपाणि सूक्ष्मदीप्तानि सहसा नावलोकयेत् ॥ २२ ॥

दृष्टेश्च यंत्रणां कुर्यात् । अतिसूक्ष्मभासुरादीन् नेक्षेतेत्यर्थः स्थैर्यला-
भो यावदक्षिण स्यात् । स्थिरीभूतायामपि दृष्टिं सूक्ष्माणि रूपाणि भासु-
राणि च सहसा नावलोकयेत् ।



शोफरोगरुजादीनामधिमंथस्य चोद्धवः ।

अहितैर्वेधदोषाच्च यथास्वं तानुपाचरेत् ॥ २३ ॥

अहितैराचरितैस्तथा वेधदोषाच्च शोफादीनामधिमंथस्य चोद्धतिः । तां-
श्च यथायोगमुपाचरेदुपक्रमेत् ।

कल्किताः सघृता दूर्वायवगैरिकसारिवः ।

मुखालेपे प्रयोक्तव्या रुजारागोपशांतये ॥ २४ ॥

दूर्वादयः सघृताः कल्किता मुखालेपे प्रयोक्तव्या रुग्णागशमाय ।

ससर्षपास्तिलास्तद्वन्मातुलुंगरसाश्रुताः ।

पयस्यासारिवानंतामंजिष्टाम्भुयष्टिभिः ॥ २५ ॥

अजाक्षीरयुतैर्लेपः सुखोष्णः शर्मकृत्परम् ।

तिलाः सर्षपयुक्ता बीजपूररसाश्रुताः पूर्वगुणाः । पयस्यादिभिश्छागक्षी-
रान्वितैः सुखोष्णो लेपः परं सुखकृत् ।

रोध्रसैधवमृद्धीकामधुकैश्छागलं पयः ॥ २६ ॥

सृतमाश्रोतनं योज्यं रुजारागविनाशनम् ।

रोध्रादिभिरजाक्षीरं सृतमाश्रोतने योज्यं रुजादिहृत् । १

मधुकोत्पलकुष्ठैर्वा द्राक्षालक्ष्मिसितान्वितैः ॥ २७ ॥

वातघ्नसिद्धे पयसि शृतं सर्पिश्चतुर्गुणे ।

पद्मकादिप्रतीवापं सर्वकर्मसु शस्यते ॥ २८ ॥

१ मधुकादिभिर्वा श्रुतमजाक्षीरमाश्रोतनं हितं । वातघ्नशृते क्षीरे चतुर्गुणे
सर्पिः पद्मकादिप्रतीवापं सर्वकर्मसु शस्यते ।

शिरां तथानुपशमे स्निग्धंस्विन्नस्य मोक्षयेत् ।

मंथोक्तां च क्रियां कुर्याद् व्यथे रूढेज्जनं मृदु ॥ २९ ॥

एवमप्यनुपशातौ लिग्धस्विन्नस्य शिरां मोक्षयेत् । मंथोक्तं चोपक्रमं
युंजीत । व्यधे रूढे सति मृदंजनं हितं ।

आढकीमूलमरिचहरितालरसांजनैः ।

विद्धेऽक्षिणं सगुडा वर्तियोज्या दिव्यांबुषेपिता ॥ ३० ॥

आढक्यादिभिः सगुडा वर्तिर्दिव्यांबुषिष्ठा विद्धनयने योज्या ।

जातीशिरीषधवमेषविषाणपुष्पवैडूर्यमौक्तिकफलं पयसा सुपिष्टम् ।
आजेन्न ताम्रममुना प्रतनु प्रदिग्धं सप्ताहतः पुनरिदं पयसैव पिष्टं ३१
पिंडांजनं द्वितमनातपशुष्कमक्षिणं विद्धे प्रसादजननं बलकृच्च दृष्टेः ।

जात्यादिकमजाक्षीरेण श्लक्ष्णं पिष्टमेवेन च ताम्रं प्रतनु प्रदिग्धं सप्ता-
हात्पुनरजाक्षीरेण पिष्टं पिंडांजनं छायाशुष्कं विद्धे नयने प्रसादजननं
हितं । दृष्टेश्च बलकृत् ।

श्रोतोजविद्रुमशिलांबुधिफेनतीक्ष्णैरस्यैवतुल्यमुदितं गुणकल्पनाभिः ३२

श्रोतोजादिभिरजाक्षीरपिष्टैः पिंडांजनं पूर्ववदिति । वसंततिलकं वृत्तं ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुंदराख्यायामुत्तरस्थाने लिङ्गनाशप्रतिषेधो नाम चतुर्दशोऽध्यायः १४

पंचदशोऽध्यायः ।

अधुना क्रमप्राप्तं सर्वाक्षिरोगविज्ञानं वक्ति ।

अथातः सर्वाक्षिरोगविज्ञानं व्यौरुद्धास्यामः ॥

वातेन नेत्रेऽभिष्यंदे नासानाहरेऽल्पशोफता ।

शंखाक्षिभ्रूललाटस्य तोदस्फुरणभेदनम् ॥ १ ॥



शुष्काल्पादूषिकाशीतमच्छमश्रुचलारुजः ।

निमेषोन्मेषणं कृच्छ्राज्जंतूनामिव सर्पणम् ॥ २ ॥

अक्ष्याध्मातमिवाभाति सूक्ष्मैः शल्यैरिवाचितम् ।

स्निग्धोष्णैश्चोपशमनं

नेत्रे वातेनाभिषण्णे नासानाह इत्यादिना लिंगनिर्देशः । स्निग्धैश्चोप-
शमनं सुखमित्युपशयनिर्देशः ।

सोभिष्यंद उपेक्षितः ॥ ३ ॥

अधिमंथो भवेत्तत्र कर्णयोर्नदनं भ्रमः ।

अरण्येव च मथ्यंते ललाटाक्षिभ्रुवादयः ॥ ४ ॥

वाताभिष्यंदो मोहादुपेक्षितोऽधिमंथो भवेत् । तत्राधिमंथे कर्णना-
दादिकं स्यात् । अरण्यशब्दः पुंस्त्रीलिङ्गः ।

हताधिमंथः सोऽपि स्यात् प्रमादन्नेन वेदनाः ।

अनेकरूपा जायंते व्रणो दृष्टौ च दृष्टिहा ॥ ५ ॥

अधिमंथोऽपि प्रमादादुपेक्षितो हताधिमंथो भवेत् । तेन हताधिमंथेना-
नेकरूपा वेदना जायंते । व्रणश्च दृष्टौ दृष्टिहा स्यात् ।

मन्याक्षिशंखतो वायुरन्यतो वा प्रवर्तयेत् ।

व्यथां तीव्राम्भैच्छिल्यरागशोफं विलोचनम् ॥ ६ ॥

संकोचयति पर्यश्रु सोऽन्यतो वातसंज्ञितः ।

मन्यादिभ्यो वायुरन्यतो वा तीव्रां व्यथां प्रवर्तयेत् । नयनं संकोचयति
किंभूतं । पैच्छिल्यरागशोफरहितं । तथा पर्यश्रु । स अन्यतो वातसंज्ञितः ।

तद्वन्नेत्रं भवेज्जिह्वमूनं वातविपर्यये ॥ ७ ॥

तद्वदन्यतो वात इव जिह्वं नेत्रमूनं हीनं वातविपर्यये स्यात् ।

दाहो धूमायनं शोफः श्यावतां वर्त्मनो बहिः ।

अंतःक्लेदोऽश्रुपीतोष्णं रागः पीताभदर्शनम् ॥ ८ ॥



क्षारोक्षितक्षताक्षित्वं पित्ताभिष्यंदलक्षणम् ।

दाह इत्यादिपित्ताभिष्यंदलक्षणम् ।

ज्वलदंगारकीर्णाभं यकृत्पिंडसमप्रभम् ॥ ९ ॥

अधिमंथे भवेन्नेत्रं

अधिमंथे ज्वलदंगारकीर्णाभं यकृत्पिंडतुल्याभं नेत्रं भवेत् ।

स्यंदे तु कफसंभवे ।

जाड्यं शोफो महान् कंडूर्निद्रान्नानभिनंदनम् ॥ १० ॥

संद्रस्तिग्धबहुश्वेतपिच्छावदूषिकाश्रुता ।

अधिमंथे नतं कृष्णमुन्नतं शुक्लमंडलम् ॥ ११ ॥

प्रसेको नासिकाध्मानं पांशुपूर्णमिवेक्षणम् ।

कफजे त्वभिष्यंदे जाड्यादिकं स्यात् । अधिमंथे कृष्णमंडलं नतं शुक्लमंडलं चोन्नतं प्रसेकादि च स्यात् ।

रक्ताश्रुराजीदूषीकशुक्लमंडलदर्शनम् ॥ १२ ॥

रक्तस्यंदेन नयनं सपित्तस्यंदलक्षणम् ।

रक्तस्यंदेन रक्ताश्रुराज्यादिकं नयनं स्यात् । पित्तस्यंदलक्षणं च ।

मंथेऽक्षि ताम्रपर्यंतमुत्पादनसमानरुक् ॥ १३ ॥

रागेण बंधूकनिभं ताम्र्यति स्पर्शनाक्षमम् ।

असृङ् निमग्नारिष्टाभं कृष्णमग्न्याभदर्शनम् ॥ १४ ॥

मंथे सति ताम्रपर्यंतं तथोत्पाटनेन सम्मनरुग् यस्य तदेवं भूतं नयनं स्यात् । बंधूकपुष्पतुल्यरागं । तथा ताम्र्यति स्पर्शनाक्षमं । लोहितनिमग्ननिवाभं । कृष्णं पावकसदृशं दर्शनं स्यात् ।

अधिमंथा यथा स्वं च सर्वे स्यंदाधिकव्यथाः ।

शंखदंतकपोलेषु कपाले चातिरुक्कराः ॥ १५ ॥

६९



अधिमंथाश्च यथास्वं सर्वे स्यंदाधिकव्यथाः शंखदंतकूपोलेषु कपाले
चातिरुक्कराः ।

वातपित्तोत्तरं घर्षतोदभेदोपदेहवत् ।

रूक्षदारुणपट्माक्षिकृच्छ्रोन्मीलनमीलनम् ॥ १६ ॥

विकूर्णनं विशुष्कत्वं शीतेच्छा शूलपाकवत् ।

उक्तः शुष्काक्षिपाकोऽयं ।

वातपित्तोत्तरं नेत्रं घर्षादिमत् स्यात् । तथा रूक्षे दारुणे च वर्त्मनी
यस्मिंस्तथा कृच्छ्रादुन्मीलनिमीलने यस्मिंस्तथाक्षिसंकोचनं शुष्कत्वं तथा
शीतेच्छा शूलपाकेन युतमक्षि स्यात् । अयं शुष्काक्षिपाको नाम उक्तः ।

सशोफः स्यान्निभिर्मलैः ॥ १७ ॥

सरक्तैस्तत्र शोफोतिरुग्दाहष्ठीवनादिमान् ।

पक्वोदुंबरसंकाशं जायते शुक्लमंडलम् ॥ १८ ॥

अश्रूण्णशीतविशदपिच्छर्लाच्छघनं मुहुः ।

त्रिभिर्मलैर्दोषैर्वातादिभिः सरक्तैः सशोफो नाम नेत्ररोगो भवेत् । तत्र
सशोफे शोफोऽतिरुग् दाहः ष्ठीवनादिमान् भवेत् । तदा शुक्लं मंडलं
पक्वोदुंबरसंकाशं जायते । अश्रु च मुहुरुणं मुहुः शीतमित्यादि
घनं च ।

अल्पशोफोऽल्पशोफस्तु पाकोन्यैर्लक्षणैस्तथा ॥ १९ ॥

अक्षिपाकात्यये शोफः संरंभः कलुषाश्रुता ।

कफोपदिग्धमसितं सितं प्रक्लेदरागवत् ॥ २० ॥

दाहो दर्शनसंरोधो वेदनाश्चानवस्थिताः ।

पाक इति पाकशब्देनाक्षिपाकात्ययउपलक्षते । आद्यंतलोपाख्यया
तंत्रयुक्त्याऽक्षिपाकात्ययाख्यो रोगो भवति । तथा किंभूतः । तथा
तेन प्रकारेण परैः शुष्कपाकाक्षिपाकोक्तैर्लक्षणैरुपलक्षितः स्यात् । तस्मिन्

क्षिपाकात्यये शोकः संरंभः क्लृषाश्रुता भवति । तथा कृष्णमंडलं
कफोपदिग्धं स्यात् । शुक्लमंडलं प्रकृष्टरागयुक्तं स्यात् । तथा दाहो दर्श-
नस्य संरोधो वेदनाश्चलाः स्युः । अम्लोषितं लक्षयति ।

अन्नसारोऽम्लतां नीतः पित्तरक्तोऽल्वणैर्मलैः ॥ २१ ॥

शिराभिर्नेत्रमारूढः करोति श्यावलोहितम् ।

मथोफदाहपाकाश्रु भृशं चाविलदर्शनम् ॥ २२ ॥

अम्लोषितोऽयम्

पित्तरक्तोऽल्वणैर्दोषैरन्नसारोऽम्लत्वं नीतः शिराभिर्नेत्रमारूढः सन् श्या-
वलोहितं नयनं करोति तथा शोफादियुतं । भृशं चास्पष्टदर्शनं । इत्य-
यमम्लोषितः ।

इत्युक्तां गदाः षोडश सर्वगाः ।

इत्येवं षोडश सर्वगा रोगा उक्ताः । प्रकृतत्वात्सर्वनेत्रगा इति गम्यते ।

हताधिमंथमेतेषु साक्षिपाकात्ययं त्यजेत् ॥ २३ ॥

एतेषु रोगेषु मध्ये साक्षिपाकात्ययं हताधिमंथं त्यजेत् ।

वातोद्भूतः पंचरात्रेण दृष्टिं सप्तोहेन श्लेष्मजातोऽधिमंथः ।

रक्तोत्पन्नो हंति तद्वन्निरात्रान् मिथ्याचारात् पैत्तिकः सद्य एव २४

वातोद्भूतः पंचरात्रेण दृष्टिं हंति मिथ्याचारात् । मिथ्याचारादिति
सर्वत्रानुवर्तते । श्लेष्मजोऽधिमंथः सप्तरात्रेण दृष्टिं हंति । रक्तजश्चाधिमं-
थस्त्रिरात्रेण दृष्टिं हंति । पैत्तिकश्चाधिमंथो मिथ्याचारात्सद्य एव दृष्टिं
हंति । शालिनीवृत्तं ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्या-
यामुत्तरस्थाने सर्वाक्षिरोगविज्ञानीयः पंचदशोऽध्यायः ॥ १५ ॥



षोडशोऽध्यायः ।

अधुना सर्वाक्षिरोगप्रतिषेध उपक्रम्यते ।

अथातः सर्वाक्षिरोगप्रतिषेधं व्याख्यास्यामः ।

प्राग्रूप एव स्यंदेषु तीक्ष्णगंडूषनावनम् ।

कारयेदुपवासं च कोपादन्यत्र वातजात् ॥ १ ॥

स्यंदेषु पूर्वरूपावस्थायां तीक्ष्णमेव गंडूषादिकमुपवासं च स्यंदवंतं कारयेत् । वातोत्थं कोपं मुक्ता ।

दाहोपदेहरागाश्रुशोफशांत्यै विडालकम् ।

कुर्यात्सर्वत्र पत्रैलामरिचस्वर्णगैरिकैः ॥ २ ॥

सरसांजनयष्ट्यावहनतचंदनसैधवैः ।

सैधवं नागरं ताक्ष्यं भृष्टं मंडेन सर्पिषः ॥ ३ ॥

वातजे घृतभृष्टं वा योज्यं शबरदेशजम् ।

मांसीपद्मककाकोलीयष्ट्यावहैः पित्तरक्तयोः ॥ ४ ॥

मनोव्हाफलिनीक्षौद्रैः कफे सर्वैस्तु सर्वजे ।

दाहादिशांत्यै विडालकं कुर्यात् । सर्वत्र स्यंदे पत्रैलादिभिः सैधवांतैर्विडालकं कुर्यात् । सैधवादिष्वमंडेन भृष्टं वा पवनजे घृतभृष्टं वा रोध्रं योज्यं । मांस्यादिभिः पित्तरक्तयोर्विडालकं कुर्यात् । मनःशिलादिभिः कफजे । सर्वजे तु स्यंदे सर्वैः पूर्वोक्तैर्मिलितैर्विडालकं कार्यं ।

सितमरिचभागमेकं चतुर्मनोव्हं द्विरष्टशाबरकम् ।

संचूर्ण्य वस्त्रबद्धं प्रकुपितमात्रेऽवगुंठनं नेत्रे ॥ ५ ॥

चतुर्भागप्रमाणा मनोव्हा यस्मिन् द्विरष्टशाबरकं तेन सितमरिचस्यैकं भागं मनःशिलायाश्चतुरो भागान् रोध्रस्य षोडश भागान्संचूर्ण्य एतत्सूक्ष्म-
वस्त्रबद्धं प्रकुपितमात्रे सद्यः प्रकुपिते नयनेऽवगुंठनं हितम् । गीतिर्मुखचपला ।



आरण्याश्छगणरसे पटावबद्धाः सुस्विन्नानखवितुषीकृताः कुलत्थाः ।
तच्चूर्णं सकृदवचूर्णनान्निशीथे नेत्राणां विधमति सद्य एव कोपम् ॥ ६ ॥

आरण्याः कुलत्थाश्छगणरसे गोशकृद्रसे पटावबद्धाः सुस्विन्नास्तथा
नखैर्वितुषीकृतास्तेषां चूर्णमेकवारमेवावचूर्णनात् सद्य एव नेत्राणां कोपं वि-
धमति जयति । प्रहर्षिणीवृत्तम् ।

घोषाभयाकुप्यकयष्टिरोध्रैर्मृतीससूक्ष्मैः श्लथवस्त्रबद्धैः ।

त्पत्रस्थधान्याम्लनिमग्नमूर्तिरति जयत्यक्षिणि नैकरूपाम् ॥ ७ ॥

घोषादिभिः सूक्ष्मैः श्लथवस्त्रबद्धैर्मृतिपोटालिकातान्वस्थकांजिकनिमग्न-
मूर्तिः पीडां नानाविधां नेत्रे धारिता जयति । इंद्रवज्रा ।

षोडशभिः सलिलपलैः पलं तथैकं कटंकटेर्याः सिद्धम् ।

सेकोष्टभागशिष्टः क्षौद्रयुतः सर्वदोषकुपिते नेत्रे ॥ ८ ॥

दार्व्याः पलं जलपलैः षोडशभिः सूत्रमष्टभागशेषः सेको मधुयुतः
सर्वदोषकुपिते चक्षुषि हितः । आर्या गीतिः ।

वातपित्तकफसन्निपातजां नेत्रयोर्वहुविधामपि व्यथाम् ।

शीघ्रमेव जयति प्रयोजितः शिश्रुपल्लवरसः समाक्षिकः ॥ ९ ॥

एकदोषजां सन्निपातजां वा नयनयोर्नानाविधां पीडां शीघ्रमेक एव
शोभांजनकरसः सकौद्रो जयति । रथोद्धता वृत्तं ।

तरुणमुरुवकपत्रं मूलं च विभिद्य सिद्धमाजे क्षीरे ।

वाताभिष्यंदरुजं सद्यो विनिहंति सूक्ष्मपिंडिका चोष्णा ॥ १० ॥

एरंडस्य तरुणं पत्रं मूलं च विभिद्य संक्षुब्धं छागदुग्धसिद्धं वाताभिष्यं-
दपीडां सद्य एव निहंति । दोषादिवशात्सूक्ष्मपिंडिका उष्णा वा रुजं हंति ।
आर्या गीतिः ।



आश्रोतनं मारुतजे काथो विल्वादिभिर्हितः ।

कोष्णः सहैरंडजटावृहतीमधुशिशुभिः ॥ ११ ॥

ऋषीवेरवक्रशार्ङ्गेष्टोदुंबरत्वक्षु साधितम् ।

सांभसा पयसस्रजेन शूलाश्रोतनमुत्तमम् ॥ १२ ॥

मंजिष्टारजनीलक्ष्वाद्राक्षाद्विमधुकोत्पलैः ।

काथः सशर्करः शीतः सैचनं रक्तपित्तजित् ॥ १३ ॥

वातजेऽभिष्यंदे विल्वादिभिरेरंडमूलादिभिः सह काथः कृतः कोष्णो हि-
तमाश्रोतनं । ऋषीवेरादिषु साधितं । सजलेनाजेन पयसा उत्तमं शूलाश्रोत-
नं प्रसादनं भवेत् । ऋषीवेरं वालकं । वक्रं तगरं । मंजिष्टादिभिः काथः
ससितः शिशिरः सेको रक्तपित्तघ्नः ।

कसेरुयष्ट्यावहरजस्तांतवे शिथिलं स्थितम् ।

अप्सु दिव्यासु निहितं हितं स्यंदेऽस्रपित्तजे ॥ १४ ॥

कसेरुकादिरजां वस्त्रे शिथिलं स्थितं दिव्यजले क्षिप्तं स्यंदे रक्तपित्तजे
हितम् ।

पुंड्रयष्टीनिशामूतीप्लुतास्तन्ये सशर्करे ।

छागदुग्धेऽथवा दाहरुग्रागाश्रुनिवर्तनी ॥ १५ ॥

पुंड्रादिभिर्मूतीस्त्रीक्षीरे सशर्करे प्लुता छागदुग्धे वा दाहादिहत् ।

श्वेतरोध्रं समधुकं घृतभृष्टं सुचूर्णितम् ।

वस्त्रस्थं स्तन्यमृदितं पित्तरक्ताभिघातजित् ॥ १६ ॥

श्वेतरोध्रं समधुकं घृतभृष्टं सूक्ष्मरजीकृतं वसनस्थं स्तन्येन मृदितं पि-
त्तादिजित् ।

नागरत्रिफलानिबवांसारोध्ररसं कफे ।

कोष्णमाश्रोतनं

नागरादिरसः श्लेष्मण्याश्रोतनं कोष्णं हितम् ।



मिश्रैर्भेषजैः सान्निपातिके ॥ १७ ॥

सान्निपातिकेऽभिष्यंदे मिश्रैरौषधैस्तैरेवानंतरोक्तैराश्चोतनं कोष्णं हितं ।

सर्पिः पुराणं पवने पित्ते शर्करयान्वितम् ।

व्योषसिद्धं कफे पीत्वा यवक्षारावचूर्णितम् ॥ १८ ॥

स्त्रावयेद्गुधिरं भूयस्ततः स्निग्धं विरेचयेत् ।

पवने पुराणं घृतं हितं । पित्ते शर्करया युतं घृतं हितं । कफे व्योष-
सिद्धं घृतं । यवक्षारावचूर्णितं पीत्वा रुधिरं स्त्रावयेत् । भूयः स्निग्धं ततो
विरेचयेत् ।

आनूपवेसवारेण शिरोवदनलेपनम् ॥ १९ ॥

उष्णेन शूले दाहे तु पयः सर्पियुतैर्हिमैः ।

आनूपवेसवारेण शिरोवदनलेपनमुष्णेन कार्यं । शूले सति दाहे तु सति
क्षीरघृतान्वितैः शीतैः प्रलेपः कार्यः ।

तिमिरप्रतिषेधं च वीक्ष्य युञ्ज्याद्यथायथम् ॥ २० ॥

तिमिरप्रतिषेधं च पर्यालोच्य यथायोगं चिकित्सितं युञ्ज्यात् ।-

अयमेव विधिः सर्वो मंथादिष्वपि शस्यते ।

एष एव विधिरशेषेषु मंथादिष्वपि शस्यते ।

अशांतौ सर्वथा मंथे भ्रूवोरुपरि दाहयेत् ॥ २१ ॥

सर्वथैवाशांतौ मंथे भ्रूवोरुपरि दाहयेत् ।

रूप्यं रूक्षेण गोदध्ना लिपेन्नीलत्वमागते ।

शुष्के तु मस्तुना वर्तिर्वाताख्यामयनाशिनी ॥ २२ ॥

रूप्यं गोदध्ना रूक्षेण लिपेत् । तस्मिन् दधि नीलत्वमागते शुष्के च
मस्तुना वर्तिर्वाताक्षिरोगनाशिनी ।



सुमनः कोरका शंखस्त्रिफला मधुकं बला ।

पित्तरक्तापहा वर्तिः पिष्टा दिव्येन वारिणा ॥ २३ ॥

सुमनःकलिकादयोवर्तिर्दिव्येन जलेन पिष्टा पित्तरक्तहृत् ।

सैधवं त्रिफला व्योषं शंखनाभिः समुद्रजः ।

फेनः शैलेयकसर्जो वर्तिः श्लेष्माक्षिरोगनुत् ॥ २४ ॥

सैधवादिभिर्वर्तिः श्लेष्माक्षिरोगनुत् ।

प्रपौडरीकं यष्ट्यावहं दावीं चाष्टपलं पचेत् ।

जलद्रोणे रसे पूते पुनः पके घने क्षिपेत् ॥ २५ ॥

पुष्पांजनादशपलं कर्षं च मरिचात्ततः ।

कृतशूर्णोऽथवा वर्तिः सर्वाभिष्यंदसंभवान् ॥ २६ ॥

हन्ति रागरुजाघर्षान् सद्यो दृष्टिं प्रसादयेत् ।

अयं पाशुपतो योगो रहस्यं भिषजां परम् ॥ २७ ॥

प्रपौडरीकादिकमष्टपलं पृथग्जलद्रोणे पचेत् । रसे पूते पुनः शृते घने च पुष्पांजनादश पलानि मरीचात्कर्षं च क्षिपेत् । कृतशूर्णोऽथवा वर्तिः सर्वाभिष्यंदोत्थान् रोगादीन् हन्ति । तथा सद्य एव दृष्टिं प्रसादयेत् । एष पाशुपताख्यो योगो भिषजां परं रहस्यम् ।

शुष्काक्षिपाके हविषः पानमक्ष्णोश्च तर्पणम् ।

घृतेन जीवनीमेन नस्यं तैलेन चाणुना ॥ २८ ॥

परिषेको हितश्चात्र पयः कोष्णं ससैधवम् ।

शुष्काक्षिपाके घृतस्य पानमक्ष्णोश्च जीवनीयसिन्धेन घृतेन तर्पणं हितं । अणुना तैलेन नस्यं हितं । अत्र च क्षीरं कोष्णं सैधवयुतं परिषेको हितः ।

सर्पिर्युक्तं स्तन्यपिष्टमंजनं हि महौषधम् ॥ २९ ॥

वसा चानूपसत्त्वोत्था किञ्चित्सैधवनागरा ।



नागरं स्तन्यपिष्टं घृतान्वितमंजनं हितम् । आनुपप्राणिजाता वा वसा
किंचित्सैधवशुंठीयुता शस्यते ।

घृताक्तान् दर्पणे घृष्टान् केशान् मल्लकसंपुटे ॥ ३० ॥

दग्ध्वाज्यपिष्टा लोहस्था सा मषी श्रेष्ठमंजनम् ।

केशान्घृताक्तान् दर्पणघृष्टान् मल्लकसंपुटे दग्ध्वा घृतभ्रष्टा लोहपात्रस्था
सा मषी श्रेष्ठमंजनम् ।

सशोफे चाल्पशोफे च स्निग्धस्य व्यधयेच्छिराम् ॥ ३१ ॥

रेकः स्निग्धैः पुनर्द्राक्षापथ्याक्काथत्रिवृद्धतैः ।

सशोफेऽल्पशोफे वा स्निग्धस्य शिरां विध्येत् । स्निग्धस्य पुनर्द्राक्षादि-
भिर्विरेकः ।

श्वेतरोध्रं घृतभृष्टं चूर्णितं तांतवास्थितम् ॥ ३२ ॥

उष्णांबुना विमृदितं सेकः शूलहरः पुरम् ।

श्वेतरोध्रं घृते भृष्टं चूर्णितं वर्त्तस्थितमुष्णांबुना मृदितं सेकः शूलह-
त्परं ।

• दावींप्रपौंडरीकस्य काथो वाश्रोतने हितः ॥ ३३ ॥

दावींप्रपौंडरीकशोश्च काथ आश्रोतने हितः ।

संधावांश्च प्रयुंजीत वर्षरागाश्रुरुग्धरान् ।

संधावांश्च वक्ष्यमाणान् वर्षादिहरान् प्रयुंजीत ।

ताम्रं लोहे मूत्रघृष्टं प्रयुक्तं नेत्रे सर्पिर्भूषितं वेदनाघ्नम् ।

ताम्रैर्घृष्टो गव्यदध्नः सरो वा युक्तः कृष्णासैधवाभ्यां वरिष्ठः ॥ ३४ ॥

लोहभाडे ताम्रं गोमूत्रेण घृष्टं सर्पिर्भूषितं नेत्रे प्रयुक्तं पीडाहृत् ।
गव्यदधिसरस्तान्घृष्टः कृष्णासैधवयुक्तो नेत्रप्रयुक्तो वरीयान् वेदनाघ्नः
संधावः ।



शंखं ताम्रे स्तन्यघृष्टं घृताक्तैः शम्याः पत्रैर्धूपितं तद्यवैश्च ।

नेत्रे युक्तं हन्ति संधावसंज्ञं क्षिप्रं वर्षं वेदनां चातितीव्राम् ॥ ३५ ॥

शंखं स्तन्येन ताम्रघृष्टं शमीपत्रैर्धूपितं तत्संधावसंज्ञं
नेत्रे प्रयुक्तं शीघ्रं वर्षं वेदनामतिदारुणाम् हन्ति । शालिन्यौ वृत्ते ।

उदुंबरफलं लोहघृष्टं स्तन्येन धूपितम् ।

साज्यैः शमीच्छदैर्दाहशूलरागाश्रुहर्षजित् ॥ ३६ ॥

उदुंबरफलं लोहे स्तन्येन घृष्टं घृताक्तैः शमीपत्रैर्धूपितं दाहादिजित् ।

शिमुपल्लवनिर्यासः सुघृष्टस्ताम्रसंपुटे ।

घृतेन धूपितो हन्ति शोफवर्षाश्रुवेदनाः ॥ ३७ ॥

शिमुपल्लवरसः सुघृष्टस्ताम्रसंपुटे घृतेन धूपितः शोफादीन् हन्ति ।

तिलांभसा मृत्कपालं कांस्ये घृष्टं सुधूपितम् ।

निंबपत्रैर्घृताभ्यक्तैर्धूपितं शूलरागजित् ॥ ३८ ॥

मृत्कपालं तिलांभसा कांस्ये घृष्टं तथा निंबपत्रैर्घृताक्तैर्धूपितं नरस्य
वर्षादिजित् ।

संधावेनांजिते नेत्रे विगतौषधवेदने ।

स्तन्येनाश्रोतनं कार्यं त्रिःपरं नांजयेच्च तैः ॥ ३९ ॥

संधावेन नेत्रेऽजिते विगतौषधवेदने सति स्तन्येनाश्रोतनं हितं
कार्यं । त्रीन् वारांस्तैश्च संधावैः परं त्रिभ्यो वारेभ्यो नांजयेत् ।

तालीसपत्रचपलानतलोहरजांजनैः ।

जातीमुकुलकासीससैधवैर्मूत्रपेषितैः ॥ ४० ॥

ताम्रमालिष्य सप्तहं धारयेत्पेषयेत्ततः ।

मूत्रेणैवानु गुटिकाः कुर्याच्छायाविशोषिताः ॥ ४१ ॥

ताः स्तन्यघृष्टा वर्षाश्रुशोफकंडूविनाशनाः ।



तालीसपत्रादिभिर्मूत्रपिष्टैस्तान्मालिप्य सप्ताहं धारयेत् । ततः सप्ताहा-
दूर्ध्वं गोमूत्रेणैव गुटिकाः कुर्यात् । ताश्च छायाविशोभिताः स्तन्यघृष्टा
वर्षादिघ्नाः ।

व्याघ्रीत्वङ्मधुकं ताम्ररजोजाक्षीरकल्कितम् ॥ ४२ ॥

शम्यामलकपत्राज्यधूपितं शोफरुक्प्रणुत् ।

व्याघ्र्यादिमज्जाक्षीरकल्कितं शम्याफलपत्रैर्घृतान्वितैर्धूपितं शोफरुक्प्रणुत् ।

अम्लोषिते प्रयुंजीत पित्ताभिष्यंदसाधनम् ॥ ४३ ॥

अम्लोषिते नेत्ररोगे पित्ताभिष्यंदचिकित्सितं कार्यं ।

उत्क्लिष्टाः कफपित्तास्रनिचयोत्थाः कुकूणकाः ।

पक्ष्मोपरोधः शुष्काक्षिपक्कः पूयालसो विसः ॥ ४४ ॥

पोथक्यम्लोषितोल्पाख्यस्यंदमंथाविनानिलात् ।

एतेष्टादश पिच्छाख्या दीर्घकालानुबंधिनः ॥ ४५ ॥

चिकित्सा पृथगेतेषां स्वं स्वमुक्ताथ वक्ष्यते ।

उत्क्लिष्टादयोऽष्टादश रोगा इमे पिच्छाख्या दीर्घकालानुबंधिनः । एतेषां
पृथक् चिकित्सा यथास्वमुक्ता । अथ चिकित्सा पिच्छीभूतेषु समान्येन
भणिष्यते ।

पिच्छीभूतेषु समान्यादथ पिच्छाक्षीरोगिणः ॥ ४६ ॥

स्निग्धस्य छर्दितवतः शिराविद्धद्वतामृजः ।

विरिक्तस्य च वर्तमानु निर्लिखेदाविशुद्धितः ॥ ४७ ॥

अथ पिच्छाक्षीरोगवतः स्निग्धस्य छर्दितवतो नरस्य विद्धशिरस्य विरि-
क्तस्य वर्त्म निर्लिखेदाविशुद्धेः ।

तुत्थकस्य पलं श्वेतमरिचानि च विंशतिः ।

त्रिंशताकांजिकपलैः पिष्ट्वा ताम्रे निधापयेत् ॥ ४८ ॥

पिच्छानपिच्छान् कुरुते बहुवर्षोत्थितानपि ।



तत्सेकेनोपदेहांस्तु कंडूशोफांश्च नाशयेत् ॥ ४९ ॥

तुल्यकस्य पल्विंशतिर्मरिचानि श्वेतानि सौभागजनबीजानि कांजिकवलै-
स्त्रिंशता पिष्ट्वा ताम्रे निर्धापयेत् । तत्सेकेन पिष्टान् बहुवर्षोत्थितानपि अ-
पिष्टान् कुरुते । उन्मदेहादींश्च नाशयेत् ।

करंजबीजं सुरसं सुमनःकोरकाणि च ।

संक्षुद्य साधयेत्काथे पूते तत्र रसक्रिया ॥ ५० ॥

अंजनं पिष्टभैषज्यं पक्ष्मणां च प्ररोहणम् ।

करंजबीजादीनि संक्षुद्य जले साधयेत् । काथे पूते तत्र रसक्रिया
अंजनं पिष्टे औषधं पक्ष्मणां च प्ररोहणम् ।

रसांजनं सर्जरसो रीतीपुष्पं मनःशिला ॥ ५१ ॥

समुद्रफेनं लवणं गैरिकं मरिचानि च ।

अंजनं मधुना पिष्टं क्लेदकंडूघ्नमुत्तमम् ॥ ५२ ॥

रसांजनादिकं मधुना पिष्टमंजनं परं क्लेदकंडूहृत् ।

अभयारसपिष्टं वा तगरं पिष्टनाशनम् ।

भावितं वस्तमूत्रेण सस्नेहं देवदारु च ॥ ५३ ॥

हरीतकीकाथपिष्टं तगरं परं पिष्टघ्नं । देवदारु सस्नेहं वस्तमूत्रेण
भावितं तद्वत् ।

सैधवत्रिफलाकृष्णाकटुकाशंखनाभयः ।

सताम्ररजसो वर्तिः पिष्टशुक्रकनाशिनी ॥ ५४ ॥

सैधवादिभ्यो वर्तिः पिष्टशुक्रहृत् ।

पुष्पकासीसचूर्णो वा सुरसारसभावितः ।

ताम्रे दशाहं तत् पौष्ट्यपक्ष्मशातजिदंजनम् ॥ ५५ ॥



पुष्पकासीसचूर्णः सुरसारसेन दशाहं भावितस्तदेजनं पैलानपक्ष्मशातघ्नं ।
सुरसा मूर्वा ।

अलं च सौवीरकमंजनं च ताभ्यां समं ताम्रं रजश्च सूक्ष्मम् ।
पिलेषु रोमाणि निषेवितोसौ चूर्णः करोत्येकशलाकयापि ॥ ५६ ॥

हरितालं सौवीरांजनम् ताभ्यां द्वाभ्यां तुल्यं ताम्रचूर्णं सूक्ष्ममेष-
चूर्णौ निषेवित एकयाऽपि शलाकया पिलेषु रोमाणि करोति । उपजातिः ।
लाक्ष्मनिर्गुडीभृंगदार्वारिसेन श्रेष्ठं कार्पासं भावितं सप्तकृत्वः ।
दीपः प्रज्वाल्यः सर्पिषा तत्समुत्था श्रेष्ठा पिछानां रोपणार्थं मषी सा ।

लाक्षादिरसेन श्रेष्ठं कार्पासं सप्त वारान् भावितं तेन कार्पासेन सर्पिषा
दीपः प्रज्वाल्यस्तत्समुत्था मषी पिछानां रोपणार्थं श्रेष्ठा । वैश्वदेवी
वृत्तम् ।

वर्त्मावलेखं बहुशस्तद्वच्छेभितमोक्षणम् ।

पुनः पुनर्विरेकं च नित्यमाश्रोतनांजनम् ॥ ५८ ॥

नावनं धूमपानं च पिछरोगातुरो भजेत् ।

पूयालसे त्वशातितर्दाहः सूक्ष्मशलाकया ॥ ५९ ॥

पिछरोगी वर्त्मावलेखादिकं पुनः पुनर्भजेत् । पूयालसे पुनरशाति सत्यं-
तः सूक्ष्मशलाकया दाहो हितः ।

चतुर्नवतिरित्यक्ष्णोर्हेतुलक्षणसाधनैः ।

परस्परमसंकीर्णाः कात्स्न्येन गदिता गदाः ॥ ६० ॥

सर्वदा च निषेवेत स्वस्थोपि नयनप्रियः ।

पुराणयवगोधूमशालिषष्टिकोद्वक्त्रान् ॥ ६१ ॥

मुद्गादीन् कफपित्तघ्नान् भूरिसर्पिःपरिष्ठितान् ।

शाकं चैवं विधं मांसं जांगलं दाडिमं सिताम् ॥ ६२ ॥



सैधवं त्रिफलां द्राक्षां वारिपाने च नाभसम् ।

आतपत्रं पदत्राणं विधिवदोषशोधनम् ॥ ६३ ॥

इत्येवमक्षयश्चतुर्नवति गदा लक्षणहेतुसाधनैरन्योन्यमसंकीर्णाः कास्त्र्येनो-
क्ताः । स्वस्थोऽपि नयनबल्लभः सन् सदैव पुराणयवादिकं निषेवेत् । एवंविध
च कफपित्तत्रं शाकं च विधिवद् विधिविद्यते यस्मिंस्तच्छोधनं विरेचनं
दोषशोधनं च भजेत् ।

वर्जयेद्देहसंरोधमजीर्णाध्यशनानि च ।

शोकक्रोधदिवास्वप्ननिशाजागरणानि च ॥ ६४ ॥

विदाहि विष्टंभकरं यच्चेहाहारभेषजम् ।

वेगसंरोधादिकं वर्जयेत् ।

द्वे पादमध्ये पृथुसन्निवेशे शिरे गते ते बहुधा च नेत्रे ।

ताम्रक्षणोद्वर्तनेलेपनादीन् पादप्रयुक्तान्नयनं नयन्ति ॥ ६५ ॥

मलोष्णसंघटनपीडनाद्यैस्ता दूषयन्ते नयनानि दुष्टाः ।

द्वे पादमध्ये पृथुरूपे शिरे ते च बहुधा नेत्रगते । ताः शिरा बहुधा
अभ्यंगादीन्पादप्रयुक्तान्नेत्रं प्रापयन्ति । ताश्च मलोष्णादिभिर्दुष्टा नयनानि
दूषयन्ते ।

भजेत्सदा दृष्टिहितानि तस्मादुपानदभ्यंजनधावनानि ॥ ६६ ॥

यत एवं यस्माद् दृष्टिहितानि सर्वदा उपानदभ्यंजनादीनि भजेत् ।
उपजाती वृत्ते ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां
सर्वांगसुंदराख्यायां षष्ठोत्तरस्थानेऽक्षिरोगप्रतिषेधो नाम षोडशोऽध्या-
यः ॥ १६ ॥



सप्तदशोऽध्यायः ।

नयनामयादनंतरं दूरग्रहणसाधर्म्येण कर्णरोगानाह । यथा हि चक्षुर्दूर-
देशस्थमपि पश्यति । तथा श्रोत्रं दूरस्थमपि शृणोतीत्याह ।

— जथातः कर्णरोगविज्ञानाय व्याख्यास्यामः ।

— नतिश्यायजलं क्रीडाकर्णकंचूयनैर्मरुत् ।

मिथ्यायोगेन शब्दस्य कुपितोऽन्यैश्च कोपनैः ॥ १ ॥

प्राप्य श्रोत्रशिराः कुर्याच्छूलं स्रोतसि वेगवत् ।

अर्द्धावभेदकं स्तंभं शिशिरानभिनंदनम् ॥ २ ॥

चिराच्च पाकं पक्वं तु लसीकामल्पशः स्ववेत् ।

श्रोत्रं शून्यमकस्माच्च स्यात्संचारविचारवत् ॥ ३ ॥

प्रतिश्यायेत्यादिभिः शब्दस्य मिथ्याभियोगेन पवनः कुपितोऽपरैरपि
सर्वनिदानैः कुपितः श्रोत्रशिराः प्राप्य स्रोतसि कर्णविवरे शूलं
वेगवत् कुर्यात् । तथा अर्द्धावभेदकं शिरोरोगं स्तंभं कर्णस्यैव तथा शीतस्यान-
भिनंदनं चिरेण च पाकं कुर्यात् । पक्वं तु श्रोत्रमल्पशो लसीकां स्ववेत् ।
अकस्माच्छून्यं स्यात्संचारविचारवच्च स्थगितास्थगितं च यथा स्यात् ।

शूलं पित्तात्सदाहोषा शीतेच्छा श्वयथुं ज्वरम् ।

आशु पाकं प्रपक्वं च सपीतलसिकाक्षुतिः ॥ ४ ॥

सालसीका स्पृशेद्यद्यत्तत्तत्पाकमुपैति च ।

पित्तेन शूलं दाहान्वितं स्यात् । तत्रोषाश्लदेशिकः संतापो दाहः सर्वा-
गिणस्तीव्रोष्मा । सदाऽऽरतिमांस्तथाऽऽशुपाको यस्मिंस्तदेवं । तथा प्रपक्वं
च सपीतलसिकाक्षुतिः स्यात् । सो च लसीका यद्यदंगं स्पृशेत् तत् तत्
पाकं गच्छति ।

कफाच्छिरोहनुग्रीवागौरवं मंदतारुजः ॥ ५ ॥



कंदूः श्वयथुरुष्णेच्छा पाकाच्छेतघना स्तुतिः ।

कफाच्छिर आदिगौरवं जायते । रुजो मंदत्वं कंडूादि च स्यात् ।
पाकाच्छेता घना च स्तुतिः स्यात् ।

करोति श्रवणे शूलमभिघातादि दूषितम् ॥ ६ ॥—

रक्तं पित्तसमानार्ति किंचिद्वाधिकलक्षणम् ।

रक्तमभिघातादिदूषितं कर्णे शूलं करोति । किंभूतं रक्तं । पित्तेन समा
पीडा यस्मिस्तदेवं । किंचिच्चाधिकलक्षणम् ।

शूलं समुदितैर्दोषैः सशोफज्वरतीव्ररूक् ॥ ७ ॥

पर्यायादुष्णशीतेच्छं जायते श्रुतिजाड्यवत् ।

पक्वं सितासितारक्तघनपूयप्रवाहि च ॥ ८ ॥

समुदितैः सन्निपातितैर्दोषैः शूलं शोफादियुतं जायते । तथा पर्यायेणो-
ष्णशीतेच्छस्तुतिजाड्ययुक्तं च पक्वं सितासितारक्तघनं पूयं प्रवहति ।

शब्दवाहिशिरासंस्थे शृणोति पवने मुहुः ।

नादानकस्माद्विविधान् कर्णनादं वदंति तम् ॥ ९ ॥

शब्दवाहिनीषु शिरासु गते वति मुहुः शब्दान् दिविधानकस्माच्छृणो-
ति । तं कर्णनादं वदंति ।

श्लेष्मणानुगतो वायुर्नादो वा समुपेक्षितः ।

उच्चैः कृच्छ्राच्छ्रुतिं कुर्याद्वधिरत्वं क्रमेण च ॥ १० ॥

वायुः श्लेष्मणानुगतः कर्णनादो वा समुपेक्षितोऽचिकित्सितः कर्णे श्रोत्र
उच्चैः कृच्छ्राच्छ्रुतिं श्रवणं कुर्यात् । क्रमेण बधिरत्वं बाधीर्यं कुर्यात् ।

वातेन शोषितः श्लेष्मः स्रोतोर्लिपेत्ततो भवेत् ।

रुग्गौरवं पिधानं च सप्रतीनाहसंज्ञितः ॥ ११ ॥



वातेन श्लेष्मा शोषितः स्रोतो लिपेत् । ततस्तद्वीरवं नस्य स्रोतसो गुरुत्वं
स्यात् । स्थगनं च । सप्रतीनाहसंज्ञको गदः ।

कंडूशोफौ कफाच्छ्रोत्रं स्थिरौ तत्संज्ञया स्मृतौ ।

कफात् कंडूशोफौ कर्णे स्थिरौ तत्संज्ञकौ कंडूशोफाख्यौ भवतः ।

कफो विदग्धः पित्तेन सरुजं नीरुजं त्वपि ॥ १२ ॥

घनपूतिबहुक्लेदं कुरुते पूतिकर्णकम् ।

कफः पित्तेन विदग्धः सरुजं नीरुजं वा घनपूतिबहुक्लेदं पूतिकर्णकमनु-
गतार्थं कुरुते ।

वातादिदूषितं श्रोत्रं मांसामृक्क्लेदजां रुजम् ॥ १३ ॥

खादंतो जंतवः कुर्युस्तीव्रां स कृमिकर्णकः ।

वातादिभिः श्रोत्रं दूषितं जंतवो भक्षयंतो मांसमृक्क्लेदजां तीव्रां रुजं
कुर्युः स कृमिकर्णकाख्यः ।

श्रोत्रकंडूयनाज्जाते क्षते स्यात्पूर्वलक्षणः ॥ १४ ॥

विद्रधिः पूर्ववच्चान्यः

श्रोत्रकंडूयनाज्जस्ते क्षते पूर्वोक्तलक्षणी विद्रधिः स्यात् । निदाने ह्येव-
मुक्तं । यः शोफो बहिरंतर्वी महामूलो महारुजः । वृत्तः स्यादायतो यो वा
स्मृतः षोढा स विद्रधिरिति । तद्वदिह विद्रधिसामान्यात्कर्णविद्रधिरेक
एवोक्तः ।

शोफोर्शोर्बुदमीरितम् ।

तेषु रुक्पूतिकर्णत्वं बधिरत्वं च बाधते ॥ १५ ॥

अर्शोर्बुदं च तदीरितमिति कर्णांशः कूर्णां बुदमिति । तत्र ह्युक्तं । अर्शो-
धिमांसं वर्त्मातः स्तब्धं स्निग्धं सदाहरुक् । रक्तं रक्तेन तच्छ्रावि छिन्नं
छिन्नं विवर्द्धत इत्यर्बुदस्य लक्षणं । वर्त्मातर्मांसपिंडाभः श्वयथुर्ग्रथितो

रुजः । सास्त्रैः स्यादनुदो दोषैर्विषमो बाह्यतश्चल इति । तेष्वशौर्नुदेषु रुग्
बाधते पृतिकर्णत्वं बधिरत्वं च ।

गर्भेऽनिलात्संकुचिता शङ्कुली कुचिकर्णकः ।

वाताद्रभ्यंतरे संकुचिता शङ्कुली कुचिकर्णसंज्ञः ।

एको नीरुग्नेको वा गर्भे मांसांकुरः स्थिरः ॥ १६ ॥

पिप्पलीपिप्पलीमानः

मांसांकुरो गर्भे स्थिर एकोऽनेको वा नीरुजः पिप्पलीत्युच्यते कर्णपिप्प-
लीत्यर्थः । स च मांसांकुरः पिप्पलीमानः ।

सन्निपाताद्विदारिका ।

सवर्णः सरुजः स्तब्धः श्वययुः स उपेक्षितः ॥ १७ ॥

कटुतैलनिभं पक्कः स्रवेत् कृच्छ्रेण रोहति ।

संकोचयति रूढा च सा ध्रुवं कर्णशङ्कुलीम् ॥ १८ ॥

सन्निपातेन विदारिकाख्यः श्वययुः स्तब्धस्तथा सवर्णः सरुजः स
उपेक्षितः सन् कटुतैलनिभं स्रवेत् कृच्छ्रेण रोहति । सा च विदारिका
रूढा सती निश्चलं कर्णशङ्कुलीं संकोचयति ।

शिरास्थः कुरुते वायुः पालीशोषं तदाव्हयम् ।

शिरास्थो वायुः पालीशोषं तदाव्हयं पालीशोषसंज्ञं कुरुते ।

कृशा दृढा च तंत्रीवत् पाली वातेन तंत्रिका ॥ १९ ॥

वातेन पाली कृशा दृढा च तंत्रीव स्यात् । सा तंत्रिकेत्युच्यते ।

मुकुमारे चिरोत्सर्गात्सहसैव प्रवर्धिते ।

कर्णे शोफः सरुक्पाल्यामरुणः परिपोटवान् ॥ २० ॥

परिपोटः स पवनाद्



सुकुमारे कर्णे चिरोत्सर्गात्सहसैव नशनैः प्रवर्धितेश्वयथुः पाल्यां सकृक्
तथा लोहितः परिपोटवांश्च । परिपोटः स्फुटनं । स वातात्परिपोटसंज्ञः स्यात् ।

उत्पातः पित्तशोणितात् ।

गुर्वाभरणभाराद्यैः श्यान्नो रुग्दाहपाकवान् ॥ २१ ॥

श्वयथुः स्फोटपिटकारागोषाच्छेदसंयुतः ।

पित्तशोणितात्स एवोत्पातसंज्ञो गुर्वाभरणभारादिभिर्हेतुभूतैः प्रकुपि-
तात् पित्तशोणिताच्छोफो रुग्दादिमान् स्फोटादिसंयुतः शवोऽनुगतार्थः ।

पाल्यां शोफोनिलकफात्सर्वतो निर्व्यथः स्थिरः ॥ २२ ॥

स्तब्धः सवर्णः कंदूमानुन्मथो गल्लिरश्च सः ।

वातकफात्पाल्यां शोफः सर्वतो निर्व्यथः स्थिरः स्तब्धः समानवर्णः
कंदूयुत उन्मथ उच्यते । स एव गल्लिराख्यः ।

दुर्विद्धे वर्द्धिते कर्णे सकंदूदाहपाकरुक् ॥ २३ ॥

श्वयथुः सन्निपातोत्थः स नाम्ना दुःखवर्द्धनः ।

कर्णे दुर्विद्धे सति कंदूदियुतः शोफः सन्निपातात्मको दुःखवर्द्धनसंज्ञः ।

कफासृक्कृमिजाः सूक्ष्माः सकंदूच्छेदवेदनाः ॥ २४ ॥

लेह्याख्याः पिटिकास्ता हि लिह्युः पालीमुपेक्षिताः ।

कफरक्तजकृमिजाः सूक्ष्माः कंदूदियुता लेह्याख्याः पिटिका यस्मात्ता
उपेक्षिताः पालि लिह्युः ।

पिप्पलीसर्वजं शूलं विदारी कूषिकर्णकः ॥ २५ ॥

एषामसाध्या याप्यैका तंत्रिकान्यास्तु साधयेत् ।

पंचविंशतिरित्युक्ताः कर्णरोगा विभागतः ॥ २६ ॥

पिप्पल्यादयश्चत्वारो रोगाः । एषां मध्येऽसाध्या तंत्रिका याप्या । अ-
न्यास्तु विंशति रोगान्साधयेत् । इत्येवं प्रागुक्तेन प्रकारेण पंचविंशतिरामया



विभागेनोक्ताः । अनेनान्यतंत्रकृतां संकीर्णकर्णरोगकथनं सूचयति । संख्यानं च सुखस्मरणार्थं भवति कृतम् ।

इति श्रीमृगांकदत्तपुत्रश्रीमदरुणद्रुत्तविरचितायामष्टांगहृदयटीकायां सर्वांगसुंदराख्यायां अष्ट उत्तरस्थाने कर्णरोगविज्ञानीयो नाम सप्तदशोऽध्यायः ॥ १७ ॥

अष्टादशोऽध्यायः ।

अस्मादनंतरमेतच्चिकित्सोच्यत इत्याह ।

अथातः कर्णरोगप्रतिषेधं व्याख्यास्यामः ।

कर्णशूले पवनजे पिबेद्वात्रौरसाशितः ।

वातघ्नसाधितं सर्पिः कर्णं स्विन्नं च पूरयेत् ॥ १ ॥

पत्राणां पृथगश्वत्थविल्वार्कैरंडजन्मनाम् ।

तैलसिंधूत्थदिग्धानां स्विन्नानां पुटपाकतः ॥ २ ॥

रसैः कवोष्णैस्तद्वच्च मूलकस्यारलोरपि ।

वातोद्भवे कर्णशूले मांसरसेन भोजितो वातघ्नद्रव्यसाधितं घृतं निशि पिबेत् । कर्णं च स्विन्नं सत् पृथगश्वत्थादीनां पत्राणां तैलसैधवदिग्धानां पुटपाकतः स्विन्नानां रसैः कोष्णैः पूरयेत् । तथैव मूलकस्य रसेन स्योनाकस्य च रसेन पूरयेत् ।

गणे वातहरेऽम्लेषु मूत्रेषु च विपाचितः ॥ ३ ॥

महास्नेहो द्रुतं हंति सुतीव्रामपि वेदनाम् ।

वातहरे गणेऽम्लेषु मूत्रेषु च गोमूत्रादिषु विपाचितो महास्नेहो द्रागेव सुदारुणामपि पीडां जयति ।

महतः पंचमूलस्य काष्ठात्क्षौमेण वेष्टितात् ॥ ४ ॥



तैलसिक्तात्प्रदीप्ताग्रात् स्नेहः सद्यो रुजाग्रहः । . .

महतः पंचमूलस्य एकैकतमात् काष्ठाक्षौमेण वेष्टितात् तैलसिक्तात्
प्रज्वलितात् ग्राह्यः स्नेहः सं कर्णे, निषिक्तः सद्यो रुजं हन्ति ।

• योज्यश्चैवं भद्रकाष्ठात्कुष्ठात्काष्ठाच्च सारिलात् ॥ ५ ॥

एवमनेनैव विभिना देवदारुकाष्ठात् कुष्ठात्सरलकाष्ठाच्च च्युतः
स्नेहो रसो योज्यः ।

• वातव्याधिप्रतिश्यायविहितं हितमत्र च ।

वातव्याधौ प्रतिश्याये च यदिहितं भेषजं तच्चात्र हितम् ।

वर्जयेच्छिरसा स्नानं शीताभःपानमन्यपि ॥ ६ ॥

शिरसा सह स्नानं वर्जयेत् । शीतजलपानं दिवापि न कार्यं । रात्रौ तु
सर्वथा वर्जमेवेत्यर्थः ।

पित्तशूले सितायुक्तं घृतस्निग्धं विरेचयेत् ।

द्राक्षायष्टिसृतं स्तन्यं शस्यते कर्णपूरणम् ॥ ७ ॥

पित्तशूले सितान्वितघृतेन स्निग्धं विरेचयेत् । द्राक्षामधुकसिद्धं स्त्रीक्षीरं
कर्णपूरणं हितम् ।

यष्टचनंताहिमोशीरकाकोलीरोध्रजीवकैः ।

मृणालविसमंजिष्ठासारिवाभिश्च साधयेत् ॥ ८ ॥

यष्टीमधुरसप्रस्थं क्षीरद्विप्रस्थसंयुतम् ।

तैलस्य कुडवं नस्यपूरणाभ्यंजनैरिदम् ॥ ९ ॥

निहन्ति शूलदाहोषाः केवलं क्षौद्रमेव वा ।

यष्ट्यादिभिः कल्कैर्मधुककाथप्रस्थेन क्षीरस्थं द्विप्रस्थेन च संयुतं तैलकु-
डवं साधयेत् । नस्यकर्णपूरणाभ्यंजनैरिदं शूलादीन् हन्ति । केवलं क्षौद्रं वा ।

यष्ट्यादिभिश्च सवृतैः कर्णो दिह्यात्समंततः ॥ १० ॥



यष्ट्यादिभिः पूर्वोक्तैः सप्तपिप्पैः कर्णौ च परितो लिपेत् ।

वामयेत् पिप्पलीसिद्धसर्पिःस्निग्धं कफोद्भवे ।

धूमनावनगंडूषस्वेदान् कुर्यात्कफापहान् ॥ ११ ॥

कफोत्थे पिप्पलीपिक्कृतस्निग्धं वामयेत् । धूमादींश्च कफघ्नान् विदध्यात् ।

लशुनाद्रिकशिग्रूणां सुरुग्ध्या मूलकस्य च ।

कदल्याः स्वरसः श्रेष्ठः कदुष्णः कर्णपूरणे ॥ १२ ॥

लशुनादीनां पृथक् पृथक् स्वरसः कर्णपूरणे कोष्णः श्रेष्ठः ।

अर्काकुरानम्लपिष्टांस्तैलाक्तांल्लवणान्वितान् ।

संनिधाय स्नुहीकांडे कोरिते तच्छिदावृतान् ॥ १३ ॥

स्वेदयेत्पुटपाकेन स रसः शूलजित्परम् ।

अर्काकुरानम्लेन कांजिकेन पिष्टांस्तैलेन लवणान्वितान् स्नुहीकांडे कोरिते संनिधाय तस्याः स्नुह्यः पत्रैरावृतान् पुटपाकेन स्वेदयेत् । स रसः परं शूलजित् ।

रसेन बीजपूरस्य कपित्थस्य च पूरयेत् ॥ १४ ॥

सूक्तेन पूरयित्वा वा फेनेनान्ववचूर्णयेत् ।

तथा बीजपूरस्य रसेन कपित्थरसेन पूरयेत् । अथवा सूक्तेन पूरयित्वा समुद्रफेनचूर्णैरवचूर्णयेत् ।

अजाविमूत्रवंशत्वक्सिद्धं तैलं च पूरणम् ॥ १५ ॥

सिद्धं वा सार्षपं तैलं हिंगुतुंबरुनागरैः ।

अथाजामूत्राभ्यां वंशत्वक् च सिद्धं तैलं पूरणं हितम् । सार्षपं तैलं हिंगुतुंबरुशुंठीभिः सिद्धं पूरणं हितम् ।

रक्तजे पित्तवत्कार्यं शिरां चाशु विमोक्षयेत् ॥ १६ ॥

रक्तजे कर्णशूले पित्तवत्कार्यं । शीघ्रं च शिरां विमोक्षयेत् ।



पक्वे पूयवहे कर्णे धूमगंहूषनावनम् ।

युज्यान्नाडीविधानं च दुष्टव्रणहरं च यत् ॥ १७ ॥

पक्वे पूयवहे कर्णे धूमादिकं योज्यं नाडीविधानं च योज्यं । दुष्टव्रणघ्नं यत्तच्च योज्यं ।

स्रोतः प्रमृज्य दिग्धं तु द्वौ कालौ पिचुवर्तिभिः ।

पूरयेद् धूपयित्वा तु माक्षिकेण प्रपूरयेत् ॥ १८ ॥

सुरसादिगणकाथफाणिताक्तां च योजयेत् ।

पिचुवर्ति सुसूक्ष्मैश्च तच्चूर्णैरवचूर्णयेत् ॥ १९ ॥

पिचुवर्तिभिश्च कर्णस्रोतो दिग्धं प्रपूरयेत् । द्वौ कालौ प्रमृज्य गुग्गुलुना धूपयित्वा ततो माक्षिकेण पूरयेत् । सुरसादिगणकाथकृतां फाणिताक्तां पिचुवर्ति च योजयेत् । सुसूक्ष्मैस्तच्चूर्णैः सुरसादिगणैरवचूर्णयेत् कर्णस्रोतः ।

शूलच्छेदगुरुत्वानां विधिरेष निवर्तकः ।

शूलादीनां निवर्तको विधिरेषः ।

प्रियंगुमधुकां वष्ठाधातव्युत्पलपर्णिभिः ॥ २० ॥

मंजिष्टालोघ्रलाक्षाभिः कपित्थस्य रसेन च ।

पचेत्तैलं तदास्त्रावं निगृण्हात्याशु पूरणात् ॥ २१ ॥

प्रियंग्वादिभिः कपित्थरसेन तैलं पचेत् । तत्पूरणाद्द्रागेवस्त्रावं निर्हरति ।

नादबाधीर्ययोः कुर्याद् वातशूलोक्तमौषधम् ।

श्लेष्मानुबन्धे श्लेष्माणं प्राग्जयेद्दमनादिभिः ॥ २२ ॥

नादे बधिरत्वे च वातशूलोक्तमौषधं कुर्यात् । श्लेष्मानुबन्धे प्राक् श्लेष्माणं वमनादिभिर्जयेत् ।

एरंडशिग्रुवरुणमूलकात्पत्रजे रसे ।

चतुर्गुणे पचेत्तैलं क्षीरे चाष्टगुणोन्मिमे ॥ २३ ॥



यष्टिपाण्ड्याक्षीरकाकोलीकल्कयुक्तं निहन्ति तत् ।

ज्ञादवाधीर्यशूलानि नावनाभ्यंगपूरणैः ॥ २४ ॥

एरंडादिपत्रजे रसे चतुर्गुणे क्षीरे चाष्टगुणे यष्टिकादिकल्कयुतं तैलं पचेत् । तच्च नावनाद्विनिर्नादादीन् हन्ति ।

पक्वं प्रतिविषाहिङ्गुमिशित्वक्स्वर्जिकोषणैः ।

समूक्तैः पूरणात्तैलं रूक्स्त्रावश्रुतिनादनुत् ॥ २५ ॥

प्रतिविषादिभिः संयुक्तं तैलं पक्वं पूरणाद्रुजादिजित् ।

कर्णनादे हितं तैलं सर्षपोत्थं च पूरणे ।

सर्षपोत्थं तैलं कर्णनादे हितम् ।

शुष्कमूलकखंडानां क्षारो हिङ्गु महौषधम् ॥ २६ ॥

शतपुष्पावचकुष्ठदारुशिग्रुसंजनम् ।

सौवर्चलयवक्षारस्वर्जिकौद्रिदसैधवम् ॥ २७ ॥

भूर्जग्रंथिविडं मुस्तामधुसूक्तं चतुर्गुणम् ।

मातुलुंगरसस्तद्वत् कदलीस्वरसश्च तैः ॥ २८ ॥

पक्वं तैलं जयत्याशु सुकृच्छ्रानपि पूरणात् ।

कंडूं क्लेदं च बाधिर्यं पूतीकर्णं च रूक्कृमीन् ॥ २९ ॥

क्षारतैलमिदं श्रेष्ठं मुखदन्तामयेषु च ।

शुष्कमूलकखंडक्षारादीनि सामान्यपरिभाषोक्तप्रमाणानि तथा तैलान्मधुयुक्तं सूक्तं चतुर्गुणं तथा तीक्ष्णपूररसः कदलीस्वरसश्चतुर्गुणस्तैरेतैस्तैलं पक्वं पूरणात्सुकृच्छ्रानपि कंडूादीनाशु जयेत् । इदं क्षारतैलं मुखदन्तारोगेषु च श्रेष्ठं ।

अथ सुप्ताविव स्यातां कर्णौ रक्तं हरेत्ततः ॥ ३० ॥

यदि कर्णौ सुप्ताविव स्यातां तदाऽसं हरेत् ।



सशोफक्लेदयोर्मंदश्रुतेर्वमनमाचरेत् ।

कर्णयोः सशोफक्लेदयोर्मंदक्षुतेरातुरस्य वमनं प्रयुज्यात् ।

बाधीर्यं वर्जयेद्बालवृद्धयोश्चिरजं च यत् ॥ ३१ ॥

वर्धीर्यं बालवृद्धयोश्चिरजातं च यत्तद्वर्जयेत् ।

प्रतिनाहे परिक्लेद्य स्नेहस्वेदैर्विशोधयेत् ।

कर्णशोधनकेनानु कर्णौ तैलस्य पूरयेत् ॥ ३२ ॥

समुक्तसैधवमधोर्मातुलुंगरसस्य वा ।

शोधनाद् रूक्षतोत्पत्तौ घृतमण्डस्य पूरणम् ॥ ३३ ॥

प्रतिनाहे, स्नेहस्वेदैः परिक्लेद्य कर्णं कर्णशोधनकेन विशोधयेत् । पश्चात्तैलस्य सुक्तादिना युक्तस्य कर्णौ पूरयेत् । तैलस्येति संबंधमात्रे पृष्ठी । मातुलुंगरसस्य वा सुक्तादियुक्तस्य पूरयेत् । शोधनेन रूक्षतोत्पत्तौ सत्यां घृतमण्डस्य पूरणं हितं ।

क्रमोऽयं मलपूर्णेऽपि कर्णे कंठ्वां कफापहम् ।

नस्यादितद्वच्छोफेऽपि कटूष्णैश्चात्र लेपनम् ॥ ३४ ॥

कर्णे मलेन पूर्णेप्ययं प्रतिनाहोक्तः क्रमः कार्यः । कंठ्वां तथा कफघ्नं नस्यादिशोफेऽपि तथैकाग्रं क्रमः । कटूष्णैश्च लेपनं हितं ।

कर्णस्त्रावोदितं कुर्यात्पूतिकृमिकर्णयोः ।

पूरणं कटुतैलेन विशेषात् कृमिकर्णके ॥ ३५ ॥

पूतिकर्णे कृमिकर्णे च कर्णस्त्रावोक्तं चिकित्सितं कुर्यात् । कृमिकर्णके विशेषात्कटुतैलेन पूरणं हितं ।

वमिपूर्वा हिता कर्णविद्रवधौ विद्रधिक्रिया ।

कर्णविद्रवधौ वमनपूर्वा विद्रधिक्रिया शस्ता ।

पित्तोत्थकर्णशूलोक्तं कर्तव्यं क्षतविद्रवधौ ॥ ३६ ॥

क्षतविद्रधिः पित्तात्थं कर्णशूलोक्तं कर्तव्यं ।

अशोबुदेषु नासावद्

अशोबुदेषु नासाचिकित्सितं ।

आमा कर्णविदारिका ।

कर्णविद्रधिवत्सध्या यथादोषोदयेन च ॥ ३७ ॥

कर्णविदारिकाऽपका कर्णविद्रधिवत् चिकित्स्या यथादोषोदयेन च ।

पालीशोषेऽनिलश्रोत्रशूलवन्नस्युलेपनम् ।

स्वेदं च कुर्यात् स्विन्नां च पालीमुद्धर्तयेत्तिलैः ॥ ३८ ॥

प्रियालबीजयष्ट्यावहहयगंधायवान्वितैः ।

ततः पुष्टिकरैः स्नेहैरभ्यगं नित्यमाचरेत् ॥ ३९ ॥

पालीशोषे वातश्रोत्रशूल इव नस्यादिस्वेदं च कुर्यात् । पालीं च स्वि-
न्नां तिलैः प्रियालबीजादियुक्तैरुद्धर्तयेत् । ततः स्नेहैः पुष्टिकृद्भिर्नित्यं
साऽभ्यक्तव्या ।

शतावरीवाजिगंधापयस्यैरंडजीवकैः ।

तैलं विपकं सक्षीरं पालीनां पुष्टिकृत्परम् ॥ ४० ॥

शतावर्यादिभिस्तैलं सक्षीरं पकं पालीनां परं पुष्टिकृत् ।

कल्केन जीवनीयेन तैलं पयसि पाचितम् ।

आनूपमांसकाथे च पालीपोषणवर्धनम् ॥ ४१ ॥

जीवंत्यादिगणजेन कल्केन क्षीर आनूपमांसकाथे तैलं पाचितं पालीपो-
षणं पालीवृद्धिकृच्च ।

पालीं छित्वातिसंक्षीणैः शेषां संधाय पोषयेत् ।

पालीमतिसंक्षीणां छित्वा शेषां संधाय संवर्द्धयेत् ।



याप्ये तंत्रिकाख्यापि परिपोटेप्ययं विधिः ॥ ४२ ॥

याप्ये तंत्रिकासंज्ञा परिपोटेप्येष एव विधिर्याप्याख्यः ।

उत्पाते शीतलैलेपो जलौकोत्तदशोणिते ।

उत्पाते जलौकोभिरपनीतरक्ते शीतलैलेपः ।

जंबवाम्रपल्लववलायष्टीरोध्रंतिलोत्पलैः ॥ ४३ ॥

सधान्याम्लैः समंजिष्टैः सकदंबैः ससारिवैः ।

सिद्धमभ्यंजनं तैलं विसर्पोक्तघृतानि च ॥ ४४ ॥

जंबवादिभिः सिद्धतैलमभ्यंजने हितं । विसर्पोक्तघृतानि च हितानि च ।

उन्मथेऽभ्यंजनं तैलं गोधाकर्कवसान्वितम् ।

तालपत्राश्वगंधार्कवाकूक्षितिलसैधवैः ॥ ४५ ॥

सुरसालांगलीभ्यां च सिद्धं तीक्ष्णं च नावनम् ।

उन्मथे तैलं गोधाकर्कवसायुक्तं तालपर्णादिभिः सिद्धमभ्यंजने हितं ।

तथा सुरसालांगलीभ्यां च तैलं सिद्धं तीक्ष्णं नावनं हितम् ।

दुर्विद्धेऽश्मंतजंबवाम्रपत्रकाथेन सेचितम् ॥ ४६ ॥

तैलेन पालीं स्वभ्यक्तां मुश्लक्ष्णैरवचूर्णयेत् ।

चूर्णेर्मधुकमंजिष्ठाप्रपुंड्रावहनिशोद्धवैः ॥ ४७ ॥

लाक्षाविडंगसिद्धं च तैलमभ्यंजने हितम् ।

दुर्विद्धेऽश्मंतकादिकाथेन सेचितां पालीं तैलेन स्वभ्यक्तां मधुकादि-

भिः सूक्ष्मरजीकृतैरवचूर्णयेत् । लाक्षाविडंगसिद्धतैलमभ्यंजने हितं ।

स्विन्नां गोमयजैः पिंडैर्वहुशः परिलेहिकाम् ॥ ४८ ॥

विडंगसारैरालिपेदुरभ्रीमूत्रकैलिकतैः ।

कौटजेंगुदकारंजबीजशम्याकवल्कलैः ॥ ४९ ॥



अथोभ्यंजने तैर्वा कटुतैलं विपाचयेत् ।

सुनिवपत्रमरिचमदनैर्लेहिकाव्रणे ॥ ५० ॥

परिलेहिकां गोमयजैः पिंडैर्बहुशः स्विन्नां विडंगसारैरुन्नीमूत्रकल्कितै-
रालिपेत् । कौटजादिबीजादिभिर्वाऽविगूत्रेण कल्कितैरालिपेत् । अथवा
तैरेव कौटजादिभिः कटुतैलं निवादिभिः सह विपाचयेद्धेहिकाव्रणे ।

छिन्नं तु कर्णं शुद्धस्य बंधमालोच्य यौगिकम् ।

शुद्धास्त्रं लागयेच्छिन्ने सद्यश्छिन्ने विशोधनम् ॥ ५१ ॥

कर्णं तु छिन्नं शुद्धरक्तं शुद्धस्य यौगिकं बंधमालोच्य लागयेत् । लग्ने
कर्णे सद्यश्छिन्ने विशोधनं विरेकादि ।

अथ ग्रथित्वा केशांतं कृत्वा छेदनलेखनम् ।

निवेश्य संधिं सुषमं न निम्नं न समुन्नतम् ॥ ५२ ॥

अभ्यज्य मधुसर्पिभ्यां पिचुछोतावगुंठितम् ।

सूत्रेणागाढशिथिलं बध्वा चूर्णैरवाकिरन् ॥ ५३ ॥

शोणितस्थापनैर्ध्रुण्यमाचारं चादिशेत्ततः ।

सप्ताहादामतैलाक्तं शनैरपनयेत् पिचुम् ॥ ५४ ॥

अथ कर्णरोगविधानमाह । केशांतं ग्रथित्वा छेदनं लेखनं कृत्वा संधि-
सुषमं निवेश्य न निम्नं न उन्नतं सुषममिति । सुषमादिषु चेति षट्वं । अ-
भ्यज्य मधुसर्पिभ्यां पिचुछोतावगुंठितं । सूत्रेण न गाढं न च शिथिलं बध्वा ।
शोणितस्थापनैर्ध्रुगैरिकादिभिरवचूर्णयेत् । ततो व्रणहितमाचरेत् । सप्ता-
हादूर्ध्वमामतैलेनाक्तं शनैः पिचुमपनयेत् । सुश्रुतेष्युक्तम् । न कर्णे शोफ-
रागादियुक्ते संधानमिष्यते । न घस्मरस्य नात्युष्णेनाविशुद्धतनोरपीति ।

सुरूढं जातरोमाणं श्लिष्टसंधिसमास्थिरम् ।

सुवर्ष्माणं सुरागं च शनैः कर्णं विवर्द्धयेत् ॥ ५५ ॥

सुरूढादिगुणं च कर्णं शनैर्विवर्द्धयेत् । वर्ष्मरूपमुच्यते ।



जलशूकः स्वयंगुता रजन्यौ बृहतीद्वयम् ।

अश्वगंधाबलाहस्तिपिप्पलीगौरसर्षपाः ॥ ५६ ॥

मूलं कोशातकाश्वघ्नरूपिकासप्तपर्णजम् ।

लुच्छुंदरीकालमृतागृहं मधुकरीकृतम् ॥ ५७ ॥

जंतूका जलजन्मा च तथा शबरकंदकम् ।

एभिः कल्कैः खरं पक्वं सतैलं माहिषं घृतम् ॥ ५८ ॥

हस्त्यश्वमूत्रेण परमभ्यंगात्कर्णवर्धनम् ।

जलशूकादिभिर्गजाश्वयोर्मूत्रैः पिष्टैः सतैलं माहिषं घृतं खरपाकमभ्य-
गात् कर्णवर्धनम् । जलशूकः शैवालः । रूपिकः अर्कः । लुच्छुंदरी मूषि-
काभेदः । सच कालेन मृता नतु व्याप्तदिता स्वयम् । जंतूका चर्मचटिका ।
जलजन्मा जलौका । शबरकंदको लशुनः ।

अथ कुर्याद्वयस्थस्य छिन्नां शुद्धस्य नासिकाम् ॥ ५९ ॥

छिद्यान्नासासमं पत्रं तत्तुल्यं च कपोलतः ।

त्वङ्मांसं नासिकासन्ने रक्षंस्तत्तनुतां नयेत् ॥ ६० ॥

सीव्येद् गंडं ततः सूच्या सेविन्या पित्तयुक्तया ।

नासाच्छेदे च लिखिते परीवर्त्योपरि त्वचम् ॥ ६१ ॥

कपोलबंधं संदध्यात्सीव्येन्नासां च यत्नतः ।

नाडीभ्यामुत्क्षिपेदंतः सुखोच्छ्वासप्रवृत्तये ॥ ६२ ॥

आमतैलेन सिल्का तु पतंगमधुकांजनैः ।

शोणितस्थापनैश्चान्यैः सुश्लक्ष्णैरवचूर्णयेत् ॥ ६३ ॥

ततो मधुघृताभ्यक्तं बध्वा चारिकमादिशेत् ।

ज्ञात्वावस्थांतरं कुर्यात् सद्यो व्रणविधिं ततः ॥ ६४ ॥

छिद्याद्बुद्धेऽधिकं मांसं नासोपगते च चर्मवत् ।

सीव्येत्ततश्च सुश्लक्ष्णं हीनं संवर्द्धयेत्पुनः ॥ ६५ ॥



अथेति मंगले कृतमंगलस्य वयस्थस्य शुद्धस्य नासिकां छिन्नां कुर्यात् । कथमित्याह । नासातुल्यं पत्रं छिद्यात् । तेन पत्रेण तुल्यं कपोलाच्छिद्यात् । नासिकातुल्ये देशे त्वचं मांसं रक्षस्तत्पत्रं तनुतां नयेत् । अनंतरं सूच्या सेविन्या पिचुयुक्तया गांः सीव्येत् । अथ नासाछेदे लिखिते तत्त्वचमुपरिवर्त्यकपोलबंधं संदध्यात् । नासां च यत्नेन सीव्येत् । अतर्मध्येनासिकां नाडीभ्यामुत्क्षिपेत्सुखोच्छ्वासप्रवर्तनाय । तत आमतैलेन स्निग्धान् पतंगमधुकांजनैरवचूर्णयेत् । अन्धैरपि शिराव्यधविध्युक्तैः शोणितस्थापनैः सुश्लक्ष्णैश्चूर्णैरवचूर्णयेत् । अनंतरं माक्षिकवृताभ्यामभ्यक्तं बध्वाऽऽचारिकं स्नेहं विध्युक्तमादिशेत् । अवस्थांतरं च जप्त्वा सद्यो व्रणप्रतिषेधविधिं कुर्यात् । ततो रूढे सत्यधिकं मांसं तच्च नासासमीपादधिकं चमे छिद्यात् । अनंतरं सीव्येत् । ततः सुश्लक्ष्णं च कृत्वा पुनः सीव्येत् । हीनं न वर्धयेत् ।

निवेशिते यथान्यासं सद्यश्छेदेऽप्ययं विधिः ।

सद्यश्छिन्नेऽपि त्रिणि यथान्यासं निविधिते सत्ययमेव विधिः ।

नाडीयोगाद्विनौष्ठस्य नासासंधानवद्विधिः ॥ ६६ ॥

नाडीयोगमंतरेणोष्ठस्यापि छिन्नस्य नासासंधानतुल्यो विधिः ।

इति श्रीमृगांकदत्तपुत्रश्रीमृदरुणदत्तविरचितायामष्टांगहृदयटीकायां सर्वांगसुंदराख्यायां षष्ठ उत्तरस्थाने कर्णरोगप्रतिषेधोनामाष्टादशोऽध्यायः ॥ १८ ॥

एकोनविंशोऽध्यायः ।

अथ क्रमप्राप्तं नासारोगविज्ञानं विभण्णिपुराह ।

अथातो नासारोगविज्ञस्वीयं व्याख्यास्यामः ।

अवश्यायानिलरजोभाष्यातिस्वप्नजागरैः ।

नीचात्युच्चोपधानेन पीतेनान्येन वारिणा ॥ १ ॥



अत्यंभुपानरमणछर्दिवाप्पग्रहादिभिः ।

क्रुद्धा वातोल्बणा दोषा नासायां स्त्यानतां गता ॥ २ ॥

जनयन्ति प्रतिश्यायं वर्द्धमानं क्षयप्रदम् ।

अवश्यायादिभिर्वतोल्बणा दोषाः क्रुद्धा नासायां स्त्यानतां घनत्वं प्राप्ताः
प्रतिश्यायं जनयन्ति । किंभूतं विवर्द्धमानं क्षयप्रदम् ।

तत्र वातात्प्रतिश्याये मुखशोषो भृशं क्षयः ॥ ३ ॥

घ्राणोपरोधनिस्तोददंतशंखशिरोव्यथाः ।

कीटका इव सर्पवि मन्यते परितो भ्रुवौ ॥ ४ ॥

स्वरसादश्चिरात्पाकः शिशिराच्छकफस्तुतिः ।

तेषु वातपित्तकफोत्थेषु मध्ये वातस्तु प्रतिश्याये सति मुखशोषादयः स्युः ।
भ्रुवौ परितः कीटकाः सर्पतीव मन्यते । भ्रुवौ परित इत्यभिः परित
इति द्वितीया । स्वरसादादयश्च स्युः ।

पित्तात्तृष्णाज्वरघ्राणपिटिकासंभवभ्रमाः ॥ ५ ॥

नासाग्रपाको रूक्षोष्णस्ताम्रपीतकफस्तुतिः ।

पित्तात्प्रतिश्याये साते तृष्णादयो भवन्ति । घ्राणमध्ये पिटिका घ्राणपि-
टिकास्तासां संभवः । नासाया अग्रे पाको नासाग्रपाकः ।

कफात्कासोरुचिः श्वासो वमथुर्गात्रगौरवम् ॥ ६ ॥

माधुर्यं वदने कंठूः त्निग्धशुक्लघना स्तुतिः ।

कफात्प्रतिश्याये सति कासादयो भवन्ति ।

सर्वजो लक्षणैः सर्वैरकस्माद्वृद्धिं शांतिमान् ॥ ७ ॥

त्रिदोषजः प्रतिश्यायः सर्वदोषलक्षणैर्युतोऽकस्मान्निमित्तं विना वृद्धि-
मांश्छांतिमांश्च ।

दुष्टं नासाशिराः प्राप्य प्रतिश्यायं करोत्यसृक् ।

उरसः सुप्तताताम्रनेत्रत्वं श्वासपूतिता ॥ ८ ॥



कंडूः श्रोत्राक्षिनासासु पित्तोक्तं चात्र लक्षणम् ।

रक्तं पुष्पं नासाशिराः प्राप्तं प्रतिश्यायं करोति । तस्मिन्नुरसः सुप्तत्वं
ताम्रनयनादिकं पित्ताभिहतं लक्षणं स्यात् । अर्थं दुष्टप्रतिश्यायलक्षणमाह ।

सर्व एव प्रतिश्याया दुष्टतां यांत्युपेक्षिताः ॥ ९ ॥

यथोक्तोपद्रवाधिक्यात्सर्वेन्द्रियतापनः ।

साग्निसादज्वरश्वासकात्सोरः पार्श्ववेदनः ॥ १० ॥

कुपंत्यकस्माद्बहुशो मुखदौर्गन्ध्यशोफकृत् ।

नासिकाक्लेदसंशोषशुद्धिरोधकरो मुहुः ॥ ११ ॥

पूयोपमासिता रक्तग्रथिता श्लेष्मसंस्तुतिः ।

मूर्च्छति चात्र कृमयो दीर्घस्तिग्धसिताणवः ॥ १२ ॥

सर्व एव प्रतिश्याया उपेक्षिता दुष्टत्वं यांति स तु दुष्टपीनसो यथो-
क्तोपद्रवाणां मुखशोषिदीनामधिक्याद्धेतोः सर्वेन्द्रियतापनो नासाचक्षुरादी-
नां खेदकः । अग्निसादादियुतश्च स्यात् । तथा सहसैव पुनः पुनः कुप्यति ।
मुखदौर्गन्ध्यादिकरस्तथा नासिकाक्लेदादिकरो मुहुः पूयसदृशकृष्णरक्तपिंडित-
श्लेष्मस्तुतिः । अत्र च कृमयो मूर्च्छति दीर्घाः स्तिग्धाः श्वेताः सुसूक्ष्माश्च ।

पक्वलिंगानि तेष्वंगलाघवं क्षवथोः शमः ।

श्लेष्मा सचिक्रणः पीतो ज्ञानं च रसगंधयोः ॥ १३ ॥

तेषु प्रतिश्यायेषु पक्वलक्षणानि तद्यथा । अंगस्य शरीरस्य लाघवं स्यात् ।
क्षुतेश्च शमः । कफः सचिक्रणः पीतो रसगंधयोश्च ज्ञानमिति । भृशक्षवांख्यं
लक्षयितुमाह ।

तीक्ष्णघ्राणोपयोगार्करश्मिसूत्रतृणादिभिः ।

वातकोपिभिरन्यैर्वा नासिकातरुणास्थिनि ॥ १४ ॥

विघटितेऽनिलः क्रुद्धो रुद्धः शृंगाटकं व्रजेत् ।

निवृत्तः कुरुतेत्यर्थं क्षवथुं स भृशंक्षवः ॥ १५ ॥



तीक्ष्णस्य मरुचादेर्घ्राणास्तिहनात्तथा रत्यादिभिर्वातकोपिभिरन्यैर्वा नासा-
तरुणास्थिनि विघट्टिते सति वायुः क्रुद्धो रुद्धः शृंगाटकं व्रजेत् । स निवृत्तः
सन्नत्यंत छिकां कुरुते स भृशं क्षव उच्यते ।

शोषयन्नासिकास्त्रोतः कफं च कुरुते निलः ।

शूकपूर्णाभनासात्वं रुच्छादुच्छसनं ततः ॥ १६ ॥

स्मृतोऽसौ नासिकाशोषः

शोषयन्नासिकास्त्रोतः कफं च वायुः शूकपूर्णाभनासात्वं कुरुते । ततः
रुच्छादुच्छसनं स्यात् । असौ नासिकाशोषः स्मृतः ।

नासानाहे तु जायते ।

नद्धत्वमिव नासायाः श्लेष्मरुद्धेन वायुना ॥ १७ ॥

निःश्वासो श्वाससंरोधात् स्त्रोतसी संवृते इव ।

नासानाहाख्ये रोगे जाते सति घ्राणस्य नद्धत्वमापूरमिव जायते । श्लेष्म-
रूपिणा रुद्धेन वातेन निश्वासो श्वाससंरोधाच्छ्रोतसी संवृते इव स्याताम् ।

पचेन्नासापुटे पित्तं त्वङ्मांसं दाहशूलवत् ॥ १८ ॥

स घ्राणपाकः

पित्तं कर्तुं नासापुटे त्वङ्मांसं सदाहशूलं भवेत् । स घ्राणपाकाख्यः ।

स्त्रावस्तु तत्संज्ञः श्लेष्मसंभवः ।

अच्छोजलोपमोजस्रं विशेषान्निशि जायते ॥ १९ ॥

स्त्रावस्तु तत्संज्ञो घ्राणस्त्रावाख्यः स च कफादेव केवलमिदं भवति । अच्छो-
जलोपमोजस्रं विशेषान्निशि जायते । विशेषेण रात्रौ ।

कफः प्रवृद्धो नासायां रुद्ध्वा स्त्रोतांस्यपीनसम् ।

कुर्यात्स घृष्टुरं श्वासं पीनसं विकर्षेद्वदनम् ॥ २० ॥

अवेरिव स्रवत्यस्य प्रच्छिन्ना तेन नासिका ।

अजस्रं पिच्छलं पीतं पक्वं सिंघाणकं घनम् ॥ २१ ॥



कफो नासायां भवद्बो रुध्वा स्रोतांस्यपीनसं घृर्घुरश्वासयुतं पीनसाधिक-
रुजं कुर्वति । विनासासाधिका रुजं कुर्वति । तेनापीनसेनास्य रोगिणो मेष-
स्येवानवरते प्रकृिन्ननासिकापिच्छिलादियुक्तं नमसाकफं सिंघाणकं स्ववति ।

रक्तेन नासादग्धेन बाह्यांतः स्पर्शनासहा ।

भवेद्धूमोपमोच्छ्वासा सा दीप्तिर्दहतीव च ॥ २२ ॥

रक्तेन नासादग्धेन बाह्यतोऽतश्च स्पर्शनं न सहते । तथा धूमोपमो-
च्छ्वासादहतीव च । सा दीप्तिसंज्ञा रोगजातिः ।

तालुमूले मलैर्दुष्टैर्मारुतो मुखनासिकात् ।

श्लेष्मा च पूतिर्निर्गच्छेत् पूतिनासं वदन्ति तम् ॥ २३ ॥

तालुदेशे मूले दोषैर्दुष्टैर्मुखनासिकाद् वायुः कफश्च पूतिर्निर्गच्छेत्
तं पूतिनासं वदन्ति ।

निचयादभिघाताद्वा पूयासृङ्नासिका स्ववेत् ।

तत्पूयरक्तमाख्यातं शिरोदाहरुजाकरम् ॥ २४ ॥

ससंनिपातादभिघाताद्वा नासा पूयासृक् स्ववेत् । तत्पूयरक्तसंज्ञं शिरोदा-
हरुजाकरमाख्यातं ।

पित्तश्लेष्मावरुद्धोऽतर्नासायां शोषयेन्मरुत् ।

कफं सशुष्कपुटतां प्राप्नोति पुटकं तु तत् ॥ २५ ॥


पित्तश्लेष्मावरुद्धो वायुरंतर्नासायां शोषयेत्कफं । सच कफः शुष्कपुटतां
प्राप्नोति । पुटकं तदुच्यते ।

अशोर्बुदानि विभजेद्दोषलिङ्गैर्यथायथम् ।

अशोर्बुदानि च दोषलिङ्गैर्यथास्वं जानीयात् ।

सर्वेषु कृच्छ्राच्छ्वसनं पीनसः प्रततं क्षवः ॥ २६ ॥

सानुनासिकवादित्वं पूतिनासः शिरोव्यथा ।



सर्वेष्वर्शःस्वर्षुदेषु च कृच्छ्रादुच्छ्वसनं । तथा पीनसोऽनवरतं क्षवस्तैश्चा
साधुनासिकभाषित्वं तथा पूतिनासः शिरोव्यथेति स्युः ।

अष्टादशानामित्येषां यापयेद्दुष्टपीनसम् ॥ २७ ॥

एषामष्टादशानां पीनसानां मध्ये दुष्टपीनसं यापयेद् ।

इति श्रीमृगांकदन्तपुत्रश्रीमदरुणदत्तविरचितायामष्टांगतृदयटीकायां
सर्वांगसुन्दराख्यायां षष्ठ उत्तरस्थाने नासारोगवेज्ञानीयो नामैकोनविं-
शोऽध्यायः ॥ १९ ॥

विंशोऽध्यायः ।

अधुना नासाचिकित्सितं भणनात्सर इत्याह ।

अथातो नासारोगप्रतिषेधं व्याख्यास्यामः ।

सर्वेषु पीनसेष्वादौ निवातागारगो भवेत् ।

स्नेहनस्वेदवमनधूमगंडूषधारणम् ॥ १ ॥

वासो गुरूष्णं शिरसः सुघनं परिवेष्टनम् ।

लघ्वम्ललवणं स्निग्धमुष्णं भोजनमद्रवम् ॥ २ ॥

धन्वमांसगुडक्षीरचणकत्रिकटूत्कटम् ।


यवगोधूमभूयिष्ठं दधिदाडिमसाधितम् ॥ ३ ॥

बालमूलकजो यूषः कुलत्थोत्थश्च पूजितः ।

कवोष्णं दशमूलान्बु जीर्णा वा वारुणीं पिबेत् ॥ ४ ॥

जिघ्रेच्चोरकतर्कारीवचाज्युपकुंचिकाः ।

पीनसेष्वखिलेष्वपि निवातवेश्मस्थितं सत् स्नेहनस्वेदनवमनधूमगंडूष-
धारणं च सेवेत । तथा वस्त्रमुष्णस्वभावं कौशेयाविकादिभिर्मूर्द्धः परिवेष्टनं
सुघनं भजेत् । तथा भोजनं लघ्वादिगुणं भजेत् । दाडिमं श्रेष्ठं दाडिमसरं



दधिदाहिमसाधितमिति केचित्पठन्ति । बालमूलकोत्थो यूषः कुलत्थोत्थश्च
यूषः पूजितः । देशमूलांशु कोष्णं प्रसन्नां वा पुराणां पिबेत् । चोराकाद्री-
नि जिघ्रेत् ।

व्योषतालीसचविकातित्तिडीकाम्लवेतसम् ॥ ५ ॥

साग्न्यजाजीद्विप्रलिकात्वगेलापत्रपादिकम् ।

जीर्णाद्दुडात्तुलार्द्धेन पक्वेन वटकीकृतम् ॥ ६ ॥

पीनसश्वासकासघ्नं रुचिस्वरकरं परम् ।

व्योषादिकं पृथक्द्विपलद्वयं त्वगादिकं द्विकाधिकं पुराणगुडेन पंचाश-
त्प्रमाणेन पक्वेन वटकीकृतमेतत्पीनसादिहृत्परं रुच्यादिकम् ।

शताव्हात्वग्वलामूलं श्योनाकैरंडविल्वजम् ॥ ७ ॥

सारग्वधं पिबेद्धूमं वसाज्यमदनाऽन्वितम् ।

अथवा सवृत्तान्सक्तून् कृत्वा मलकसंपुटे ॥ ८ ॥

शताव्हादिकं वसादियुक्तं धूमं पिबेत् । मलकसंपुटे वा सक्तून् ससर्पि-
ष्कांशं धूमं कृत्वा पिबेत् ।

त्यजेत्स्नानं शुचं क्रोधं भृशं शय्यां हिमं जलम् ।

स्नानादीनि त्यजेत् । इति सामान्येन चिकित्सामभिधाय विशेषेणाह ।

पिबेद्धातप्रतिश्याये सर्पिर्वातघ्नसाधितम् ॥ ९ ॥

पटुपंचकसिद्धं वा विदार्यादिगणेन वा ।

स्वेदनस्यादिकां कुर्यात् चिकित्सामर्दितोदिताम् ॥ १० ॥

वातप्रतिश्याये वातघ्नैरास्नादिभिः साधितं घृतं पिबेत् । सैधवादिभिः
पंचलवणैर्वा सिद्धं । विदारिपंचांगुलेत्यादिना सिद्धं घृतं पिबेत् । तथाऽऽ-
र्दितोक्तां चिकित्सां स्वेदादिकां कुर्यात् ।

पित्तरक्तोत्थयोः पेयं सर्पिर्मधुरकैः सृतम् ।

परिषेकां श्रदेहांश्च शीतैः कुर्वीत शीतलान् ॥ ११ ॥



पित्तोत्थे रक्ते च प्रतिश्याथे मधुरद्रव्यैः शृतं सर्पिः पातव्यम् । परिषे-
कादीन् शीतवीर्यैः शीतलान् कुर्यात् ।

धवत्वक्कात्रिफलाश्यामांश्रीपर्णीयष्टिविल्वकैः ।

क्षीरे दशगुणे तैलं नावनं सनिशैः पचेत् ॥ १२ ॥

धवत्वगादिभिस्तैलं क्षीरे दशगुणे हरिद्रान्वितं नावनं पचेत् ।

कफजे लघनं लेपः शिरसो गौरसर्षपैः ।

सक्षारं वा घृतं पीत्वा वमेत् पिष्टैस्तु नावनम् ॥ १३ ॥

वस्तांबुना पटुव्योष्वेष्टवत्सकजीरकैः ।

कफजे लघनं हितं । तथा शिरसो गौरसर्षपैर्लेपः । घृतं सयवक्षारं
पीत्वा वमेत् । छागमूत्रेण पिष्टैः सैधनादिभिर्नस्यं हितं ।

कटुतीक्ष्णैर्घृतैर्नस्यैः कवलैः सर्वजं जयेत् ॥ १४ ॥

घृतैः कटुतीक्ष्णैर्नस्यैः कवलैश्च सान्निपातिकं प्रतिश्यायं जयेत् ।

यक्ष्मकृमिक्रमं कुर्वन् पाययेद्दुष्टपीनसे ।

दुष्टपीनसे पाययेद् यक्ष्महरं कृमिहरं च चिकित्सितं कुर्वन् ।

व्योषोरुबूककृमिंजिद् दारुमाद्गीगदे गुदम् ॥ १५ ॥

वार्ताकवोजं त्रिष्टुता सिद्धार्थः पूतिमत्स्यकः ।

अग्निमंथस्य पुष्पाणि पीलुशिग्रुफलानि च ॥ १६ ॥

अश्वविडूरसमूत्राभ्यां हस्तिमूत्रेण चैकतः ।

क्षौमगर्भां कृतां वर्ति धूमं घ्राणास्यतः पिबेत् ॥ १७ ॥

व्योषादितुरगविडूरसमूत्राभ्यां हस्तिमूत्रेण चैकतः शिग्रुफलांतानि पिष्टानि
क्षौमगर्भां कृतां वर्ति नासया मुखेन पिबेत् ।

क्षवथौ पुटकाख्येस्तीक्ष्णैः प्रधमनं हितम् ।

क्षवथौ पुटकाख्येऽरोगे तीक्ष्णैः प्रधमनं हितं ।



शुंठीकुष्ठकणावेल्लद्राक्षाकल्ककषायवत् ॥ १८ ॥

साधितं तैलमाज्यं वा नस्यं क्षवपुटप्रणुत् ।

शुंठ्यादिकल्ककाथैस्तैलं घृतं च साधितं नस्यं क्षवपुटं च हन्ति ।

नासाशोषे बलतैलं पानादौ भोजनं रसैः ॥ १९ ॥

स्निग्धो धूमस्तथा स्वेदो नासानाहेष्ययं विधिः ।

नासाशोषे बलतैलं पाने नस्यादौ हितं । भोजनं मांसरसैर्हितं । तथा स्निग्धो धूमः स्वेदश्च हितः । नासानाहेष्येष एव विधिश्चिकित्सेत्यर्थः ।

पाके दीप्तौ च पित्तघ्नं तीक्ष्णं नस्यादिसंसृतौ ॥ २० ॥

नासापाके दीप्तौ च पित्तघ्नं चिकित्सितं । संसृतौ स्वावे तीक्ष्णं नस्यादि हितं ।

कफपीनसवत्पूतिनासापीनसयोः क्रिया ।

पूतिनासापीनसयोः कफपीनसवदुपक्रमः ।

लाक्षाकरंजमरिचवेल्लहिङ्गुकणागुडैः ॥ २१ ॥

अविमूत्रद्रुतैर्नस्यं कारयेद् वमने कृते ।

लाक्षादिभिर्हरभ्रमूत्रद्रुतैः कृते वमने नस्यं कारयेत् ।

शियुसिंहीनिकुंभानां बीजैः सव्योषसैर्धवैः ॥ २२ ॥

सवेल्लसुरसैस्तैलं नावनं परमं हितम् ।

शिञ्जवादीनां बीजैर्याषादियुतैस्तैलं पक्वं पूतिनासापीनसयोर्नस्यं हितं ।

पूयरक्ते नवे कुर्याद् रक्तपीनसवत्क्रियाम् ॥ २३ ॥

अतिप्रवृद्धे नाडीवद्

पूयरक्ते नवोत्थे रक्तपीनसं हव चिकित्सितं कुर्यात् । अतिप्रवृद्धे चास्मिन्नाडीव्रणवदुपक्रमः ।

दग्धेष्वर्शोर्विदेषु च ।



निकुंभकुंभसिंधूत्थमनोवहालकणाग्निकैः ॥२४॥

कल्कितैर्घृतमध्वाक्तां घ्राणे वर्ति प्रवेशयेत् ।

शिश्वादि नावनं चात्र पूतिनासोऽपि तं भजेत् ॥ २५ ॥

अशौर्बिदेषु दग्धेषु निकुंभादिभिः कल्कितैर्घृतमध्वाक्तां घ्राणे वर्ति प्रवेशयेत् । शिश्वादिकं च नस्यं पूतिनासोक्तं भजेदिति ।

इति श्रीमृगसूक्तदत्तपुत्रश्रीमदरुणदत्तविरचितायामष्टांगहृदयटीकायां सर्वांगसुंदराख्यायां षष्ठ उत्तरस्थाने नासारोगप्रतिषेधो नाम विंशोऽध्यायः २

एकविंशोऽध्यायः ।

क्रमप्राप्तं मुखरोगविज्ञानं विभणिपुराह ।

अथातो मुखरोगविज्ञानं व्याख्यास्यामः ।

मात्स्यमाहिषवाराहपिशितामकमूलकम् ।

माषसूपदधिक्षीरमुक्तेशुरसफाणितम् ॥ १ ॥

अवाक् शय्या च भजतो द्विषतो दंतधावनम् ।

धूमच्छर्दनगंडूषामुचितं च शिराव्यधम् ॥ २ ॥

क्रुद्धाः श्लेष्मोल्बणा दोषाः कुर्वत्यंतर्मुखे गदान् ।

मात्स्यमाहिषवाराहपिशितादिभजतो दंतधावनं द्विषतः सेवमानस्य धमादिकं चोचितं द्विषतः शिराव्यधं च द्विषतः श्लेष्मोल्बणा दोषाः क्रुद्धा मुखस्यान्ते गदान् कुर्वते ।

तत्र खंडौष्ठ इत्युक्तो वातेनोष्ठो द्विधा कृतः ॥ ३ ॥

तेषु मुखरोगेषु मध्ये पवनादोष्ठो द्विधा कृतः खंडौष्ठ इति गदितः ।

ओष्ठकोपे तु पवनात् स्तब्धोवोष्ठौ महारुजौ ।

दाल्येते परिपात्येते परुषासितकर्कशौ ॥ ४ ॥



पवनादोष्ठकोपे त्वोष्ठौ स्तब्धौ महारुजौ दाल्येते तथा परिपाटयेते
इव । तथा परलौ कृष्णौ रूक्षौ दृश्येते ।

पित्तात्तीक्ष्णासहौ पीतौ सर्षपांकुतिभिश्चितौ ।

पिटिकाभिर्महाक्लेदावाशु पार्कौ

पित्तेनोष्ठौ तीक्ष्णं न महते पीतौ च स्यातां । तथा च सर्षपांकुतिभिः
पिटिकाभिश्चितौ । बहुक्लेदौ शीघ्रपाकौ च ।

कफात्पुनः ॥ ५ ॥

शीतासहौ गुरू शूनौ सवर्णपिटिकाचितौ ।

कफेन शीतासहौ गुरू । शूनौ सवर्णैः पिटिकैराचितौ स्यातां ।

सन्निपातादनेकाभौ दुर्गन्धास्त्रावपिच्छलौ ॥ ६ ॥

अकस्मान्म्लानसंशूनुरुजौ विषमपाकिनौ ।

सन्निपातादोष्ठौ नानावर्णपिटिकैराचितौ दुर्गन्धास्त्रावपिच्छलौ । सहसैव
म्लानौ कदाचित्संशूनौ सरुजौ विषमपाकिनौ ।

रक्तोपमृष्टौ रुधिरं खवतः शोणितप्रभौ ॥ ७ ॥

खर्जूरसदृशं चात्र क्षीणे रक्तेर्बुदं भवेत् ।

रक्तेन युक्तं रुधिरं खवंतौ रक्तप्रभौ च । क्षीणे रक्ते खर्जुराकारमर्बु-
दमोष्ठे स्यात् ।

मांसपिंडोपमौ मांसात्स्यातां मूर्छत्कृमीक्रमात् ॥ ८ ॥

मांसेन मांसपिंडोपमावोष्ठौ तितश्च मूर्छत्कृमयो जायंत इत्यर्थः । क्र-
मेण मूर्छत्कृमी स्यातां ।

तैलाभश्चयथुक्लेदौ सूकुंद्वौ मेदसा मृदु ।

मेदसा तैलाभः शोफः क्लेदश्च ययोस्तावेवं तथा कुंदूयंतौ मृदुचोष्ठौ
स्याताम् ।



क्षतजाववदीर्येते पात्येते चासकृत्पुनः ॥ ९ ॥

ग्रथितौ च पुनः स्यातां कंडूलौ दशनच्छदौ ।

क्षतजावसकृदीर्येते भेद्येते परिपाठ्येते इव ग्रथितौ च पुनरोष्ठौ स्यातां
सकंडूलौ ।

जलबुद्बुदवद्वातकफादोष्ठे जलार्बुदम् ॥ १० ॥

वातकफाद्बुद्बुदाकारं जलार्बुदमोष्ठे स्यात् । इत्येकादश ओष्ठे ।

गंडालजी स्थिरः शोफो गंडे दाहज्वरान्वितः ।

स्थिरः शोफो गंडप्रदेशे दाहज्वरयुतो गंडालजीत्युच्यते । इत्येको गंडे ।

वातादुष्णसहा दंतः शीतस्पर्शाधिकव्यथाः ॥ ११ ॥

दाल्यंत इव शूलेन शीताभ्यो दानलश्च सः ।

वातेन दंता उष्णसहाः शीतस्पर्शोऽधिकव्यथाः शूलेन दाल्यंत इव
चासौ शीतदंतसंज्ञो दालनश्चोक्तः ।

दंतहर्षे प्रवाताम्लशीतज्ज्वराक्षमा द्विजाः ॥ १२ ॥

भवंत्यम्लाशनेनैव सरुजाश्चलिता इव ।

दंतहर्षे प्रचंडवातस्याम्लशीतभक्ष्यस्यासहाद् द्विजास्तथाम्लाशनेनैव
सरुजाश्चलिता इव च स्युः ।

दंतभेदे द्विजास्तोदभेदरुक्स्फुटनान्विताः ॥ १३ ॥

दंतभेदे दंतास्तोदादियुताः स्युः ।

चालश्चलद्विर्दशनैर्भक्षणादधिकव्यथैः ।

चालाख्यो रोगो दंतैश्च चलद्विर्भक्षणादधिकव्यथैश्च स्यात् ।

करालः सुकरालानां दशनानां समुद्रवः ॥ १४ ॥

सुकरालानां दंतानां समुद्रवः करालाख्यो रोगः ।

दंताधिकोऽधिदंताख्यः स चोक्तः खलु वर्द्धनः ।

जायते जायमानेऽतिरुग् जति तत्र शाम्यति ॥ १५ ॥



अधिकोदंतोऽधिदंतसंज्ञो रोगो वर्धनः स एवोक्तः । जायमाने तस्मिन्
दंतेऽतिपीडा जायते । जाते तु तस्मिन् पीडा शाम्यति ।

अधावनान्मलो दंते कफो वा वातशोषितः ।

पूतिगंधः स्थिरीभूतः शर्करा सोप्युपेक्षितः ॥ १६ ॥

अधावनादंते मलः कफो वा पवनेन शोषितः पूतिगंधः स्थिरीभूतः स
एवोपेक्षितः शर्करा स्यात् ।

शातयत्यणुशो दंतान्कपालानि कपालिका ।

कपालिकाख्यो दंतान् कपालान्यणुशः स्तोकं स्तोकं शातयति ।

श्यावः श्यावत्वमायातो रक्तपित्तानिलैर्द्विजः ॥ १७ ॥

द्विजः श्यावत्वमायातो रक्तपित्तानिलैः श्यावः ।

समूलं दंतमाश्रित्य दोषैरुल्बणमारुतैः ।

शोषिते मज्जि सुषिरे दंतेऽन्नमलपूरिते ॥ १८ ॥

पूतित्वात् कृमयः सूक्ष्मा जायंते जायते ततः ।

अहेतुतीव्रार्तिशमः ससंरंभोसितश्चलः ॥ १९ ॥

प्रभूतपूयरक्तस्तु स चोक्तः कृमिदंतकः ।


समूलं दंतमाश्रित्य दोषैरुल्बणमारुतैः शोषिते मज्जि सुषिरे दंते-
ऽन्नमलपूरिते पूतित्वात् कृमयः सूक्ष्मा जायंते । ततो निमित्तमंतरेण तीव्र-
तिरहेतुशार्तिर्जायते । तथा संरंभान्वितः कृष्णश्चलः प्रलूनाख्यः पूयरक्त-
स्त्रावी स च कृमिदंतकः । इति दंते दशैते ।

श्लेष्मरक्तेन पूतीनि वहंत्यस्त्वमहेतुकम् ॥ २० ॥

शीर्यते दंतमांसानि मृदुक्लिन्नानि च ।

शीतादोऽसौ

श्लेष्मरक्तेन दंतानां मांसानि पूतीनि रक्तं निमित्तं वहन्ति शीर्यते ।
किंभूतानि । मृदुक्लिन्नानि । असितानि च । असौ शीतादः कथ्यते ।



उपकुशः पाकः पित्तासृगुद्भवः ॥ २१ ॥
 दंतमांसानि दह्यंते रक्तान्युत्सेदवंत्यतः ।
 कंडूमंति स्खवंत्यस्त्रमाध्मायंतेऽसृजि स्थिते ॥ २२ ॥
 चला मंदरुजो दंताः पूतिवक्रं च जायते ।

पित्तरक्तोत्थो यो दंतमांसपाक उपकुशसंज्ञस्तेन दंतमांसानि दह्यंते
 रक्तवर्णानि सोस्तेधानि च । ततः कंडूयुतानि रक्तं स्खवंति । रक्ते स्थिते
 सत्याध्मायंते । चला दंता मंदरुजाः स्युः । पूतिवक्रं च जायते ।

दंतयोस्त्रिषु वा शोफो बदरास्थिनिभो घनः ॥ २३ ॥
 कफास्त्रात्तीव्ररुक् शीघ्रं पच्यते दंतपुष्पुटः ।

द्वयोर्दंतयोस्त्रिषु वा दंतेषु शोफो बदरास्थिसदृशो घनः कफरक्तात्तीव्र-
 रुक् शीघ्रं पच्यते । स दंतपुष्पुटसंज्ञः ।

दंतमांसे मलैः सास्त्रैर्बाह्यांतः श्वयथुर्गुरुः ॥ २४ ॥
 सरुग्दाहः स्वेद्विन्नः पूयास्त्रं दंतविद्रधिः ।

दंतमांसे बाह्येऽभ्यंतरे च दोषैः सरक्तैर्गुरुः श्वयथुः सरुग्दाहः स च
 भिन्नः सन् पूयास्त्रं स्वेत् । स दंतविद्रधिः ।

श्वयथुर्दंतमूलेषु रुजावान् पित्तरक्तजः ॥ २५ ॥
 लालास्त्रावी स सुषिरो दंतमांसप्रशातनः ।

दंतमूलेषु श्वयथुः पीडावान् पित्तरक्तोत्थो लालास्त्रावी स सुषिरसंज्ञो
 दंतमांसप्रशातनः ।

ससन्निपातज्वरवान् सपूयरुधिरस्तृतिः ॥ २६ ॥
 महासुषिर इत्युक्तो विशीर्णद्विजबन्धनः ।

सन्निपातज्वरयुतः पूयरुधिरस्त्रावेनाश्वितो स महासुषिराख्य उक्तः ।
 स च विशीर्णद्विजबन्धनः स्यात् ।

दंतांते कीलवच्छोफो हनुकर्णरुजाकरः ॥ २७ ॥

मतिहंत्यभ्यवदति श्लेष्मणा सोऽधिमांसकः ।

दंतांते कीलसदृशः शोफो हनौ कर्णे च रुजां करोति । अभ्यवदति
मतिहंति । सोधिमांसकः श्लेष्मणा स्यात् ।

घृष्टेषु दंतमांसेषु संरंभो जायते महान् ॥ २८ ॥

यस्मिंश्चलंति दंताश्च सविदर्भोऽभिघातजः ।

दंतमांसेषु दंतकाष्ठादिना घृष्टेषु महान् संरंभो जायते । यस्मिन्सति
दंताश्चलंति सोभिघातजो विदर्भाख्यः ।

दंतमांसाश्रितान् रोगान् यः साध्यान्प्युपेक्षते ॥ २९ ॥

अंतस्तस्यास्त्रवन् दोषः सूक्ष्मां संजनयेद्व्रतिम् ।

पूयं मुहुः सा स्त्रवति त्वङ्मांसास्थिप्रभेदिन्मै ॥ ३० ॥

ताः पुनः पंच विज्ञेया लक्षणैः स्वैर्यथोदितैः ।

दंतमांसाश्रितान् रोगान् साध्यान्पि य उपेक्षते । तस्यांतरेषु दोषोन्म-
वन्सूक्ष्मां गतिं संजनयेत् । सा च गतिः पुनः पुनः पूयं स्त्रवति । त्वङ्मां-
सास्थीनि प्रभिनन्ति । ताश्च गतयः पंच विज्ञेयाः स्वैः स्वैर्घातादिभिर्ल-
क्षणैः । इति दंतमूले त्रयोदश ।

शाकपत्रखरा सुप्ता स्फुटिता वातदूषिता ॥ ३१ ॥

जिह्वा

वातदूषिता जिह्वा शाकपत्रवत् खरा सुप्ता स्फुटिता च स्यात् ।

पित्तात् सदाहोषा रक्तैर्मांसांकुरैश्चिता ।

पित्तात्सदाहोषा तथा रक्तैर्मांसांकुरैश्च चिता जिह्वा स्यात् ।

शाल्मलीकंटकाभैस्तु कफेन बहुला गुरुः ॥ ३२ ॥

कफेन शाल्मलीकंटकाभैः कंटकैश्चिता बहुला गुरुश्च जिह्वा स्यात् ।

कफपित्तादधः शोफो जिह्वास्तंभकृदुन्नतः ।

मत्स्यगंधिर्भवेत्पक्वः सोऽसौ मांसशातनः ॥ ३३ ॥



कफपित्तात् जिह्वाया अधः शोफो जिह्वास्तम्भकर इन्नतः पको मत्स्य-
गंधिर्भवेत् । सोऽलसाख्यो मांसशातनः ।

प्रबंधनेऽधो जिह्वायाः शोफो जिह्वाग्रसन्निभः ।

सांकुरः कफपित्तात्त्रैर्लीलोषास्तम्भवान् खरः ॥ ३४ ॥

अधिजिह्वः सरुक्कंडूर्वाक्याहारविघातकृत् ।

जिह्वायाः प्रबंधनेऽधस्ताज्जिह्वाग्रतुल्यः शोफः सहांकुरः कफपित्तात्
त्रैर्लीलोषास्तम्भयुतः खरस्पर्शयुतोऽधिजिह्वो रुक्कंडूभ्यां युतो वाक्याहा-
रविघातं करोति ।

तादृगेवोपजिह्वस्तु जिह्वाया उपरि स्थितः ॥ ३५ ॥

तादृगेवाधिजिह्वसदृश उपजिह्वो जिह्वाया उपरि स्थितः । इति जिह्वायाः
षडेते ।

तालुमांसेनिलाहुष्टे पिटिकाः सरुजः खरः ।

बहुयो घनाः स्वावयुक्तास्तास्तालुपिटिकाः स्मृताः ॥ ३६ ॥

वातात्तालुमांसे दुष्टे पिटिकाः सरुजः खरा बहुयो घनाः स्वावांश्चिताश्च
तास्तालुपिटिकाः स्मृताः ।

तालुमूले कफात्सास्त्रात् मत्स्यवस्तिनिभो मृदुः ।

प्रलंबः पिच्छलः शोफो नासयाऽऽहारमीरयन् ॥ ३७ ॥

कंठोपरोधो तृट्कासवमिकृद्गलशुंडिका ।

तालुमूले कफाद्रक्तसहितात् मत्स्यवस्तिनसदृशो मृदुः प्रलंबः पिच्छलः
शोफो नासयाऽऽहारं प्रेरयन् कंठोपरोधादिकृत् । गलशुंडिकाख्यः ।

तालुमध्ये निरुग्मांसं संहतं तालुसंहतिः ॥ ३८ ॥

तालुमध्ये निरुग्मांसं संहतं सा तालुसंहतिरित्युच्यते ।

पद्माकृतिस्तालुमध्ये रक्ताच्छयथुरर्बुदम् ।



तालुमध्ये पद्माकारो रक्तादुष्टाद्वयथुरर्बुदम् ।

कच्छपः कच्छपाकारश्चिरवृद्धिः कफादरुक् ॥ ३९ ॥

कोलाभः श्लेष्ममेदोभ्यां पुष्पुटो नीरुजः स्थिरः ।

*कफादुष्टात् तालुप्रदेशे यः श्वयथुः कच्छपाकारश्चिरवृद्धिररुक् स च कच्छप इत्युच्यते । श्लेष्ममेदोभ्यां दुष्टाभ्यां कोलाभः कोलसदृशो नीरुजः स्थिरश्च यः शोफः स्यात्स पुष्पुट इत्युच्यते ।

पित्तेन पाकः पाकाख्यः पूयास्त्रावी महारुजः ॥ ४० ॥

पित्तेन दुष्टेन यस्तालुपाकः पूयास्त्रावी महारुजः स पाकाख्यः पाकसंज्ञः ।

वातपित्तज्वरायासैस्तालुशोषस्तदावहयः ।

वातपित्तज्वरायासैः प्रतिबद्धो यः शोफस्तालुशोषः स तदावहयस्तालुशोष इत्युच्यते । इत्यष्टौ तालुरोगाः १

जिव्हाप्रबन्धजाः कंठे दारूणा मार्गरोधिनः ॥ ४१ ॥

मांसांकुराः शीघ्रचया रोहिणी शीघ्रकारिणी ।

कंठे कंठप्रदेशे ये मांसांकुरा जिव्हाप्रबन्धजा जिव्हामूलोत्था दारूणा दुःसहाः कंठमार्गानुरोधिनः शीघ्रचयाः सत्त्वरोद्धूता भवन्ति । सा शीघ्रकारिण्याशुव्यापादनशीला रोहिणीत्युच्यते ।

कंठास्यशोषकृद् वातात् सा हनुश्रोत्ररुक्करी ॥ ४२ ॥

सा रोहिणी वातात्समुत्पन्ना कंठास्यशोषं करोति हन्वोः श्रोत्रयोश्च रुजं करोति ।

पित्ताज्ज्वरोषातृष्णोहकंठधूमायनान्विता ।

क्षिप्रजा क्षिप्रपाकार्तिरागिणी स्पर्शनासहा ॥ ४३ ॥

*कफादित्यारभ्याध्यायांतं चंद्रिका व्याख्या । अरुणदत्तव्याख्यापत्राणि च वारिव्रुटितानि ।



पित्ताद् रोहिणी ज्वरादिभिरन्विता स्यात् । क्षिप्रजा शीघ्रोत्थाना ।
क्षीघ्रपाका । अतिरागिणी भृशलोहिता । स्पर्शनासहा स्पर्शं न सहते ।

कफेन पिच्छला पांडुः ।

कफेन दुष्टेन रोहिणी पिच्छला पांडुरा च भवति ।

अमृजा स्फोटकाचिता ।

तप्तांगारनिभा कर्णरुक्करी-पिञ्जजाकृतिः ॥ ४४ ॥

अमृजा रक्तेन दुष्टेन रोहिणी स्फोटकैराचिता समंताद् व्याप्ता स्यात् ।
तप्तांगारनिभा वर्णतः स्पर्शतो वा कर्णयो रुजां करोति । पित्तजाकृतिः
पित्तोत्थरोहिणीलक्षणसमन्विता भवेत् ।

गंभीरपाका निचयात्सर्वलिङ्गसमन्विता ।

निचयात्सन्निपाताद् रोहिणी गंभीरपाका गूढपाका स्यात् । सर्वलिङ्गै-
र्वातादिभिः समन्विता युक्ता स्यात् ।

दोषैः कफोल्बणैः शोफः कोलवद् ग्रथितोन्नतः ॥ ४५ ॥

शूककंटकवत्कंठे शालूको मार्गरोधनः ।

दोषैर्वातादिभिः कफोल्बणैः कफप्रधानैः कंठे कोलवद् ग्रथितोन्नतः
शूककंटकवत् मार्गरोधनो यः शोफः स्यात् स कंठशूलक इत्युच्यते ।

वृंदो वृत्तोन्नतो दाहज्वरकृद् गलपार्श्वगः ॥ ४६ ॥

कंठे वृत्तोन्नतो गलपार्श्वगो यः शोफो भवति दाहं ज्वरं च करोति स
नाम्ना वृंद इत्युच्यते ।

हनुसंध्याश्रितः कंठे कार्पासीफलसन्निभः ।

पिच्छलो मंदरुक शोफः कठिमस्तुंडिकेरिका ॥ ४७ ॥

कंठप्रदेशे शोफः कार्पास्याः फलसन्निभस्तदाकारः पिच्छलो मंदरुक
शोफः कठिनश्च । स नाम्ना तुंडिकेरिके इत्युच्यते ।



बाह्यांतः श्वयथुर्घोरो गलमार्गर्गलोपमः ।

गलौघो मूर्द्धगुरुतातंद्रालालाज्वरप्रदः ॥ ४८ ॥

कंठे श्वयथुर्बाह्यांतर्घोरो दुस्तरो गलमार्गर्गलोपमः । स इव जायते ।
मूर्द्धगुरुतादीन् प्रददति । स गलौघ इत्युच्यते ।

वलयं नातिरुक् शोफस्तद्वदेवायतोन्नतः ।

गले यः शोफो नातिरुगायतोन्नतः स्यात् स व्याधिर्वलयमित्युच्यते ।
तद्वदेव गलौघवच्छोफो नातिरुगथवा तद्वदेव वलयाकृतित्वात् ।

मांसकीलो गले दोषैरेकोऽनेकोऽथवाल्परुक् ॥ ४९ ॥

कृच्छ्रोच्छ्वासाभ्यवहतिः पृथुमूलो गलायुकः ।

दोषैर्वातादिभिर्दुष्टैर्गले मांसकील एकोऽनेको वाऽल्परुग् जातो
मूले पृथुर्विस्तीर्णः । कृच्छ्रादुःखेन उच्छ्वासाभ्यवहतिर्यस्य स तथाविधो
व्याधिर्गलायुक इत्युच्यते ।

भूरिमांसांकुरवृत्ता तीव्रतृट्ज्वरमूर्द्धरुक् ॥ ५० ॥

शतघ्नी निचिता वर्तिः शतघ्नी वातिरुक्करी ।

भूरिभिः प्रभूतैर्मांसांकुरैरावृता परिवृता तीव्रतृट्ज्वरमूर्द्धरुग्युता वृता
या वर्तिः सा शतघ्नीत्युच्यते । निचयःत्संचयं प्राप्ता शतघ्नीवत् सातिरु-
करी । शतघ्नी शस्त्रविशेषः ।

व्याप्तसर्वगलः शीघ्रजन्मपाको महारुजः ॥ ५१ ॥

पूतिपूयनिभस्त्रावी श्वयथुर्गलविद्रधिः ।

व्याप्तः सर्वगलः कंठो येनेत्येवं विधो यः श्वयथुः शीघ्रजन्मपाको
महारुजः पूतिदुर्गंधिपूयसदृशं खवति मलं स गलविद्रधिरित्युच्यते ।

जिह्वावसाने कंठादावर्पाकं श्वयथुं मलाः ॥ ५२ ॥

जनयंति स्थिरं रक्तं नीरुजं तद् गलाब्जदम् ।



जिह्वावसाने पर्यते कंठादौ श्वयथुमपाकं स्थिरं रक्तं नीरुजं मला दोषा
जनयन्ति । तद्गलार्बुदं स्मृतं कथयंत्याचार्याः ।

पवनश्लेष्ममेदोभिर्गलगंडोभवेद्वहिः ।

वर्द्धमानः स कालेन मुष्कवल्लंबते निरुद्धः ॥ ५३ ॥

दुष्टैः पवनश्लेष्ममेदोभिर्गलस्य बहिर्गलगंडो नाम व्याधिर्भवेत् । स च
कालेन विवर्धमानोऽतिरुक् मुष्कवल्लंबते ।

कृष्णोऽरुणो वा तोदाढ्यः स वातात्कृष्णराजिमान् ।

वृद्धस्तालुगले शोषं कुर्याच्च विरसास्यताम् ॥ ५४ ॥

स गलगंडो वातात् कृष्णेऽरुणो वा तोदाढ्यः कृष्णराजिमान् स्यात् ।
स च वृद्धः सन् तालुगले शोषं विरसास्यतां च कुर्यात् ।

स्थिरः सवर्णः कंडूमान् शीतस्पर्शो गुरुः कफात् ।

वृद्धस्तालुगले लेपं कुर्याच्च मधुरास्यताम् ॥ ५५ ॥

कफात्मकुपिताद् गले गलगंडो जातः स्थिरः समानवर्णः कंडूमान् शीत-
स्पर्शो गुरुश्च भवेत् । वृद्धः सन् तालुगले लेपं कुर्यात् । तथा मधुरास्यतां
मधुरवक्त्रत्वं च कुर्यात् ।

मेदसः श्लेष्मवद्धानिवृध्योः सोऽनु विधीयते ।

देहं वृद्धश्च कुरुते गले शब्दं स्वरेऽल्पताम् ॥ ५६ ॥

मेदसः प्रवृद्धादुत्पन्नो गलगंडः कफवल्लक्षणैर्भवेत् । स च देहं शरीरं
हानिवृद्धयोरनुविधीयते । अनुकरोति तेन देहस्य वृद्धौ सोऽपि वृद्धो भवेत् ।
देहस्य क्षयात् क्षीणः स्यात् । वृद्धः स गले शब्दं स्वरे चाल्पतां कुरुते ।

श्लेष्मरुद्धाऽनिलगतिः शुष्ककंठो हतस्वरः ।

ताम्यन् प्रसक्तं श्वसिति येन स स्वरहानिलात् ॥ ५७ ॥

श्लेष्मणा दुष्टेन यदाऽनिलस्य वायोपवी रुद्धा भवेत् । येन व्याधिना
पुरुषः शुष्ककंठो हतस्वरः स्यात् । ताम्यन् तमोगच्छन् तमः मविशन्

प्रकर्षेण सक्तं श्वासं मुंचति । स व्याधिरनिलाद्वातात् स्वरहा स्वरध-
नान्ना भवेत् । इति गलरोगा अष्टादश ।

करोति वदनस्यांतर्व्रणान्सर्वप्लरोऽनिलः ।

संचारिणोऽरुणान् रूक्षानोष्ठौ ताम्रौ चलत्वचौ ॥ ५८ ॥

जिह्वा शीतासहा गुर्वी स्फुटिता कंटकाचिता ।

विवृणोति च कृच्छ्रेण मुखपाको मुखस्य च ॥ ५९ ॥

अनिलो वायुः सर्वसरः सर्वतः प्रसरन् सन् । सर्वतो वदनस्यांतर्व्रणान्
संचारिणोऽरुणान् रूक्षांश्च करोति । तथोष्ठौ ताम्रौ ताम्रवर्णौ चलत्वचौ ।
जिह्वा शीतासहा शीतस्पर्शाऽक्षमा गुर्वी स्फुटिता कंटकैराचिता स्यात् ।
स च मुखं कृच्छ्रेण विवृणोति । स मुखस्य पाक इत्युच्यते ।

अधः प्रतिहतो वायुरशौगुल्मकफादिभिः ।

यात्यूर्ध्वं वक्रदौर्गध्यं कुर्वन्नूर्ध्वगदस्तु सः ॥ ६० ॥

अशौगुल्मकफादिभिर्वायुरधः प्रतिहतो वक्रदौर्गध्यं कुर्वन्नूर्ध्वं याति
स ऊर्ध्वगद इति संज्ञितः ।

मुखस्य पित्तजे पाके दाहोषे तिक्तवक्रता ।

क्षारोक्षितक्षतसमा व्रणास्

पित्तजे पित्तोद्भवे मुखपाके दाहोषे भवतः । तथा तिक्तवक्रता तिक्ता-
स्यत्वं भवेत् । क्षारेणोक्षितं यत् क्षतं व्रणस्तेन समाना तत्समरुजा व्रणा
भवन्ति ।

तद्वच्च रक्तजे ॥ ६१ ॥

रक्तजे पाके मुखस्यांतः पित्तजपाकवल्लक्षणानि भवन्ति ।

कफजे मधुरास्यत्वं कंडूमत्पिच्छिला व्रणाः ।

कफजे पाके मधुरास्यत्वं मधुरमुखत्वं स्यात् । तथा कंडूमत्पिच्छिलाश्च
व्रणा भवन्ति ।



अंतःकपोलमाश्रित्य श्यावपांडुकफोर्बुदम् ॥ ६२ ॥

कुर्यात् तत्पाटितं छिन्नं मृदितं च विवर्द्धते ।

कफो वृद्धोक्तः कपोलमाश्रित्यार्बुदं श्यावं पांडु च कुर्यात् । तच्चार्बुदं पाटितं छिन्नं मृदितं च विवर्द्धते ।

मुखपाको भवेत्सास्त्रैः सर्वैः सर्वाकृतिर्मलैः ॥ ६३ ॥

मलैर्वाताचितैः सर्वैस्त्रिभिः सास्त्रैः सर्वाकृतिर्मुखपाको भवेत् । स च सर्वाकृतिः सर्वलक्षणः स्यात् ।

पूत्यास्यता च तैरेव दंतकाष्ठादिविद्विषः ।

दंतकाष्ठवैद्विषिणो नरस्य तैरेव दोषैः पूत्यास्यता पूतिवक्रत्वं स्यात् ।

ओष्ठे गंडे द्विजे मूले जिह्वायां तालुके गले ॥ ६४ ॥

वक्त्रे सर्वत्र चेत्युक्ताः पंचसप्ततिरामयाः ।

एकादशैको दश च त्रयोदश तथा च षट् ॥ ६५ ॥

अष्टावष्टादशाष्टौ च क्रमात्

ओष्ठ एकादश । एको गंडे । द्वे दश । दंतमूले त्रयोदश । जिह्वायां षट् । तालुन्यष्टौ । गलेष्टादश । वक्त्रेष्टावामयाः । एवं सर्वत्र पंचसप्ततिरामया आख्याता उक्ताः ।

तेष्वनुपक्रमोः ।

करालौ मांसरक्तोष्ठावर्बुदानि जलाद्विना ॥ ६६ ॥

कच्छपस्तालुपिटिका गलौघः सुषिरो महान् ।

स्वरघ्नोर्ध्वगदः श्वावः शतघ्नीकलयालसाः ॥ ६७ ॥

नाज्योष्ठकोपोनिचयात् रक्तघ्नस्त्वैश्च रोहिणी ।

दशने स्फुटिते दंतभेदः पद्मगोपंजिह्विका ॥ ६८ ॥



गलगंडः स्वरभ्रंशः कृच्छ्रोच्छ्वासोतिवत्सरः ।

याप्यस्तु हर्षो भेदश्च शेषान् शस्त्रौषधैर्जयेत् ॥ ६९ ॥

ओष्ठामयेषु मध्येऽनुपक्रमा असाध्याः । करालो नाम दंतरोगः । महासु-
षिरो दंतरोगः । स्वरघो गलरोगः । ऊर्ध्वगदो वक्ररोगः । शतघ्नीवल्यो
कंठरोगौ । अलसोधिजिह्वारोगः । निचयात्सन्निपातात् नाडीदंतमूलजा ।
ओष्ठकोपः सन्निपातजोऽसाध्यः । रक्तात्सन्निपाताज्जाता रोहिणी । दंतभेदो
दशने स्फुटिते । पक्षोपजिह्विकाऽसाध्या । गलगंडः स्वरभ्रंशः कृच्छ्रा-
च्छ्वासोऽतिवत्सरोऽसाध्यः । याप्यस्तु हर्षो भेदश्च दंतहर्षो दंतभेदश्च
द्वावेतौ याप्यौ । शेषान् रोगान् शस्त्रौषधैर्जयेत् । यथायोगैर्वक्ष्यमाणैः ।

इत्यष्टांगहृदयटीकायां सर्वांगसुंदराख्यायां षष्ठ उत्तरस्थान एकविंशो-
ऽध्यायः ॥ २१ ॥

द्वाविंशोऽध्यायः ।

अथातो मुखरोगप्रतिषेधं व्याख्यास्यामः ।

खंडोष्ठस्य विलिख्यांतौ स्यूत्वा व्रणवदाचरेत् ।

खंडोष्ठस्य छिन्नोष्ठस्य स्निग्धस्विन्नस्य ओष्ठप्रांतौ विलिख्य सुश्लिष्टौ
क्षौमसूत्रेण स्यूत्वा सद्यमे व्रणवदुपचारं कुर्यात् । शतधौतघृताभ्यक्तां व्रण-
स्योपरि कवलिकां दद्यात् ।

यष्टीज्योतिष्मतीरोध्रश्रावणीसारिवोत्पलैः ॥ १ ॥

पटोल्या काकमाच्या च तैलमभ्यंजनं पचेत् ।

मधुयष्ट्यादिभिः कल्कितैस्तैलमभ्यंजनं पचेत् ।

नस्यं च तैलं वातघ्नमधुरस्कंधसाधितम् ॥ २ ॥



वातहरमधुरौषधसाधितं तैलं नस्यं प्रयोज्यम् ।

महास्नेहेन वातौष्ठे सिद्धेनाक्तः पिचुर्हितः ।

देवधूपमधूच्छिष्टगुग्गुल्वमरदारुभिः ॥ ३ ॥

सर्जरससिक्थकगुग्गुलुदेवदारुभिः सिद्धेन महास्नेहेन सर्पिर्मज्जवसातै-
लाख्येनाक्तः पिचुर्वातोष्ठे वातज ओष्ठकोपे हितः ।

यष्ट्यावहचूर्णयुक्तेन तेनैवं प्रतिसारणम् ।

तेनैव महास्नेहेन मधुयष्टीचूर्णयुक्तेन वा तोष्ठे वा प्रतिसारणं हितं ।

नाड्योष्ठं स्वेदयेद्दुग्धसिद्धैरेरंडपल्लवैः ॥ ४ ॥

ओष्ठं वातोष्ठं दुग्धसिद्धैरेरंडपल्लवैर्नाड्या स्वेदयेत् ।

खंडोष्ठविहितं नस्यं तस्य मूर्ध्नि च तर्पणम् ।

खंडोष्ठविहितं खंडोष्ठोक्तं नस्यं प्रयोज्यम् । तथा तस्य मूर्ध्नि तर्पणं शि-
रोभ्यंगः कार्यः ।

पित्ताभिघातजावोष्ठौ जलौकोभिरुपाचरेत् ॥ ५ ॥

पित्तजमभिघातजमोष्ठकोपं जलौकोभिरुपाचरेत् । चिकित्सेत् । स्पर्श-
रक्तं स्थावयेत् ।

रोध्रसर्जरसक्षौद्रमधुकैः प्रतिसारणम् ।

पित्तोत्थेऽभिघातजे चौष्ठकोपे रोध्रादिभिः प्रतिसारणं हितं ।

गुडूचीयष्टिपतंगसिद्धमभ्यंजने वृत्तम् ॥ ६ ॥

गुडूच्यादिभिः कल्कितैर्धृतं सिद्धमभ्यंजने हितं ।

पित्तविद्रधिवच्चात्र क्रिया

अत्र तयोः पित्ताभिघातजयोः पित्तविद्रधिवत् क्रिया चिकित्सा कार्या ।

शोणितजेऽपि च ।



इदमेव भवेत्कार्यं कर्म

शोणितजे रक्तोत्थेऽप्योष्ठ इदमेव कर्म कार्यं भवेत् ।

ओष्ठे तु कफोत्तरे ॥ ७ ॥

पाठाक्षारमधुव्योषैर्दृढतास्त्रे प्रतिसारणम् ।

धूमनावनगंडूषाः प्रयोज्याश्च कफच्छिदः ॥ ८ ॥

कफोत्तर ओष्ठे तृतास्त्रे तृतरक्ते पाठादिभिः प्रतिसारणं हितं । तथा
धूमादयः कफघ्ना हिताः ।

स्विन्नं भिन्नं विमेदस्कं दहेन्मेदोजमाग्निना ।

प्रियंगुरोध्रत्रिफलामाक्षिकैः प्रतिसारयेत् ॥ ९ ॥

मेदोजमोष्ठकोपं स्विन्नं भिन्नं विदारितं गतमेदसं संतमग्निना दहेत् ।
प्रियंग्वादिभिः प्रतिसारयेत् ।

सक्षौद्रा घर्षणं तीक्ष्णा भिन्नशुद्धे जलार्बुदे ।

अवगाढेऽतिवृद्धे वा क्षारोऽग्निर्वा प्रतिक्रिया ॥ १० ॥

तीक्ष्णाः पिप्पलीमरिचादयः समाक्षिका भिन्नशुद्धे जलार्बुदे घर्षणं ।
अवगाढेऽतिवृद्धे जलार्बुदे क्षारोऽग्निरथवा चिकित्सितं । क्षारेणाग्निना वा
दहेदित्यर्थः ।

आमाद्यवस्थास्वलजीं गंडे शोफवदाचरेत् ।

आमाद्यवस्थास्वलजीं गंडे कपोलेऽलजीं रोगं शोफवदुपक्रमेत् ।

स्विन्नस्य शीतदंतस्य पालीं विलिखितां दहेत् ॥ ११ ॥

तैलेन प्रतिसार्या च सक्षौद्रघनसंघवैः ।

दाडिमत्वग्गरातादर्यकांक्षीजंवास्थिनागरैः ॥ १२ ॥

कवलः क्षीरिणां क्वाथैरगुतैलं च नावनम् ।



शीतदंतस्य स्विन्नस्य पालीं ब्रीहिमुखेन शस्त्रेण विलिखितां तैलेन दहेत् ।
दाडिमत्वगादिभिः क्षौद्रादियुतैः प्रतिसार्या च । क्षीरिणां कायैः कवलो
हितः । नस्यमणुतैलं हितम् ।

दंतहर्षे तथा भेदे सर्वा वातहरा क्रिया ॥ १३ ॥

तिलयष्टीमधुशृतं क्षीरं गंडूषधारणम् ।

दंतभेदे हर्षे च सर्वा वातघ्नी क्रिया शूला । तिलयष्टीमधुशृतं क्षीरं
गंडूषधारणम् ।

सस्नेहं दशमूलांबु गंडूषः प्रचलद्विजे ॥ १४ ॥

तुत्थरोध्रकणाश्रेष्ठापत्तंगपटुघर्षणम् ।

स्निग्धाः शीलया यथावस्थं नस्यान्नकवलादयः ॥ १५ ॥

प्रचलद्विजे दशमूलांबु सस्नेहं गंडूषस्तुत्यादिभिर्घर्षणम् स्निग्धा न-
स्यादयोऽवस्थावशादभ्यसनीयाः ।

अधिदंतकमालिसं यदा क्षारेण जर्जरम् ।

कृमिदंतमिवोत्पाट्य तद्वच्चोपचरेत्तदा ॥ १६ ॥

अनवस्थितरक्ते च दग्धे व्रण इव क्रिया ।

अधिदंतकमालिसं यदा क्षारेण जर्जरं तदा कृमिदंतं यथोत्पाट्य तथै-
वोपक्रमेत् । अनवस्थितरक्ते च दग्धे व्रण इव चिकित्सा कार्या । तस्मिन्
अधिदंतक उत्पाटिते रक्तेऽनवस्थिते सति तस्मिन् स्थाने दग्धे पश्चाद्व्रण-
वचिकित्सा कार्या ।

अहिंसन् दंतमूलानि दंतेभ्यः शर्करां हरेत् ॥ १७ ॥

क्षारचूर्णैर्मधुयुतैस्ततश्च प्रतिसारयेत् ।

दंतेभ्यः शर्करां हरेदंतमूलान्याहिंसन्नपीडयेन्न रक्षन् । ततोऽनंतरं शर्करां
विलिख्य दंतलेखनकेन शस्त्रेण क्षारचूर्णैर्मधुयुतैः प्रतिसारयेत् ।

कपालिकायामप्येवं हर्षोक्तं च समाचरेत् ॥ १८ ॥



कपालिकायामभ्येवमेष एवोपक्रमः कार्यः । दंतहर्षोक्तं च समाचरेत् ।
दंतशर्करोक्तं सर्वं तदाचरेत् ।

जयेद्विस्त्रावणैः स्विन्नमचलं कृमिदंतकम् ।

स्निग्धैश्चाह्वेपगंडूषनस्याहारैश्चलापहैः ॥ १९ ॥

गुडेन पूर्णं सुषिरं मधूच्छिष्टेन वा दहेत् ।

सप्तच्छदार्कक्षीराभ्यां पूरणं कृमिशूलजित् ॥ २० ॥

कृमिदंतकं स्विन्नमचलं विस्त्रावणैर्विस्त्रावयेत् । तथा स्निग्धैर्वीतघ्नैरालेपा-
दिभिर्गुडेन पूर्णं सुषिरं मदनैः दहेद्वा गुडेन पूर्णं मधूच्छिष्टेन सिक्थकेन
वा पूर्णं कुब्जशलाकया तप्तया दहेत् । सप्तपर्णार्कक्षीराभ्यां पूरणं हितं ।
तत् कृमिशूलजित् । सप्तच्छदक्षीरेणार्कक्षीरेण यत्सुषिरपूरणं तत्कृमिशूल-
नुत्स्यात् ।

हिङ्गुकट्फलकासीसस्वर्जिकाकुष्ठवेष्टजम् ।

रजोरुजं जयत्याशु वस्त्रस्थं दशने धृतम् ॥ २१ ॥

हिङ्गादिकं चूर्णं वसनस्थितं तांतवबद्धं दंतस्योपरि स्थापितं दंते धृतं
रुजिह्वित् ।

गंडूषं धारयेत्तैलमेभिरेव च साधितम् ।

काथैर्वा युक्तमेरंडद्विव्याघ्रीभूकदंबजैः ॥ २२ ॥

एभिरेव हिङ्गादिभिः सिद्धं तैलं गंडूषं रोगिणं ग्राहयेत् । एरंडादिजैः
काथैर्युक्तं तैलं गंडूषं धारयेद्वा ।

क्रियायोगैर्वहुविधैरित्यशांतरुजं भृशम् ।

दृढमप्युद्धरेदंतं पूर्वं मूलाद्विमोक्षितम् ॥ २३ ॥

संदंशकेन लघुना दंतनिर्घातनेन वा ।

तैलं सयष्टचावहरजो गंडूषो मधुना ततः ॥ २४ ॥



इत्येवमादिभिः क्रियायोगैर्बहुप्रकारैः कृतैरप्युपक्रमैरक्षतपीडं दंतं सुदृढमपि पूर्वं मूलाद्विमोक्षितं लघुना संदंशकेन दंतनिर्घातनेन यत्रेण वोद्धरेत् । अनंतरं तैलं मधुयष्टीचूर्णयुतं गूढूषं धारयेत् । माक्षिकं वा मधुयष्टीचूर्णयुतं ।

ततो विदारियष्ट्यावहशृंगाटककसेरुभिः ।

तैलं दशगुणक्षीरं सिद्धं युञ्जीत नावनम् ॥ २५ ॥

ततो विदार्यादिदशगुणक्षीरं तैलं पक्वं नस्यं युञ्जीत ।

कृशदुर्बलवृद्धानां वातार्तानां च नोद्धरेत् ।

नोद्धरेच्चोत्तरं दंतं बहूपद्रवकृद्धि सः ॥ २६ ॥

एषामप्युद्धृतैः स्निग्धः स्वादुः शीतः क्रमो हितः ।

कृशादीनां दंतं नोद्धरेत् । उत्तरं च दंतं नोद्धरेत् । यस्मात्स उद्धृतो बहूपद्रवकरः । एषामपि दंतैरुद्धृतैः स्निग्धस्वादुशीतक्रमो हितः ।

विस्त्रावितास्त्रे शीतादे सक्षौद्रैः प्रतिसारणम् ॥ २७ ॥

मुस्तार्जुनत्वक्त्रिफलाफलनीताक्ष्यनागरैः ।

तत्काथः कवलो नस्यं तैलं मधुरसाधितम् ॥ २८ ॥

विश्राविते रक्ते शीबादे मुस्तादिभिः सक्षौद्रैः प्रतिसारणं हितम् । तेषां मुस्तादीनां काथः कवलो मधुरैः साधितं तैलं नस्यम् ।

दंतमांसान्युपकुशे स्विन्नान्युष्णांबुधारणैः ।

मंडलाग्रेण शाकादिपत्रैर्वा बहुशो लिखेत् ॥ २९ ॥

ततश्च प्रतिसार्याणि घृतमंडमधुद्धृतैः ।

लाक्षाप्रियंगुपत्तंगलवणोत्तमगैरिकैः ॥ ३० ॥

सकुष्ठशुंठीमरिचयष्टीमधुरसांजनैः ।

सुखोष्णो घृतमंडोऽनु तैलं वा क्वलग्रहः ॥ ३१ ॥

घृतं च मधुरैः सिद्धं हितं कवलनस्ययोः ।



उपकुशे दंतमंसानि स्विन्नान्युष्णांबुगंडूषधारणेन ततो मंडलाग्रेण
शाकादिपत्रैर्वा बहुशो लिखेत् । ततो लाक्षादिभिर्घृतमंडमधुदुतैः प्रतीसा-
रणीयानि । अनंतरं सुखोष्णो घृतमंडस्तैलं वा कवलग्रहः । मधुरैर्मधु-
रौषधैः कल्ककार्थीकृतैश्च पक्वं घृतं कवलनस्ययोहितम् ।

दंतपुष्पुटके स्विन्नछिन्नभिन्नविलेखिते ॥ ३२ ॥

यष्ट्यावहस्वर्जिकाशुंठीसैध्वैः प्रतिसारणम् ।

दंतपुष्पुटके स्विन्नछिन्नभिन्नविलेखिते यष्ट्यादिभिः प्रतिसारणम् ।

विद्रधौ कटुतीक्ष्णोष्णरूक्षैः कवललेपनम् ॥ ३३ ॥

घर्षणं कटुकाकुष्ठवृश्चिकालीयवोद्भवैः ।

रक्षेत्पाकं हिमैः पक्वं पाट्यो दाह्योवगाढकः ॥ ३४ ॥

विद्रधौ दंतविद्रधौ कटुकादिभिः कवललेपनं हितम् । कट्वादिभिर्घर्षणं
हितम् । हिमैः शीतवीर्यौषधैः शीतलैः पाकं रक्षेत् । पक्वं पाटनीयः ।
अमिना दाह्योवगाढः ।

सौषिरे छिन्नलिखिते सक्षौद्रैः प्रतिसारणम् ।

रोध्रमुस्तमिशिश्रेष्ठाताक्ष्यपत्तंगकिंशुकैः ॥ ३५ ॥

सकटफलैः कषायैश्च तेषां गंडूष इष्यते ।

यष्टीरोध्रोत्पलानंतासारिवागरुचंदनैः ॥ ३६ ॥

सगैरिकसितामुंद्रैः सिद्धं तैलं च नावनम् ।

सौषिरे छिन्नलिखिते च रोधादिभिर्मार्दीकयुतैः प्रतिसारणम् । तैरेव
कषायैर्गंडूषश्च स्यात् । यष्ट्यादिभिः पक्वं तैलं नावनम् ।

छिच्चाधिमांसकं चूर्णैः सक्षौद्रैः प्रतिसारयेत् ॥ ३७ ॥

वचातेजोवतीपाठास्वर्जिकायवशूकजैः ।

पटोलनिवन्निफलाकषायः कवलो हितः ॥ ३८ ॥



अधिमांसकं छित्त्वा वचादिजैश्वर्णेः सकौद्रैः प्रतिसारयेत् । पटोलादि-
काथः कवलो हितः ।

विदर्भे दंतमूलानि मंडलाग्रेण शोधयेत् ।

क्षारं युज्यात्ततो नस्यं गंडूषादि च शीतलम् ॥ ३९ ॥

विदर्भे दंतमूलानि मंडलाग्रेण शोधयेत् । क्षारं युंजीत ततो नस्यं गंडू-
षादि च शीतलम् । शीतवीर्यसाधितम् ।

संशोध्योभयतः कायं शिरश्चोपचरेत्ततः ।

नाडीं दंतानुगां दंतं समुद्धृत्याग्निना दहेत् ॥ ४० ॥

कुब्जां नैकगतिं मूर्णां मदनेन गुडेन वा ।

धावेन् जातिमदनखदिरस्नादुकंटकैः ॥ ४१ ॥

क्षीरिवृक्षांबुगंडूषो नस्यं तैलं च तत्कृतम् ।

उभयत ऊर्ध्वमधश्च कायं मूर्द्धानं च विरेकेण नस्यादिना च संशोध्य
ततो नाडीं दंतानुगामुपचरेत् । दंतं समुद्धृत्याग्निना दहेत् । कुब्जां नैकगतिं
पूर्णां गुडेन मदनेन वा दहेत् । जात्यादिभिर्धावनं हितम् । क्षीरिवृक्षांबु-
गंडूषस्तत्पक्वं च तैलं नस्यम् । क्षीरिवृक्षाणां मधुराणां काथेन गंडूष-
स्तत्कृतं क्षीरिवृक्षसिद्धं तैलं नस्ये योज्यम् ।

कुर्याद्वातोष्ठकोपोक्तं कंटकेष्वनिलात्मसु ॥ ४२ ॥

जिह्वायां

वातोत्थेषु कंटकेषु वातोष्ठकोपोक्तं चिकित्सितं जिह्वायां कुर्यात् ।

पित्तजातेषु घृष्टेषु रुधिरे स्नुते ।

प्रतिसारणगंडूषनावनं मधुरैर्हितम् ॥ ४३ ॥

पित्तजातेषु जिह्वाकंटकेषु घृष्टेषु रुधिरे स्नुते प्रतिसारणादिमधुरैर्हितम् ।

तीक्ष्णैः कफोत्थेष्वप्येवं सर्षपत्र्यूषणादिभिः ।



कफोत्थेष्वप्येवं कफजेषु जिह्वाकण्ठकेषु घृष्टेषु रुधिरे सृते तीक्ष्णैः सर्ष-
पादिभिः प्रतिसारणादि हितम् । आदिशब्दाद् गंडूषो नावनं च ।

नवे जिह्वालसेऽप्येवं तं तु शस्त्रेण न स्पृशेत् ॥ ४४ ॥

नवे च जिह्वालसे एष एवोपक्रमः । एषो वेति । तीक्ष्णैरौषधैः प्रति-
सारणादयो योग्याः । किं तु शस्त्रेणैवं न स्पृशेत् । एतद् युक्त्या च
पूर्वेषां शस्त्रस्पर्शनं कार्यमित्यनुजज्ञौ ।

उन्नम्य जिह्वामाकृष्टां बडिशेनाधिजिह्विकाम् ।

छेदयेन्मंडलाग्रेण तीक्ष्णोष्णैर्घर्षणादि च ॥ ४५ ॥

अधिजिह्विकां बडिशेनाकृष्टां मंडलाग्रेण छेदयेत् । किंकृत्वा । उन्नम्य
जिह्वां । तीक्ष्णोष्णैर्घर्षणादि च कार्यम् ।

उपजिह्वां परिस्त्राव्य यवक्षारेण घर्षयेत् ।

उपजिह्वां शस्त्रेण शाकादिपत्रैर्वाऽगुलिशस्त्रेण परिस्त्राव्य यवक्षारेण
घर्षयेत् ।

कफघ्नैः शुंडिका साध्या नस्यगंडूषघर्षणैः ॥ ४६ ॥

शुंडिकाकफघ्नैर्नस्यादिभिः साधनीया ।

ऐर्वारुबीजप्रतिमं वृद्धायामसिराततम् ।

अग्रे निविष्टं जिह्वाया बडिशाद्यवलंबितम् ॥ ४७ ॥

छेदयेन्मंडलाग्रं नात्यग्रे न च मूलतः ।

छेदेऽत्यसृक्क्षयान्मृत्युर्हीने व्याधिर्विवर्द्धते ॥ ४८ ॥

वृद्धायां गलशुंडिकायां सत्यां जिह्वाया अग्रे निविष्टं कृष्णदीर्घं कर्क-
टिकाबीजसदृशं बडिशादिनाऽवलंबितं मंडलाग्रेण छेदयेत् । कथं नातिश-
येन प्राति न चातिशयेन मूले यतोऽतिच्छेदे सत्यसृक्क्षयान्मृत्युर्हीनच्छिन्ने
सति व्याधिर्विवर्द्धते ।



मरिचातिविषापाठावचाकुष्ठकुटनटैः ।

छिन्नायां सपटुक्षौद्रैर्धर्षणं कवलः पुनः ॥ ४९ ॥

कटुकातिविषापाठानिधरास्त्रावचांबुभिः ।

सम्यक्छिन्नायां शुंडिकायां मरिचादिभिः सत्तैर्ध्वक्षौद्रैर्धर्षणं । कवलः
कटुकादिकायेन ।

संघाते पुष्पुटे कूर्मे विलिख्यैवं समाचरेत् ॥ ५० ॥

संहतौ पुष्पुटके कच्छपे विलिख्यैवमनेन क्रमेण शस्त्रेण विलेखनं
कृत्वा समाचरेत् ।

अपंके तालुपाके तु कासीसक्षौद्रताक्ष्यजैः ।

धर्षणं कवलः शीतकषायमधुरौषधैः ॥ ५१ ॥

अपंके तु तालुपाके कासीसादिभिर्धर्षणम् । शीतकषायमधुरौषधैः कवलः ।

पकेऽष्टापदवद्विन्ने तीक्ष्णोष्णैः प्रतिसारणम् ।

वृषानिवपटोलाद्यैस्तिक्तैः कवलधारणम् ॥ ५२ ॥

पके तालुपाकेऽष्टापदवद्विन्ने सति तीक्ष्णोष्णैः प्रतिसारणं कार्यम् । अष्टा-
पदं चतुरंगपिटम् । तद्वलेखाभिर्भेदो मंडलाग्रेण कार्यः । शस्त्रेणाष्टपिदवद्
विन्ने सति वृषादिभिस्तिक्तद्रव्यैः कवलधारणम् । आद्यशब्दात् ज्ञाती-
करवीरगुडुचीकटुकाहरिद्राहयवेत्राग्रकंटकारिकाकार्थौ मधुतैलं च ।

तालुशोषे त्वतृणस्य सर्पिरुत्तरभक्तिकम् ।

कणाशुंठीशृतं पानमम्लैर्गडूषधारणम् ॥ ५३ ॥

धन्वमांसरसाः स्निग्धाः क्षीरसर्पिश्च नावनम् ।

तालुशोषे त्वतृणस्य सतः सर्पिरुत्तरभक्तिकं योज्यम् । पिप्पलीशुंठीभ्यां
शृतं जलपानम् । अम्लैः कांजिकादिभिर्गडूषधारणम् । धन्वमांसरसाः
स्निग्धास्तथा क्षीरस्य सर्पिश्च नावनं हिम्बम् ।

कंठरोगेष्वमृद्मोक्षस्तीक्ष्णैर्नस्यादि कर्म च ॥ ५४ ॥



काथः फनं च दार्वीत्वग्निबताक्ष्यकलिंगजः ।

हरीतकीकषायो वा पेयो माक्षिकसंयुतः ॥ ५५ ॥

कंठरोगेषु सर्वेषु रक्तमोक्षः शिरादिभिस्तीक्ष्णैर्द्रव्यैर्नस्यगंडूषादि च दार्वीत्वगादीनां काथः पीतव्यः । हरीतक्या काथः समाक्षिकः पेयः ।

श्रेष्ठाव्योषयवक्षारदार्वीद्वीपिरसांजनैः ।

सपाठातेजिनीनिबैः सूक्तगोमूत्रसाधितैः ॥ ५६ ॥

कवलो गुटिका चात्र कल्पिता प्रतिसारणम् ।

श्रेष्ठादिभिः सूक्तगोमूत्रसाधितैः कवलो गुटिका चात्रास्मिन् काथे परिकल्पिता प्रतिसारणम् ।

निचुलं कटभीमुस्तं देवदारुमहौषधम् ॥ ५७ ॥

वचा दंती च मूर्वा च लेपः कोष्णोर्तिशोफहा ।

निचुलादिभिल्लैः कोष्णो रुजाशोफघ्नः ।

अथांतर्बाह्यतः स्विन्नां वातरोहिणिकां लिखेत् ॥ ५८ ॥

अंगुलीशस्त्रकेणाशु पटुयुक्तनखेन वा ।

पंचमुलांबुकवलस्तैलं गंडूषनावनम् ॥ ५९ ॥

अथेति मंगले । मंगलपूर्वकां वातजां रोहिणीकामंतर्बाह्यतश्च स्विन्नामंगुलिशस्त्रकेणाथवा पटुयुक्तेन नखेन शीघ्रमेकं लिखेत् । पंचमूलकाथः कवलस्तैलं गंडूषो नस्यं च ।

विस्त्राव्य पित्तसंभूतां सिताक्षौद्रप्रियंगुभिः ।

वर्षेत्सरोध्रपत्तंगैः कवलः कथितैश्च तैः ॥ ६० ॥

द्राक्षापरूषककाथो हितश्च कवलग्रहे ।

पित्तजां रोहिणीं विस्त्राव्य रक्तं निर्दृत्य सितादिभिर्घर्षयेत् । तैश्च सितादिभिः कथितैः सरोध्रादिभिः कवलो द्राक्षापरूषकयोः काथः कवलो हितः ।



उपाचरेदेवमेव प्रत्याख्यायास्त्रसंभवाम् ॥ ६१ ॥

रक्तजां रोहिणिकां प्रत्याख्याय पित्तजामिवोपक्रमेत् ।

सागारधूमैः कटुकैः कफजां प्रतिसारयेत् ।

नस्यगंडूषयोस्तैलं साधितं च प्रशस्यते ॥ ६२ ॥

अपामार्गफलश्वेतादंतीजंतुघ्नसैधवैः ।

कटुकैः कटुभृगौक्तैः सागारधूमैः कण्ठोत्थां प्रतिसारयेत् । अपामार्गादिभिः कल्कितैः साधितं तैलं कफरोहिण्यां नस्यगंडूषयोः श्रेष्ठम् ।

तद्वच्च वृंशालूकतुंडकेरीगिलायुषु ॥ ६३ ॥

तद्वच्च कफरोहिणीवदेव चिकित्सा वृंदादिषु ।

विद्रधौ स्त्राविते श्रेष्ठारोचनाताक्ष्यगैरिकैः ।

सरोध्रपटुपतंगकर्णैर्गंडूषधर्षणे ॥ ६४ ॥

विद्रधौ शस्त्रेण स्त्राविते श्रेष्ठादिभिर्गंडूषादि हितम् ।

गलगंडः पवनजः स्विन्नो निःस्रुतशोणितः ।

तिलैर्बीजैश्चलट्टोमाप्रियालशणसंभवैः ॥ ६५ ॥

उपानाह्यो व्रणे रूढे प्रलेप्यश्च पुनः पुनः ।

शिग्रुतिल्वकेतकार्गजजरुष्णापुनर्भवैः ॥ ६६ ॥

कालामृतार्कमूलैश्च पुष्पैश्च करहाटजैः ।

एकैषिकान्वितैः पिष्टैः सुरया कांजिकेन वा ॥ ६७ ॥

गलगंडो वातोद्भवः स्विन्नो निःस्रुतास्रसिलैर्लट्टादिबीजैश्च उपनाह्यः । रूढे व्रणे सति प्रलेप्यश्च बहुशः शिग्रवादिभिः सुरया कांजिकेन वा पिष्टैः एकैषिका त्रिवृत् ।

गुडूचीनिंबकुटजहंसपादीबलद्रव्यैः ।

साधितं पाययेत्तैलं सकृष्णादेवंदारुभिः ॥ ६८ ॥



गुडूच्यादिभिः सकृन्नादेवदारुभिः कल्कितैर्गलगंडिनमातुरं पक्वं तैलं पाययेत् ।

कर्तव्यं कफजेप्येतत्स्वेदविम्लापने त्वति ।

कफोत्थेप्येतद् वातग्लगंडोक्तं चिकित्सितं कार्यं । किंतु स्वेदविम्लापने चात्यर्थं कार्यं ।

लेपोजगंधातिविषाविशल्यात्तविषाणिकाः ॥ ६९ ॥

गुंजालावुशुकाव्हाश्च पलाशक्षारकल्किताः ।

कफजे गलगंडेऽजगंधादयः पलाशक्षारनिश्चोतकल्किताः लेपः ।

मूत्रशृतं हठक्षारं पक्का कोद्रवभुक् पिबेत् ॥ ७० ॥

साधितं वत्सकाद्यैर्वा तैलं सपटुपंचकैः ।

कफघ्नान् धूमवमननावनादींश्च शीलयेत् ॥ ७१ ॥

हठो मिमिणिस्तस्य क्षारं गोमूत्रे शृतं पक्का क्षारन्यायेन पिबेज्जलेन ।
पेषणालोडने वारीति वचनात् । किंभूतः सन् । कोद्रवभुक् । वत्सकादि-
भिर्वा तैलं साधितं हितम् । कफघ्नान् धूमकादीन् शीलयेत् ।

भेदोभवे शिरां विध्येत्कफघ्नं च विधिं भजेत् ।

असनादिरजश्चैनं प्रातर्मूत्रेण पाययेत् ॥ ७२ ॥

भेदोभवे गलगंडे शिरां विध्येत् । कफघ्नं च विधिं सेवेत् । असनादिचूर्णं
चैनं प्रातर्गोमूत्रेण पाययेत् ।


अशांतौ पाटयित्वा च सर्वान् व्रणवदाचरेत् ।

अशांतौ सत्यां पाटयित्वा सर्वान् व्रणवदुपक्रमेत् ।

मुखपाकेषु सक्षौद्राः प्रयोज्या मुखधावनाः ॥ ७३ ॥

क्वथितास्त्रिफलापाठामृद्धीका जातिपल्लवाः ।

निष्ठेव्या भक्षयित्वा वा कुठेरादिगणोऽथवा ॥ ७४ ॥



मुखपाकेषु संमाक्षिका मुखधावनाः कथितास्त्रिफलादयः प्रयोज्याः ।
अथवा त्रिफलादीन् भक्षयित्वा निष्ठेव्या भुक्ता निष्ठीवेत् । कुठेरादिगणो वा
हरीतकवर्गोक्तो भक्षयित्वा निष्ठेव्यः ।

मुखपाकेऽनिलात् कृष्णापट्टेलाः प्रतिसारणम् ।

तैलं वातहरैः सिद्धं हितं कवलनस्ययीः ॥ ७५ ॥

मुखपाकेऽनिलात् कृष्णादयः प्रतिसारणम् । वातघ्नैः सिद्धं तैलं कवले
नस्ये च हितम् ।

पित्तास्त्रे रक्तपित्तघ्नः कफघ्नश्च कफे विधिः ।

पित्तास्त्रे पित्तरक्तघ्नो विधिः कफे च कफदृढत् ।

लिलेच्छाखादिपत्रैश्च पिष्टिकाः कठिणाः स्थिराः ॥ ७६ ॥

पिष्टिकाः कठिनाः स्थिराः शाकादिपत्रैर्लिखेत् ।

यथादोषोदयं कुर्यात्सन्निपाते चिकित्सितम् ।

सन्निपाते सन्निपातोद्भवे मुखपाके यथादोषोदयं चिकित्सितं कुर्यात् ।

नवर्बुदे त्वसंवृद्धे छेदिते प्रतिसारणम् ॥ ७७ ॥

स्वर्जिकानागरक्षौद्रैः काथो गंडूष इष्यते ।

गुडूचीनिंबकल्कोत्थो मधुतैलसमन्वितः ॥ ७८ ॥

यवान्नभुक् तीक्ष्णतैलनस्याभ्यंगांस्तथाचरेत् ।

अर्बुदे नवोत्थेऽसंवृद्धे छेदिते च प्रतिसारणम् स्वर्जिकादिभिः काथो
गंडूष इष्टो गुडूचीनिंबकल्कोद्भवो मधुतैलयुक्तस्तथा यवान्नभोजी तीक्ष्ण-
तैलनस्याभ्यंगानाचरेत् ।

वमिते पूतिवदने धूमस्तीक्ष्णः सनावनः ॥ ७९ ॥

समंगाघातकीरोध्रफलिनीपद्मकैर्जलम् ।

धावनं वदनस्यांतश्चूर्णितैरवचूर्णनम् ।

शीतादोपकुशोक्तं च नावनादि च शीलयेत् ॥ ८० ॥



पूतिमुखे वमिते सति तीक्ष्णधूमो नस्यं च तीक्ष्णं प्रयोज्यं । समंगादि-
जलेन वदनस्यांतः क्षालयेत् । एतैरेव मुखांतरं चूर्णितैरवचूर्णयेत् । शीतादो-
पकुशोक्तं च नस्यादिकमभ्यसेत् ।

फलत्रयद्वीपिकिरुततिक्तयष्टचाव्हसिद्धार्थकटुत्रिकाणि ।

मुस्ताहरिद्राद्वययावशूकवृक्षाम्लकाम्लाग्रिमवेतसाश्च ॥ ८१ ॥

अश्वत्थजंबवाम्रधनंजयत्वक् त्वक् चाहिमारात् खदिरस्य सारः ।

क्वाथेन तेषां घनतां गतेन तच्चूर्णयुक्ता गुटिका विधेयाः ॥ ८२ ॥

ता धारिता घ्नन्ति मुखेन नित्यं कंठौष्ठताल्वादिगदान् सुकृच्छ्रान् ।

विशेषतो रोहिणिकास्यशोषगंधान् विदेहोधिपतिप्रणीताः ॥ ८३ ॥

त्रिफलादीनां द्रव्याणां क्वाथेन घनत्वं गतेन तच्चूर्णेन त्रिफलादिरजसा-
न्विता गुटिकाः कार्याः । ता मुखेन नित्यं धारिताः कंठादिरोगान् दारु-
णानपि घ्नन्ति । विशेषेण रोहिणिकादीन् । विदेहपतिना निर्मिता एताः ।
अम्लाग्रिमवेतसोम्लवेतसः । अत्राद्ये वृत्ते उपजाती । अंत्यमिंद्रवज्रा ।

खदिरतुलामंबुघटे पक्का तोयेन तेन पिष्टैश्च ।

चंदनजौगककुंकुमपरिपेलववालकोशीरैः ॥ ८४ ॥

सुरतरुरोध्रद्राक्षामंजिष्ठाचोचपद्मकषिडंगैः ।

स्पृक्कानतनखकट्फलसूक्ष्मैलाध्यामकैः सर्पतंगैः ॥ ८५ ॥

तैलप्रस्थं विपचेत् कर्षाशैः पाननस्यगंडूषैस्तत् ।

हत्वास्ये सर्वगदान् जनयति गोघ्नीं दृशं श्रुतिं च वाराहीम् ८६

खदिरपलशतं जलद्रोणे पक्का पादावशेषितेन जलेन पिष्टैश्चंदनादिभिः
कर्षाशैस्तलप्रस्थं पचेत् । तच्च पाननस्यगंडूषैरास्ये धारितं सर्वान् रोगान्
जित्वा गृध्रदृशीं दृष्टिं वराहतुल्यां श्रुतिं विधत्ते । आर्या गीतिः ।

उद्वर्तितं च प्रपुन्नाटरेध्वदार्वाभिरभ्यक्तमनेन वक्रम् ।

निर्व्यगनीलीमुखदूषिकादि संजायते चंद्रसमानकांति ॥ ८७ ॥



प्रपुत्राटादिभिर्द्वतितं मुखं तैलेनानेनाभ्यक्तं व्यंगादिरहितं चंद्रतुल्य-
कांति संजायते । उपजातिः ।

पलशतं बाणात्तोयघटे पक्त्वा रसेऽस्मिंश्च पलार्धिकैः ।

खदिरजंबूयष्टचानंताम्रैरहिमारनीलोत्पलान्वितैः । ८८ ॥

तैलप्रस्थं पाचयेच्छ्लक्ष्णापिष्टैरोभिर्द्रव्यैर्धारितं तन्मुखेन ।

रोगान्सर्वान् हन्ति वक्त्रे विशेषात्स्थैर्यं धत्ते दंतपक्तेश्चलायाः ॥ ८९ ॥

नीलसहचरात्पलशतं जलघटे पक्त्वा तस्मिन् रसे द्विकार्षिकैः खदिरा-
दिभिः कल्कितैः सूक्ष्मरजीकृतैस्तैलप्रस्थं विपाचयेत् । तन्मुखेन धारितं
सर्वमुखरोगहृत् । विशेषेण दंतपक्तेश्चलायाः स्थैर्यकृच्च । शालिनी ।

खदिरसाराद् द्वे तुले पचेद्वल्कात्तुलां चारिमेदसः ।

घटचतुष्के पादशेषेऽस्मिन् पूते पुनः काथनाद् घने ॥ ९० ॥

आक्षिकं क्षिपेत्सुसूक्ष्मं रजः सेव्यांबुपत्तंगैरिकम् ।

चंदनद्वयरोध्रपुंड्रावहे यष्ट्यावहलाक्षंजनद्वयम् ॥ ९१ ॥

धातकीकट्फलद्विनिशात्रिफलाचतुर्जातजोंगकम् ।

मुस्तमंजिष्टान्यग्रोधप्ररोहमांसीयवासकम् ॥ ९२ ॥

पद्मकैलेयसमंगाश्च शीते तस्मिंस्तथा पालिकां पृथक् ।

जातिपत्रिकां सजातीफलां सहलवंगकंकोष्ठकाम् ॥ ९३ ॥

स्फटिकशुभ्रसुरभिकर्पूरकुडवं च तत्रावपेक्षतः ।

कारयेद्गुटिकाः सदा चैता धार्या मुखे तद्रदापहाः ॥ ९४ ॥

खदिरसाराद् द्वे तुले तुलां चारिमेदसो वल्काज्जलघटचतुष्टये पचेत् ।
पादावशेषिते पूते तस्मिन् पुनः काथनाद् घनीभूते कार्षिकणि सुश्लक्ष्णचूर्णा-
नि सेव्यादीनि क्षिपेत् । अस्मिन् शीते जातीपत्रादीन् पृथक्पालिकान् क्षिपे-
त् । श्रेष्ठतमो ज्वलकर्पूरकुडवं चात्र क्षिपेत् । अनंतरं गुटिकाः कारयेत् ।
एताः सदा मुखे धार्या सर्वमुखरोगहराः ।



क्वाथौषधव्यत्यययोजनेन तैलं पचेत्कल्पनयाऽनयैव ।

सर्वास्यरोगोद्धृतये तदाहुर्दंतस्थिरत्वे त्विदमेव मुख्यम् ॥९५॥

क्वाथौषधयोः खदिरसारारिमेदसोर्व्यत्ययोर्वैपरीत्यमरिमेदसो वल्कला-
द् द्वे तुले प्रयोज्ये । खदिरसारात्तुलां । अन्यत्सर्वं पूर्ववदेयं तैलं पचेदन-
यैव कल्पनया तत् तैलं सर्वमुखरोगघ्नं । दंतस्थिरकृच्छेदमेव प्रधानमाहुः ।
इंद्रवज्रा ।

खदिरेणैता गुटिकास्तैलमिदं वारिमेदसा प्रथितम् ।

अनु शीलयन् प्रतिदिनं स्वस्थोऽपि दृढद्विजो भवति ॥९६॥

खदिरेणैता गुटिकास्तैलं चैतदरिमेदसा प्रथितं । द्वयमप्येतत्प्रतिदिनम-
भ्यस्तं स्वस्थस्यापि द्विजदाढ्यकृत् । आर्या ।

क्षुद्रागुडूचीसुमनःप्रवालदार्वायवासत्रिफलाकषायः ।

क्षौद्रेण युक्तः कवलग्रहोऽयं सर्वमयान् वक्रगतान्निहंति ॥९७॥

क्षुद्रादिभिः कषायः क्षौद्रेण युतः कवलग्रहोऽयं सर्वमुखरोगान् हंति ।
इंद्रवज्रा ।

पाठाद्वर्षीत्वक्कुष्ठमुस्तासमंगातिक्तापीतांगारोध्रतेजोवतीनाम् ।

चूर्णः सक्षौद्रो दंतमांसार्तिकंडूषाकस्त्रावाणां नाशनो घर्षणेन ॥९८॥

पाठादीनां चूर्णः क्षौद्रयुतो दंतमांसार्त्यादीनां घर्षणेन नाशनः ।
वैश्वदेवी ।

गृहधूमताक्षर्यपाठाव्योषशाराग्न्ययोवरातेजोवहैः ।

मुखदंतगलविकारे सक्षौद्रः कालको विधार्यश्चूर्णः ॥९९॥

गृहधूमादिभिश्चूर्णः समाक्षिकः कालकाख्यो मुखविकारे धार्यः । आ-
र्या गीतिः ।

दार्वात्वक्सिंधूद्रवमनःसिलायावशूकहरितालैः ।

धार्यः पीतकचूर्णो दंतास्यगलामये समध्वाज्यः ॥ १०० ॥



दाव्यादिभिः पीतकाख्यश्चूर्णो दंताद्यामये समधुघृतो धार्यः ।
गीतिरार्या ।

द्विक्षारधूमवरापंचपटुवैषवेष्टगिरिताक्ष्यैः ।

गोमूत्रेण विपक्वा गलामयघ्नी रसक्रियेषा ॥ १०१ ॥

द्विक्षारादिभिर्गोमूत्रेण विपक्वा एषा रसक्रिया गुटिका गलरोगघ्नी
भवति ।

गोमूत्रकथनविलीनविग्रहाणां पथ्यानां जलमिशिकुष्ठभावितानाम् ।
अत्तारे नरमणवोऽपि वक्ररोगाः श्रोतारं नृपमिव न स्पृशन्त्यनर्थाः २

गोमूत्रकाथेन विलीनशरीराणां पथ्यानां बालकशतपुण्याकुष्ठैर्भावितानां
भक्षयितारं न स्वल्पा अपि रोगा न स्पृशन्ति । अनर्थाः श्रोतारं नृपमिवे-
त्युपमालंकारः । प्रहोषिणी ।

सप्तच्छदोशीरपटोलमुस्तहरीतकीतिक्तकरोहिणीभिः ।

यष्टचाव्हराजद्रुमचंदनैश्च क्वाथं पिबेत्पाकहरं मुखस्य ॥ ३ ॥

सप्तच्छदादिभिः क्वाथं मुखपाकहरं पिबेत् ।

पटोलशुंठीत्रिफलाविशालात्रायंतितित्काद्विनिशामृतानाम् ।

पीतः कषायो मधुना निहन्ति मुखस्थितश्चास्यगदानशेषान् ॥ ४ ॥

पटोलादीनां कषायो मधुमान् पीतो मुखेऽवस्थितो गंडूषो धारितो मु-
खगदानशेषान्निहन्ति ।

स्वरसः कथितो दाव्या घनीभूतः सगैरिकः ।

आस्यस्थः समधुर्वक्रपाकनाडीव्रणापहः ॥ १०५ ॥

दाव्या रसः कथितो घनीभूतः सगैरिकक्षौद्रो मुखस्थो वक्रपाकादिघ्नः ।

पटोलनिंबयष्टचाव्हरासाजात्यरिमेदसाम् ।

खदिरस्य वरायाश्च पृथगेवं प्रकल्पना ॥ १०६ ॥



पटोलादीनां पृथगेवं भकल्पना कार्या ।

खदिरायोवरापार्थमदयंत्यहिमारकैः ।

गंडूषोऽबुमृतैर्धार्यो दुर्बलद्विजशांतये ॥ १०७ ॥

खदिरादिभिर्जलशूतैर्गंडूषो द्विजदाढर्यकृद्धार्यः । अहिमारकोऽरिमेदकः ।

मुखदंतमूलगलजाः प्रायो रोगाः कफास्त्रभूयिष्ठाः ।

तस्मात्तेषामसकृद् रुधिरं विस्त्रावयेद्दुष्टम् ॥ १०८ ॥

मुखादिगदा बाहुल्येन कफरक्तभूयिष्ठा यतस्तस्माद्देतोस्तेषां दुष्टं रुधिरं पुनः पुनर्विस्त्रावयेत् ।

कायशिरसोर्विरेको वमनं कवलग्रहाश्च कटुकर्तित्ताः ।

प्रायः शस्तं तेषां कफरक्तहरं तथा कर्म ॥ १०९ ॥

कायशिरसोर्विरेकादिकं बाहुल्येन तेषां शस्तं । कफरक्तहरं च यत्कर्म तत् शस्तं ।

यवतृणधान्यं भक्तं विदलैः क्षारोषितैरपस्नेहाः ।

यूषा भक्ष्याश्च हिता यच्चान्यच्छ्लेष्मनाशाय ॥ ११० ॥

तेषां मुखदंतरोगाणां भक्तं भोजनं यवतृणधान्यं क्षारोषितैः क्षारोदके ऽषितैर्विदलैर्मुद्गादिभिः कृता यूषा भक्ष्याश्च हिताः स्नेहरहिताः । अन्यदपि श्लेष्मनाशाय भवति तदत्र शस्तं ।

प्राणानिलपथसंस्थाः श्वासितमपि निरुंधन्ते प्रमादवतः ।

कंठामयाश्चिकित्सितमतोद्भूतं तेषु कुर्वीत ॥ १११ ॥

प्राणपवनमार्गस्थिताः कंठरोगाः प्रमादवतः श्वासमपि निरुंधन्ति यतः । अतोऽस्माद्देतोस्तेषु रोगेषूपक्रमं प्राग् विदधीत । आर्याश्चतस्रः ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां सर्वांगसुंदराख्यायां षष्ठ उत्तरस्थाने मुखरोगप्रतिषेधो नाम द्वाविंशोऽध्यायः ॥ २२ ॥



त्रयोविंशोऽध्यायः ।

अथ क्रमप्राप्तं शिरोरोगविज्ञानमाह ।

अथातः शिरोरोगविज्ञानं व्याख्यास्यामः ।

धूमातपतुषारांबुक्कीडातिस्वप्नजागरैः ।

उत्स्वेदाधिपुरीवातबाष्पनिग्रहरोदनैः ॥ १ ॥

अत्यंबुमद्यपानेन कृमिभिर्वेगधारणैः ।

उपधानमृजाभ्यंगद्वेषाधः प्रततेक्षणैः ॥ २ ॥

असात्म्यगंधदुष्टामभाष्याद्यैश्च शिरोगताः ।

जनयंत्यामयान् दोषास्

धूमादिभिः शिरोगता दोषा रोगान् जनयन्ति ।

तत्र मारुतकोपेतः ॥ ३ ॥

निस्तुद्येते भृशं शंखौ घाटा संभिद्यते तथा ।

भ्रुवोर्मध्यं ललाटं च पततीवातिवेदनम् ॥ ४ ॥

बाध्येते स्वनतः श्रोत्रे निःकृष्येत इवाक्षिणी ।

घूर्णतीव शिरः सर्वं संधिभ्य इवमुच्यते ॥ ५ ॥

स्फुरत्यतिशिराजालं कंदराहनुसंग्रहः ।

प्रकाशासहता घ्राणस्त्रावोऽकस्माद्व्यथाशमौ ॥ ६ ॥

मार्दवं मर्दनस्नेहस्वेदबंधैश्च जायते ।

शिरस्तापोऽयम्

तत्र तेषु मध्ये वातकोपोत्थे शंखनिस्तोदादयः स्युः । तथा मर्दनादिभिर्मार्दवं जायते । घूर्णतीचेति घूर्णस्तुदादिः । अयमीदृशः शिरस्ताप उच्यते ।

अर्द्धं तु मूर्ध्नः सोर्द्धावभेदकः ॥ ७ ॥



पक्षात्कुप्यति मासाद्वा स्वयमेव च शाम्यति ।
 अतिवृद्धस्तु नयनं श्रवणं वा विनाशयेत् ॥ ८ ॥
 शिरोभितापे पित्तोत्थे शिरोधूमायनं ज्वरः ।
 स्वेदोक्षिदहूनं मूर्च्छा निशि शीतैश्च मार्दवम् ॥ ९ ॥

अद्वै तु शिरसोर्द्वावभेदक उच्यते । स च पक्षेण कुप्यति । मासेन
 वा कुप्यति । स्वयमेव चिकित्सितं विनोपशाम्यति । अतिवृद्धस्त्वयं लोचनं
 कर्णं वा हन्यात् । शिरोभितापेत्यादि । शिरसोभितापे पित्तोद्भवे शिरोधूमा-
 यनं ज्वरादयश्च स्युः ।

अरुचिः कफजे मूर्ध्नी गुरुस्तिमितशीतता ।
 शिरानिस्पन्दतालस्यं रुग्मंदान्हचधिका निशि ॥ १० ॥
 तंद्राशूनाक्षिकूटत्वं कर्णकंडूयने वमिः ।

कफजे शिरोभितापेऽरुच्यादयः स्युः । दिवा पीडा मंदा भवति । वि-
 भावर्यामधिका तथा तंद्रादयः स्युः ।

रक्तात् पित्ताधिकरुजः

रक्तोद्भवे मूर्द्धतापे पित्ताधिकरुजः स्यात् ।

सर्वैः स्यात्सर्वलक्षणः ॥ ११ ॥

सन्निपातेन सर्वलक्षणः स्यात् ।

संकीर्णैर्भोजनैर्मूर्ध्नि क्लेदिते रुधिरामिषे ।
 कोपिते सन्निपाते च जायंते मूर्ध्नि जंतवः ॥ १२ ॥
 शिरसस्ते पिबंतोऽस्त्रं घोराः कुर्वन्ति वेदनाः ।
 चित्तविभ्रंशजननीर्ज्वरः कासो बलक्षयः ॥ १३ ॥
 रौक्ष्यशोफव्यधच्छेददाहस्फुटनपूतिताः ।
 कपाले तालुशिरसोः कंडूः शोषप्रमीलकः ॥ १४ ॥
 ताम्राच्छसिंघाणकता कर्णनादश्च जंतुजे ।



संकीर्णैराहारैः शिरसि क्लेदिते रुधिरे मांसे च सन्निपाते च कोषिते
कृमयो मूर्ध्नि जायन्ते । तेच मूर्ध्नो रक्तं पिवन्तो दारुणाः पीडां मनोविभ्रंशका-
रिणीर्जनयन्ति ज्वरादयश्च स्युः । तथा कपाले तालुशिरसोः कंठाद्याः स्युः ।
तथा ताम्राच्छसिघाणकत्वं कर्णनादश्च कृमिजे स्यात् ।

वातोल्वणाः शिरः कंपं तत्संज्ञं कुर्वन्ते मलाः ॥ १५ ॥

वाताधिका दोषाः शिरःकंपं शिरःकंपाख्यं कुर्वन्ते ।

पित्तप्रधानैर्वाताद्यैः शंखे शोफः सशोणितैः ।

तीव्रदाहरुजारागप्रलापज्वरतृड्भ्रमाः ॥ १६ ॥

तिक्तास्यः पीतवदनः क्षिप्रकारी स शंखकः ।

त्रिरात्रेण जीवितं हन्ति सिध्यत्यप्याशु साधितः ॥ १७ ॥

पित्ताधिकैर्दोषैः सरक्तैः शंखे शोफोऽतिदाहादयश्च स्युः । स च शं-
खकस्तिक्तास्यः पीतवर्णमुखः क्षिप्रकारी च स्यात् । तिक्तं तिक्तस्वादमा-
स्यं यस्मिन् शंखके सः । एवमन्यदपि योज्यम् । स चानुपक्रांतस्त्रिरात्रेण
जीवितं हरति । शीघ्रं च चिकित्सितः सिध्यत्यपि । अपिशब्दात् कदाचिन्न
सिध्यति ।

पित्तानुबद्धः शंखाक्षिभ्रूललाटेषु मारुतः ।

रुजं सस्यंदनां कुर्यादनुसूर्योदयोदयाम् ॥ १८ ॥

आमध्यान्हं विवर्धिष्णुः क्षुद्रतः सा विशेषतः ।

अव्यवस्थितशीतोष्णसुखा शाम्यत्यतः परम् ॥ १९ ॥

सूर्यावर्तः स

पित्तानुरुद्धो मारुतः शंखादिषु रुजं सस्यंदनां कुर्यात् । किंभूतां रुजं ।
अनुसूर्योदयं उदयो यस्याः सा तां । आमध्यान्हं मध्यान्हं मर्यादीकृत्य व-
र्द्धनशीला सा पीडा बुभुक्षितस्य विशेषेण । तथाऽनियतशीतोष्णसुखा ।
अतो मध्यान्हात् परं शमं गच्छति । स इत्येवं सूर्यावर्त उक्तः ।



इत्युक्ता दशरोगाः शिरोगताः ।

दशैते मूर्ध्नि रोगा उक्ताः ।

शिरस्येवं च वक्ष्यंते कपाले व्याधयो नव ॥ २० ॥

शिरस्येव कपाले नव रोगा भणिष्यंते ।

कपाले पवने दुष्टे गर्भस्थस्यापि जायते ।

सवर्णो नीरुजः शोफस्तं विद्यादुपशीर्षिकम् ॥ २१ ॥

कपाले पवने दुष्टे गर्भस्थितस्यापि नीरुजः शोफस्तत्सवर्णः कायसमान-
वर्णो जायते । तमुपशीर्षिकाख्यं रोगं जानीयात् ।

यथादोषोदयं ब्रूयात् पिटिकार्बुदविद्रधीन् ।

पिटिकादीन् त्रीन् यथादोषोदयं ब्रूयात् ।

कपाले क्लेदबहुलाः पित्तासृक्श्लेष्मजंतुभिः ॥ २२ ॥

कंगुसिद्धार्थकनिभाः पिटिकाः स्युररुषिकाः ।

कपाले क्लेदबहुलाः पित्तासृक्श्लेष्मजंतुभिः कंगुसिद्धार्थकफलरूपाः पि-
टिका अरुषिकाः स्युः ।

कंडूकेशच्युतिस्वापरौक्ष्यकृत् स्फुटनं त्वचः ॥ २३ ॥

सुसूक्ष्मं कफवाताभ्यां विद्याद्वारुणकं तु तत् ।

कंडूादिकृत् त्वचः स्फुटनं सुसूक्ष्मं यत् तद्वारुणकं कफवाताभ्यां विद्यात् ।

रोमकूपानुगं पित्तं वातेन सह मूर्छितम् ॥ २४ ॥

प्रच्यावयति रोमाणि ततः श्लेष्मा सशोणितः ।

रोमकूपान् रुणत्ध्यस्य तेनान्येषामसंभवः ॥ २५ ॥

तदिंद्रलुप्तं रूढ्यां च प्राहुश्चाचेति चापरे ।

पित्तं वातेन सह मूर्छितं रोमकूपानुगतं रोमाणि प्रच्यावयति । ततः



श्लेष्मा रक्तसहितो रोमकूपान् रुणद्धि । तेन कारणेनास्येद्रुलुप्तवतोऽन्येषां
रोम्णामनुत्पत्तिः । तदेतदिद्रुलुप्तं रूढयां चाचेत्यन्य आहुः ।

खलतेरपि जन्मैवं सदने तत्र तु क्रमात् ॥ २६ ॥

एवमेतत्तुल्यरूपा खलतेरुत्पत्तिः । किंतु खलतौ क्रमेण केशानां शातो
न त्विद्रुलुप्त इव सहसा ।

सा वाबादग्निदग्धाभा पिच्छात्स्विन्नशिरावृता ।

कफाद्धनन्त्वग्वर्णाश्च यथास्वं निर्दिशेत् त्वचि ॥ २७ ॥

दोषैः सर्वाकृतिः सर्वैरसाध्या सा नखप्रभा ।

दग्धाग्निनेव निर्लोमा सदाहा या च जायते ॥ २८ ॥

सा खलतिर्वातादग्निदग्धाभा स्यात् । पित्तात् स्विन्नशिरावृता स्यात् ।
कफेन घनत्वक् । त्वचि वर्णाश्च यथादोषं निर्दिशेत् । सर्वैर्दोषैः सर्वाकृतिः
सर्वलक्षणा खलतिः । नखप्रभाऽसावसाध्या स्यात् । अग्निदग्धतुल्यरोमरहि-
वा सदाहा च या जायते साप्यसाध्या स्यात् ।

शोकश्रमकोधकृतः शरीरोष्मा शिरोगतः ।

केशान् सदोषः पचति पलितं संभवत्यतः ॥ २९ ॥

शोकादिभिरुद्धतः शरीरोष्मा मूर्ध्नि दोषैः सहितः केशान् पचति । अतः
पलितं जायते ।

तद्वातात्स्फुटितं शावं खरं रूक्षं जलप्रभम् ।

पित्तात्सदाहं पीताभं कफात् स्निग्धं विवृद्धिमत् ॥ ३० ॥

स्थूलं सुशुक्लं सर्वैस्तु विद्याद्वर्चामिश्रलक्षणम् ।

तच्च पलितं वातात् स्फुटितादिगुणं स्यात् । पित्तेन सदाहं पीतवर्णं ।
कफात् स्निग्धं विवृद्धिमत् स्थूलं सुशुक्लं च । सर्वैस्तु दोषैः संकीर्णलक्ष-
णं विद्यात् ।

शिरोरुजोद्भवं चान्यद्विवर्णं स्पर्शनासहम् ॥ ३१ ॥



शिरोरुजोत्थं चापरं पलितं विवर्णं स्पर्शनासहं स्यात् ।

असाध्या सन्निपातेन खलतिः पलितानि च ।

खलतिः सन्निपातेनासाध्या । पलितानि च सन्निपातोत्थान्यसाध्यानि ।
दोषैः सर्वैः खलतिरस्युध्येति प्रागुक्तमेवेदं तु वचनं स्पष्टार्थमेवेति मन्ये ।
तथा सन्निपातोद्भूतानि पलितान्यसाध्यानीति ।

शरीरपरिणामोत्थान्यग्रेक्ष्यते रसायनम् ॥ ३१ ॥

शरीरपरिणामोद्भवानि तु पलितानि रसायनमपेक्षन्त इति ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां
सर्वांगसुंदराख्यायां षष्ठ उत्तरस्थाने शिरोरोगविज्ञानीयो नाम त्रयोविंशोऽ-
ध्यायः ॥ २३ ॥

चतुर्विंशोऽध्यायः ।

अथैतच्चिकित्सितं व्याख्यातुमाह ।

अथातः शिरोरोगप्रतिषेधं व्याख्यास्यामः ।

शिरोऽभितापेऽनिलजे वातव्याधिविधिं चरेत् ।

पवनजे शिरोऽभितापे वातव्याधिचिकित्सितं कुर्यात् ।

घृतम् क्लृप्तशिरा रात्रौ पिबेदुष्णपयोनुपः ॥ १ ॥

माषान् मुद्गान् कुलत्थान्वा तद्वत्खादेत् घृतान्वितान् ।

तैलं तिलानां कल्कं वा क्षीरेण सह पाययेत् ॥ २ ॥

पिंडोपनाहस्वेदाश्च मांसधान्यकृता हिताः ।

वातघ्नदशमूलादिसिद्धक्षीरेण सेचनम् ॥ ३ ॥

स्निग्धं नस्यं तथा धूमः शिरःश्रवणतर्पणम् ।



अभ्यक्तशिरो रात्रौ घृतं पिबेत् । पश्चादुष्णं क्षीरं पिबेत् । माषादीन्
घृतान्वितान् खादेत्तद्वदुष्णपयोनुपः सन् तिलानां तैलं कल्कं वा क्षीरेण
सह पाययेत् । पिंडस्वेदा उपनाहस्वेदाश्च मांसयुक्तैर्धान्यैः कृता हिताः ।
वातहरदशमूलोदिना सिद्धेन क्षीरेण सेचनं हितम् । लिग्धं च नस्यादि-
कं हितम् ।

वरणादौ गण्डे क्षुण्णे क्षीरमूर्द्धोदकं पचेत् ॥ ४ ॥

क्षीरावेशिष्टं तच्छीतं मथित्वा सारमाहरेत् ।

ततो मधुरकैः सिद्धं नस्यं तत्पूजितं हविः ॥ ५ ॥

वरणसैर्भक्त्यादिगणे जर्जरिते क्षीरमूर्द्धोदकं पचेत् । तत्क्षीरावाशिष्टं
शितीभूतं मथित्वा सारमाहरेत् । अनंतरं तद्वृतं मधुरद्रव्यैः पक्वं नस्यं
श्रेष्ठम् ।

वर्गेऽत्र पक्वं क्षीरे च पेयं सर्पिः सशर्करम् ।

अस्मिन्नेव वरणादौ वर्गे क्षीरे च घृतं पक्वं सशर्करं पेयम् ।

कार्पासमज्जात्वङ्मुस्तासुमनःकोरकाणि च ॥ ६ ॥

नस्यमुष्णांबुपिष्टानि सर्वमूर्द्धरुजापहम् ।

कार्पासमज्जादीन्युष्णजलेन पिष्टानि सर्वमूर्द्धरुजाघ्नं नस्यम् ।

शर्कराकुंकुमशृतं घृतं पित्तासृगन्वये ॥ ७ ॥

प्रलेपः सघृतैः कुष्ठकुटिलोत्पलचंदनैः ।

वातोद्रेकभयाद्रक्तं न चास्मिन्नवसेचयेत् ॥ ८ ॥

इत्यशांतौ चले दाहः कफे चोष्णं यथोदितम् ।

शर्कराकुंकुमशृतं सर्पिः पित्तासृगुत्थे हितम् । कुष्ठादिभिः सघृतैः प्र-
लेपः । कुटिलं तगरम् । अस्मिन् वातोद्रेकभयाल्लोहितं नावसेचयेत् । एव-
मप्यनुपशमे वायौ दाह इष्टः । कफे च यथोक्तमुष्णमिष्टम् ।

अर्द्धविभेदकेष्येषा यथादोषान्वया क्रिया ॥ ९ ॥



अर्धावभेदकेप्येषा एव क्रिया दोषान्वयादोषानुरोधाच्च यथास्वं कार्या ।

शिरीषबीजापामार्गमूलं नस्यं विडाल्वितम् ।

स्थिरारसो वा लेपे तु प्रपुन्नाटोऽम्लकलिकतः ॥ १० ॥

शिरीषबीजादिभिर्नस्यं स्यात् । शालिपर्णीकाथो वा नस्यम् । प्रपुन्नाट-
बीजमम्लेन पिष्टं लेपः ।

सूर्यावर्ते तु तस्मिंस्तु शिरस्यापहरेदसृक् ।

सूर्यावर्तेष्वेष एवोपक्रमः । तस्मिंश्च शिरया रक्तं स्त्रावयेत् ।

शिरोऽभितापे पितोत्थे स्निग्धस्य व्यधयेच्छिराम् ॥ ११ ॥

शीताः शिरोमुखालेपसेकशोधनवस्तयः ।

जीवनीयशृते क्षीरसर्पिषी पाननस्ययोः ॥ १२ ॥

मूर्द्धाभितापे पित्तसंभवे स्निग्धस्य सतः शिरां मोक्षयेत् । तथा शिरोमु-
खालेपादयः शीता हिताः । जीवनीयैः शृते क्षीरघृते पाननस्ययोर्हिते ।

कर्तव्यं रक्तजेप्येतत् प्रत्याख्याय च शंखके ।

रक्तजेप्येतच्चिकित्सितं कार्यम् । शंखके च प्रत्याख्यायैष एवोपक्रमः
कार्यः ।

श्लेष्माभितापेजीर्णाज्यस्नेहितः कटुकैर्वमेत् ॥ १३ ॥

स्वेदप्रलेपनस्याद्या रूक्षतीक्ष्णोष्णभेषजैः ।

शस्यंते चोपवासोऽत्र निचये मिश्रमाचरेत् ॥ १४ ॥

श्लेष्मणा शिरोऽभितापे पुराणघृतेन स्नेहितः कटुकैर्वमेत् । स्वेदादयो
रूक्षादिद्रव्यैः शस्यंते । उपवासश्चात्र हितः । निचये मिश्रमाचरेत् । स-
न्निपाते मिश्रमाचरेत् ।

कृमिजे शोणितं नस्यं तेन मूर्च्छति जंतवः ।

मत्ताः शोणितगंधेन निर्याति घ्राणवक्रयोः ॥ १५ ॥



सुतीक्ष्णनस्यधूमाभ्यां कुर्यान्निर्हरणं ततः ।

कृमिजे शोणितं नस्य देयं । तेन शोणितेनास्य जंतवो मूर्च्छति ।
रक्तगंधेन च मत्ता घ्राणेन वक्रेण च निर्गच्छति । अनंतरं तीक्ष्णनस्यधू-
माभ्यां तेषां कृमीणां निर्हरणं कुर्यात् ।

विडंगस्वर्जिकादंतीहिङ्गुगोमूत्रसाधितम् ॥ १६ ॥

कटुनिर्वेगुदीपौलुतैलं नस्यं पृथक् पृथक् ।

विडंगादिभिः साधितं सर्षपतैलं निंबतैलमिङ्गुदीतैलं पीलुतैलं वा पृथक्
पृथक् नस्यं हितम् ।

अंजामूत्रद्रुतं नस्ये कृमिजित् कृमिजित्परम् ॥ १७ ॥

कृमिजित् विडमंजामूत्रेण द्रुतं नस्ये प्रयुक्तं कृमिजित्स्यात् ।

पूतिमत्स्ययुतैः कुर्याद् धूमं नावनभेषजैः ।

पूतिमत्स्यान्वितैर्नस्यद्रव्यैर्धूमं कुर्यात् ।

कृमिभिः पीतरक्तत्वाद्वक्तंमत्र न निर्हरेत् ॥ १८ ॥

अत्र च रक्तं न विस्त्रावयेत् । कुतो हेतोरित्याह । कृमिभिः पीतरक्त-
त्वात् ।

वाताभितापविहितः कंपे दांहाद्विना क्रमः ।

कंपे वाताभितापोक्तो विधिर्दाहाद्विना ।

नवे जन्मोत्तरं जाते योजयेदुपशीर्षिके ॥ १९ ॥

वातव्याधिक्रियां पक्वे कर्मविद्विधोदितम् ।

उपशीर्षिके नवे जन्मोत्तरं जाते वातव्याधिचिकित्सितं कुर्यात् । पक्वे
विद्रधिविहितं कर्म कुर्यात् ।

आमपक्वे यथायोग्यं विद्रधौपिटिकार्बुदे ॥ २० ॥

आमे पक्वे च विद्रधौ पिटिकायामर्बुदे च यथास्वं कर्म कुर्यात् ।



अरुणिकाजलौकोभिर्हृतास्त्रा निबवारिणा ।

सिक्ता प्रभूतलवणैर्लिपेदश्वशकृद्रसैः ॥ २१ ॥

पटोलनिबपत्रैर्वा सहरिद्रैः सुकलिकैः ।

गोमूत्रजीर्णपिण्याककृकवाकुमलैरपि ॥ २२ ॥

अरुणिका जलौकोभिर्निःस्रुतरक्ता निबजलेन सिक्ता वाजिशकृद्रसैः
प्रभूतलवणैर्लिपेत् । पटोलनिबपत्रैर्निशान्वितैः सुपिष्टैर्वा गोमूत्रादिभिर्वा ।
कृकवाकुः कुकुटः ।

कपालभृष्टं कुष्ठं वा चूर्णितं तैलसंयुतम् ।

रुणिकालेपनं कंडूच्छेददाहार्तिनाशनम् ॥ २३ ॥

कुष्ठं चूर्णितं कपालभृष्टं तैलसंयुतं रुणिकालेपनं कंडूदिदितम् ।

मालतीचित्रकाश्वघ्ननक्तमालप्रसाधितम् ।

चैचारुणिकपोस्तैलमभ्यंगः क्षुरघृष्टयोः ॥ २४ ॥

मालत्यादिप्रसाधितं तैलं चैचारुणिकयोः क्षुरघृष्टयोरभ्यंगः ।

अशांतौ शिरसः शुल्घ्यै यतेत वमनादिभिः ।

अशांतौ सत्यां मूर्ध्निः शोधनाय वमनादिभिर्धतेत ।

विध्येच्छिरां दारुणके लालाद्यां शीलयेन्मृजाम् ॥ २५ ॥

नावनं मूर्ध्नि बस्ति च लेपयेच्च समाक्षिकैः ।

प्रियालबीजमधुककुष्ठमाषैः ससर्षपैः ॥ २६ ॥

लाक्षाशम्याकपत्रैर्द्वर्गजघात्रीफलैस्तथा ।

कोरदूषतृणक्षारवारिप्रक्षालनं हितम् ॥ २७ ॥

दारुणके लालाद्यां शिरां विध्येत् । मृजां शुद्धिं नस्यं मूर्ध्नि बस्ति च
शीलयेत् । प्रियालादिभिः समाक्षिकैर्लेपयेच्च लाक्षादिभिः क्षौद्रयुतैर्लेपः
कोरदूषतृणक्षारजलेन प्रक्षालनं हितम् ।



इंद्रलुप्ते यथासन्नं शिरां विध्वा प्रलेपयेत् ।
 प्रच्छाय गाढं कासीसमनोवहातुत्थकोषणैः ॥ २८ ॥
 वन्यामुरतरुभ्यां वा गुजामूलफलैस्तथा ।
 तथा लांगलिकामूलैः करवीररसेन वा ॥ २९ ॥
 सक्षौद्रक्षुद्रवार्ताकस्वरसेन रसेन वा ।
 धत्तूरकस्य पत्राणां भ्रष्टात्करसेन वा ॥ ३० ॥
 अथवा माक्षिकहविस्तिलपुष्पत्रिकंटकैः ।

इंद्रलुप्ते यथासन्ने देशे शिरां विध्वा वारिणा प्रच्छाय प्रच्छानं कृत्वा
 कासीसादिभिलेपयेत् । वन्यदेवदारुभ्यां वा लेपयेत् ।

तैलाक्ता हस्तिदंतस्य मषी चा चौषधं परम् ॥ ३१ ॥
 हस्तिदंतमषी तैलाक्ता वा चौषधं परम् ।

शुक्लरोमोद्गमे तद्वन्मषी मेषविषाणजा ।
 सितरोमोद्गमे मेषविषाणजा मषी तैलाक्ता श्रेष्ठा ।

वर्जयेद्धारिणा सेकं यावद्रोमसमुद्भवः ॥ ३२ ॥
 जलसेकं च वर्जयेत् यावद्रोमोद्भूतिः ।

खलतौ पलिते वल्यां हरिछोमि च शोधितम् ।
 नस्यवक्रशिरोभ्यंगप्रदेहैः समुपाचरेत् ॥ ३३ ॥

खलत्यादिषु शोधितमातुरं नस्यादिभिरुपाचरेत् ।

सिद्धं तैलं बृहत्याद्यैर्जीवनीयैश्च नावनम् ।
 मासं वा निवजं तैलं क्षीरभुङ्क्वावयेद्यतिः ॥ ३४ ॥

बृहत्यादिभिर्जीवनीयैश्च पक्वं तैलं अस्य हितम् । निबोद्धवं वा तैलं
 मासं क्षीरभुङ्क्वावयेद्यतिः संयमी ब्रह्मचर्यपरः ।



नीलीशिरीषकोरंटभृंगस्वरसभावितम् ।

शेखरक्षतिलरामाणां बीजं काकांडकीसमम् ॥ ३५ ॥

पिष्टाजपयसा लोहाछिप्तादकीशुतापितात् ।

तैलं सुतं क्षीरभुजो नावनात् पलितांतकृत् ॥ ३६ ॥

नील्यादिस्वरसेन भाषितं शेखादीनां बीजं काकांडकीतुल्यं छागदुग्धेन
पिष्ट्वा लोहाल् लिप्ताद् रविरश्मिभिस्तापितात्तैलं सुतं क्षीमाशिनो नस्यं प-
लितांतकरम् ।

क्षीरात्सहचराद् भृंगरजसः सौरसाद्रसात् ।

प्रस्थैस्तैलस्य कुडवः सिद्धो यष्टीपलान्वितः ॥ ३७ ॥

नस्यं शैलोद्भवे भांडे शृंगे मेषस्य वा स्थितः ।

क्षीरात्प्रस्थेन सहचररसात्प्रस्थेन भृंगराजरसात्प्रस्थेन सुरसारसात्प्रस्थे-
न तैलस्य कुडवः प्रक्ते मधुयष्टीपलयुतः शैले भांडे मेषशृंगे वा स्थितो
नस्यम् ।

क्षीरेण श्लक्ष्णपिष्टौ वा दुग्धिकाकरवीरकौ ॥ ३८ ॥

उत्पाट्य पलितं देयावाशये पलितापहौ ।

दुग्धिकाकरवीरकौ क्षीरेण सूक्ष्मपिष्टौ पलितमुत्पाट्य तत्स्थाने देयौ
पलितौ ।

क्षीरं प्रियालं यष्ट्याव्हं जीवनीयो गणस्तिलाः ॥ ३९ ॥

कृष्णाः प्रलेपो वक्रस्य हरी लोमवलीहितः ।

क्षीरादयो वक्रस्य लेप इद्रलुप्तवलीषु हितः ।

तिलाः सामलकाः पद्मकिंजल्को मधुकं मधु ॥ ४० ॥

बृंहयेच्च रजेचैतत् केशान्मूर्द्धप्रलेपनात् ।

तिलादिकं शिरःप्रलेपनात् केशान् रजेत् पुष्पीयाच्च ।



मांसी कुष्ठं तिलाः कृष्णाः सारिवा नीलमृत्पलम् ॥ ४१ ॥

क्षौद्रं च क्षीरपिष्टानि केशसंवर्द्धनं परम् ।

मांस्यादीनि क्षीरपिष्टानि परं केशसंवर्धनानि ।

अयोरजो भृंगरजस्त्रिफला कृष्णमृत्तिका ॥ ४२ ॥

स्थितमिक्षुरसे मांसं समूलं पलितं रजेत् ।

लोहचूर्णादिकृमिक्षुरसे मांसं स्थितं समूलं पलितं रजेत् ।

माषकोद्रवधान्याम्लैर्यवागूस्त्रिदिनोषिता ॥ ४३ ॥

लोहशुक्तोत्कटा पिष्टा बलाकामपि रंजयेत् ।

माषादिभिर्यवागूस्त्रिदिवसोषिता लोहशुक्तोत्कटा पिष्टा बलाकामपि रं-
जयेत् । किंपुनः पलितं न हन्ति ।

प्रपौंडरीकमधुकम्पिप्लीचैदनोत्पलैः ॥ ४४ ॥

सिद्धं धात्रीरसे तैलं नम्रयेनाभ्यंजनेन च ।

सर्वान् मूर्ध्निगदान् हन्ति पलितानि च शीलितम् ॥ ४५ ॥

प्रपौंडरीकादिभिर्धात्रीरसे सिद्धं तैलं नावनेनाभ्यंजनेन च सर्वान् शिरो-
रोगान् हन्ति । शीलितं पलितानि च हन्ति ।

वरीजीवंतिनिर्यूरूपयोभिर्यमकं पचेत् ।

जीवनीयैश्च तन्नस्यं सर्वजत्रूर्ध्वरोगजित् ॥ ४६ ॥

शतावरीजीवंतिकाथेन क्षीरेण जीवनीयैश्च यमकं पचेत् । तन्नस्येन स-
र्वजत्रूर्ध्वरोगजित् ।

मयूरं पक्षपित्तांत्रपादविट्पुंडवर्जितम् ।

दशमूलवलारात्तामधुकैस्त्रिपलैर्युतम् ॥ ४७ ॥

जले पक्त्वा घृतप्रस्थं तस्मिन् क्षीरसमं पचेत् ।

कल्कितैर्मधुरद्रव्यैः सर्वजत्रूर्ध्वरोगजित् ॥ ४८ ॥



तदभ्यासीकृतं पान वस्त्यभ्यंजननावनैः ।

मयूरं पक्षादिवर्जितं त्रिपलप्रमाणे दशमूलादिभिर्युतं जले पक्त्वा तस्मिन्
जले क्षीरसमं घृतप्रस्थं पचेत् । एतन्मायुराख्यं घृतम् । कन्कितैर्मधुर-
द्रव्यैरभ्यस्तम् सर्वजत्रूध्वरोगजित् पानादिभिरभ्यस्तं तद्वृतं सर्वजत्रूध्वरो-
गजित् ।

एतेनैव कषायेण घृतप्रस्थं विपाचयेत् ॥ ४९ ॥

चतुर्गुणेन पयसा कल्कैरेभिश्च कार्षिकैः ।

जीवंतीत्रिफलामेदामृद्धीकादिपरूषकैः ॥ ५० ॥

समंगाचविकाभांगीकाशमरीककटान्हयैः ।

आत्मगुप्तामहामेदातालखर्जूरमुस्तकैः ॥ ५१ ॥

मृणालविसखर्जूरयष्टीमधुकजीवकैः ।

शतावरीविदारोक्षुबृहतीसारिवायुगैः ॥ ५२ ॥

दूर्वाश्वदंष्ट्रैर्षभकशृंगाटककसेरुकैः ।

रास्त्रास्थिरातामलकीसूक्ष्मैलाशठिपौष्करैः ॥ ५३ ॥

पुनर्नवातवक्षीरीकाकोलीधन्वयासकैः ।

मधूकाशोटवाताममुंजाताभिषुकैरपि ॥ ५४ ॥

महामायूरमित्येतन्मायूरादधिकं गुणैः ।

धात्विद्रियस्वरभ्रंशश्वासकासारिदितापहम् ॥ ५५ ॥

योन्यमृक्शुक्रदोषेषु शस्तं वंध्यासुतप्रदम् ।

एतेनैव काथेन घृतप्रस्थं विपाचयेत् । चतुर्गुणेन क्षीरेणैभिर्जिवंत्या-
दिभिः कल्कैः कार्षिकैरेतन्महामयूरमायुराहुणैरधिकं धात्वादिभ्रंशघ्नं च ।
योन्यादिदोषेषु शस्तम् । वंध्यासुतप्रदम् ।

आखुभिः कर्कटैर्हंसैः शशैश्चेति प्रकल्पयेत् ॥ ५६ ॥

मुषिकादिभिरेवं कल्पयेत् ।



जत्रूर्ध्वजानां व्याधीनामेकत्रिशशतद्वयम् ।

परस्परमसंकीर्णं विस्तरेण प्रकाशितम् ॥ ५७ ॥

जत्रूर्ध्वानां रोगाणां शतद्वयमेकत्रिशदधिकमन्योऽन्यमसंकीर्णं विस्तरेण प्रकाशितम् ।

ऊर्ध्वमूलमधः शाखमृषयः पुरुषं विदुः ।

मूलप्रहारिणस्तस्माद् रोगम् शीघ्रतरं जयेत् ॥ ५८ ॥

ऊर्ध्वमूलमधः शाखं मुनयश्च यस्मात् पुरुषं जानन्ति तस्मान्मूलापहारिणो रोगान् शीघ्रतरं जयेत् ।

सर्वेन्द्रियाणि येनास्मिन् प्राणा येन च संश्रिताः ।

तेन तस्योत्तमांगस्य रक्षायामादृतो भवेत् ॥ ५९ ॥

यस्मादस्मिन्नुत्तमांगे सर्वेन्द्रियाणि यतश्चात्र प्राणाः संश्रितास्तस्मादुत्तमांगस्य रक्षायामयत्नवता भाव्यम् ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां सर्वांगसुन्दराख्यायां षष्ठ उत्तरस्थाने शिरोरोगप्रतिषेधो नाम चतुर्विंशोऽध्यायः ॥ २४ ॥

पंचविंशोऽध्यायः ।

अथ क्रमप्राप्तं व्रणविज्ञानीयप्रतिषेधं व्याख्यासुराह ।

अथातो व्रणविज्ञानीयप्रतिषेधं व्याख्यास्यामः ।

व्रणो द्विधा निजागंतुदुष्टशुद्धविभेदतः ।

निजो दोषैः शरीरोत्थैरागंतुर्बाह्यहेतुजः ॥ १ ॥

दोषैरधिष्ठितो दुष्टः शुद्धस्तैरनाधिष्ठितः ।



व्रणो द्विःप्रकारो निजागंतुभेदाद् दुष्टशुद्धभेदाच्च । निजो व्रणः शारीर-
दोषैर्भवति । आगंतुर्बाह्यहेतूद्भवः । दोषैरधिष्ठितो दुष्टः । शुद्धो यो दोषैर-
नधिष्ठितः ।

संवृतत्वं विवृतता काठिन्यं मृदुताऽपि वा ॥ २ ॥

अत्युत्सन्नावत्तन्त्रत्वमत्यौष्ण्यमतिशीतता ।

रक्तत्वं पांडुता काण्ड्यं पूतिपूयपरिस्त्रुतिः ॥ ३ ॥

पूतिमांसशिरास्त्रायुच्छन्नतीत्संगितातिरुक् ।

संरंभदाहश्वयथुकंद्वादिभिरुपद्रुतिः ॥ ४ ॥

दीर्घकालानुबंधश्च विद्याद्दुष्टव्रणाकृतिम् ।

संवृतत्वादि यो व्रणस्तं दुष्टव्रणाकृतिं विद्यात् ।

स पंचदशधा दोषैः सरक्तैः

स पंचदशप्रकारो रक्तसहितैर्दोषैः स्यात् । तत्र पृथग् दोषैस्त्रयः । संसर्ग-
जास्त्रयः । सन्निपातेनैक इति । एवंभूता रक्तसहितैः सप्त । एवं चतुर्दश ।
रक्तेन केवलेनैक इति पंचदश । ननु प्रागभ्यधायि । शूलं नतैर्निलाद्याहः
पित्ताच्छोफः कफोदयात् । रक्तोरक्ताच्च पाकः स्यादित्यादि । तदिहैकदोष-
जत्वं द्विदोषजत्वं रक्तरहित्वं चोच्यमानं पूर्वापरव्याहृतं स्यात् । अत्रोच्यते
काससंप्राप्तिवदत्र न्यायो बोध्यः । तथा ह्येकदोषजेऽपि कासे दोषांतरस्यानु-
बंधत्वमुररीकृत्य द्विदोषजानुसारेण यथोपक्रमस्तथेहापीति । नात्र पूर्वापर-
व्याहृतत्वम् ।

तत्र मारुतात् ॥ ५ ॥

श्यावः कृष्णोरुणो भस्मकपोतास्थिनिभोऽपि च ।

मस्तुमांसपुलाकांबुतुल्यतन्वल्पसंस्त्रुतिः ॥ ६ ॥

निर्मांसस्तोदभेदादयो रूक्षश्चटचटायते ।

तेषु मध्ये मारुताच्छावादिगुणो मस्त्वादितुल्यतन्वल्पविस्त्रावस्तथा नि-
र्मासादिगुणः स्यात् ।



पित्तेन क्षिप्रजः पीतो नीलः कपिलपिंगलः ॥ ७ ॥

मूत्रकिंशुकभस्माबुतैलाभोष्णबहुस्तुतिः ।

क्षारोक्षितक्षतसमव्यथो रागोष्मपाकवान् ॥ ८ ॥

पित्तेन व्रणः क्षिप्रोद्भवः पीतादिगुणो मूत्रादिसद्यःबहुस्त्रावः क्षारोक्षित-
तुल्यरुजो रागोष्मपाकवान् ।

कफेन पांडुः कंडूमान् बहुश्चेतघनस्तुतिः ।

स्थूलौष्ठः कठिनः स्नायुशिराजालततोल्परुक् ॥ ९ ॥

कफेन पांडुः कंडूयुतो बहुशुक्लघनस्त्रावः स्थूलौष्ठः कठिनस्तथा स्ना-
युशिराजालस्ततोऽल्परुजः ।

प्रवालरंक्तो रक्तेन सरक्तं पूयमुद्दिरेत् ।

वाजिस्थानसमो गंधे युक्तो लिंगैश्च पैत्तिकैः ॥ १० ॥

रक्तेन विद्रुमलोहितः सरक्तं पूयं अवेत् । तुरगस्थानतुल्यो गंधेन तथा
पैत्तिकैर्लिंगैर्युतः ।

द्वाभ्यां त्रिभिश्च सर्वैश्च विद्याल्लक्षणसंकरात् ।

द्वाभ्यां त्रिभिः सर्वैश्च लक्षणानां संकरात् संसर्गजादीन् विद्यात् ।

जिव्हाप्रभो मृदुः श्लक्ष्णः श्यावौष्ठपिटिकः समः ॥ ११ ॥

किंचिदुन्नतमध्यो वा व्रणः शुद्धोऽनुपद्रवः ।

जिव्हाप्रभादिगुणो व्रणोऽनुपद्रवः शुद्धः स्यात् ।

त्वगामिषशिरास्नायुसंध्यस्थीनि व्रणाशयाः ॥ १२ ॥

कोष्ठो मर्म च तान्यष्टौ दुःसाध्यान्युत्तरोत्तरम् ।

त्वगादीनि व्रणाश्रयास्तथा कोष्ठो मर्म चेत्यष्टावुत्तरोत्तरं दुःसाध्यानि ।

सुसाध्यः सत्त्वमांसाग्निवयोबलेवति व्रणः ॥ १३ ॥



वृत्तो दीर्घस्त्रिपुटकश्चतुरस्त्राकृतिश्च यः ।

तथास्फिकृपायुमेदोष्ठपृष्ठांतर्वक्रगंडगः ॥ १४ ॥

सत्त्वादिमति व्रणः सुसाध्यो वृत्तादिगुणस्तथा स्फिकादिषु च सुसाध्यः ।

कृच्छ्रसाध्योऽक्षिदशननासिकापांगनाभिषु ।

सेवनीजठरश्रोत्रपार्श्वकक्षास्तनेषु च ॥ १५ ॥

अक्ष्यादिषु स्थितः कृच्छ्रसाध्यः ।

फेनपूयानिलवहः शल्यवानूर्ध्वनिर्वमी ।

भगंदरोऽंतर्वदनस्तथा कट्यस्थिसंश्रितः ॥ १६ ॥

कुष्ठिनां विषजुष्टानां शोषिणां मधुमेहिनाम् ।

व्रणाः कृच्छ्रेण सित्ध्यन्ति येषां च स्युर्व्रणे व्रणाः ॥ १७ ॥

फेनादिवहः शल्ययुक्त ऊर्ध्वनिर्वमी तथा भगंदरोऽतर्मुखस्तथा कट्य-
स्थिसंश्रितस्तथा कुष्ठिर्मतादीनां व्रणाः कृच्छ्रेण सित्ध्यन्ति । तथा येषां
व्रणे व्रणाः स्युस्ते च दुःसाध्याः ।

नैव सित्ध्यन्ति वीसर्पज्वरातीसारकासिनाम् ।

पिपासूनामनिद्राणां श्वासिनामविपाकिनाम् ॥ १८ ॥

भिन्ने शिरः कपाले वा मस्तुलंगस्य दर्शने ।

विसर्पज्वरादिमतां व्रणा नैव सित्ध्यन्ति । शिरःकपाले च भिन्ने मस्तु-
लुगंदर्शने व्रणो न सित्ध्यति ।

स्नायुक्छेदाच्छिरा छेदाद् गांभीर्यात् कृमिभक्षणात् ॥ १९ ॥

अस्थिभेदात्सशल्यत्वात्सविषत्वादतर्कितात् ।

मिथ्याबंधादतिस्नेहाद् रौक्ष्याद्गोमातिघटनात् ॥ २० ॥

क्षोभादशुद्धकोष्ठत्वात्सौहित्यादतिकर्शनात् ।

मद्यपानादिवास्वापाद् व्यवायाद्वात्रिजागरात् ॥ २१ ॥

व्रणो मिथ्योपचाराच्च नैव साध्योऽपि रोहति ।



स्नायुक्केदादेः कारणात् साध्योऽपि व्रणो न सिद्ध्यति ।

कपोतवर्णप्रतिमा यस्यांताः क्लेदवर्जिताः ॥ २२ ॥

स्थिराश्चिपिटिकावंतो रोहतीति तमादिशेत् ।

यस्य कपोतवर्णाभाः प्रक्लेदवर्जिता अंतास्तथा चिपिटिकावंतोऽम्लानिमा-
मास्तं व्रणं रोहतीति निर्दिशेत् ।

अथात्र शोफावस्थायां यथासूत्रं विशोधनम् ॥ २३ ॥

योज्यं शोफो हि शुद्धानां व्रणश्चाशु प्रशाम्यति ।

अत्र च व्रणे शोफावस्थायां सत्यां यथासन्नमूर्ध्वमधो वा शोधनं वमनं
विरेचनं वा योज्यं । शुद्धानां हि शोफो व्रणश्च शीघ्रं शाम्यति ।

कुर्योच्छीतोपचारं तु शोफस्वस्थस्य संततम् ॥ २४ ॥

दोषाग्निरग्निवत्तेन प्रयाति सहसा शमम् ।

शोफावस्थस्य संततं शीतोपचारं कुर्यात् । तेन शीतोपचारेण कृतेन
सता दोषाग्निरग्निरिव सहसैव शमं याति ।

शोफे व्रणे च कठिने विवर्णे वेदनान्विते ॥ २५ ॥

विषयुक्ते विशेषेण जलौकाद्यैर्हरेदमृक् ।

दुष्टास्त्रेपगते सद्यः शोफरागरुजां शमः ॥ २६ ॥

शोफे व्रणे च कठिनादिगुणे विशेषेण जलौकप्रभृतिभिरस्त्रं हरेत् । यतो
दुष्टरक्तेऽपनीते सद्य एव शोफादिशमः स्यात् ।

हृते हृते च रुधिरं सुशीतैः स्पर्शवीर्ययोः ।

सुश्लक्ष्णैस्तदहःपिष्टैः क्षीरेक्षुस्वरसद्रवैः ॥ २७ ॥

शतघृतघृतोपेतैर्मुहुरन्यैरशोषिभिः ।

प्रतिलोमं हितो लेपः सेकाभ्यंगाश्च तत्कृताः ॥ २८ ॥

पुनः पुनः स्नाविते च रक्ते सति स्पर्शवीर्ययोः सुष्ठु शीतद्रव्यैः सुश्ल-
क्ष्णैस्तस्मिन्नेवाहनि पिष्टैर्नतु पर्युषितैस्तथा क्षीरादिद्रवैः शतघृतघृतयुक्तैर्मुहु-

रपरैरशोषिभिल्लपो हितः प्रतिलोमं नवनुलोमं सेकाभ्यंगाश्च पूर्वोक्तैः कृता
हिताः ।

न्यग्रोधोदुंवराश्वत्थप्लक्षवेतसर्वलकलैः ।

प्रदेहो भूरिसर्पिर्भिः शोफनिर्वापणः परम् ॥ २९ ॥

न्यग्रोधादित्वग्भिः भेदेहो भूरिघृतः परं शोफनिर्वापणः ।

वातोल्बणानां स्तब्धानां कठिनानां महारुजम् ।

स्रुतासृजां च शोफानां व्रणानामपि चेदृशाम् ॥ ३० ॥

आनूपवेसवाराद्यैः स्वेदः सोमास्तिलाः पुनः ।

भृष्टा निर्वापिताः क्षीरे तत्पिष्टाद्वाहरुग्वराः ॥ ३१ ॥

वातोल्बणानां तथा स्तब्धानां कठिनानां तीव्ररुजां स्रुतरक्तानां शोफानां
व्रणानामपि चेदृक्स्वरूपाणां कुट्टितघृतादिसंस्कृतानूपमांसाद्यैः स्वेदो
हितः । अतसीयुक्तास्त्रिला भृष्टा दुग्धे निर्वापितास्तेनैव क्षीरेण पिष्टा दा-
हरुजावाः ।

स्थिरान् मंदरुजः शोफान् स्नेहैर्वातकफापहैः ।

अभ्यज्य स्वेदयित्वा च वेणुनाड्या शनैः शनैः ॥ ३२ ॥

विम्लापनार्थं मृद्वीयात् तैलेनांगुष्ठकेन वा ।

यवगोधूममुद्गैश्च सिद्धपिष्टैः प्रलेपयेत् ॥ ३३ ॥

शोफान् स्थिरानल्पपीडान्वातकफघ्नैः स्नेहैर्भक्षयित्वा स्वेदयित्वा च
वंशनाड्या विम्लापनार्थं शनैः शनैर्मलयेत् । तैलेनांगुष्ठकेन वा मलयेत् ।
यवादिभिः सिद्धपिष्टैः प्रदेहयेत् ।

विलीयते सचेन्नैवं ततस्तमुपनाहयेत् ।

अविदग्धस्तथा शान्तिं विदग्धः पाकमश्नुते ॥ ३४ ॥

एवं कृते यदि शोफो न विलीयते ततस्तमुपनाहयेत् । तथा कृते
सत्यविदग्धः शोफः सन् शान्तिं प्राप्नोति । विदग्धस्तु पच्यते ।



सकोलतिलवङ्गोमा दध्यम्ला सक्तुपिण्डिका ।

सकिण्वकुष्ठलवणा कोष्णा शस्तोपनाहने ॥ ३५ ॥

बदरादियुता सक्तुपिण्डिकाऽम्लदधियुता किण्वाद्यन्विता कोष्णा उप-
नाहे श्रेष्ठा ।

सुपक्वे पिण्डिते शोफे पीडनैरुपपीडिते ।

दारणं दारणार्हस्य सुकुमारस्य चेष्यते ॥ ३६ ॥

शोफो सुपक्वे ग्रथिते पीडनैर्द्रव्यैरुपपीडिते सति दारणार्हस्य सुकुमारस्य
नरस्य दारणमिष्यते ।

गुग्गुल्वतसिगोदंतस्वर्णक्षीरी कपोतविट् ।

क्षौरौषधानि क्षाराश्च पक्वशोफविदारणम् ॥ ३७ ॥

गुग्गुल्वादीनि तथा क्षारौषधानि क्षारविध्युक्तानि क्षाराश्च पक्वशोफवि-
दारणं स्यात् । गोदंतो हरितालं ।

पूयगर्भान्णुद्वारान् सोत्संगान्मर्मगानपि ।

निःस्नेहैः पीडनद्रव्यैः समंतात्प्रतिपीडयेत् ॥ ३८ ॥

पूयगर्भान् सूक्ष्मद्वारान् सोत्संगान् मर्माश्रितान् स्नेहरहितैः पीडनद्रव्यैः
परितः प्रतिपीडयेत् ।

शुष्यन्तं समुपेक्षेत प्रलेपं पीडनं प्रति ।

न मुखे चैनमालिपेत् तथा दोषः प्रसिच्यते ॥ ३९ ॥

पीडनं प्रति यो लेपस्तं शुष्यन्तं समुपेक्षेत । मुखे चैनं व्रणं नालिपेत् ।
तथा च एवं दोषः प्रसिच्यते निर्याति ।

कलाययवगोधूममाषमुद्गहरेणवः ।

द्रव्याणां पिच्छलानां च त्वग्मूलानि प्रपीडनम् ॥ ४० ॥

कलायादयः पिच्छलानां द्रव्याणां त्वचो मूलानि च प्रपीडनं स्यात् ।



सप्तसु क्षालनाद्येषु सुरसारग्वधादिकौ ।

भृशं दुष्टे व्रणे योज्यौ मेहकुष्ठव्रणेषु च ॥ ४१ ॥

सप्तसु क्षालनादिषु क्षालनमालेषो घृतं तैलं रसक्रियाचूर्णौ वर्ति-
श्वेति सप्त । तेषु सुरसादिरारग्वधादिश्वेति दुष्टव्रणे भृशं योज्यौ तथा-
मेहादिषु च ।

अथवा क्षालनं काथः पटोलीनिवपत्रजः ।

अविशुद्धे विशुद्धे तु न्यग्रोधादित्वगुद्भवः ॥ ४२ ॥

अथवाऽविशुद्धे व्रणे पटोलीनिवपत्रजः काथः क्षालने हितः । विशुद्धे
तु व्रणे न्यग्रोधादित्वगुद्भवः काथः क्षालनादौ हितः ।

पटोलीतिलयष्ट्यावहत्रिवृद्धंतीनिशाद्वयम् ।

निवपत्राणि चालेपः सपटुर्ग्रणशोधनः ॥ ४३ ॥

पटोलादिभिलेपः सैधवयुतो व्रणशोधनः ।

व्रणान् विशोधयेद् वर्त्या सूक्ष्मास्यान् संधिमर्मगान् ।

कृतया त्रिवृतादंतीलांगलीमधुसैधवैः ॥ ४४ ॥

व्रणान् सूक्ष्ममुखान्संधिमर्माश्रितान् वर्त्या त्रिवृतादिभिः कृतया विशो-
धयेत् ।

वाताभिभूतान् सास्त्रावान् धूपयेदुग्रवेदनान् ।

यवाज्यभूर्जमदनश्रीवेष्टकसुराव्हयैः ॥ ४५ ॥

वाताभिभूतान् सास्त्रावान् दारुणवेदनान् यवादिभिर्धूपयेत् ।

निर्वापयेद् भृशं शीतैः पित्तरक्तविषोल्बणान् ।

पित्तादिकान् शीतैर्भृशं निर्वापयेत् ।

शुष्काल्पमांसे गंभीरे व्रणे उत्सादनं हितम् ॥ ४६ ॥



न्यग्रोधपद्मकादिभ्यामश्वगंधाबलातिलैः ।

अद्यान्मांसादमांसानि विधिनोपहितानि च ॥ ४७ ॥

मांसं मांसादमांसेन वर्द्धते शुद्धचेतसः ।

व्रणे शुष्काल्पमांसे गंभीर उत्सादनं हितं । न्यग्रोधादिभिस्तथा मांसादानां प्राणिनां मांसानि सुष्ठु संस्कृतानि भक्षयेत् । यतः शुद्धमनसो मांसादमांसेन पिशितं वर्द्धते ।

उत्सन्नमृदुमांसानां व्रणानामवसादनम् ॥ ४८ ॥

जातीमुकुलकासीसमनोव्हालपुराग्निकैः ।

व्रणानामुत्सन्नमृदुमांसानां जातीमुकुलादिभिरवसादनं हितं ।

उत्सन्नमांसान् कठिनान् कंडूयुक्तांश्चिरोत्थितान् ॥ ४९ ॥

व्रणान्सुदुःखशोध्यंश्च शोधयेत्क्षारकर्मणा ।

उत्सन्नमांसादिका व्रणास्तथा ये तु सुष्ठुदुर्विशोध्यैस्तान् क्षारकर्मणा विशोधयेत् ।

स्खवंतोऽश्मरिजामूत्रं ये चान्ये रक्तवाहिनः ॥ ५० ॥

छिन्नाश्च संधयो येषां यथोक्तैर्ये च शोधनैः ।

शोध्यमाना न शुद्ध्यन्ति शोध्यः स्युस्तेऽग्निकर्मणा ॥ ५१ ॥

शुद्धानां रोपणं योज्यमुत्सादाय यदीरितम् ।

अश्मरिजा व्रणा मूत्रं स्खवंतो ये चान्ये रक्तवाहिनो येषां च संधय-छिन्ना ये च यथोक्तैः शोधनैः शोध्यमाना न शुद्ध्यन्ति । तेऽग्निकर्मणा शोध्यः स्युः । यदुत्सादार्थं द्रव्यं कथितं तदेव शुद्धानां व्रणानां रोपणे योज्यं ।

अश्वगंधारुहारोघ्रं कट्फलं मधुमष्टिका ॥ ५२ ॥

समंगाधातकीपुष्पं परमं व्रणरोपणम् ।

अश्वगंधादिकं व्रणरोपणं परं ।



अपेतपूतिमांसानां मांसस्थानामरोहताम् ॥ ९३ ॥

कल्कं संरोहणं कुर्यात् तिलानां मधुकान्वितम् ।

अपगतपूतिमांसानां मांसस्थानां व्रणानामरोहतां तिलकल्कं समधुकं
संरोहणं कुर्यात् ।

स्निग्धोष्णतिक्तगन्धुरकषायत्वैः स सर्वजित् ॥ ९४ ॥

सक्षौद्रनिवपत्राभ्यां युक्तः संशोधनं परम् ।

पूर्वाभ्यां सर्पिषा चासौ युक्तः स्यादाशुरोपणः ॥ ९५ ॥

एष तिलकल्कः स्निग्धादिगुणैः सर्वरोगजित् । स माक्षिकनिवपत्राभ्यां
युतस्तिलकल्कः परं शोधनं । पूर्वाभ्यां क्षौद्रनिवपत्राभ्यां सर्पिषा चासौ तिलक-
ल्को युतः शीघ्रसंरोहणः स्यात् ।

तिलवद्यवकल्कं तु केचिद्विच्छन्ति तद्विदः ।

केचिद्व्रणस्वरूपाभिज्ञा यवकल्कं तिलकल्कवद्विच्छन्ति ।

सास्त्रपित्तविषागंतुगंभीरान्सोष्मणो व्रणान् ॥ ९६ ॥

क्षीररोपणभैषज्यसृतेनाज्येन रोपयेत् ।

रौपणौषधसिद्धेन तैलेन कफवातजान् ॥ ९७ ॥

सास्त्रपित्तादीन् व्रणान् क्षीरयुक्तरूपणद्रव्यपक्वेन घृतेन रोपयेत् । रोपण-
द्रव्यसिद्धेन तैलेन कफवातोत्थान् रोपयेत् ।

काच्छीरोध्राभ्यासर्जसिदूरांजनतुत्थकम् ।

चूर्णितं तैलमदनैर्युक्तं रोपणमुत्तमम् ॥ ९८ ॥

काच्छयादिकं सौराष्ट्रीमृतसूक्ष्मरजीकृतं तैलं मदनैर्युक्तं श्रेष्ठं रोपणम् ।

समानां स्थिरमांसानां त्वक्स्थानां चूर्णं इष्यते ।

समानां व्रणानां स्थिरमांसानां त्वक्स्थानां चूर्णमिष्टम् ।

ककुभोदुंबराश्वत्थजंबूकट्फलरोध्रजैः ॥ ९९ ॥



त्वचमांशु निगृह्णन्ति त्वक्चूर्णैश्चूर्णिता व्रणः ।

ककुभादिजैश्चूर्णैर्व्रणाश्चूर्णिताः शीघ्रमेव त्वचं निगृह्णन्ति ।

लाक्षामनोव्हामंजिष्ठाहरितालनिशाद्वयैः ॥ ६० ॥

प्रलेपः सघृतक्षौद्रस्त्वग्विशुद्धिकरः परम् ।

लाक्षादिभिर्घृतक्षौद्रसहितो लेपः परं त्वग्विशुद्धिकरः ।

कालीयकलताम्रास्थिहेमकालारसोत्तमैः ॥ ६१ ॥

लेपः सगोमयरसः सवर्णकरणः परम् ।

कालीयकादिभिर्लेपः सगोशकृद्रसः परं सवर्णकरणः ।

दग्धो वारणदंतोतर्धूमं तैलं रसांजनम् ॥ ६२ ॥

रोमसंजननो लेपस्तद्वत्तैलपरिष्कृता ।

चतुष्पान्नखरोमास्थित्वक्शृंगखुरजा मषी ॥ ६३ ॥

वारणदंतोतर्धूमं दग्धस्तैलं रसांजनं च लेपो रोमोद्भवकरस्तथैव
तैलपरिष्कृता चतुष्पान्नखादिजा मषी पूर्वगुणा ।

व्रणिनः शस्त्रकर्मोक्तं पथ्यापथ्यान्नमादिशेत् ।

व्रणिनः शस्त्रकर्मविधिकथितं पथ्यापथ्यान्नमादिशेत् ।

द्वे पंचमूले वर्गश्च वातघ्नो वातिके हितः ॥ ६४ ॥

न्यग्रोधपद्मकाद्यौ तु तद्वत्पित्तप्रदूषिते ।

आरग्वधादिः श्लेष्मघ्नः कफे मिश्रस्तु मिश्रके ॥ ६५ ॥

द्वे पंचमूले तथा वर्गो वातघ्नो वाताधिके हितः । तथा पित्तिके न्यग्रो-
धादिपद्मकादी हितौ । श्लेष्मिक आरग्वधादिः कफघ्नो हितः । मिश्रे तु
मिश्र उपक्रमो हितः ।

एभिः प्रक्षालनालेपघृततैलरसक्रियाः ।

चूर्णो वर्तिश्च संयोज्या व्रणे संत यथायथम् ॥ ६६ ॥



एभिः पूर्वोक्तैः प्रक्षालनादयः सप्त व्रणे सति यथास्वं योज्याः ।

जातीनिबपटोलपत्रकटुकादार्वीनिशासारिवा-
मंजिष्ठाभयसिद्धतुत्थमधुकैर्नक्तावहबीजान्वितैः ।

सर्पिःसाध्यमनेन सूक्ष्मवदना मर्माश्रिताः क्लेदिनो
गंभीराः सरुजो व्रणाः सगतयः शुद्धयन्ति रोहन्ति च ॥ ६७ ॥

जात्यादिभिः सर्पिः साध्यम् । अर्भयमुशीरमत्र । अनेन सर्पिषा सूक्ष्म-
मुखा मर्मस्थादयश्च व्रणाः शुद्धयन्ति रोहन्ति चेति । शार्दूलविक्रीडितम् ।

इति श्रीमृगांकदत्तपुत्रश्रीमदरुणदत्तधिरचितायामष्टांगहृदयटीकायां
सर्वांगसुन्दराख्यायां षष्ठ उत्तरस्थाने व्रणप्रतिषेधो नाम पंचविंशोऽ-
ध्यायः ॥ २५ ॥

षड्विंशोऽध्यायः ।

व्रणप्रक्रमात्सद्यो व्रणप्रतिषेधं व्याचिख्यासुराह ।

अथातः सद्योव्रणप्रतिषेधं व्याख्यास्यामः ।

सद्यो व्रणा ये सहसा संभवन्त्यभिघाततः ।

अनंतैरपि तैरंगमुच्यते जुष्टमष्टधा ॥ १ ॥

घृष्टावकृत्तविच्छिन्नप्रविलंबितपातितम् ।

विद्धं भिन्नं विदलितं

अभिघातात्सहसैव ये सद्यो व्रणा जायन्ते । असंख्यैरपि तैर्व्रणैः शरीरं
जुष्टमष्टधा कथ्यते । तानेवाष्टौ प्रकारानाह । घृष्टेत्यादि । अथैषामेव लक्ष-
णान्याह ।

तत्र घृष्टं लसीकया ॥ २ ॥

रक्तलेशेन वा युक्तं सङ्घोषं छेदनात् स्रवेत् ।

अवगाढं ततः कृत्तं विच्छिन्नं स्यात्ततोऽपि च ॥ ३ ॥

प्रविलंबि सशेषेऽस्थिने पातितं पतितं तनोः ।

सूक्ष्मास्य शल्यविद्धं तु विद्धं कोष्ठविवर्जितम् ॥ ४ ॥

भिन्नमन्यद्विदलितं मज्जरक्तपरिप्लुतम्

प्रहारपीडनोन्पेषात्सहास्थना पृथुतां गतम् ॥ ५ ॥

तेषु मध्ये घृष्टं लसीकया रक्तलेशेन वा युक्तं स्रवेत् । छेदनात्सङ्घोषं । तस्मादवगाढमवकृत्तं स्यात् । ततोऽप्यवगाढतरं विच्छिन्नं स्यात् । प्रविलंबि सशेषास्थि युत् पतितं यच्छरीरात् तत्पातितं स्यात् । सूक्ष्ममुखशल्यविद्धं यत्तद्विद्धं कथ्यते । कोष्ठवर्जितं । अन्यत्कोष्ठे यद्विद्धं तद्विन्नमुच्यते । विदलितं तद् गद्यते यन्मज्जरक्तपरिप्लुतं प्रहारादिभिः सहास्थना पृथुतां गतम् ।

सद्यः सद्यो व्रणं सिंचेदथ यष्ट्यावहसर्पिषा ।

तीव्रव्यथं कवोष्णेन बलातैलेन वा पुनः ॥ ६ ॥

अथैवं व्रणस्वरूपतां ज्ञात्वा सद्य एवेति सद्यो व्रणं तीव्रव्यथं मधुयष्टी-
घृतेन कोष्णेन सिंचेत् । बलातैलेन वा कोष्णेन पुनः पुनः सिंचेत् ।

क्षतोष्मणो निग्रहार्थं तत्कालं विमृशतस्य च ।

कषायशीतमधुरस्निग्धा लेपादयो हिताः ॥ ७ ॥

क्षतोष्मणश्च शीतये तत्कालनिर्गतस्य च कषायादयो लेपाद्याः शस्यन्ते ।

सद्यो व्रणेष्वायतेषु संधानार्थं विशेषतः ।

मधुसर्पिश्च युंजीत पित्तघ्नीश्च हिमाः क्रियाः ॥ ८ ॥

सद्यो व्रणेष्वायतेषु संधानार्थं विशेषेण माक्षीकं सघृतं युंजीत । तथा पित्तघ्नीश्च शीताः क्रिया हिताः ।

ससंरंभेषु कर्तव्यमूर्ध्वं चाधश्च शोधनम् ।

उपवासो हितं भुक्तं प्रततं रक्तमोक्षणम् ॥ ९ ॥



ससंरंभेषु व्रणेषूर्ध्वमधश्च शोधनं कार्यं । तथोपवासो विधातव्यः ।
अवस्थावशात् पूर्वोक्तं भोजनं हितं तथा मततं रक्तस्त्रावणं हितं ।

घृष्टे विदलिते चैष सुतरामिष्यते विधिः ।

तयोर्ह्यल्पं स्त्रवत्यस्त्रं पाकस्तेनाशु जायते ॥ १० ॥

घृष्टे विदलिते च एषः पूर्वोक्ता चिकित्सेष्यते । यस्मात्तयोर्घृष्टवि-
दलितयोरस्त्रमल्पं स्त्रवति । तेन च कारणेन तयोराशु शीघ्रं पाको जायते ।

अत्यर्थमस्त्रं स्त्रवति प्रायशोन्यत्र विक्षते ।

ततो रक्तक्षयाद्वायौ कुपितेऽतिरुजाकरे ॥ ११ ॥

स्नेहपानपरीषेकस्वेदलेपोपनाहनम् ।

स्नेहवस्ति च कुर्वीत वातघ्नौषधसाधितम् ॥ १२ ॥

अन्यत्र विक्षते बाहुल्येन बहुरक्तं स्त्रवति । नच पक्वं याति । अनंतर-
मत्यंतरक्तस्त्रावात् पवने कुपितेऽतिरुजाकरे सति स्नेहपानादिकं स्नेहवस्ति
च वातहरौषधसाधितं कुर्वीत ।

इति सप्ताहिकः प्रोक्तः सद्यो व्रणहितो विधिः ।

सप्ताहाद्गतवेगे तु पूर्वोक्तं विधिमाचरेत् ॥ १३ ॥

इत्येवं सप्ताहिकः सद्यो व्रणहितो विधिरुक्तः । सप्ताहेन निवृत्त इति
प्राग्वहतेष्विति ठक् । सप्ताहादूर्ध्वं गते क्षोभे सति पूर्वोक्तं विधिं व्रणप्र-
तिषेधोक्तं कुर्यात् ।

प्रायः सामान्यकर्मेदं वक्ष्यते तु पृथक् पृथक् ।

घृष्टे रुजं निगृह्याशु व्रणे चूर्णानि योजयेत् ॥ १४ ॥

प्रायो बाहुल्येन सद्यो व्रण एतत्सामान्यं कर्म पृथक् पृथक् विशेषेण
कर्म भणिष्यते । घृष्टे व्रणे पीडां प्रागुपशमय्य चूर्णानि योजयेत् ।

कल्कादीन्यवकृत्ते तु

अवकृत्ते पुनर्व्रणे कल्कादीनि योजयेत् ।

विच्छिन्नप्रविलंबिनोः ।



सीवनं विधिनोक्तेन बंधनं चानुपीडनम् ॥ १५ ॥

विच्छिन्ने प्रविलंबिनि च व्रजे सीवनं पूर्वोक्तेन विधानेन तथा बंधनं पीडनं च पश्चाद् योजयेत् ।

असाध्यं स्फुटितं नेत्रमदीर्घं लंबते तु यत् ।

सन्निवेश्य यथास्थानमव्याविद्धशिरं भिषक् ॥ १६ ॥

पीडयेद् पाणिना पद्मपल्लवप्रंतरितेन तत् ।

स्फुटितं लोचनमसाध्यं । अस्फुटितं तु यन्नेत्रमविदीर्घं लंबते । तत् स्वे स्थाने सन्निवेश्याव्याविद्धशिरं पद्मपत्रांतरितेन हस्तेन पीडयेत् ।

ततोऽस्य सेचने नस्ये तर्पणे च हितं हविः ॥ १७ ॥

विपक्वमाजं यष्ट्याव्हजीर्णकर्षभकोत्पलैः ।

सपयस्कैः परं तद्धि सर्वनेत्राभिघातजित् ॥ १८ ॥

अनंतरमस्यातुरस्य घृतं छागं सक्षरैर्यष्ट्यादिभिः क्लृप्तैः पक्वं सेचना-
दौ हितं यतस्तद् घृतं परं सर्वनेत्राभिघातजित् ।

गलपीडावसन्नेऽक्षिण वमनोत्क्लेशानक्षवाः ।

प्राणायामोऽथवा कार्यः क्रिया च क्षतनेत्रवत् ॥ १९ ॥

गलपीडावसन्ने नेत्रे वमनादयः कार्याः प्राणायामो वा । तथा क्षतने-
त्रक्रिया चात्र हिता ।

कर्णे स्थानाच्चयुते स्यूते श्रोतस्तैलेन पूरयेत् ।

कर्णे स्थानाद् भ्रष्टे स्यूते सति तैलेन श्रोतः पूरयेत् ।

कृकाटिकायां छिन्नायां निर्गच्छत्यपि मारुते ॥ २० ॥

समं निवेश्य बध्नीयात् स्यूत्वा शीघ्रं निरंतरम् ।

कृकाटिकायां छिन्नायां वातेऽपि निश्नि सति समं स्थापयित्वा स्यूत्वा
च निरंतरं शीघ्रं बध्नीयात् ।



आजेन रारिषा चात्र परिषेकः प्रशस्यते ॥ २१ ॥

उत्तानोन्नानि भुंजीत शयीत च सुर्यत्रितः ।

अत्राजेन घृतेन च परिषेकः श्रेष्ठः । उत्तानः सन् भोजनं भुंजीत ।
सुर्यत्रितश्च स्वप्यात् ।

घातं शाखासु तिर्यक्स्थं गात्रे सम्यङ्निवेशिते ॥ २२ ॥

स्यूत्वा वेष्टितबंधेन बध्नीयाद् घनवाससा ।

चर्मणा गो फणाबंधः कार्यश्चांसगते व्रणे ॥ २३ ॥

शाखासु हतमातुरं तिर्यक्स्थितं शरीरे सम्यक्स्थापिते स्यूत्वा वेष्टितबंधेन
घनवाससा बध्नीयात् । अंसगते व्रणे चर्मणा गो फणाबंधो विधेयः ।

पादौ विलंबिमुष्कस्य प्रोक्ष्य नेत्रे च वारिणा ।

प्रवेश्य वृषणौ सीव्येत् सेवय्या तुत्तसंज्ञया ॥ २४ ॥

कार्यश्च गो फणाबंधः कट्यामावेश्य पट्टकम् ।

स्नेहसेकं न कुर्वीत तत्र छिद्यति हि व्रणः ॥ २५ ॥

विलंबिमुष्कस्य पादौ नेत्रे च वारिणा प्रोक्ष्य वृषणौ प्रवेश्य सीव्येत् ।
कथं तुत्तसंज्ञया सेवय्या । तथा कट्यां पट्टकमासज्य गो फणाबंधं कुर्यात् ।
स्नेहसेकं न कुर्वीत । यतः स्नेहसेके सत्यास्मिन् व्रणः छिद्यति ।

कालानुसार्यगुर्वेलाजातीचंदनपर्पटैः ।

शिलादाव्यमृतातुतैः सिद्धं तैलं च रोपणम् ॥ २६ ॥

कालानुसार्यादिभिः कल्किर्तैः पक्वं तैलं वृषणयो रोपणं ।

छिन्नां निःशेषतः शाखां दग्ध्वा तैलेन युक्तितः ।

बध्नीयात् कोशबंधेन ततो व्रणवदाचरेत् ॥ २७ ॥

निःशेषेण छिन्नां शाखां दग्ध्वा तैलेन युक्त्या कोशबंधेन बध्नीयात् ।
अनंतरं व्रणमिवाचरेत् ।



कार्या शल्याहते विद्धे भंगाद्विदलिते क्रिया ।

शिरसोपहते शल्ये वालवर्ति प्रवेशयेत् ॥ २८ ॥

मस्तुलुंगस्तुते क्रुद्धो हन्यादेनं चलोऽन्यथा ।

व्रणे रोहति चैकैकं शनैरपनयेत्कचम् ॥ २९ ॥

मस्तुलुंगस्तुतौ खादेन्मस्तिष्कानन्यजीवजान् ।

विद्वे शल्याहते सति भङ्गाद्विदलिते क्रियास्तकार्या ।

शिरसः शल्ये निपतिते सति वालवर्ति प्रवेशयेत् । अन्यथा वालवर्ति, प्रवेशान्मस्तुलुंगस्त्रावाद्यायुः क्रुद्ध एनं व्रणिनं हन्यात् । व्रणे रोहति सत्ये-
कैकं कचं शनैरपनयेत् । आचरमोच्छ्वासादातुरं समुपाचरेदिति वचनान्मस्तु-
लुंगस्तुतावष्णुपक्रममाह । मस्तुलुंगस्य मज्जाख्यस्य स्नुतावन्यजीवजान्मस्ति-
ष्कान् खादेत् ।

शल्ये तट्टेतंगादन्यस्मात्स्नेहवर्ति निधापयेत् ॥ ३० ॥

अंगादन्यस्माच्छल्ये हते सति तत्र व्रणे स्नेहवर्ति निधापयेत् ।

दूरावगाढाः सूक्ष्मास्या ये व्रणाः स्नुतशोणिताः ।

सेचयेच्चक्रतैलेन सूक्ष्मनेत्रार्पितेन तान् ॥ ३१ ॥

ये व्रणा दूरावगाढादिगुणास्तांश्चक्रतैलेन कोल्हकाद्युद्धवेन तैलेन सेच-
येत् । किंभूतेन । सूक्ष्मनेत्रेणार्पितेन क्षिप्तेन ।

भिन्ने कोष्ठे सृजाऽपूर्णे मूर्छाद्वट्पार्श्ववेदनाः ।

ज्वरोदाहृतुडाध्मानं भक्तस्यानभिनन्दनम् ॥ ३२ ॥

संगोविष्णुमूत्रमरुतां श्वासः स्वेक्षेक्षिरक्तता ।

लोहगंधित्वमास्यस्य स्याद् गात्रे च विगंधता ॥ ३३ ॥

भिन्ने कोष्ठे रक्तेन पूर्णे सति मूर्छाद्याः स्युः ।

आमाशयस्थे रुधिरे रुधिरं छर्दयंत्यपि ।

आध्मानेनातिमात्रेण शूलेन च विशस्यते ॥ ३४ ॥



आमाशयस्थे रुधिरे रक्तमुद्गमव्यप्याध्मातेनातिमात्रेण शूलेन च विशस्य-
ते व्यापयते ।

पक्वाशयस्थे रुधिरे सशूलं गौरवं भवेत् ।

नाभेरधस्ताच्छीतत्वं खेभ्यो रक्तस्य चागमः ॥ ३५ ॥

पक्वाशयस्थे लोहितशूलसहितं गौरवं भवेत् । नाभेरधो भागे शैत्यम् ।
छिद्रेभ्यो रुधिरस्यैवागमनम् ।

अभिन्नोप्याशयः सूक्ष्मैः स्रोतोभिरभिपूर्यते ।

असृजास्पंदमानेन पार्श्वे मूत्रेण बस्तिवत् ॥ ३६ ॥

आशयो भिन्नोऽपि सूक्ष्मैः स्रोतोभिर्लोहितेन स्पंदमानेनाभिपूर्यते । पा-
श्वे मूत्रेण बस्तिरिव ।

तत्रांतर्लोहितं शीतपादोच्छ्वासकरानूनम् ।

रक्ताक्षं पांडुवदनमानद्धं च विवर्जयेत् ॥ ३७ ॥

तेषु मध्येऽतर्लोहितं वणिनं शीतपादं शीतोच्छ्वासं शिशिरकरं शीतवक्त्रं
लोहिताक्षं पांडुवदनमानद्धं च वर्जयेत् ।

आमाशयस्थे वमनं हितं पक्वाशयाश्रये ।

विरेचनं निरूहं च निःस्नेहोष्णैर्विशोधनैः ॥ ३८ ॥

आमाशयस्थे रक्ते वमनं हितं । पक्वाशयगते विरेचनं हितं । निरूहं
च । विगतस्नेहैरुष्णैश्च विशोधनं हितं ।

यवकोलकुलत्थानां रसैः स्नेहविवर्जितैः ।

मुंजीतान्नं यवागूं वा पिबेत्सैधवसंयुताम् ॥ ३९ ॥

यवादीनां रसैः स्नेहरहितैरन्नं भक्षयेत् । पेयां सैधवान्वितां वा पिबेत् ।

अतिनिःस्रुतरक्तस्तु भिन्नकोष्ठः पिबेदमृक् ।

अतिनिःस्रुतलोहितो भिन्नकोष्ठो रुधिरं पिबेत् ।



क्लिन्नाभिन्नात्रभेदेन कोष्ठभेदो द्विधा स्मृतः ॥ ४० ॥

मूर्छादयोल्पाः प्रथमे द्वितीये त्वतिबाधकाः ।

क्लिन्नात्रः संशयो देही भिन्नात्रो नैव जीवति ॥ ४१ ॥

• क्लिन्नात्रभेदेन भिन्नात्रभेदेन च कोष्ठभेदो द्विःप्रकार उक्तः । प्रथमे क्लिन्नात्राख्ये मूर्छादयोल्पाः किञ्चिदेव स्युः । द्वितीये भिन्नात्राख्येऽतिशयेन बाधकाः स्युः । क्लिन्नात्रो देही संशयो स्यात् जीवने । भिन्नात्रो न जातु जीवति ।

यथास्वं मार्गमापन्ना यस्य विष्मूत्रमारुताः ।

व्युपेद्रवः सभिन्नेऽपि कोष्ठे जीवत्यसंशयम् ॥ ४२ ॥

यस्य विष्मूत्रमारुता यथायथं मर्मा प्राप्ता विगतोपद्रवश्च स नरो भिन्नकोष्ठोऽपि सन् जीवति ।

अभिन्नमंत्रं निष्क्रांतं प्रवेश्यं नत्वतोऽन्यथा ।

उत्पंगिलशिरोग्रस्तं तदप्येकं वदन्ति तु ॥ ४३ ॥

अंत्रमभिन्नं निष्क्रांतं प्रवेशनीयमंतरे । नत्वतोऽन्यथा भिन्नमित्यर्थः । अन्येत्वेवमाचक्षते । उत्पंगिलशिरसामकूटशीर्षेण ग्रस्तं भिन्नमप्यंत्रं प्रवेश्यं ।

प्रक्षाल्य पयसा दिग्धं तृणशोणितपांसुभिः ।

प्रवेशयेत्कृत्स्नखो घृतेनाक्तं शनैः शनैः ॥ ४४ ॥

अंत्रं निःक्रांतं तृणादिभिर्दिग्धं पयसा प्रक्षाल्य सर्पिषाऽभ्यक्तं कृत्स्नखः शनैः शनैः प्रवेशयेत् ।

क्षीरेणार्द्राकृतं शुष्कं भूरिसर्पिः परिहृतम् ।

अंगुल्या प्रमृशेत्कंठं जलेनोद्देजयेदपि ॥ ४५ ॥

तथात्राणि विशंत्यंतस्तत्कालं पीडयन्ति च ।



शुष्कमंत्रं क्षीरेणार्चितं बहुघृतपरिप्लुतमंगुल्यां गलं प्रमृशेज्जलेनोद्वेज-
येत् । तथा एवमंत्राण्येतः प्रविशन्ति तत्कालं च पीडयन्ति ।

व्रणसौक्ष्म्याद्बहुत्वाद्वा कोष्ठमंत्रमर्नाविशत् ॥ ४६ ॥

तत्प्रमाणेन जठरं पाठयित्वा प्रवेशयेत् ।

यथास्थानं स्थिते सम्यगंत्रे सीव्येदनुव्रणम् ॥ ४७ ॥

स्थानादपेतमादत्ते जीवितं कुपितं च तत् ।

वेष्टयित्वानुपष्टेन घृतेन परिषेचयेत् ॥ ४८ ॥

पाययेत्तं ततः कोष्णं चित्रातैलयुतं पयः ।

मृदुक्रियार्थं शकृतो वायोऽश्वार्थः प्रवृत्तये ॥ ४९ ॥

अनुवर्तेत वर्षं च यथोक्तां व्रणयंत्रणाम् ।

व्रणसूक्ष्मत्वादंत्रस्य बहुत्वात्कोष्ठमर्नाविशदंत्रं जठरं तत्प्रमाणेन पाठयि-
त्वा प्रवेशयेत् । यथास्थानं स्थिते सम्यगंत्रे सति पश्चाद्व्रणं सीव्येत् । स्था-
नाच्चयुतमंत्रं जीवितं हरति । कुपितं च तदंत्रं पष्टेन वेष्टयित्वा पश्चाद्वृतेन
परिषेचयेत् । अनंतरं चित्रातैलान्वितं कोष्णं क्षीरं पिबेत् । शकृतो
मृदुकरणाय पक्वमानस्य च प्रवर्तनाय यथोक्तां च व्रणयंत्रणां संवत्सरं
यावदनुवर्तेत ।

उदरान्भेदसो वर्ति निर्गतां भस्मना मृदा ॥ ५० ॥

अवकीर्य कषायैर्वा श्लक्ष्णैर्मूले ततः समम् ।

दृढं बध्वा च सूत्रेण बद्धयेत्कुशलो जिषक् ॥ ५१ ॥

तीक्ष्णेनाग्निप्रतप्तेन शस्त्रेण सकृदेव तु ।

स्यादन्यथा रुगाटोपी मृत्युर्वा छिद्यमानया ॥ ५२ ॥

सक्षौद्रे च व्रणे बद्धे सुजीर्णेऽन्ने घृतं पिबेत् ।

क्षीरं वा शर्कराचित्रालाक्षागोक्षुरकैः सूतम् ॥ ५३ ॥

रुग्दाहजित्सयष्ट्याव्हैः परं पूर्वोदितो विधिः ।

मेदोऽग्रंथ्युदितं तत्र तैलमभ्यंजने हितम् ॥ ५४ ॥



जठरान्मेदसोर्वाति निर्गतां भस्मना वा मृदाऽवकीर्याथवा श्लक्ष्णचूर्णे-
कषायैर्मूलैरवकीर्य ततो मूलेन समं दृढं च कृत्वा सूत्रेण बध्वा तीक्ष्णेन व-
न्दिप्रतप्तेन शस्त्रेण कुशलो वैद्यः सकृदेव वर्द्धयेत् । अन्यथा छिन्नया
रुजाऽऽटोपो मृत्युर्वा स्यात् । ततो व्रणे समाक्षिके बद्धेऽन्ने च सुजीर्णे सति
घृतं पिबेत् । अथवा शर्करादिभिः शृतं दुग्धं पिबेत् । तच्च घृतं क्षीरं वा
रुजाहृत् । अनंतरं पूर्वोक्तो विधिः । तत्र मेदोव्रथिषु कथितं तैलमभ्यं-
जने हितम् ।

तालीसं पद्मकं मांसीहरेण्वगुरुचंदनम् ।

हरिद्रे पद्मबीजानि सोशीरं मधुकं च तैः ॥ ५५ ॥

पक्वं सद्योव्रणेपूक्तं तैलं रोपणमुत्तमम् ।

तालीसादिभिः कल्कितैः पक्वं तैलं सद्योव्रणेषु रोपणं परमुत्तमम् ।

गूढप्रहाराभिहते पतिते विषमोच्चकैः ॥ ५६ ॥

कार्यं वातास्रजित् तृप्तिमर्द्धनाभ्यंजनादिकम् ।

गूढप्रहारेणाभिहते गूढेनादृश्यमानेन प्रहारेणाभिहते पुरुषे । तथा वि-
षमं पतिते तथोच्चकैः पतिते च वातरक्तहरादिकं कार्यम् ।

विश्लिष्टदेहं मथितं क्षीणं मर्माहताहतम् ।

वासयेत्तैलपूर्णायां द्रोण्यां मांसरसाशिनम् ॥ ५७ ॥

विश्लिष्टदेहादिकं नरं तैलद्रोण्यां मांसरसाशिनं वासयेत् ।

इति श्रीमदरुणदत्तविरचितायामष्टांगहृदयटीकायां सर्वांगसुंदराख्या-
यां षष्ठ उत्तरस्थाने सद्योव्रणप्रतिषेधो नाम षड्विंशोऽध्यायः ॥ २६ ॥

सप्तविंशोऽध्यायः ।

अस्मादनन्तरं क्रमप्राप्तो भंगप्रतिषेधः शास्यते ।

अथातो भंगप्रतिषेधं व्याख्यास्यामः ।

पातघातादिभिर्द्वेधा भंगोऽस्थनां संध्यसंधितः ।

प्रसारणाकुंचनयोरशक्तिः संधिमुक्तता ॥ १ ॥

इतरस्मिन् भृशं शोफः सर्वावस्थास्वतिव्यथा ।

अशक्तिश्चेष्टितेऽल्पेऽपि पीड्यमाने सशब्दता ॥ २ ॥

समासादिति भंगस्य लक्षणं बहुधा तु तत् ।

भिद्यते भंगभेदेन तस्य सर्वस्य साधनम् ॥ ३ ॥

यथा स्यादुपयोगाय तथा तदुपदेक्ष्यते ।

पातादिभिरस्थनां भंगौ द्विधा द्विःप्रकारः । संधीनां भंगो संधेर्वा
संधिभंगे प्रसारण आकुंचने चाशक्तिः संधिमुक्तता च । इतरस्मिन् संधिभं-
गेऽतिशोफः सर्वावस्थास्वतिशयेन रुजा । अल्पेऽपि चेष्टितेऽशक्तिः ।
पीड्यमाने च सशब्दता स्यात् । इति संक्षेपेण भंगस्य लक्षणमुक्तं । तच्च
भंगभेदेनानेकधा भिद्यते । तस्य भंगस्य साधनं चिकित्सितं यथोपयोगाय
स्यात् तथोपदेक्ष्यते ।

प्राज्याणुदारि यत्त्वस्थिस्पर्शं शब्दं करोति यत् ॥ ४ ॥

यत्रास्थिलेशः प्रविशेन्मध्यमस्थनो विदारितः ।

अग्रं यच्चाभिघातेन किञ्चिदेवावशेषितम् ॥ ५ ॥

उन्नम्यमानं क्षतवद्यच्च मज्जनि मज्जति ।

तद्दुःसाध्यं कृशाशक्तवातलाल्पाशिनामपि ॥ ६ ॥

प्राज्याश्च तेऽणवश्च प्राज्याणवः प्रभूतसूक्ष्मास्तैर्दारिणानि विद्यन्ते यत्रास्थिनि
तत् प्रभूताणुदारि यदस्थि तद्दुःसाध्यं । यच्चास्थिस्पर्शने स्पर्शं सति शब्दं
करोति तच्च दुःसाध्यं । यत्रास्थि लेशो दारितः पाटितोऽस्थनां मध्यं प्रविशेत्

तच्च दुःसाध्यं । यच्चाभिघातिन भग्नं । किंभूतं । किंचिदेवावशेषितं भवेत् ।
तच्च दुःसाध्यं । यच्चोन्नम्यग्रामं क्षतसमं स्यात् तच्च दुःसाध्यं । तथा
यन्मज्जनि मज्जति तथा कुशादीनामपि यत्तदुःसाध्यं ।

भिन्नं कपालं यत् कट्यां संधिमुक्तं च्युतं च यत् ।

जघनं प्रतिपिष्टं च भग्नं यत्तद्विवर्जयेत् ॥ ७ ॥

कट्यां कटिप्रदेशे यत्कपालं भिन्नं विदारितं यच्च संधिमुक्तं यच्च संधे-
श्च्युतं यच्च जघनं प्रति पिष्टं भग्नं च यत् तद्विवर्जयेत्परिहरेत् ।

असंश्लिष्टकपालं च ललाटं चूर्णितं तथा ।

यच्च भग्नं भवेच्छंखशिरः पृष्ठस्तनान्तरे ॥ ८ ॥

ललाटमसंश्लिष्टकपालं भिन्नं चूर्णितं च नोपक्रामेत् । शंखशिरःपृष्ठ-
स्तनानां मध्ये यच्छिन्नं भवेत्तच्च वर्जयेत् ।

सम्यग्यमितमप्यस्थिदुर्न्यासादुर्निबंधनात् ।

संशोभादपि यद्रच्छेद्विक्रियां तद्विवर्जयेत् ॥ ९ ॥

आदितो यच्च दुर्जातमस्थिसंधिरथापि वा ।

तथाऽस्थि सम्यगुद्धृतमग्निं दुर्न्यासादिना यद् विक्रियां गच्छेत्तच्च वर्ज-
येत् । आदितः प्रथममेव यच्चास्थि दुर्जातमसम्यगुत्पन्नं स्यात् तच्च दुःसाध्यं ।
अथवाऽस्थिसंधिर्यो दुर्जातः स्यात्स च दुःसाध्यः । दुर्जातं च दुर्जातश्च
दुर्जातं नपुंसकमनपुंसकेनेत्येकशेषः ।

तरुणास्थीनि भुज्यंते भज्यंते नलकानि तु ॥ १० ॥

कपालानि विभिद्यंते स्फुटंत्यन्यानि भूयसा ।

तथा तरुणास्थीनि नासाकर्णक्षिकोषाणि भुज्यंते कुटिलीक्रियंते ।
तथा नलकानि भग्नं यांति । कपालानि च विदार्यंते । कपालरूपाण्यस्थीनि
तानि खंडशो भिद्यंते । अन्यानि चास्थीनि बाहुल्येन स्फुटंति । एतत्सर्वं
दुःसाध्यं ।



अथावनतमुन्नम्यमुन्नतं चावपीडयेत् ॥ ११ ॥

आच्छेदति क्षिप्तमधोगतं चोपरि वर्तयेत् ।

अथैषां भंगस्थितिं ज्ञात्वाऽवनतमस्थ्युन्नमनीयमुन्नतं चास्थ्यवपीडयेत् ।
अतिक्षिप्तमस्थ्याच्छेत् । अधस्ताद्गतं चोपरि वर्तयेत् ।

आच्छनोत्पीडनौत्तामचर्मसंक्षेपबंधनैः ॥ १२ ॥

संधीन् शरीरगान्सर्वान् संस्थाप्यचलानपि ।

इत्येतैः स्थापनोपायैः सम्यक् संस्थाप्य निश्चलम् ॥ १३ ॥

पट्टैः प्रभूतसर्पिर्भिर्वेष्टयित्वा सुसैस्ततः ।

कदंबोदुंबराश्वत्थसर्जार्जुनपलाशजैः ॥ १४ ॥

वंशोद्भवैर्वा पृथुभिस्तनुभिः सुनिवेशितैः ।

सुश्लक्ष्णैः सुप्रतिस्तंभैर्वल्कलैः शकलैरपि ॥ १५ ॥

कुशावहयैः समं बंधं पट्टस्योपरि योजयेत् ।

इत्येवंप्रकारैरेतैराच्छनादिभिः स्थापनोपायैः सर्वाच्छरीरगान् संधीनचला-
श्चलाश्च निश्चलं संस्थाप्य वस्त्रखंडजैः पट्टैर्बहुसर्पिणैः सुखावहैर्वेष्टयित्वाऽ
नंतरं कदंबादिजैर्वल्कलैर्वंशोत्थैर्वा शकलैः खंडैर्विस्तीर्णैस्तथा तनुभिर्नतु
स्थूलैः सुनिवेशितैस्तथा क्रोमलैस्तथा प्रतिस्तंभयुक्तैः कुशासंज्ञैः समं बंधं
पट्टस्योपरि कुर्यात् ।

शीथिलेन हि बंधेन संधेः स्थैर्यं न जायते ॥ १६ ॥

गाढेनातिरुजादाहपाकश्चयथुसंभवः ।

श्लथेन बंधेन संधेः स्थैर्यं न संपद्यते । अतिगाढेन तु बंधेन रुजा-
द्युद्भवः ।

त्र्यहात्र्यहादृतौ घर्मे सप्ताहान्मोक्षयेद्धिमे ॥ १७ ॥

साधारणे तु पंचाहाद् भंगदोषवशेन वा ।



उष्णे ऋतौ त्र्यहान्मोक्षयेत् । शीते च ऋतौ सप्ताहान्मोक्षयेत् ।
साधारणे शरद्वसन्ताख्ये पञ्चाहान्मोक्षयेत् । अथवा भंगवशेन मोक्षयेत् ।

न्यग्रोधादिकषायेण ततः शीतेन सेचयेत् ॥ १८ ॥

तं पंचमूलपक्वेन पयसा तु सवेदनम् ।

ततो न्यग्रोधादिगणद्रव्यकषायेण शीतेन सेचयेत् भंगसंधितम् । सर-
जं पंचमूलसूत्रेण क्षीरेण सेचयेत् ।

सुखोष्णं वावचार्यं स्याच्चक्रतैलं विज्ञानता ॥ १९ ॥

विभज्य देशं कालं च वातघ्नौषधसंयुतम् ।

अवस्थादिविशेषं विज्ञाय चक्रतैलं वातघ्नौषधसंयुतं सुखोष्णं विजा-
नता वैद्येन चाक्चारणीयम् ।

प्रततं सेकलेपांश्च विदध्याद् भृशशीतलान् ॥ २० ॥

प्रततं सेकादींश्च सुशीतलान् कुर्यात् ।

गृष्टिक्षीरं ससर्पिष्कं मधुरौषधसाधितम् ।

प्रातः प्रातः पिबेद्भग्नः शीतलं लाक्षया युतम् ॥ २१ ॥

भग्नो नरो गृष्टिक्षीरं घृतसहितं मधुरद्रव्यसाधितं शीतलं लाक्षया युक्तं
प्रातः पिबेत् ।

सव्रणस्य तु भग्नस्य व्रणो मधुघृतोत्तरैः ।

कषायैः प्रतिसार्योऽथ शेषो भृङ्गोदितः क्रमः ॥ २२ ॥

सव्रणस्य भग्नस्य व्रणो मधुघृतोत्तरैः कषायैः प्रतिसारणीयः । अथ
शेषः क्रमो भृङ्गकथितो विधेयः ।

लंबानि व्रणमांसानि प्रलिप्य मधुसर्पिषा ।

संदधीत व्रणान् वैद्यो बंधनैश्चोपपादयेत् ॥ २३ ॥



व्रणमांसानि लंबानि मधुघृतेनालिप्य व्रणान् वैद्यः संदध्यात् । कृतसं-
धानांश्च तान् यथास्वं बंधैर्योजयेत् ।

तान्समान्सुस्थिताञ्ज्ञात्वा फलिनीरोध्रकट्फलैः ।

समंगाधातकीयुक्तैश्चूर्णितैरवचूर्णयेत् ॥ २४ ॥

धातकीरोध्रचूर्णैर्वा रोहंत्याशु तथा व्रणाः ।

तान् व्रणान्सुस्थिरान्समांश्च विद्रित्वा फलिन्यादिभि रजीकृतैश्च चूर्णयेत् ।
धातकीरोध्रयोश्चूर्णेन वा । तथैवं कृते सति व्रणा द्रागेव रोहति ।

इति भंग उपक्रांतः

इत्यनेन प्रकारेण भंगश्चिकित्सितः ।

स्थिरधाती ऋतौ हिमे ॥ २५ ॥

मांसलस्यारूपदोषस्य सुसाध्यो दारुणोऽन्यथा ।

शीतर्तौ स्थिरधातोस्तथा मांसलस्य स्तोकदोषस्य व्रणः सुखसाध्यः ।
अन्यथाऽतो विपर्ययेण दारुणः कृच्छ्रसाध्योऽसाध्यो वा ।

पूर्वमध्यांतवयसामेकद्वित्रिगुणैः क्रमात् ॥ २६ ॥

मासैः स्थैर्यं भवेत्संधैर्यथोक्तं भजतो विधिम् ।

यथोक्तं विधिं कुर्वता पूर्वमध्यांतवयसामेकद्वित्रिगुणैर्मासैर्यथासंधेः स्थैर्यं
जायते ।


कटीजंघोरुभग्नानां कपाटशयनं हितम् ॥ २७ ॥

यंत्रणार्थं तथा कीलाः पंच कार्या निबन्धनाः ।

जंघोर्वोः पार्श्वयोर्द्वौ द्वौ तल एकश्च कीलकः ॥ २८ ॥

श्रोण्यां वा पृष्ठवंशे वा वक्रस्याक्षकयोस्तथा ।

कट्यादिभग्नानां कपाटे स्थितिर्हिता । यंत्रणार्थं च कीलाः कीलकाः
पंच स्थिरस्थितिहेतवः कार्याः । तेषां च स्थानान्याह । जंघोर्वोर्द्वौ द्वौ कील-



कौ। तल एकः कीलकः। श्रीण्यां भग्नस्य पृष्ठवंशे तु भग्नस्य पार्श्वयोर्द्वौ द्वा
वेक इति । अत एवाह श्रीण्यां वेत्यादि। वक्रस्याक्षकयोश्च भग्नस्य पंचैव
कीलका योज्याः । विशेषस्त्वतो नोपरिष्ठात् कीलको योज्यो युक्तिवशात् ।

विमोक्षे भग्नसंधीनां विधिमेवं समाचरेत् ॥ २९ ॥

भग्नसंधीनां विमोक्ष एवं प्रकारं विधिं समाचरेत् ।

संधीनां चिरविमुक्तान्स्वच्छान् मृदूकृतान् ।

उक्तैर्विधानैर्वुध्या च यथास्वं स्थानमानयेत् ॥ ३० ॥

चिरविमुक्तसंधीन् पूर्वं लिङ्गान् पश्चात् स्विन्नान्मृदूकृतान् यथोक्तैर्वि-
धानैर्वुध्या च विशेषेण यथात्मीयं स्थानं प्रापयेत् ।

असंधिभग्नै रूढे तु विषमोलवणसाधिते ।

आपोथ्य भग्नं यमयेत्ततो भग्नवदाचरेत् ॥ ३१ ॥

असंधौ भग्नै रूढे च विषमोलवणसाधिते सति भग्नमापोथ्य भुङ्क्ता
पश्चाद्भग्नं यमयेत् । अनंतरं भग्नवदाचरेत् ।

भग्नं नैति यथा पाकं प्रयतेत् तथा भिषक् ।

पक्वमांसशिरास्त्रायुसंधिः श्लेष्मं न गच्छति ॥ ३२ ॥

भग्नं यथा पाकं न प्राप्नोति तथा वैद्यो यत्नं कुर्यात् । यतः संधिः पक्वमा-
ंसशिरास्त्रायुः सन् श्लेष्मं न याति ।

वातव्याधिविनिर्दिष्टान् स्नेहान् भग्नस्य योजयेत् ।

चतुःप्रयोगान् बल्यांश्च बस्तिकर्म च शीलयेत् ॥ ३३ ॥

वातव्याधिकथितान् स्नेहांश्चतुःप्रयोगान् पन्ननस्याभ्यंगानुवासनैर्बल्यान् ब-
लाय हितान् भग्नस्य योजयेत् । तथा बस्तिकर्म प्राक् स्नेह एकः पंचांत
इत्यादिनोक्तमभ्यसेत् ।



शाल्याज्झरसदुग्धाद्यैः पौष्टिकैरविदाहिभिः ।
मात्रयोपचरेद्भ्रमं संधिसंश्लेषकारिभिः ॥ ३४ ॥
ग्लानिर्न शस्यते तस्य संधिविश्लेषकृद्धि सा !

भ्रमं नरं मात्रया शाल्यादिभिः पुष्टिकृद्भिः संधिसंश्लेषकारिभिरवि-
दाहभिरुपक्रमेत् । तस्य भ्रमस्य ग्लानिर्न शस्यते । यतः सा ग्लानिः
संधिविश्लेषं कुरुते ।

लवणं कटुकं क्षारमम्लं मैथुनमातपम् ।
व्यायामं च न सेवेत भ्रमो रूक्षं च भोजनम् ॥ ३५ ॥
भ्रमो लवणादिकं रूक्षं चाहारं न सेवेत् ।

कृष्णांस्तिलान् विरजसो दृढवस्त्रबद्धान्
सप्त क्षिप्रावहति वारिणि वासयेत् ।
संशोषयेदनुदिनं प्रविसर्ग्य चैतान्
क्षीरे तथैव मधुकक्कथिते च तोये ॥ ३६ ॥
पुनरपि पीतपयस्कांस्तान् पूर्ववदेव शोषितान् बाढम् ।
विगततुषानरजस्कान्संचूर्ण्य सुचूर्णितैर्युज्यात् ॥ ३७ ॥
नलदवालकलोहितयष्टिकानखमिशिष्टवकुष्ठबलात्रयैः ।
~~अमलचंदनकुंकुमसारिवासरलसर्जरसामरदोरुभिः~~ ॥ ३८ ॥
पद्मकादिगणोपेतैस्तिरुपिष्टं ततश्च तत् ।
समस्तगंधजैषज्यसिद्धदुग्धेन पीडयेत् ॥ ३९ ॥

शैलेयरास्त्रांशुमतीकसेरुकालानुसारीनतपत्ररोध्रैः ।
सक्षीरयुक्तैः सपयस्कदूर्वैस्तैलं पचेत्तन्नलदादिभिश्च ॥ ४० ॥
गंधतैलमिदमुत्तममस्थिस्थैर्यकृज्जयति चाशु विकारान् ।
वातपित्तजनितानतिवीर्यान् व्यापिनोऽपि विविधैरुपयोगैः ॥ ४१ ॥

कृष्णान् तिलान् बहव्यस्थिरे जले सप्तरात्रीविंशतरेणुस्तथा दृढवसन-
संयुतान् वासयेत् । एतांश्च प्रविरलान् विकार्य प्रतिदिनं संशोषयेत् । तथै-
व पूर्वोक्तेन प्रकारेण क्षीरास्थिताननुदिनं प्रतिसार्य शोषितान् सप्त रात्रीरेवं
मधुयष्टीकथिते च जले वासयेद्विशोषयेच्च । वसंततिलकावृत्तं । पुनरपि च
प्रितक्षीरास्तांस्तिलान् पूर्ववदेवातिशयेन शोषितानपगतनुषांस्तथा विरजसः
संचूर्ण्य नलदाद्यैः सुचूर्णितैर्योजयेत् । आर्या । नानवाह । नलदेत्यादि ।
औषच्छेदिकं । पद्मकादित्यादि । किंभूतैर्नलदादिभिः पद्मकादिगणसहितैः
सुचूर्णितैर्योजयित्वा चैतत् तिलापष्टं सकलचोरकादिगंधद्रव्यसिद्धेन
क्षीरेण सह पीडयेत् । ततस्तत्तैलं सैर्यकादिभिर्नलदादिभिश्च कल्कीकृतै-
र्दुग्धसहितैः पुचेत् । इन्द्रवज्रा । एतद् गंधतैलमतिवीर्यमस्थिस्थिरत्वकृदाम-
याश्च पवनपित्तोत्थानतिवीर्यान् व्यापिनोप्याशु जयति विविधैः पाननस्या-
दिभिरुपयोगैः । स्वागता ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां
सर्वांगसुंदराख्यायां षष्ठ उत्तरस्थाने भंगप्रतिषेधो नाम सप्तविंशोऽ
ध्यायः ॥ २७ ॥

अष्टाविंशोऽध्यायः ।

त्रणसामान्याद् भगंदरप्रतिषेधमाचष्टे ।

अथातो भगंदरप्रतिषेधं व्याख्यास्यामः ।

हस्त्यश्वष्टष्ठगमनकठिनोत्कटकासूनैः ।

अशोनिदानाभिहितैरपरैश्च निषेवितैः ॥ १ ॥

अनिष्टादृष्टपाकेन सद्यो वा साधुगर्हणैः ।

प्रायेण पिठिकापूर्वो यौगुले द्व्यंगुलेऽपि वा ॥ २ ॥

पायोर्व्रणोत्तर्वाह्यो वा दुष्टासृद्धमांसगो भवेत् ।

बस्तिमूत्राशयाभ्याश्रितत्वात्स्वंनात्मकः ॥ ३ ॥



पित्तात् पिटिका उष्ट्रग्रीववोच्छिक्ता रागादिगुणान्विता च स्यात् ।

स्थिरा स्निग्धा महामूला पांडुः कंडूमती कफात् ।

कफात् पिटिका स्थिरादिगुणा स्यात् ।

श्यावा ताम्रा सूक्ष्महोषा घोररुग्णा वातपित्तजा ॥ ९ ॥

वातपित्तोत्था पिटिका श्यावादिगुणा स्यात् ।

पांडुरा किंचिदाश्यावा कृच्छ्रपाका कफानिलात् ।

श्लेष्मणवन्मूत्रं पिटिका पांडुरादिगुणा स्यात् । कफपित्तजस्तु भगंदरोर्शः
समाश्रयेदित्यारव्याग्रे प्रतिपादयिष्यति । तेनेह तत्पिटिका तत्रकृता
नाभिहिता ।

पादांगुष्ठसमा सर्वैर्दोषैर्नानाविधव्यथा ॥ १० ॥

शूलारोचकतृड्दाहज्वरछर्दिरुपद्रुता ।

सर्वैर्दोषैः पादांगुष्ठतुल्या नानाविधव्यथा शूलादिभिरुपद्रुता पिटिका
स्यात् ।

व्रणतां यांति ताः पक्काः प्रमादात्

ताश्च पिटिकाः प्रमादाद्भ्रूनात्पक्काः सद्यो व्रणतां यांति ।

तत्र वातजा ॥ ११ ॥

दीर्यतेणुमुखैश्छिद्रैः शतपोनकवत् क्रमात् ।

अच्छं स्खवद्विरास्त्रावमजस्रं फेनसंयुतम् ॥ १२ ॥

शतपोनकसंज्ञोऽयम्

तेषु मध्याद्वातजा पिटिका शतपोनकवत् तित्त्वत्सूक्ष्मद्वारैश्छिद्रैः क्र-
मेण दीर्यते । किं कुर्वाणैः । अच्छं तनुमास्त्रावं सह फेनमनवरतं स्खवद्विः ।
अयं शतपोनकसंज्ञो भगंदरः ।

उष्ट्रग्रीवस्तु पित्तजः ।



पित्तजस्तु भगंदर उष्ट्रग्रीवाख्यः ।

बहुपिच्छापरिस्त्रावी परिस्त्रावी कफोद्धवः ॥ १३ ॥

कफोत्थो भगंदरो बहुपिच्छापरिस्त्रावी स्यात् । स च परिस्त्रावी कथ्यते ।

वातपित्तात्परिक्षेपी परिक्षिप्य गुदं गतिः ।

जायते परितस्तत्र प्राक् ~~परिखेव च~~ ॥ १४ ॥

वातपित्तात् परिक्षेपीत्युच्यते । तत्र गुदं परिक्षिप्य गतिः । पुरमाकारं परितः परिखेव च जायते ।

ऋजुर्वातकफाद्वज्र्या गुदो गत्या तु दीर्यते ।

वातकफाद् ऋजुसंज्ञो भगंदरस्तत्र वज्र्या गत्या गुदो दीर्यते ।

कफपित्ते तु पूर्वोत्थं दुर्नामोऽश्रित्य कुप्यतः ॥ १५ ॥

अशोमूले ततः शोफः कंडूदाहादिमान् भवेत् ।

स शीघ्रं पक्वभिन्नोऽस्य क्लेदयन्मूलमर्शसः ॥ १६ ॥

स्त्रवत्यजस्त्रं गतिभिरयमर्शो भगंदरः ।

पूर्वोत्थं दुर्नाम समाश्रित्य कफपित्ते यदा कुप्यतः ततस्तत्कोपादशो मूले शोफः कंडूदादिमान् स्यात् । स शोफः पक्वभिन्नोऽस्यार्शसो मूलमाश्वेव क्लेदयन् गतिभिरजस्त्रं स्रवति । स शोफोर्शो भगंदर उच्यते ।

सर्वजः शंबुकावर्तः शंबुकावर्तसन्निभः ॥ १७ ॥

गतयोदारयंत्यस्मिन् रुग्वेगैर्दारुणैर्गुदम् ।

सन्निपातोत्थः शंबुकावर्तसंज्ञः शंबुकावर्तसमः स्यात् । अस्मिन्सर्वजे भगंदरे रुग्वेगैस्तीव्रैर्गतयो गुदं दारयन्ति ।

अस्थिलेशोभ्यवद्धतो मांसगृध्या यदा गुदम् ॥ १८ ॥

क्षणोति तिर्यङ्निर्गच्छन्नुन्मार्गं क्षततो गतिः ।

स्यात्ततः पूयदीर्णाणां मांसकोथेन तत्र च ॥ १९ ॥

जायंते कृमयस्तस्य खादंतः परितो गुदम् ।

विदारयन्ति न चिराद्गुन्मार्गी क्षतजश्च सः ॥ २० ॥

अस्थिलवो मांसगाधेन भुक्तो यदा तिर्यगुन्मार्गं निर्गच्छन् गुदं क्षणोति । तदा क्षताद्गतिः स्यात् । ततः पूयदीर्घायां गतौ मांसकोथेन च तस्मिन् कृमयो भवन्ति । ते च कृमयः तस्य भगंदरिणो गुदं भक्षयंतः परितो विदारयन्ति शीघ्रमेव । असावुन्मार्गी क्षतजश्चोच्यते ।

तेषु रुग्दाहकंद्वादीन् । घाद् व्रणनिषेधतः ।

तेषु भगंदरेषु व्रणनिषेधतो व्रणप्रतिषेधाद् रुगादीन् विद्यात् ।

षट्कृच्छ्रसाधनास्तेषां निचयक्षतजौ त्यजेत् ॥ २१ ॥

प्रवाहिनीं वृलीं प्राप्तं सेवनीं वा समाश्रितम् ।

तेषां मध्यात् कृच्छ्रसाधनाः षट् । एकदोषजान्द्विदोषजांश्च सन्निपातजं क्षतजं च त्यजेत् । प्रवाहिनीं वृलीं प्राप्तं यद्भगंदरं त्यजेत् । तथा सेवनीमाश्रित्य यज्जातं तच्च वर्जयेत् ।

अथास्य पिटिकामेव तथा यत्नादुपाचरेत् ॥ २२ ॥

शुद्ध्यसृक्स्तुतिसेकाद्यैर्यथा पाकं न गच्छति ।

अथास्य भगंदरस्य पिटिकामेव पिटिकावस्थामेव यत्नं कृत्वा शुद्ध्यादिभिस्तथोपक्रमेत् यथा पाकं न प्राप्नोति ।

पाके पुनरुपस्निग्धं स्वेदितं चावगाहतं ॥ २३ ॥

यंत्रयित्वार्शसमिव पश्येत्सम्यग्भगंदरम् ।

अर्वाचीनं पराचीनमंतर्मुखबहिर्मुखम् ॥ २४ ॥

पाके तु सत्युपस्निग्धमवगाहेन च स्वेदितं ततोर्शसमिव यंत्रयित्वा सुष्ठु भगंदरं पश्येदवाङ्मुखं पराङ्मुखं वांतर्मुखं बहिर्मुखं चेत्येवं सुष्ठु निरूप्य अर्वाचीनमिति । विभाषां चैरदिकं स्त्रियामिति स्वार्थे खः ।



अथांतर्मुखमेषित्वा सम्यक् शस्त्रेण पाटयेत् ।

बहिर्मुखं च निःशेषं ततः क्षारेण साधयेत् ॥ २५ ॥

अग्निना वा भिषक् साधुक्षारेणैवोष्णकंधरम् ।

अनंतरमंतर्मुखमेषिण्या एषित्वा सम्यक् शस्त्रेण पाटयेत् । बहिर्मुखं च भगंदरं निःशेषं पाटयित्वा ततः क्षारेण साधयेत् ज्वलनेन वा । उष्णकंधर-
मुष्णकंधरं क्षारेणैव साधु कृत्वा वैद्यः साधयेत् ।

नाडीरेकांतराः कृत्वा पाटयेच्छतपोनकम् ॥ २६ ॥

तासु रूढासु शेषाश्च मृत्युदीर्घे गुदेऽन्यथा ।

शतपोनकाख्यमेकांतरा नाडीः कृत्वा पाटयेत् । तासु रूढासु शेषा अपि नाडीः पाटयेत् । अन्यथा एकहेलयैव गुदे पाटिते सति मृत्युः स्यात् ।

परिक्षेपिणि चाप्येवं नाड्युक्तैः क्षारसूत्रकैः ॥ २७ ॥

परिक्षेपिणि च भगंदरे नाडीकथितैः क्षारसूत्रकैरेवं क्रमात्साधयेत् ।

अशौभगंदरे पूर्वमशांसि प्रतिसाधयेत् ।

त्यक्तोपचर्यः क्षतजः शल्यं शल्यवतस्ततः ॥ २८ ॥

आहरेच्च तथा दद्यात् कृमिघ्नं लेपभोजनम् ।

पिंडनाड्यादयः स्वेदाः सुस्निग्धा रुजि पूजिताः ॥ २९ ॥

अशौभगंदरे पूर्वमशांसि प्रतिसाधयेदुपचरेत् क्षतजेभगंदरस्यक्ता प्रत्यमरव्याय चिकित्स्यः । अनंतरं शल्यवतः सशल्यस्य शल्यमाहरेत् । तथा कृमिघ्नं लेपं भोजनं च दद्यात् । पीडायां च सत्यां पिंडस्वेदादयः सुस्निग्धा हिताः ।

सर्वत्र च बहुच्छिद्रे छेदानालोच्य योजयेत् ।

गोतीर्थसर्वतोभद्रदललांगललांगलान् ॥ ३० ॥

बहुच्छिद्रे च भगंदरे सर्वत्रैवालोच्य चतुरश्रछेदान् गोतीर्थकादिकान् कुर्यात् । तानेव छेदानाह । गोतीर्थेत्यादि ।

पार्श्वं गतेन शस्त्रेण छेदो गोतीर्थको मतः ।

सर्वतः सर्वतो भद्रः पार्श्वच्छेदोर्द्धलांगलः ॥ ३१ ॥

पार्श्वद्वये लांगलकः

शस्त्रेण पार्श्वगतेन यश्छेदः स गोतीर्थकाख्यः । स च काव्यगतगोमूत्रिकाकारः सर्वतो यश्छेदः स सर्वतो भद्राख्यः । स च सर्वतो भद्रकाव्याकारः । य एकस्मिन् पार्श्वे छेदः स च दललांगलकाख्यः । कुटासहित हलाकारः पार्श्वद्वये यश्छेदः स लांगलकाख्यः संपूर्णहलाकारः ।

संज्ञांश्चाग्निना दहेत् ।

आस्त्रावमार्गान्निःशेषान्नैवं विकुरुते पुनः ॥ ३२ ॥

व्रणाः सर्वांश्चास्त्रावमार्गान् निःशेषं कृत्वाऽग्निना दहेत् । एवं कृते सति पुनर्विकारं व्रणो न याति ।

यतेत कोष्ठशुद्धौ च भिषक् तस्यांतरांतरा ।

तस्य भगंदरिणः कोष्ठशुद्धौचांतरांतरा वैद्यो यतेत ।

लेपो व्रणे बिडालास्थित्रिफलारसकल्कितम् ॥ ३३ ॥

मार्जारास्थि त्रिफलारसकल्कितं व्रणे लेपो हितः ।

ज्योतिष्मतीमलयुलांगलिशेलुपाठाकुंभाग्निसर्जकरवीरवचासुधार्कैः । अभ्यंजनाय विपचेत भगंदराणां तैलं वदंति परमं हितमेतदेषाम् ॥ ३४ ॥

ज्योतिष्मत्यादिभिरभ्यंगार्थं तैलं पचेत् । भगंदराणामेतेष्वपि नैवत् परमतिशयेन हितं वदंति । वसंततिलकं वृत्तं । वक्ष्यमाणं च मधुकादि द्रुतविलंबितं ।

मधुकरोध्रकणानुटिरेणुकाद्विरजनीफलिनीपटुसारिवाः ।

कमलकेसरपद्मकधातकीमदनसर्जरसामयरोध्रकाः ॥ ३५ ॥

सबीजपूरच्छदनैरोभिस्तैलं विप्रश्चितम् ।

भगंदरापचीकुष्ठमधुमेहव्रणापहम् ॥ ३६ ॥



मधुकादिभिरेतैः सबीजपूरपत्रैस्तैलं विपाचितं भगंदरादिघ्नं ।

मधुतैलयुताविडंगसारत्रिफलामागधिकाकणाश्च लीढाः ।

कृमिकुष्ठभगंदरप्रमेहक्षतनाडीव्रणरोहिणा भवंति ॥ ३७ ॥

विडंगसारादयो माक्षिकतैलयुक्ता लीढाः कृम्यादिव्रणरोपणाः स्युः ।

मागधिकाकणाः पिप्पली तंडुलाः । औपच्छंदसिकं वृत्तं ।

अमृतात्रुटिवेष्टवत्सकं कृलिपथ्यामलकानि गुग्गुलुः ।

क्रमवृद्धमिदं मधुद्वतं पिटि ~~स्त्रि~~ल्यभगंदरान् जयेत् ॥ ३८ ॥

मागधिकाग्निकलिंगविडंगैर्विल्वधृतैः सवरापलषट्कैः ।

गुग्गुलुना सदृशेन समेतैः क्षौद्रयुतैः संकलामयनाशः ॥ ३९ ॥

अमृतादिकमिदं क्रमेण भागवृद्ध्या वृद्धं मधुना द्वतं पिटिकादीन् जयेत् । वैतालीयं । मागधिकादिकैर्विल्वधृतैः पृथक् पलनितैस्त्रिफलपलषट्सहितैः सर्वैस्तुल्येन गुग्गुलुना युतैर्मधुसमेतैर्मिश्रितैर्गोत्रया भक्षितैः समस्तव्याधिहरणं स्यात् ।

गुग्गुलुपंचपलं पलिकौशा मागधिका त्रिफला च पृथक् स्यात् ।

त्वक् त्रुटिकर्षयुतं मधुलीढं कुष्ठभगंदरगुल्मगतिघ्नम् ॥ ४० ॥

गुग्गुलुपलानि पंच पिप्पल्यादयः पलांशिकाः । त्वगेलयोः प्रत्येकं कर्षं तदेतन्मधुलीढं कुष्टादिघ्नं स्वायंभुवाख्यो गुग्गुलुरेषः प्रसिद्धः । दोषकं वृत्तं ।

शृंगवेररजोयुक्तं तदेव च सुभावितम् ।

काथेन दशमूलस्य विशेषाद्वातरोगजित् ॥ ४१ ॥

तदेव गुग्गुल्वादि द्रव्यं शुंठीचूर्णयुतं दशमूलकाथेन सुभावितं विशेषेण वातरोगजित् ।

उत्तमाखदिरसारजं रजः शीलयन्नसनवारिभावितम् ।

हंति तुल्यमहिषाख्यमाक्षिकं कुष्ठमेहपिटिकाभगंदरान् ॥ ४२ ॥



त्रिफलादिरज असनकीथेन भावितं तुल्यमहिषाख्यमाक्षिकं श्लिलयन्
कुष्टादीन् हन्ति । रथोद्धता ।

भगंदरेष्वेष विशेष उक्तः शेषाणि तु व्यंजनसाधनानि ।

व्रणाधिकारात्परिशीलनाच्च सम्यग्विदित्वौषधिकं विदध्यात् ॥ ४३

भगंदरेषु सर्वेष्वयमुपक्रमविशेषोऽभिहितः शेषाणि तु व्रणानि प्रकटसा-
धनानि । तेषु व्रणाधिकारात्परिशीलनाच्च सम्यग्विदित्वोपक्रमं यथायोग्यं
कुर्यात् । उपजातिः ।

अश्वष्टगमनं चलोद्धं मद्यमैथुनमजीर्णमसात्म्यम् ।

साहस्रानि विविधानि च रूढे वत्सरं परिहरेदधिकं वा ॥ ४४ ॥

भगंदरे व्रणे रूढेऽपि तुरगवृष्टगमनादिकं वर्षं यावदधिकं वा
परिहरेदिति । स्वागतोवृत्तं ।

इति श्रीमृगाकदत्तपुत्रश्रीमदरुणदत्तविरचितयामष्टांगहृदयटीकायां
सर्वांगसुंदराख्यायां षष्ठ उत्तरस्थाने भगंदरप्रतिषेधो नामाष्टाविं-
शोऽध्यायः ॥ २८ ॥

एकोनविंशोऽध्यायः ।

ग्रंथ्यादिविज्ञानमुच्यते ।

अथातो ग्रंथ्यर्बुदश्लीपदापचीनाडीविज्ञानं व्याख्यास्यामः ।

कफप्रधानाः कुर्वन्ति मेदोमांसस्त्रिणा मलाः ।

वृत्तोन्नतं यं श्वयथुं स ग्रंथिर्ग्रथनात्स्मृतः ॥ १ ॥

मेदोमांसरक्तस्थिताः कफप्रधाना दोषा वृत्तोन्नतं यं श्वयथुं कुर्वन्ति स
ग्रथनाद् ग्रंथिः स्मृतः ।

दोषास्त्रिमांसमेदोस्थिशिराव्रणभवा नृव ।



ते च ग्रंथयो दोषाद्यात्मकत्वान्नव संख्याः स्युः ।

ते तत्र वातादायामतोदभेदान्वितो सितः ॥ २ ॥

स्थानात्स्थानान्तरगतिरकस्माद्धानिवृद्धिमान् ।

मृदुर्वस्तिरिवानद्धो विभिन्नोच्छं स्ववत्यसृक् ॥ ३ ॥

तेषु मध्ये वातादयामादिगुणः श्वयथुः स्यात् । स च विभिन्नो लोहि-
तमच्छं स्ववति ।

पित्तात्सदाहः पीताभो रक्तवा पच्यते द्रुतम् ।

भिन्नोत्समुष्णं स्ववति

पित्तेन दाहयुतः पीतच्छविरथवा रक्तशोफः शीघ्रं पच्यते । भिन्नः स
उष्णमसृक् स्ववति ।

श्लेष्मणं नीरुजो घनः ॥ ४ ॥

शीतः सविणः कंडूमान् पक्वः पूयं स्ववेदनम् ।

कफेन नीरुजो घनः शोफः शीतस्पर्शः शरीरसमानवर्णः कंडूयुतश्च
स्यात् । स पक्वः पूयं घनं स्ववेत् ।

दोषैर्दुष्टेऽसृजि ग्रंथिर्भवेन्मूर्च्छत्सु जंतुषु ॥ ५ ॥

शिरामांसं च संश्रित्य स स्वापः पित्तलक्षणः ।

दोषैर्दुष्टे लोहिते सति ग्रंथिर्भवेत् । जंतुषु कृमिषु वृद्धिं गच्छन्म
शिरामांसं च संश्रित्य स्वापान्वितः शोफः पित्तसमानलक्षणः स्यात् ।

मांसलैर्दूषितं मांसमाहारैर्ग्रंथिमावहेत् ॥ ६ ॥

स्निग्धं महातं कठिनं शिरानद्धं कफाकृतिम् ।

मांसलैराहारैर्मांसं दूषितं तद् ग्रंथिं स्निग्धादिगुणयुक्तं कफाकारं
करोति ।

प्रवृद्धं मेदुरैर्मदोनीतं मांसेऽथवां त्वचि ॥ ७ ॥



वायुनां कुरुते ग्रंथि भृशं स्निग्धं मृदुं चलम् ।
 श्लेष्मतुल्याकृति देहक्षयवृद्धिक्षयोदयम् ॥ ८ ॥
 सं विभिन्नो घनं मेदस्ताम्रासितसितं स्ववेत् ।

• मेदुरैर्भोजनैर्मेदः प्रवृद्धं वायुना मासे नीतमथवा त्वचि नीतं मेदोग्रंथि
 भृशं स्निग्धादिगुणं श्लेष्मसमानाकारं तथा शरीरक्षयवृद्धिभ्यां क्षयोदयौ
 यस्यैतं लक्षणं करोति । स च ग्रंथिभिन्नः सन् घनं ताम्रमासितं सितं च
 मेदः स्रवति । •

• अस्थिभंगाभिघाताभ्यामुन्नतावनतं तु यत् ॥ ९ ॥

सोऽस्थिग्रंथिः

अस्थिभंगेनाभिघातेन वाऽस्थ्युन्नतमवनतं वा यत्स्यात् सोऽस्थिग्रंथिः ।

• पदातेस्तु सहसांभोवगाहनात् ।

व्यायामाद्वा प्रतांतस्य शिराजालं सशोणितम् ॥ १० ॥

वायुः संपीड्य संकोच्य वक्रीकृत्य विशोष्य च ।

निःस्फुरं नीरुजं ग्रंथि कुरुते सशिराव्हयः ॥ ११ ॥

पदातेः सहसैव जलावगाहाद्व्यायामाद्वा प्रतांतस्य ग्लानस्य पवनः
 क्रुद्धः सरक्तं शिराजालं संपीड्य तथा संकोच्य वक्रीकृत्य विशोष्य च निः-
 स्फुरं नीरुजं ग्रंथि कुरुते स शिरासंज्ञः । निःस्फुरमिति । स्फुरतिस्फुलत्यो-
 रित्यादिना षत्वं ।

अरूढे रूढमात्रे वा व्रणे सर्वरसाशिनः ।

सार्द्धे वा बंधरहिते गात्रेश्माभिहतेऽथवा ॥ १२ ॥

वातोत्थममृतं दुष्टं संशोष्य ग्रथितं व्रणम् ।

कुर्यात्सदाहः कंडूमान् व्रणग्रंथिरयं स्मृतः ॥ १३ ॥

अरूढे व्रणे तथा रूढमात्रे सद्यो रूढे व्रणे सर्वरसाशिनो नरस्याथवा ।



साद्रै वृणे बंधरहिते शरीरेऽश्माभिहते वा वातो रक्तमस्रुतं दुष्टं संशोष्य
ग्रथितं व्रणं कुर्यात् । दाहादियुत एष व्रणग्रथिः स्मृतो मुनिभिः ।

साध्यादोषास्त्रमेदोजा न तु स्थूलखराश्चलाः ।

मर्मकंठोदरस्थाश्च

दोषास्त्रमेदोजा ग्रंथयः साध्याः । न पुनः स्थूलाः खराश्चलास्तथा मर्म-
स्थाः कंठस्था उदरस्थाश्च ग्रंथयः साध्याः ।

मर्मुः प्रार्थतोर्बुदम् ॥ १४ ॥

तल्लक्षणं च मेदोतैः षोढादोषादिभिस्तु तत् ।

प्रायो मेदः कफाढ्यत्वात्स्थिरत्वाच्च न पच्यते ॥ १५ ॥

ग्रंथेर्यन्महत्तद्वर्बुदं तस्य चार्बुदस्य लक्षणं षट्प्रकारं । कथं । दोषै-
स्त्रीणि । रक्तमांसमेदोभिस्त्रीणीति । तच्चार्वुदं मेदः कफबाहुल्यात् स्थिर-
त्वाच्च प्रायः पचनं न याति ।

शिरास्थं शोणितं दोषः संकोच्यातः प्रपीड्य च ।

पाचयेत् तदानद्धं सास्त्रावं मांसपिंडितम् ॥ १६ ॥

मांसांकुरैश्चितं याति वृद्धिं चाशु स्ववेत्ततः ।

अजस्रं दुष्टरुधिरं भूरि तच्छोणितार्बुदम् ॥ १७ ॥

शिरास्थितं रक्तं दोषो वाताद्यन्यतमः संकोच्यात्प्रमथ्यंतरे च प्रपीड्य
पाचयेत् । तत्पक्वं च सदानद्धं सास्त्रावं मांसपिंडितं मांसांकुरैश्चितं वृद्धिं ग-
च्छति । वृद्धं च सदार्यु सततं दुष्टं रुधिरं प्रभूतं स्रवति । तदेवंविधं शो-
णितार्बुदं गद्यते । मांसार्बुदमेदोर्बुदयोश्च लक्षणं तद् ग्रंथिलक्षणेनैवोक्तप्रा-
यत्वान्नैहोक्तं ।

तेष्वसृग्मांसजे वज्र्ये चत्वार्यभ्यानि साधयेत् ।

तेषु षट्स्वर्बुदेषु मध्ये शोणितमांसजे द्वे अर्बुदे नोपक्रमेत् । अपराणि
चत्वारि साधयेत् ।



प्रस्थिता वंक्षणोर्वादिमधः कायं कफोल्बणाः ॥ १८ ॥

दोषा मांसास्त्रगाः पादौ कालेनाश्रित्य कुर्वते ।

शनैः शनैर्वनं शोफं श्लीपदं तत्प्रचक्षते ॥ १९ ॥

अधः कायं वंक्षणोरुप्रभृतिदोषा गताः कफोल्बणा मांसलोहितगाः कालेन पादौ समाश्रित्य निविडं श्वयंथुं शनैः शनैर्विदधति । तदेतच्छ्लीपदं प्रचक्षते ।

परिपोट्युत कृष्णनिःसरुजं खरम् ।

• रूक्षं च वातात्

श्लीपदं वातात् परिपोटेन त्वग्भेदेन युक्तं कृष्णवर्णमहेतुपीडं खरं रूक्षं च स्यात् ।

• पित्तात्तु पीतं दाहज्वरान्वितम् ॥ २० ॥

कफादुरुस्निग्धमरुक्चितं मांसांकुरैर्वृहत् ।

पित्तात् पीतं दाहज्वरयुतं च स्यात् । कफेन गुरु स्निग्धं रुज्जारहितं मांसांकुरैश्चितं महच्च स्यात् ।

तत्त्यजेद्वत्सरातीतं सुमहत्सु परिसृति ॥ २१ ॥

तच्छ्लीपदं वर्षातिक्रांतं सुमहत्सु परिस्त्रावं च त्यजेत् ।

पाणिना सौष्ठकर्णेषु वदंत्येके तु पादवत् ।

श्लीपदं जायते तच्च देशेऽनूपे भृशं भृशम् ॥ २२ ॥

पाण्यादिष्वपि पादवच्छ्लीपदं जायत इत्येके वदन्ति । तच्चानूपदेशेऽतिशयेन रोगस्वभावाज्जायते ।

मेदस्थाः कंठमन्याक्षकक्षावंक्षणा मलाः ।

सवर्णान् कठिनान् स्निग्धान् वार्ताकामलकाकृतीन् ॥ २३ ॥

अवगाढान् बहून् गंडांश्चिरपांकोंश्च कुर्वते ।

पच्यन्तेऽल्परुजस्त्वन्ये स्रवंत्यन्येतिकंडुराः ॥ २४ ॥



नश्यंत्यन्ये भवंत्यन्ये दीर्घकालानुबंधिनः ।

गंडमालापची चेयं दूर्वेव क्षयवृद्धिभाक् ॥ २५ ॥

मेदस्थाः कंठादिगा दोषाः सवर्णान् कठिनान् स्निग्धान् वार्ताकामल-
काकारानवगाढान् बहून् गंडांश्चिरपाकांश्च कुर्वते । ते च गंडाः स्तोकपीडाः
पच्यते । अन्ये च स्ववंति । अपरे चातिकंदुराः कंडुं रांति दधत इति
कंदुराः । नश्यंत्यन्ये । अन्ये जायंते दीर्घकालानुबंधिनः । इयमीदृशी
गंडमाला अपची चोच्यते । दूर्वेव क्षयवृद्धिभाक् ।

तां त्यजेत्सज्जरच्छर्दिपार्श्वरुक्कासपीनसाम् ।

तां गंडमालां ज्वरादियुतां त्यजेत् । अथ नाडीविज्ञानमाह ।

अभेदात्पक्वशोफस्य व्रणे ब्रूपथ्यसेविनः ॥ २६ ॥

अनुप्रविश्य मांसादीन् दूरं पूयोऽभिधावति ।

गतिः सा दूरगमनान्नाडी नाडीव संस्रुते ॥ २७ ॥

नाड्येकानृजुरन्येषां सैवानेकगतिर्गतिः ।

पक्वशोफस्याभेदनादपथ्यसेविनश्च पुंसो व्रणे पूयो मांसादीननुप्रविश्य
दूरं व्रजति । सा दूरगमनाद् गतिरित्युच्यते । नाडीव संस्रुतेर्नाडीत्युच्यते ।
अन्येषां तु तंत्रकृतां मत एका नाड्यनृजुर्वक्त्रा नाडीत्युच्यते । सैव नाडी
अनेकगतिर्गतिरित्युच्यते इति ।

सा दोषैः पृथगेकस्थैः शल्यहेतुश्च पंचमी ॥ २८ ॥

सा नाडी पृथग्दोषैस्त्रिसंख्यसन्निपतेन चतुर्थी । पंचमी शल्यहेतुः ।

वातात्सरुक्सूक्ष्ममुखी विवर्णा फेनिलोद्भवा ।

स्ववत्यभ्यधिकं रात्रौ

वातात्सरुजादिगुणा ।

पित्तातृड्ज्वरदाहकृत् ॥ २९ ॥



पीतोष्णपूतिपूयान्नुद्दिवा चाति निर्षिचति ।

पित्तात्तृडादिकृत् । पीतोष्णपूतिपूयस्त्रावी दिवसे चार्तिशयेन स्रवति ।

घनपिच्छिलसंस्त्रावा कंडूला कठिना कफात् ॥ ३० ॥

निशि चाभ्यधिकक्लेदा

कफाद् घनपिच्छिलसंस्त्रावा कंडूमवी कठिना निशि चाभ्यधिकक्लेदा
स्यात् ।

सर्वैः सर्वाकृतिं त्यजेत् ।

सर्वेदोषैः सर्वाकारां तां च त्यजेत् ।

अंतःस्थितं शल्यमनाहतं तु कुरोति नाडीं वहते च सास्य ।

फेनानुविद्धं तनुमल्पमुष्णं सास्रं च पूयं सरुजं च नित्यम् ॥ ३१ ॥

अंतरे स्थितं शल्यमनाकृष्टं सन्नाडीं करोति । अग्नय च शल्यवतः पु-
सः सा नाडी फेनिलं तन्वादिगुणं च पूयं नित्यमेव सरुजं वहत इति । उ-
पजातिवृत्तं ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां
सर्वांगसुंदराख्यायां षष्ठ उत्तरस्थाने ग्रंथ्यर्बुदश्लीपदापचीनाडीविज्ञानं नाम
एकोनत्रिंशोऽध्यायः ॥ २९ ॥

त्रिंशोऽध्यायः ।

अधुना ग्रंथादीनां चिकित्सितं विभणिपुराह ।

अथातो ग्रंथ्यर्बुदश्लीपदापचीनाडीप्रतिषेधं व्याख्यास्यामः ।

ग्रंथिष्वामेषु कर्तव्या यथासुखं शौफवत् क्रिया ।

आमेष्वपकेषु ग्रंथिषु यथास्वं शोफेष्विव क्रिया चिकित्सितं ।



बृहतीचित्रकव्याघ्रीकणासिद्धेन सर्पिषा ॥ १ ॥

स्नेहयेच्छुद्धिकामं च तीक्ष्णैः शुद्धस्य लेपनम् ।

बृहत्यादिभिः सिद्धेन सर्पिषा शुद्धिकामं नरं स्नेहयेत् । ततः शुद्धस्य
कृतवमनविरेकस्य सतस्तीक्ष्णैर्द्रव्यैर्लेपनं कार्यम् ।

संस्वेद्य बहुशो ग्रंथिं विमृद्नीयात् पुनः पुनः ॥ २ ॥

ग्रंथिं सम्यक्स्वेदयित्वांगुष्ठादिभिः पुनः पुनः विमृद्नीयात् ।

एष वाते विशेषेण क्रमः पित्तास्त्रजे पुनः ।

जलौकसो हिमं सर्वं कफजे वातिको विधिः ॥ ३ ॥

एषः क्रमो विशेषेण वाते कार्यः । पित्तास्त्रजे ग्रंथौ जलौकसः सर्वदा
शीतं प्रलेपादिकं हितं । कफजे ग्रंथौ वातोद्भवग्रंथिष्वहितः क्रमः ।

तथाप्यपक्वं छित्त्वेन स्थिते रक्तेऽग्निना दहेत् ।

साध्वशेषं सशेषो हि पुनराप्यायते ध्रुवम् ॥ ४ ॥

एवमप्यपक्मेन ग्रंथिं साधु यथाभवत्यशेषं च तथा छित्त्वा स्थिते रक्ते
सत्यग्निना दहेत् । शेषः कस्मान्न क्रियत इत्याह । यस्मात्सशेषो ग्रंथि-
निश्चयेनैव पुनराप्यायते वृद्धिं याति ।

मांसव्रणोद्धवौ ग्रंथी पाटयेदेवमेव च ।

मांसव्रणोद्धवौ ग्रंथी एवमेव पाटयेत् ।

कार्यं मेदोभवेप्येतत्तैः फालादिभिश्च तम् ॥ ५ ॥

प्रमृद्यात्तिलदिग्धेन छन्नं द्विगुणवाससा ।

शस्त्रेण पाटयित्वा वा दहेन्मेदसि सूद्धते ॥ ६ ॥

मेदोजेप्येतत् कार्यं तं च मेदोद्भवं ग्रंथिं तिलकल्कदिग्धेन द्विगुणा-
ससा छन्नं संतं मेदोग्रंथिं पाटयित्वा तैः फालादिभिरुपस्पृशेत् । अथ
वा शस्त्रेण पाटयित्वा मेदसि निःशेषमुद्धते संत्यग्निना दहेत् ।



शिराग्रंथौ नवे पेयं तैलं साहचरं तथा ।

उपनाहोनिलहरैर्वस्त्रिकर्मशिराव्यधः ॥ ७ ॥

शिराग्रंथौ च नवे साहचरं तैलं पेयं तथा वातघ्नैरुपनाहो हितो
वस्त्रिकर्मशिराव्यधश्च ।

अर्बुदे ग्रंथिवत् कुर्यात् यथास्वं सुत्तरां हितम् ।

अर्बुदे ग्रंथाविव ~~सर्वं~~ यथायोगं सुत्तरां हितं कुर्यात् ।

श्लीपदेऽनिलजे विध्येत् स्निग्धस्विन्नोपनाहिते ॥ ८ ॥

शिरामुपरि गुल्फस्य द्व्यंगुले पाययेच्च तम् ।

मासमेरंडजं तैलं गोमूत्रेण समन्वितम् ॥ ९ ॥

जीर्णे जीर्णान्नमश्रीयाच्छुठीशृतपयोन्वितम् ।

त्रैवृत्तं वा पिवेद्देवमशांत्तवग्निना दहेत् ॥ १० ॥

गुल्फस्याधः शिरामोक्षः

श्लीपदे वातोत्थे स्निग्धे स्विन्न उपनाहिते च गुल्फस्य द्व्यंगुल
उपरि शिरां व्यधेत् । तं च श्लीपदिनं मासमेरंडोद्वं तैलं गोमूत्रयुतं
पाययेत् । जीर्णे चैरंडतैले पुराणमन्नं शाल्योदनं शुठीशृतेन क्षीरेण सहा-
श्रीयात् । त्रैवृत्तं वा पिवेत् । एवमप्यशांतौ बन्धिना दहेत् । तथा गुल्फस्या-
धस्ताच्छिरां मोक्षयेत् ।

पैत्ते सर्वं च पित्तजित् ।

पैत्ते तु श्लीपदे सर्वं पित्तजिच्चिकित्सितं हितम् ।

शिरामंगुष्ठके विध्वा कफजे शीलयेद्यवान् ॥ ११ ॥

सक्षौद्राणि कषायाणि वर्द्धमानास्तथाभयाः ।

लिपेत्सर्षपवार्ताकीमूलाभ्यां भ्रान्त्ययाथवा ॥ १२ ॥

कफजे तु शिरामंगुष्ठके विध्वा यवान्नं शीलयेत् । कषायगुणयुक्तानि
द्रव्याणि माक्षिकान्वितानि हितानि । तथा वर्द्धमाना द्विव्यादिक्रमेण हरी-

तक्थो हिताः । सर्षपमूलेन वार्ताकीमूलेन च लिपेत् । धान्यया यवासकय
वा शुंठया लिपेत् ।

ऊर्ध्वाधः शोधनं पेयमपचयां साधितं घृतम् ।

दंतीद्रवंतीत्रिवृताजालिनीदेवदालिभिः ॥ १३ ॥

शीलयेत्कफमेदोघ्नं धूमगंडूषनावनम् ।

शिरयाऽपहरेद्रक्तं पिबेन्मूत्रेण ताक्ष्यजम् ॥ १४ ॥

अपच्यामूर्ध्वाधः शोधनं दंत्यादिभिः साधितं घृतं पातव्यं तथा कफ-
मेदोहरं धूमादिकमभ्यसेत् । शिरया रक्तं हरेत् । रसांजनं गोमूत्रेणालो-
डितं पिबेत् ।

ग्रंथीनपक्वानालिपेन्नाकुलीपटुनागरैः ।

स्विन्नान् लवणपोटल्या कठिनाननु मर्दयेत् ॥ १५ ॥

आमान् ग्रंथीन्पक्वानादिभिरालिपेत् । कठिनान् ग्रंथींल्लवणपोटल्या
स्विन्नान् पश्चादंशुष्ठादिना मर्दयेत् ।

शमीमूलकशिग्रूणां बीजैः सयवसर्षपैः ।

लेपः पिष्टोऽम्लतक्रेण ग्रंथिगंडविलापनः ॥ १६ ॥

शम्यादिभिरम्लतक्रपिष्टैर्लेपो ग्रंथ्यादिविम्लापनः ।

पाकोन्मुखान् स्नुतास्त्रस्य पित्तश्लेष्महरैर्नयेत् ।

अपक्वानेव चोद्धृत्य क्षाराग्निभ्यामुपाचरेत् ॥ १७ ॥

पाकोन्मुखान् ग्रंथीन् स्नुतरक्तस्य पित्तश्लेष्मघ्नैर्द्रव्यैर्जयेत् । अथवाऽप-
क्वानेव ग्रंथीनुद्धृत्य क्षाराग्निभ्यामुपक्रमेत् ।

सार्धश्लोकः क्षेपकः ।

क्षुण्णानि निवपत्राणि क्लिन्नैर्भल्लातकैः सह ।

शरावसंपुटे दुग्ध्वा सार्धं सिद्धार्थकैः समैः ॥ १८ ॥

एतच्छृङ्गाबुना पिष्टं गंडमालाप्रलेपनम् ।



काकादनीलांगलिकानहिकोत्तुंडिकीफलैः ॥ १९ ॥

जीमूतबीजकर्कोटीविंशालाकृतवेधनैः ।

पाठान्वितैः पलार्धशैविषकर्षयुतैः पचेत् ॥ २० ॥

प्रस्थं करंजतैलस्य निर्गुंडीस्वरसाढकैः ।

अनेन मालागंडानां चिरजा पूयवाहिभिः ॥ २१ ॥

सिध्यत्यसाध्यं कल्पापि प्लेमाभ्यंजननावनैः ।

काकादन्यादिभिः कल्कैर्दिकषोन्मितैर्विषकर्षयुतैः करंजतैलस्य प्रस्थं निर्गुंडीस्वरसस्याढके पचेत् । तेन तैलेन गंडमाला चिरोत्था पूयवाहिनी वाऽऽसृज्य प्रायापि पानादिभिः सिध्यति ।

तैलं लांगलिकीकंदकल्कपादे चतुर्गुणे ॥ २२ ॥

निर्गुंडीस्वरसे पक्वं नस्याद्यैरपचीप्रणुत् ।

लांगलिकीकंदकल्कपादं निर्गुंडीस्वरसे चतुर्गुणे तैलं पक्वं नस्याद्यैरपची-
जित् । पादमिति पाठे लांगलिकीकंदकल्कः पादो यस्मिंस्तैले तदेवम् ।

भद्रश्रीदारुमरिचद्विहरिद्रात्रिवृद्धनैः ॥ २३ ॥

मनःशिलालनलदविशालाकरवीरकैः ।

गोमूत्रपिष्टैः पलिकैर्विषस्यार्द्धपलेन च ॥ २४ ॥

ब्राह्मीरसार्कजक्षीरगोशकृद्रससंयुतम् ।

प्रस्थं सर्षपतैलस्य सिद्धमाशु व्यपोहति ॥ २५ ॥

पानाद्यैः शीलितं कुष्ठदुष्टनाडीव्रणार्पचीः ।

भद्रश्रीदार्वादिभिः पलिकैर्गोमूत्रपिष्टैर्विषस्य चार्द्धपलेन युक्तैर्ब्राह्मीर-
सादिभिः संयुतं सर्षपतैलप्रस्थं पक्वं पानाद्यैरभ्यस्तं कुष्ठादीन् शीघ्रमेव हन्ति ।

वचाहरीतकीलाक्षाकटुरोहिणिचंदनैः ॥ २६ ॥

तैलं प्रसाधितं पीतं समूलामपचीं जयेत् ।

वचाहरीतक्यादिभिः कल्कितैस्तैलं पक्वं पीतं निर्मूलामपचीं कुर्यात् ।



शरपुंखोद्भवं मूलं पिष्टं तंदुलवारिणा ॥ २७ ॥

नस्याल्लेपाच्च दुष्टारुरपचीविषजंगुजित् ।

शरपुंखामूलं तंदुलजलेन पिष्टं नस्येन लेपनेन च दुष्टारुः प्रभृतीन् हन्ति ।

मूलैरुत्तमकारुण्याः पीलुपर्ण्याः सहाचरात् ॥ २८ ॥

सरोध्राभययष्ट्यावहशताह्राद्वीपिदारुभिः ।

तैलं क्षीरसमं सिद्धं नस्येऽभ्यंगे च पूजितम् ॥ २९ ॥

उत्तमकारुण्यादीनां मूलैस्तैलं क्षीरतुल्यं सिद्धं नस्येऽभ्यंगे च हिम्बम् ।
उत्तमैवोत्तमकेति अन्यतरस्यामिति ह्रस्वः । उत्तमका चासावरुणिश्चोत्तम-
कारणी । उत्तमकारुणी करंभः ।

गोव्यजाश्वखुरादग्धाकटुतैलेन लेपनम् ।

ऐंगुदेन तु कृष्णाहिर्वारिसोऽवा स्वयं मृतः ॥ ३० ॥

गवादीनां खुरा दग्धाः कटुतैलेन विमिश्रितेन लेपो हितः । कृष्णसर्पौ
दग्ध इंगुदीतैलेन काको वा स्वयं मृत इंगुदीतैलेन लेपनं हितम् ।

इत्यशांतौ गदस्यान्यपार्श्वजंघासमाश्रितम् ।

बस्तेरूर्ध्वमधस्ताद्वा मेदो हत्वाग्निना दहेत् ॥ ३१ ॥

एवमप्यशांतौ सत्यां रोगस्यापरपार्श्वजंघासमाश्रितं बस्तेरूर्ध्वमधस्ताद्-
मेदो हत्वा ज्वलेनैव दहेत् ।

स्थितस्योर्ध्वं पदं भित्त्वा तन्मानेन च पार्ष्णिगतः ।

तत ऊर्ध्वं हरेद् ग्रंथीनित्याह भगवान्निमिः ॥ ३२ ॥

स्थितस्य पुंस ऊर्ध्वं पदं भित्त्वा तन्मानेन पार्ष्णिप्रदेशात्तावन्मात्रं
भित्त्वा तत ऊर्ध्वं ग्रंथीन् हरेदिति निमिमुनिः प्राज्याशयो वदतीति ।

पार्ष्णि प्रतिद्वादशचांगुलानि मुक्तेन्द्रवस्ति च गदान्यपार्श्वे ।

विदार्यमत्स्यांडनिभानि मध्याज्जालानि कर्षेदिति सुश्रुतोक्तिः ॥ ३३ ॥

पाणिं लक्ष्मीकृत्य द्वादशांगुलानि भित्त्वा इंद्रवर्ति मुक्ता गदप्रयापर-
पाश्वे विदार्य मध्यान्मत्स्यांडसदृशानि जालानि कर्षेदेवं सुश्रुतस्य वचनं ।
उपजातिवृत्तं ।

आगुल्फकर्णात्सुमितस्य जंतोस्तस्याष्टभागं खुडकाद्विभज्य ।

घ्राणार्जवेधः सुरराजवस्तेभिच्चाक्षमात्रं त्वपरे वदन्ति ॥ ३४ ॥

गुल्फांतं यावत् कर्णादारभ्य प्राप्तिः सुष्टुमितस्य कर्णानां ऋस्वलंब-
त्वेनानियतस्थानत्वात् स्थाननियमं करोति । घ्राणार्जव इति । एतदुक्तं
भवन्ति नासाग्रात् कर्णं प्रतिसृष्टत्वे सति सुमितस्य कर्णाद् गुल्फं यावन्नव-
मेव तथा तस्य नरस्य खुडकाद् गुल्फादष्टभागं विभज्य त्यक्त्वा इंद्रवस्तेर-
धस्ताद्विच्चाक्षमात्रं कर्षेदित्यपरे वदन्ति । इंद्रवज्रावृत्तं ।

उपनाह्यान्निलान्नाडीं पाटितां साधु लेपयेत् ।

प्रत्यक्षपुष्पीफलयुतैस्तैलैः पिष्टैः ससैध्वैः ॥ ३५ ॥

वातान्नाडीमुपनाह्य पाटयित्वा सधु कृत्वाऽपामार्गादिभिलेपयेत् ।

पैत्तीं तु तिलमंजिष्ठानागदंतीशिलाव्हयैः ।

पैत्तीं तु पाटितां सर्तीं तिलादिभिः प्रदेहयेत् ।

श्लैष्मिकीं तिलसौराष्ट्रीनिकुंभारिष्टसैध्वैः ॥ ३६ ॥

श्लैष्मिकीं च पाटितां तिलसौराष्ट्यादिभिः प्रदेहयेत् ।

शल्यजां तिलमध्वाज्यैर्लेपयेच्छिन्नश्लेघिताम् ।

शल्यजां गतिं छिन्नां शोधितां च तिलमध्वाज्यैर्लेपयेत् ।

अशस्त्रकृत्यामेषिण्या भित्त्वांते सम्यगेषिताम् ॥ ३७ ॥

क्षारपीतेन सूत्रेण बहुशो दारयेद् गतिम् ।

शस्त्रेण छेदनानर्हा गतिं सम्यगेषितामेषिण्या भित्त्वांते क्षारयुक्तेन
सूत्रेण पुनः पुनर्दारयेत् ।



व्रणेषु दुष्णसूक्ष्मास्यगंभीरादिषु साधनम् ॥ ३८ ॥

या वर्त्यो यानि तैलानि तन्नाडीष्वपि शस्यते ।

दुष्टेषु सूक्ष्ममुखेषु गंभीरादिषु व्रणेषु यत्साधनं कथितं या वर्त्य
उक्ता यानि तैलानि तदेतच्चिकित्सितं नाडीष्वपि युज्यते ।

पिष्टं चंचुफलं लेपान्नाडीव्रणहरं परम् ॥ ३९ ॥

चंचोः फलं पिष्टं लेपेन परं नाडीव्रणहत् ।

घोंटाफलत्वग्लवणं सलाक्षं बूकस्य पत्रं वनितापयश्च ।

स्रुगर्कदुग्धान्वित एष कल्को वर्तीकृतो हंत्यचिरेण नाडीम् ॥ ४० ॥

घोंटाफलादिकः स्त्रीक्षीरस्रुगर्कदुग्धयुत एष कल्को वर्तीकृते द्रागेव
नाडीं हन्ति । इंद्रवज्रावृत्तम् ।

सामुद्रसौवर्चलसिंधुजन्मसुपक्वघोंटाफलवेश्मधूमाः ।

आम्रातंगायत्रिजपल्लवाश्च कटकटेर्यावथ चेतकी च ॥ ४१ ॥

कल्केऽभ्यंगे चूर्णे वर्त्या चैतेषु सेव्यमानेषु ।

अगतिरिव नश्यति गतिश्चपला चपलेषु भूतिरिव ॥ ४२ ॥

समुद्रलवणादिकं कल्केऽभ्यंगे चूर्णे वर्त्या च अमीष्वभ्यस्यमानेष्व-
विद्यमानगतिरिव गतिः शीघ्रं नश्यति । चपला चपलेषु नरेषु भूतिर्विज-
यतेति । उपजातिरार्या च ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकयां
सर्वांगसुंदराख्यायां षष्ठ उत्तरस्थाने ग्रन्थवृद्धश्रीपदापचीनाडीप्रतिषेधो
नाम त्रिंशोऽध्यायः ॥ ३० ॥



एकत्रिंशोऽध्यायः ।

क्षुद्ररोगविज्ञानं क्रमप्रप्तमाचख्यासुराह ।

अथांतः क्षुद्ररोगविज्ञानं व्याख्यास्यामः ।

स्निग्धा सवर्णा ग्रथिता नीरुजा मुद्रसम्मिता ।

पिटिका कफवाताभ्यां बालानामजगल्लिका ॥ १ ॥

बालानां कफवाताभ्यां स्निग्धादिगुणयुक्ता पिटिकाऽजगल्लिकाख्या
स्यात् ।

यवप्रख्या यवप्रख्या ताभ्यां मांसाश्रिता घना ।

ताभ्यां वातकफाभ्यां यवप्रख्या यवसंज्ञा सा यवप्रख्या । यवाकारा मां-
साश्रिता घना कठिन्वा च ।

अवक्राश्चालजीवृत्तास्तोकपूया घनोन्नताः ॥ २ ॥

ग्रंथयः पंच वा षड्वा कच्छपीकच्छपोन्नताः ।

ग्रंथयः पंच वा षड्वा । किंभूत्वा अमुखास्तथाऽलजीव वृत्ता वर्तुलाः
स्तोकपूया घना उन्नताश्च कच्छपीत्युच्यते । सा च कच्छपोन्नता स्यात् ।

कर्णस्योर्ध्वं समंताद्वा पिटिका कठिनोग्ररुक् ॥ ३ ॥

शालूकाभां पनसिका

कर्णस्योपरिष्ठात् पारितो वा पिटिका कठिना तीव्ररुजा शालूकनिभा
पनसिकासंज्ञा ।

शोफस्त्वल्परुजः स्थिरः ।

हनुसंधिसमुद्भूतस्ताभ्यां पाषाणगर्दभः ॥ ४ ॥

शोफोल्परुजः स्थिरो हनुसंधिसमाश्रितो वातकफाभ्यां पाषाणगर्दभः ।

शाल्मलीकंटकीकाराः पिटिकीः सरुजो घनाः ।

भेदोगर्भा मुखे यानां ताभ्यां च मुखदूषिकाः ॥ ५ ॥



वाक्कफाभ्यां शाल्मलीकंटकसदृशाः पिटिका रुजान्विता घना मेदोगर्भा-
स्तरुणानां मुखे स्युस्ते च मुखदूषिकाः ।

ते पद्मकंटका ज्ञेया यैः पद्ममिव कंटकैः ।

चीयते नीरुजैश्चैतैः शरीरं कफवातजैः ॥ ६ ॥

पद्मकंटकसंज्ञास्ते वेद्याः । यैः कंटकैर्नीरुजैः श्वेतवर्णैर्वीतकफजैः प-
द्ममिव शरीरं चीयते ।

पित्तेन पिटिका वृत्ता पकोदुंबरसन्निभा ।

महादाहज्वरकरी विवृता विवृतानुना ॥ ७ ॥

पित्तेन या पिटिका वर्तुला पकोदुंबरानिभा महादाहाज्वरकृच्च सा
विवृताख्या विवृतमुखा स्यात् ।

गात्रेष्वंतश्च वक्रस्य दाहज्वररुजान्विताः ।

मसूरमान्नास्तद्वर्णास्तत्संज्ञाः पिटिका घनाः ॥ ८ ॥

गात्रेष्ववयवेषु वक्रस्य चांतरे दाहादियुता मसूरप्रमाणास्तद्वर्णास्तत्संज्ञाः
मसूरिका घनाः पिटिकाः ।

ततः कष्टतराः स्फोटा विस्फोटाख्यां महारुजाः ।

ताभ्यो मसूरिकूाभ्यो दारुणतमाः स्फोटा महारुजाविस्फोटसंज्ञाः ।

या पद्मकर्णिककारा पिटिका पिटिकान्विता ॥ ९ ॥

सा विद्धा वातपित्ताभ्यां

पद्मकर्णिकानिभा या पिटिका पिटकैराचिता सा वातपित्ताभ्यां विद्धा
स्यात् ।

तत्रभ्यामेव च गर्दभी ।

मंडला विपुलोत्सन्ना सरागपिटिकाचिता ॥ १० ॥



ताभ्यामेव वातपित्ताभ्यां गर्दभीसंज्ञा मंडलाकारा विस्तीर्णा तथे~~स्त~~सन्ना
सरागपिटकैराचिता ।

कक्षेति कक्षासन्नेषु प्रायो देशेषु सानिलात् ।

कक्षानिकटेषु प्रदेशेषु सा गर्दभी कक्षेत्युच्यते । सा च वातात्स्यात् ।

पित्ताद्भवन्ति पिटिकाः सूक्ष्मा लाजे~~प~~मा घनाः ॥ ११ ॥

तस्यामेव पित्तेन सूक्ष्माः पिटिका लाजे~~प~~कारा घनाः कक्षासंज्ञा एव स्युः ।

तादृशी महती त्वेका गंधनामेति कीर्तिता ।

घर्मस्वेदपरीतेषु पिटिकाः सरुजो घनाः ॥ १२ ॥

राजिकावर्णसंस्थानप्रमाणा राजिकावह्याः ।

तादृशी लाजसदृशी महती पिटिकैका गंधनामेति स्मृता । घर्मस्वेदयुक्ते
शरीरे पिटिकारुजायुता घना राजिकावर्णा राजिकाकारा राजिकाप्रमाणा
राजिकासंज्ञाः ।

दोषैः पित्तोत्खणैर्मदैर्विसर्पन्ति विसर्पवत् ॥ १३ ॥

शोफोऽपाकस्तनुस्ताम्रो ज्वरकृज्जालगर्दभः ।

पित्ताधिकैर्दोषैर्मदैर्यः शोफो विसर्प इव विसर्पति । तथाऽपाकस्तनु-
स्ताम्रवर्णो ज्वरकारी च । स जालगर्दभः स्यात् ।

मलैः पित्तोत्खणैः स्फोटा ज्वरिणो मांसदाह्याः ॥ १४ ॥

कक्षाभागेषु जायन्ते येऽग्न्याभाः साऽग्निरोहिणी ।

पंचाहात्सप्तरात्राद्वा पक्षाद्वा हन्ति जीवितम् ॥ १५ ॥

पित्तोत्खणैर्मलैर्ज्वरवतो मांसदाह्याः स्फोटाः कक्षाप्रदेशेषु येऽभिसदृशा
जायन्ते साऽग्निरोहिणीत्युच्यते । पंचाहेन सप्तरात्रेण पक्षेण वा जीवितं
हन्ति ।

त्रिलिंगा पिटिकावृत्ता जत्रूर्ध्वमिरिवेल्लिका ।



त्रिदोषलक्षणा पिटिका वर्तुला जत्रुण ऊर्ध्वमिरिवेल्लिकाख्या ।

विदारीकंदकठिना विदारीकक्षर्षक्षणे ॥ १६ ॥

विदारीकंदवत् कठिना कक्षायां वंक्षणे च विदारी स्यात् । कक्षा च वंक्षणं च कक्षावंक्षणं तस्मिन् पाण्योरित्यादिना न्हस्वः ।

मेदनिलकफैर्ग्रथिः स्नायुग्रांसशिराश्रयैः ।

भिन्नो वसाज्यमध्वाभं स्ववेत्तत्रोल्वणोऽनिलः ॥ १७ ॥

मांसं विशोष्य ग्रथितां शर्करामुपपादयेत् ।

दुर्गंधं रुधिरं क्लिन्नं नानावर्णं ततो मलाः ॥ १८ ॥

तां स्नावयन्ति निचितां विद्यात्तच्छर्करावुदम् ।

मेदः पवनकफैः स्नायुमांसशिराश्रयैर्ग्रथिः स्यात् । स च भिन्नो वसाघृतमधुनिभं सवेत् । तस्मिन् पवनोऽधिको मांसं विशोष्य ग्रथितां शर्करां कुर्यात् । ततो दोषास्तां शर्करां निचितां दुर्गंधं लोहितं क्लिन्नं विविधवर्णं स्नावयन्ति । तदेवं विधं शर्करावुदं विद्यात् ।

पाणिपादतले संधौ जत्रूर्ध्वं वोपचीयते ॥ १९ ॥

वल्मीकवच्छनैर्ग्रथिस्तद्वद्वहणुभिर्मुखैः ।

रुग्दाहकंदूळेदाढ्यो वल्मीकोऽसौ समस्तजः ॥ २० ॥

पाणितले पादतले संधौ जत्रूर्ध्वं वा ग्रंथिर्वल्मीक इव शनैरुपचीयते । तद्वद् वल्मीकवद्वहूनि च तान्यणूनि च तैर्भूरिसूक्ष्मैर्वदनैरुपलक्षितो रुग्दाहकंदूळेदबहुलो वल्मीकाख्योऽसौ त्रिदोषजः ।

शर्करोन्मथिते पादे क्षते वा कंटकादिभिः ।

ग्रंथिः कीलवदुच्छनो जायते कदरं तु तत् ॥ २१ ॥

शर्करादिभिरुन्मथिते पादे कंटकादिभिर्वा क्षते कीलसदृशो ग्रंथिरुत्सन्नो जायते तत्कदरं नाम ।



वेगसंधारणाद्वायुरपानोऽपानसंश्रयम् ।

अणूकरोति बाह्यान्तर्गमस्य ततः शकृत् ॥ २२ ॥

कृच्छ्रान्निर्गच्छति व्याधिरयं रुद्धगुदो मतः ।

अपानाख्यो वायुर्वेगसंधारणादपानाश्रयं मार्गं बाह्यान्तरणूकरोति । ततोऽस्यातुरस्य कृच्छ्रेण शकृन्निर्याति । अयं रोगो रुद्धगुदो मतः ।

कुर्यात्पित्तानिलं पाकं नखेभांसे सरुग्ज्वरम् ॥ २३ ॥

चिप्यंमक्षतरोगं च विद्यादुपनखं च तम् ।

पित्तानिलं कर्तृनखमांसे सरुग्ज्वरं पाकं कुर्यात् । तच्चिप्यं तथाऽक्षतरोगमुपनखं च विद्यात् ।

कृष्णोऽभिघाताद्रूक्षश्च खरश्च कुनखो नखः ॥ २४ ॥

अभिघातात्कृष्णवर्णो रूक्षश्च खरश्च नखः कुनखाख्यः ।

दुष्टकर्दमसंस्पर्शात्कंडूक्केदयुन्वितांतराः ।

आंगुल्योऽलसमित्याहुस्

दुष्टकर्दमसंस्पर्शात् कंडूक्केदयुन्वितांतरा आंगुल्योऽलसमिति वदन्ति ।

तिलाभांस्तिलकालकान् ॥ २५ ॥

कृष्णानवेदनांस्त्वक्स्थान्

तिलसदृशान्कृष्णवर्णानरुजां त्वक्स्थांस्तिलकानाहुः ।

माषांस्तानेव चोन्नतान् ।

तानेव तिलकान्नुन्नतान् माषानाहुः ।

माषेभ्यस्तून्नततरांश्चर्मकीलान् सितासितान् ॥ २६ ॥

माषेभ्यः सकाशादुन्नततरान् वर्णतः सितासितान् चर्मकीलांस्तानाहुः ।

तथाविधो जतुमणिः सहजो लोहितस्तु सः ।



तक्षमाणो जनुमणिः सहजो लोहितवर्णश्चासौ ।

कृष्णं सितं वा सहजं मंडलं लाञ्छनं समम् ॥ २७ ॥

शुक्लं कृष्णं सहजं मंडलाकारं शरीरसमं लाञ्छनमाहुः ।

शोकक्रोधादिकुपिताद्वातपित्तान्मुखे तनु ।

श्यामलं मंडलं व्यंगं वक्त्रादन्यत्र नीलिका ॥ २८ ॥

वातपित्ताच्छोकादिकुद्वात्तनु श्यामवर्णं मंडलाकारं मुखे व्यंगं वदन्ति ।
मुखादन्यत्र नीलिका ।

परुषं परुषस्पर्शं व्यंगं श्यावं च मारुतात् ।

पित्तात्ताम्रान्तमानीलं श्वेतान्तं कंडुमत्कफात् ॥ २९ ॥

रक्ताद्रक्तांतमाताम्रं शोषं चिमचिमायते ।

परुषच्छविस्तथा परुषस्पर्शं श्यामवर्णं च व्यंगं वातात्स्यात् । पित्तेना-
ताम्रांतं किंचिन्नीलं कफेन श्वेतान्तं सकंडु च स्यात् । रक्ताद्रक्तांतं किंचित्ता-
म्रं शोषयुतं चिमचिमायते च ।

वायुनोदीरितः श्लेष्मा त्वचं प्राप्य विशुष्यति ॥ ३० ॥

ततस्त्वग्जायते पांडुः क्रमेण च विचेतना ।

अल्पकंडुरविक्लेदा सा प्रसुप्तिः प्रसुप्तिः ॥ ३१ ॥

पवनेन कफः प्रेरितस्त्वचं प्राप्य विशुष्यत्यनंतरं त्वक् पांडुः क्रमेण
च विचेतना अल्पकंडुर्विक्लेदरहिता च जायते । सा प्रसुप्तिः प्रसुप्तिः
स्यात् ।

असम्यग्भवमनोदीर्णपित्तश्लेष्मान्ननिग्रहैः ।

मंडलान्यतिकंडूनि रागवंति बहूनि च ॥ ३२ ॥

उत्कोठः सोनुबद्धस्तु कोठ इत्यभिधीयते ।

असम्यग्भवमनेन प्रेरितः पित्तश्लेष्मान्ननिग्रहैर्मंडलान्यतिशयकंडूनि रागवं-
ति लोहितानि बहूनि च उत्कोठः स्यात् । सं एवानुबद्धः कोठ इत्युच्यते ।



प्रोक्ताः षट्त्रिंशदित्येते क्षुद्ररोगा विभागशः ॥ ३३ ॥

इत्यनेन प्रकारेण षट्त्रिंशत् क्षुद्ररोगा विभागेनोक्ता इति ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां स-
र्वांगसुन्दराख्यायां षष्ठ उत्तरस्थाने क्षुद्ररोगविज्ञाननामैकत्रिंशोऽध्यायः ॥ ३१

द्वात्रिंशोऽध्यायः ।

अथैषां चिकित्सितं विवक्षुराह ।

जंथातः क्षुद्ररोगप्रतिषेधं व्याख्यास्यामः ।

विस्त्रावयेज्जलौकोभिरपक्वामजगल्लिकाम् ।

अपक्वामजगल्लिकां जलजन्मभिर्विस्त्रावयेत् ।

स्वेदयित्वा यवप्रख्यां विलायाय प्रलेपयेत् ॥ १ ॥

दारुकुष्ठमनोव्हालैर्

यवप्रख्यां स्वेदयित्वा विलायनार्थं प्रलेपयेद्दार्वादिभिः ।

इत्यापाषाणगर्दभात् ।

विधिस्तांश्चाचरेत्पक्वान् व्रणवत्साजगल्लिकान् ॥ २ ॥

पाषाणगर्दभं यावदेष विधिः । तेन ग्रंथिकच्छपशालूकपाषाणगर्दभानां
पूर्वाक्तं कार्यमित्यवतिष्ठते । तांश्च पक्वान् साजगल्लिकांश्च व्रणवदुपक्रमेत् ।

रोध्रकुस्तुंबरुवचाप्रलेपो मुखदूषिके ।

वटपल्लवयुक्ता वा नारीकेलोत्थशुक्तयः ॥ ३ ॥

अशांतौ वमनं नस्यं ललाटे च शिराव्यधः ।

मुखदूषिके रोध्रादयः प्रलेपाः । वटपल्लवयुक्ता नारीकेलशुक्तयो वा ।
एवमप्यनुपशमे वमनं नस्यं च हितम् । ललाटे च शिरामोक्षः ।



निंबांबुवांतो निंबांबुसाधितं पद्मकंटके ॥ ४ ॥

पिबेत्क्षौद्रान्वितं सर्पिर्निवारग्वध्वलेपनम् ।

पद्मकंटके निंबांबुना कृतवमनो निंबकाथपकं घृतं सक्षौद्रं पिबेत् । निंबकणिकाराभ्यां लेपः ।

विवृतादींस्तु ज्वलांतांश्चिकित्सेन्निरिवेष्टिकान् ।

पित्तवीसर्पवत्तद्वत् प्रत्याख्यायाग्निरोहिणीम् ॥ ५ ॥

विवृतादीन् जालांतान्निरिवेष्टिकांश्च पित्तवीसर्पमिव चिकित्सेत् ।
अग्निरोहिणीं च प्रत्याख्याय चिकित्सेत् ।

विलंघनं रक्तविमोक्षणं च विरूक्षणं काष्ठविशोधनं च ।

धात्रीप्रयोगान् शिशिरप्रदेहान् कुर्यात्सदा जालकगर्दभस्य ॥ ६ ॥

जालकगर्दभस्य लंघनादि यथावस्थं सदा कुर्यात् ।

विदारिकां तृते रक्ते श्लेष्मग्रंथिवदाचरेत् ।

विदारिकां रक्ते स्त्रुते कफग्रंथिमिव चिकित्सेत् ।

मेदोर्बुदक्रियां कुर्यात्सुतरां शर्कराबुदे ॥ ७ ॥

शर्कराबुदे सुष्ठुमेदोर्बुदक्रियां कुर्यात् ।

प्रवृद्धं सुबहुच्छिद्रं सशोफं मर्मणि स्थिबन् ।

वल्मीकं हस्तपादे च वर्जयेद्

वल्मीकं प्रवृद्धादिगुणं हस्तपादे जातं च वर्जयेत् ।

इतरत्पुनः ॥ ८ ॥

शुद्धस्यास्ते तृते लिपेत् सपट्टारैवतामृतैः ।

श्यामाकुलत्थिकामूलद्वं तन्मिललसक्तुभिः ॥ ९ ॥

इतरत्पुनर्वल्मीकं शुद्धस्य रक्ते तृते श्यामादिभिः सलवणकणिकारगुड-
चीभिर्लिपेत् ।



पक्वे तु दुष्टमांसानि गतीः सर्वाश्च शोधयेत् ।

शस्त्रेण सम्यगनु च क्षारेण ज्वलनेन वा ॥ १० ॥

पक्वे तु दुष्टमांसानि सर्वाश्च गतीः शोधयेत् । केन । शस्त्रेण । कथं । सम्यक् । पश्चात्क्षारेणामिना च ।

शस्त्रेणोत्कृत्य निःशेषं स्नेहेन कदरं दहेत् ।

निरुद्धमणिवत्कार्यं रुद्धपांथोश्चिकित्सितम् ॥ ११ ॥

कदरं शस्त्रेण निःशेषमुत्कृत्य स्नेहेन दहेत् । रुद्धगुदे च चिकित्सितं निरुद्धमणिसदृशं कार्यम् ।

चिप्यं शुद्ध्या जितोष्माणं साधयेच्छस्त्रकर्मणा ।

चिप्यं शुद्ध्या विरेकैदिकयोजितोष्माणं संतं शस्त्रकर्मणा साधयेत् ।

दुष्टं कुनखमप्येवं

कुनखं दुष्टमप्येवमेव साधयेत् ।

चरणावलसे पुनः ॥ १२ ॥

धान्याम्लसिक्तौ कासीसपटोलीरोचनातिलैः ।

सन्निवपत्रैरालिपेद्

अलसे तु चरणौ कांजिकासिक्तौ कासीसादिभिः सन्निवपत्रैरालिपेत् ।

दहेत्तु तिलकाळकान् ॥ १३ ॥

मषांश्च सूर्यकांतेन क्षारेण यदि वाऽग्निना ।

तिलकालकान्मषांश्च सूर्यकांतादिभिर्दहेत् ।

तद्वदुत्कृत्य शस्त्रेण चर्मकीलजतूमणी ॥ १४ ॥

चर्मकीलजतूमणी शस्त्रेणोत्कृत्य तथैव सूर्यकांतादिभिर्दहेत् ।



लांछनादित्रये कुर्याद्यथासन्नं शिराव्यधम् ।

लेपयेत्क्षीरपिष्टैश्च क्षीरिवृक्षत्वर्गकुरैः ॥ १५ ॥

लांछनादिषु त्रिषु लांछनव्यंगनीलिकासु यथासन्नं शिरां विध्येत् । क्षी-
रिवृक्षाणां त्वग्भिरंकुरैश्च क्षीरपिष्टैर्लेपयेत् ।

व्यंगेषु चार्जुनीन्मृगा मंजिष्ठा वा समाक्षिका ।

लेपः सनवनीता वा श्वेतीश्वखुरजा मषी ॥ १६ ॥

व्यंगादिषु चायं लेपोऽर्जुनवल्कं माक्षिकपिष्टं वा । मंजिष्ठा माक्षिकसूहि-
ता वा । श्वेताश्वखुरजा मषी सनवनीता वा ।

रक्तचंदनमंजिष्ठाकुष्ठरोध्रप्रियंगवः ।

वटांकुरा मसूराश्च व्यंगघ्नी मुखकांतिदाः ॥ १७ ॥

रक्तचंदनादयो व्यंगहारा मुखकांतिकिरा लेप इति प्रकृतत्वाद् गम्यते ।

द्वे जीरेके कृष्णतिलाः सर्षपाः पयसा सह ।

पिष्टाः कुर्वन्ति वक्त्रेन्दुमपास्तव्यंगलांछनम् ॥ १८ ॥

जीरकद्वयादयो लेपे प्रयुक्ताः पयसा पिष्टा वक्त्रचंद्रं निरस्तव्यंगलांछनं
विदधति । वक्त्रमेवैन्दुव्यंगमेव लांछनेमिति रूपकालंकारः ।

क्षीरपिष्टा घृतक्षौद्रयुक्ता वा भृष्टनिस्तुषाः ।

मसूराः क्षीरपिष्टा वा तीक्ष्णाः शाल्मलिकंटकाः ॥ १९ ॥

सगुडः कोलमेज्जा वा शशासृक्षौद्रकलिकतः ।

सप्ताहं मातुलुंगस्थं कुष्ठं वा मधुनान्वितम् ॥ २० ॥

पिष्टा वा छागपयसा सक्षौद्रा मौशली जटा ।

गौरस्थिमुशलीमूलयुक्तं वासाज्यमाक्षिकम् ॥ २१ ॥

मसूरा भृष्टा निस्तुषाश्च क्षीरपिष्टाः सर्पिर्माक्षिकान्विता लेपः । शाल्म-
लीकंटकास्तीक्ष्णाः क्षीरपिष्टा वा लेपः । कोलस्याम्लबदरस्य मज्जा

शशासृक्क्षौद्रपिष्ठो गुडान्वितो लेपः । सप्ताहं बीजपूरस्यांतरस्थितं कुष्ठं
माक्षिकयुतं वा लेपः । मौशलीनटाशाल्मलीमूलं छागलक्ष्मीरपिष्टं सक्षौद्रं
वा लेपः । गव्यमस्थितालपत्रीमूलान्वितं सघृतमाक्षिकं वा लेपः ।

जंब्वाम्रपल्लवा मस्तुहरिद्रे द्वे नवो गुडः ।

लेपः सवर्णकृत् पिष्टं स्वरसेन च तिदुकम् ॥ २२ ॥

जंब्वाम्रपल्लवादिको लेपः सवर्णैरस्तिदुकं च स्वरसेन पिष्टं लेपः
सवर्णकरः ।

उत्पलपत्रं तगरं प्रियंगुकालीयकदंबदरमज्जा ।

इदमुद्धर्त्तनमास्यं करोति शतपत्रसंकाशम् ॥ २३ ॥

उत्पलादिकमेतदुद्धर्त्तनं पद्मसदृशं मुखं विधत्ते । आर्या ।

एभिरेवौषधैः निष्टैर्मुखाभ्यंगाय साधयेत् ।

यथादोषर्तुकान् स्नेहान् मधुककाथसंयुतैः ॥ २४ ॥

एभिरेव पूर्वोदितैः पिष्टैर्मधुकं काथान्वितैर्मुखाभ्यंगार्थं यथादोषं यथर्तु-
स्नेहान् पाचयेत् ।

यवान् सर्जरसं रोध्रमुशीरं चंदनं मधु ।

घृतं गुडं च गोमूत्रे पचेदादर्विलेपनात् ॥ २५ ॥

तदभ्यंगान्निहंत्याशु नीलिकाव्यंगदूषिकान् ।

मुखं करोति पद्माभं पादौ पद्मदलोपमौ ॥ २६ ॥

यवादीन् दर्विलेपं यावद् गोमूत्रे पाचयेत् । एतदभ्यंगाद् द्रागेव नीलि-
कादीन् हन्ति । वक्रं शतपत्रसदृशं करोति । चरणौ पंकजपत्रतुल्यौ विद-
धाति ।

कुंकुमोशीरकालीयलाक्षायष्ट्याह्वंचंदनम् ।

न्यग्रोधपादांस्तरुणान् पद्मकं पद्मकेसरम् ॥ २७ ॥



सनीलोत्पलमंजिष्टं पालिकं सलिलाढके ।
 पक्का पादावशेषेण तेन पिष्टैश्च कार्षिकैः ॥ २८ ॥
 लाक्षापत्तंगमंजिष्टायष्टीमधुकुंकुमैः ।
 अजाक्षीरद्विगुणितं तैलस्य कुडवं पचेत् ॥ २९ ॥
 नीलिकापलितव्यंगवलीतिलकदूषिकान् ।
 हन्ति तन्नस्यमभ्यस्तं मुखोन्नयवर्णकृत् ॥ ३० ॥

कुंकुमादिकं सनीलोत्पलमंजिष्टं पलप्रमाणं जलाढके पक्का तेन पादाव-
 शेषेण लाक्षादिभिश्च पिष्टैः कार्षिकैस्तैलस्य कुडवं छागीक्षीरद्विकुडवं पचेत् ।
 तत् तैलं नस्यं शीलितं नीलिकादीन् हन्ति । मुखोन्नयकरं वर्णकरं च ।

मंजिष्टाशवरोद्धवस्तुवरिकालाक्षाहरिद्राद्वयम्
 नेपालीहरितालकुंकुमगदागोरोचनागैरिकम् ।
 पत्रं पांडुकस्य चंदनयुगं कालीयकं पारदम्
 पत्तंगं कनकत्वचं कमलजं बीजं तथा केसरम् ॥ ३१ ॥
 सिक्थं तुत्थं पद्मकाद्योवसाज्यं मज्जा क्षीरं क्षीरिवृक्षांबु चाम्रौ ।
 सिद्धं सिद्धं व्यंगनील्यादिनाशे वक्त्रे छायामैदवीं चाशु धत्ते ॥ ३२ ॥

कनकस्य त्वक् कनकत्वक् तां कनकत्वचं । मंजिष्टादीनि वसा घृतं मज्जा
 गोक्षीरं क्षीरिवृक्षाथएतदग्नौ सिद्धं पक्वं व्यंगादिनाशे सिद्धमभ्याहतशक्ति ।
 मुखस्य कांतिं चांद्रमसीं शीघ्रं करोति । शार्दूलविक्रीडितशालिन्यौ वृत्ते ।

मार्कवस्वरसक्षीरतोयपिष्टानि नावने ।

नावने नस्ये मार्कवस्वरसादीनि ।

प्रसुप्तौ वातकुष्ठोक्तं कुर्याद्वाहं च बन्धिना ।

प्रसुप्तौ वातकुष्ठविहितं कुर्यात् । बन्धिना च दहेत् ।

उत्कोठे ककपित्तोक्तं कोठे सर्वं च कौष्टिकम् ॥ ३३ ॥



उत्कोठे कफपित्तविहितं कार्यं । कोठे च सर्वं कुष्टोक्तमिति ।

इति श्रीमृगांकदत्तपुत्रश्रीमदंरुणदत्तविरचितायामष्टांगहृदयटीकायां सर्वांगसुन्दराख्यायां षष्ठ उत्तरस्थाने क्षुद्ररोगप्रतिषेधोनाम द्वात्रिंशोऽध्यायः ३२

• त्रयस्त्रिंशोऽध्यायः ।

अथ क्रमप्रसङ्गं गुह्यरोगं व्याचिख्यासुराह ।

अथातो गुह्यरोगविज्ञानं व्याख्यास्यामः ।

स्त्रीव्यवायनिवृजस्य सहसा भजतोऽथवा ।

दोषाध्युषितसंकीर्णमलिनानुरजः पथाम् ॥ १ ॥

अन्ययोनिमनिच्छंतीमगम्यां नवसूतिकाम् ।

दूषितं स्पृशतस्तौयं रतांतेष्वपि नैव वा ॥ २ ॥

विवर्द्धयिषया तीक्ष्णान् भ्रूलेपादीन् प्रयच्छतः ।

मुष्टिदन्तनखोत्पीडाविषवच्छुक्रपातनैः ॥ ३ ॥

वेगनिग्रहदीर्घातिखरस्पर्शविषट्टनैः ।

दोषा दुष्टा गता गुह्यं त्रयोविंशतिमामयान् ॥ ४ ॥

जनयंत्युपदेशादीन्

वनितासंभोगान्निवृत्तस्य । सहसाऽकस्मादेव स्त्रीव्यवायं भजतः । केचित्करादिनैव व्यवायाभासं कुर्वन्ति तन्निवृत्तैः स्त्रीग्रहणं । अथवेति वक्ष्यमाणगुणान् स्त्रियं सेवमानस्य । किंभूतां । वातायधिष्ठितस्तथा संकीर्णः संकटो मलिनोऽणुः सूक्ष्मो रजोमार्गो यस्यास्तां तथाविधां स्त्रियं । तथाऽन्ययोनिमहिष्यादींस्तथाऽनभिलषन्तीं । तथाऽगम्यां भगिन्यादि । तथा नवसूतां । तथा दूषितं सविषजंत्वादिभिर्जलं स्पृशतो रतांतेष्वपि नैव वा जलं स्पृशतः । विवर्द्धयितुमिच्छया तीक्ष्णान् भ्रूलेपसेकादीन् वा कृत्वा गुह्ये प्रयच्छतः । तथा मुष्ट्यादिपातनैस्तथा वेगरोधनेन । तथा दीर्घातिखरस्पर्शनेन



च योनिविघटनानि तैरेव दोषा दुष्टा गुह्यं प्राप्तास्त्रयोविंशतिं वक्ष्यमाणानु-
पदंशादीन्कुर्वति ।

उपदंशोऽत्र पंचधा ।

पृथग्दोषैः सरुधिरैः समस्तैश्च

अत्र एषु मध्य उपदंशः पंचप्रकारः । कथमित्याह दोषैः पृथक् त्रयः ।
रक्तेन चतुर्थः । सन्निपातेन पंचमः ।

अत्र मारुतात् ॥ ९ ॥

मेढूशोफे रुजश्चित्राः स्तंभस्त्वक्परिपोटनम् ।

एषां मध्ये वातेनोपदंशे मेढूशोफो भवति । द्वा रूणाः पीडाः स्तंभस्तथा
त्वचः परिपोटनं ।

पक्वोदुंबरसंकाशः पित्तेन श्वयथुज्वरः ॥ ६ ॥

पित्तेन श्वयथुः पक्वोदुंबरफलनिभो ज्वरश्च स्यात् ।

श्लेष्मणा कठिनः स्निग्धः कंडूमान् शीतलो गुरुः ।

श्लेष्मणा श्वयथुः कठिनादिगुणः स्यात् ।

शोणितेनासितस्फोटसंभवोऽस्त्रस्तुतिज्वरः ॥ ७ ॥

लोहितेन कृष्णस्फोटसंभवादयः स्युः ।

सर्वज्ञे सर्वलिंगत्वं श्वयथुमुष्कयोरपि ।

तीव्रारुगाशुपवनं दरुणं कृमिसंभवः ॥ ८ ॥

सर्वदोषज्ञे सर्वलिंगत्वं श्वयथुश्च मुष्कयोः स्यात् । तीव्रा रुक् शीघ्रपा-
कादिश्च ।

याप्यो रक्तोद्भवस्तेषां मृत्युवे सन्निपातजः ।

एतेषां मध्ये रक्तज्ञो याप्यः । सन्निपातोत्थो मृत्युहेतुः ।

जायंते कुपितैर्दोषैर्गुह्यामृक्पिशितश्रयैः ॥ ९ ॥



अंतर्बहिर्वा मेढूय कंडूला मांसकीलकाः ।

पिच्छिलास्त्रस्रवा योनौ तद्वच्च छत्रसन्निभा ॥ १० ॥

तेर्शांस्युपेक्षया घ्नन्ति मेढूपुंस्त्वभगार्तवम् ।

दोषैर्गुह्यरक्तमांसाश्रयैः क्रुद्धैर्मेढूस्यांतर्बहिर्वा कंडूला मांसकीलकाः शंकवो जायन्ते । तथा पिच्छिलरक्तस्त्राविणस्तथैव योनौ छत्रसदृशाः स्युः । ते मांसकीला अर्शांसि गच्छन्ते । उपेक्षिताश्च मेढ्रे जाताः पुंस्त्वं घ्नन्ति । भगे जाता आर्तवं घ्नन्ति ।

गुह्यस्य बहिरंतर्वा पिटिकाः कफरक्तजाः ॥ ११ ॥

सर्षपा मानसस्थानां घनाः सर्षपिकाः स्मृताः ।

गुह्यस्य बाह्यतोंतरे कफरक्तजाः पिटिकाः सर्षपप्रमाणाः सर्षपाकारा घनाः सर्षपिकाः स्मृताः ।

पिटिका बहवो दीर्घा दीर्यते मध्यतश्च याः ॥ १२ ॥

सोवमंथः कफासृग्भ्यां वेदनारोमहर्षवान् ।

पिटिका बहवो दीर्घा मध्ये च या दीर्यते सोऽवमंथो वेदनारोमांचवान् कफरक्ताभ्यां स्यात् ।

कुंभीकारक्तपित्तोत्था जांबवांस्थिनिभाऽशुजा ॥ १३ ॥

जांबवास्थिरूपा कुंभिका रक्तपित्तोद्भवा शीघ्रोत्पत्तिश्च ।

अलर्जी मेहवद्विद्याद्

अलर्जीं प्रमेहे यथा तथाऽस्मिन्नपि विद्यात् ।

उत्तमां रक्तपित्तजाम् ।

पिटिकां माषमुद्राभां

उत्तमाख्यां पित्तरक्तजां मेढूपिटिकां माषपुष्पां मुद्राभां विद्यात् ।

पिटिका पिटिकाचिता ॥ १४ ॥



कर्णिका पुष्करस्येव ज्ञेया पुष्करिकेति सा ।

पिटिकाचिताया पिटिका स्यात् । तथा पद्मकर्णिकाकारा पुष्करकर्क-
टाभा तां पुष्करिकेति विद्यात् ।

पाणिभ्यां भृशसंव्यूढे संव्यूढपिटिका भवेत् ॥ १५ ॥

हस्ताभ्यामतिशयेन संव्यूढे घृष्टे पिटिकाख्या स्यात् ।

मृदितं मृदितं वस्त्रसंरब्धं वातकोपतः ।

मृदितं मलितं वस्त्रसंरब्धं वाससा क्षोभितं वातकोपान्मृदितं स्यात् ।

विषमा कठिना भुग्ना वायुनाऽष्टीलिका स्मृता ॥ १६ ॥

या पिटिका विषमा समुन्नता तथा कठिना कुटिला च पर्वनेनाष्टीलि-
का गदिता ।

विमर्दनादिदुष्टेन वायुना चर्ममेदूजम् ।

निवर्तते सरुग्दाहं क्वचित्प्राकं च गच्छति ॥ १७ ॥

पिंडितं ग्रंथितं चर्म तत्प्रलंबमधोमणेः ।

निवृत्तसंज्ञं सकफं कंडुकाठिन्यवत्तु तत् ॥ १८ ॥

वायुना विमर्दनादिदुष्टेन मेदूजं चर्म सरुग्दाहं निवर्तते । क्वचित्क-
दाचित् पाकमपि याति । तच्चर्ममणेरधः पिंडितं ग्रंथितं प्रलंबं च स्यात् ।
तत्सकफं कफेन तु सह कंडूकाठिन्ययुतं निवृत्तसंज्ञं स्यात् ।

दुरूढं स्फुटितं चर्म निर्दिष्टमवपाटिका ।

कुच्छ्रेण रोहति यच्च दुःस्फुटितं चर्म तत् कथितमवपाटिका ।

वातेन दूषितं चर्म मणौ सक्तं रुणद्धि चेत् ॥ १९ ॥

श्रोतोमूत्रं ततोभ्येति मंदधारमवेदनम् ।

मणेर्विकाशरोधश्च सूनिरुद्धमणिर्गदः ॥ २० ॥

वातेन चर्म दूषितं मणौ सक्तं वेच्छेतो रुणद्धि । ततो मंदधारमरुजं
मूत्रमेति । मणेश्च विकाशरोधः । स एवं विधो रोगो निरुद्धमणिसंज्ञः ।

लिङ्गं शूकैरिवापूर्णं ग्रथिताख्यं कफोद्भवम् ।

लिङ्गं शूकैराक्रीर्णमिव स्यात् । तद्ग्रथितसंज्ञं कफजं ।

शूकदूषितरक्तोत्था स्पर्शहानिस्तदावहया ॥ २१ ॥

शूकदूषितरक्तोद्भवा स्पर्शहानिः सा स्पर्शहानिसंज्ञा ।

छिद्रैरणुमुखैर्यन्तु मेहनं सर्वतश्चितम् ।

वातशोणितकोपेन तं विद्याच्छितपोनकम् ॥ २२ ॥

यूपुनर्मेढ्रं छिद्रैः सूक्ष्ममुखैः सर्वतः परितश्चितं वातशोणितकोपात् तच्छितपोनकं विद्यात् ।

पित्तासृग्भ्यां त्वचः पाकस्त्वक्पाको ज्वरदाहवान् ।

पित्तरक्ताभ्यां त्वचः पाको ज्वरदाहान्वितस्त्वक्पाकाख्यः ।

मांसपाकः सर्वजः सर्ववेदनो मांसशातनः ॥ २३ ॥

सर्वदोषोत्थो मांसपाकाख्यः सर्ववेदनो मांसशातनः ।

सरागैरसितैः स्फोटैः पिटिकाभिश्च पीडितम् ।

मेहनं वेदनाश्चोऽग्रास्तं विद्यादसृग्वुदम् ॥ २४ ॥

ईषल्लोहितैः कृण्वैः स्फोटैः पिटिकाभिश्च पीडितं लिङ्गं वेदनाश्च दारुणास्तमेवंविधं रक्तवुदं जानीयात् ।

मांसार्बुदं प्रागुदितं विद्रधिश्च त्रिदोषजः ।

मांसार्बुदं पूर्वमुक्तं ग्रन्थ्यादिरोगविज्ञानीमे तच्च त्रिदोषजं । विद्रधिश्च त्रिदोषजः स उक्तो विद्रद्ध्यादिविज्ञानीये ।

कृष्णानि भूत्वा मांसानि विशीर्यते समंततः ॥ २५ ॥

पक्वानि सन्निपातेन तां विद्यात्तिलकालकान् ।

कृष्णानि मांसानि भूत्वा परितो विशीर्यते पक्वानि सन्निपातेन । तानेवं प्रकारास्तिलकालकान् विद्यात् ।



मांसोत्थमर्बुदं पाकं विद्राधिं तिलकालकान् ॥ २६ ॥
चतुरो वर्जयेदेषांश्छेषांश्छीघ्रमुपाचरेत् ।

एषां मध्ये मांसार्बुदादींश्चतुरस्त्यजेन्नोपक्रमेत् । शेषान् षोडश रोगां-
श्छीघ्रमुपक्रमेत् ।

विंशतिर्व्यापदो योनेर्जायंते दुष्टभोजनात् ॥ २७ ॥

योनेर्व्यापदो विंशतिर्दुष्टाहाराद्भवन्ति ।

विषमस्थांगशयनभृशमैथुनसेवनैः

दुष्टार्त्तवादपद्रव्यैर्वीजदोषेण दैवतः ॥ २८ ॥

योनौ क्रुद्धो निलः कुर्याद् रुक्तोदायिममुत्तताः ।

पिपीलिकासृष्टिमिव स्तंभं कर्कशतां स्वनम् ॥ २९ ॥

फेनिलारुणकृष्णाल्पतनुरूक्षार्त्तवस्तुतिम् ।

स्तंसं वंक्षणाधौ व्यथां गुल्मं क्रमेण च ॥ ३० ॥

तांस्तांश्च स्वान् गदान् व्यापद् वातिकी नाम सा स्मृता ।

विषमस्थांगशयनादिभिर्योनौ पवनः कुपितो रुजादीन् कुर्यात् । तथा
पिपीलिकोपसर्पणमिव स्तंभं कर्कशतां स्वनं च । तथा फेनिलादिगुणार्त्तवस्तुतिं
तथा वंक्षणाधौ भ्रंशं रुजां क्रमेण च गुल्मं कुर्यात् । तांस्तांश्चानेकविधान्
रोगान् कुर्यात् । सेवं विधा व्यापद् वातिकी स्मृता ।

सैवातिचरणा शोफसंयुक्ताऽतिव्यवायतः ॥ ३१ ॥

सैवाऽतिचरणा श्वयथुयुताऽतिव्यवायात्स्यात् ।

मैथुनादतिवालायाः पृष्ठजंघोरुवंक्षणम् ।

रुजन्संदूषयेद्योनिं वायुः प्राक्करणेति सा ॥ ३२ ॥

मैथुनादतिवालायाः पवनः पृष्ठजंघोरुवंक्षणं पीडयन् योनिं संदूषयेत् ।
प्राक्करणेति सा स्यात् ।



वेगोदावर्तनाद्योनिं प्रपीडयति मारुतः ।

स फेनिलं रजः कृच्छ्रादुदावृत्तं विमुञ्चति ॥ ३३ ॥

इयं व्यापदुदावृत्ता

वेगोदावर्तनेन मारुतो योनिं प्रकर्षेण पीडयति । ततः सा योनिः फेनिलं रजः कृच्छ्रादुदावृत्तं विसृजति । एषा व्यापत्तिरुदावृत्ताख्या ।

जातघ्नी तु यदानिलः ।

जातं जातं सुतं हन्ति रौक्ष्याद्दुष्टार्तवोद्भवम् ॥ ३४ ॥

यदा तु वायुः सुतमुत्पन्नमुत्पन्नं रौक्ष्याद्दुष्टार्तवजं हन्ति तदा जातघ्नी स्यात् ।

अत्याशिताया विषमं स्थितायाः सुरते मरुत् ।

अन्नेनोत्पीडितो योनेः स्थितः स्रोतसि वक्रयेत् ॥ ३५ ॥

सास्थिमांसं मुखं तीव्ररुजमन्तर्मुखीति सा ।

अतिसुहिताया विषमं स्थितायां निधुवने पवनोऽन्नेनोत्पीडितो योनेः संबन्धिनि स्रोतसि स्थितो मुखं योनेरेव वक्त्रीकुर्यादस्थिमांसेन सह दारुण-पीडं सातर्मुखीत्युच्यते ।

वातलाहारसेविन्यां जनन्यां कुपितोऽनिलः ॥ ३६ ॥

स्त्रियो योनिमणुद्वारां कुर्यात्सूचीमुखीति सा ।

वातलाहारसेविन्यां मातरि वायुः कुपितः स्त्रियो गर्भस्थायाः सूक्ष्म-द्वारो योनिं कुर्यात् । सूचीमुखी सा स्यात् ।

वेगरोधादृतौ वायुर्दुष्टो विण्मूत्रसंग्रहम् ॥ ३७ ॥

करोति योनेः शोषं च शुष्काख्या सातिवेदना ।

ऋतौ वेगधारणाद्वायुर्दुष्टो विण्मूत्रसंग्रहं करोति योनेः शोषं च करोति सा शुष्कसंज्ञाऽतिरुजा स्यात् ।

षड्हात्सप्तरात्राद्वा शुक्रं गर्भाशयान्मरुत् ॥ ३८ ॥



वमेत्सरुङ् नीरुजो वा यस्याः सा वामिनी मता ।

षडहेनाथवा सप्ताहेन गर्भाशयाद्वायुः सरुजो नीरुजो वा यस्याः युक्तं वमेत् सा वामिनी गदिता ।

योनौ वातोपतप्तायां स्त्रीगर्भे बीजदोषतः ॥ ३९ ॥

नृद्वेषिण्यस्तनोश्च स्यात्षट्संज्ञाऽनुपक्रमा ।

वातोपतप्तायां योनौ स्त्रीगर्भे बीजदोषान्नरद्वेषिणी स्तनरहिता च स्त्री स्यात् । सा षट्संज्ञाऽनुपक्रमा ।

दुष्टो विष्टभ्य योन्यास्यं गर्भकोष्ठं च मारुतः ॥ ४० ॥

कुरुते विष्टतां स्वस्तां वातिकीमिव दुःखिताम् ।

उत्सन्नमांसां तामाहुर्महामोनिं महारुजाम् ॥ ४१ ॥

पवनो दुष्टो योन्यास्यं विष्टभ्य गर्भकोष्ठं च विवृतमुखीं भृष्टां वातिकीमिव सुदुःखामुत्कृष्टमांसां प्रकृतत्वाद्योनिं कुरुते । तां महारुजां महामोनिं वदन्ति ।

यथास्वैर्दूषणैर्दुष्टं पित्तं योनिमुपाश्रितम् ।

करोति दाहपाकोषापूतिगंधज्वरान्विताम् ॥ ४२ ॥

भृशोष्णभूरिकुणपनीलपीतासितार्तवाम् ।

सा व्यापत्पैत्तिकी

यथायोगं दूषणैः सर्वरोगनिदानाद्युक्तैर्दुष्टं पित्तं योनौ स्थितं योनिं दाहायन्वितां करोति । तथा भृशोष्णादिगुणयुतार्तवां । सा पैत्तिकी व्यापत् ।

रक्तयोन्याख्यासृगतिस्त्रुतेः ॥ ४३ ॥

रक्तयोन्याख्या रक्तस्यातिस्त्रुतेः स्यात् ।

कफोभिष्यंदिभिः क्रुद्धः कुर्याद्योनिमवेदनाम् ।

शीतलां कंडुलां पांडुपिच्छिलां तद्विषस्त्रुतिम् ॥ ४४ ॥

सा व्यापच्छैष्मिकी



श्लेष्माऽभिष्यंदकरगहेतुभिः कुपितो योनिं पीड्यारहितां शीतलादि-
गुणां तथा तद्विधा पांडुपिच्छिला स्फुतिर्यस्यास्तां तथाविधां कुर्यात् । सैवं
विधा व्यापत् श्लैष्मिकी स्यात् ।

वातपित्ताभ्यां क्षीयते रजः ।

सदाहकार्यवैवर्ण्यं यस्यां सा लोहितक्षया ॥ ४९ ॥

यस्यां वातपित्ताभ्यां रजः क्षीयते सदाहकार्यवैवर्ण्ययुतं सा लोहितक्ष-
याख्या ।

पित्तलाया नृसंवासे क्षवथूद्वारधारणात् ।

पित्तियुक्तेन मरुतां योनिर्भवति दूषिता ॥ ४६ ॥

शूनास्पर्शसहा सार्तिर्नीलपीतास्त्रवाहिनी ।

वस्तिकुक्षिगुरुत्वातीसारारोचककारिणी ॥ ४७ ॥

श्रोणिवंक्षणरुक्तोदज्वरं कृत्सा परिप्लुता ।

पित्तलायाः स्त्रिया नरसंयोगात् क्षवथूद्वारधारणात् पित्तान्वितेन वायु-
ना योनिर्दूषिता शूनादिगुणा वस्त्यादिगुरुत्वादिविधायिनी तथा श्रो-
ण्यादितोदकरी स्यात् सा परिप्लुताख्या ।

वातश्लेष्मामयव्याप्ता श्वेतपिच्छिलवाहिनी ॥ ४८ ॥

उपप्लुता स्मृता योनिर्

वातश्लेष्मरोगेण व्याप्ता शुक्लपिच्छिलस्त्राविणी योनिरुपप्लुता स्यात् ।

विप्लुताख्या त्वधावनात् ।

संजातजंतुः कंडूला कंड्वा चातिरतिप्रिया ॥ ४९ ॥

अक्षालनात्तु योनिः संभूतकृभिः कंडूयुता कंड्वा चाहेतुना सुतरां सुरता-
भिलाषिणी विप्लुताख्या ।

अकालवाहनाद्वायुः श्लेष्मस्कविमूर्छितः ।

कर्णिकांजनयेद्योनौ रजोमार्गनिरोधिनी ॥ ५० ॥



सा कर्णिनी

मरुदकालवाहनात्कफरक्तमिश्रितो योनौ कर्णिकां रजोमार्गनिरोधिनीं
कुर्यात् । सा कर्णिनी गद्यते ।

त्रिभिर्दोषैर्योनिगर्भाशयाश्रितैः ।

यथास्वोपद्रवकरैर्व्यापत्सा सान्निपातिकी ॥ ५१ ॥

त्रिभिर्दोषैर्योनिगर्भाशयाश्रितैर्यथायोगमुपद्रवकारिभिर्या व्यापत् सा
सान्निपातिकी स्यात् ।

इति योनिगदा नारी यैः शुक्रं न प्रतीच्छति ।

ततो गर्भं न गृण्हाति रोगांश्चाप्नोति दारुणान् ।

असृग्दराशोर्गुल्मादीनावाधाश्चानिलादिभिः ॥ ५२ ॥

इति समाप्तौ । एवं योनिरोगाः कथिता इति शेषः । यैरामयैर्योनिः
शुक्रं न प्रतीच्छति । ततो गर्भं नादत्ते । रोगांश्च दारुणानसृग्दरादीन-
श्रुते वातपित्तकफैश्चावाधा पीडाविशेषान् प्राप्नोति ।

इति श्रीमदरुणदत्तविरचितायामष्टांगहृदयटीकायां सर्वांगसुन्दराख्या-
यां षष्ठ उत्तरस्थाने गुह्यरोगविज्ञानं नाम त्रयस्त्रिंशोऽध्यायः ॥ ३३ ॥

चतुस्त्रिंशोऽध्यायः ।

अथैतच्चिकित्सां ब्रूते ।

अथातो गुह्यरोगप्रतिषेधं व्याख्यास्यामः ।

मेढूमध्ये शिरां विध्येदुपदंशे नवोस्थिते ।

शीतां कुर्यात् क्रियां शुद्धिं विरेकेण विशेषतः ॥ १ ॥

तिलकल्कघृतक्षौद्रैर्लेपः पक्वे तु पाटिते ।



उपदंशोऽचिरोद्भूते लिङ्गस्य मध्ये शिरां मोक्षयेत् । शिशिरां च चिकित्सां लेपसेकादिभिः कुर्यात् । विशेषेण विरेचनेन शुद्धिं विदधीत । पक्वे पाटिते च तिलकल्काज्यमधुभिलेपः ।

जम्बाम्रसुमनोनीपश्वेतकांबोजिकांकुरान् ॥ २ ॥

शल्लकीवदरीबिल्वपलाशातिनिशोद्भवाः ।

त्वचः क्षीरिद्रुमाणां च त्रिफलां च जले पचेत् ॥ ३ ॥

स काथः क्षालनं तेन पक्वं तैलं च रोपणम् ।

जम्बायंकुरान् । शल्लक्यादीनां त्वचः क्षीरिवृक्षाणां च त्वचस्त्रिफलां च जले पचेत् । स काथः क्षालनं हितं । तेन काथेन तैलं पक्वं रोपणं स्यात् ।

तुत्थगैरिकलोध्रैलामनोव्हालरसांजनैः ॥ ४ ॥

हरेणुपुष्पकौसीससौराष्ट्रीलवणोत्तमैः ।

लेपः क्षौद्रयुतैः सूक्ष्मैरुपदंशव्रणापहः ॥ ५ ॥

तुत्थादिभिर्मिक्षिकद्रुतैः सूक्ष्मीकृतैर्लेप उपदंशव्रणहरः ।

कपाले त्रिफला दग्धा सघृता रोपणं परम् ।

कर्परे त्रिफला दग्धा घृतान्विता परं रोपणम् ।

सामान्यं साधनमिदं प्रतिदोषं तु शोफवत् ॥ ६ ॥

सामान्यमेतत्साधनं प्रतिदोषं तु शोफतुल्यं चिकित्सितं ज्ञेयम् ।

न च याति यथा पाकं प्रयतेत तथा भृशम् ।

पक्वैः स्नायुशिरामांसैः प्रायो नश्यति हि ध्वजः ॥ ७ ॥

यथा च पाकं न याति तथाऽतियत्नः कार्यः । यतः पक्वैः स्नाय्वादिभिः प्रायेण ध्वजो मेहो नश्यति ।

अर्शसां छिन्नदग्धानां क्रिया कार्योपदंशवत् ।

अर्शसां छिन्नानां दग्धानां चोपदंशतुल्या क्रिया कार्या ।



सर्षपा लिखिताः सूक्ष्मैः कषायैरवचूर्णयेत् ॥ ८ ॥

तैरेवाभ्यञ्जनं तैलं साधयेद् व्रणरोपणम् ।

सर्षपिकाः शस्त्रेण लिखिताः कषायद्रव्यैर्जम्बवादिभिः पूर्वोक्तैः सूक्ष्मचूर्णै-
रवचूर्णयेत् । तैरेव कषायैस्तैलं पचेत् । तदभ्यञ्जनं व्रणरोपणं स्यात् ।

क्रियेयमवमथेऽपि रक्तं स्नाव्यं तथोभयोः ॥ ९ ॥

एतच्चिकित्सितमवमथेऽपि कार्यं । तथैनयोः सर्षपावमथयोरस्तं स्नाव्यम् ।

कुम्भीकायां हरेद्रक्तं पक्वायां शोधिते व्रणे ।

तिंदुकात्रिफलारोध्रैर्लेपस्तैलं च रोपणम् ॥ १० ॥

कुम्भीकायां लोहितं मोक्षयेत् । पक्वायां तु व्रणे शोधिते सति तिंदुका-
दिभिर्लेपः । तिंदुकादिभिरेव सिद्धं तैलं रोपणं स्यात् ।

अलज्यां स्नुतारक्तायामयमेव क्रियाक्रमः ।

अलज्यां स्नुतशोणितायामेष एवोपक्रमः ।

उत्तमाख्यां तु पिटिकां संछिद्य बडिशोत्थृताम् ॥ ११ ॥

कल्कैश्चूर्णैः कषायाणां क्षौद्रयुक्तैरुपाचरेत् ।

उत्तमाख्यां पिटिकां बडिशोत्थृतां सम्यक् छेदयित्वा कषायाणां कल्कैश्चू-
र्णैः क्षौद्रयुक्तैरुपक्रमेत् ।

क्रमः पित्तविसर्पोक्तः पुष्करव्यूढयोर्हितः ॥ १२ ॥

पुष्करिकायां संव्यूढे च पित्तविसर्पविहितं चिकित्सितं हितम् ।

त्वक्पाके स्पर्शहान्यां च सेचयेद्

त्वक्पाकस्पर्शहान्योः सेचनम् ।

मृदितं पुनः ।

बलातैलेन कोष्णेन मधुरैश्चोपनाहयेत् ॥ १३ ॥



मृदितं नाम लिंगरोगं वक्ष्यमाणेन बलातैलेन सेचयेत् । तथा मधुरैर्द्रव्यैः
कल्कितैः सुखोष्णैर्घृतस्निग्धैरुपपाहश्च कार्यः ।

अष्टैलिकां तृते रक्ते श्लेष्मग्रंथिवदाचरेत् ।

अष्टैलिकां रक्ते हते कफग्रंथिमिवोपक्रमेत् ।

निवृत्तं सर्पिषाऽभ्यज्य स्वेदयित्वा चोपनाहयेत् ॥ १४ ॥

त्रिरात्रं पंचरात्रं वा सुस्निग्धैः शाल्वलादिभिः ।

स्वेदयित्वा ततो भूयः स्निग्धं चर्म समानयेत् ॥ १५ ॥

मणिं प्रपीड्य शनैः प्रविष्टे चोपनाहनम् ।

मणौ पुनः पुनः स्निग्धं भोजनं चात्र शस्यते ॥ १६ ॥

निवृत्तसंज्ञं लिंगरोगं घृतेनाभ्यज्य स्वेदयित्वा चोपनाहयेत् । त्रिरात्रं पंच-
रात्रं वा सुस्निग्धैः शाल्वलादिभिः । ततो भूयः स्वेदयित्वा स्निग्धं चर्म-
मणिं समानयेत् । किं कृत्वा । मणिं शनैः प्रपीड्य । प्रविष्टे मणौ चोपनाहं
पुनः पुनः कुर्यात् । भोजनं चात्र स्निग्धं हितं ।

अयमेव प्रयोज्यः स्यादवपाट्यामपि क्रमः ।

अयमेव क्रमोऽवपाटिकायां योज्यः स्यात् ।

नाडीमुभयतो द्वारां निरुद्धे जतुना सृताम् ॥ १७ ॥

स्नेहाक्तां स्नेहासि मस्य सिंचेत्स्नेहैश्चलापहैः ।

त्र्यहात्र्यहात्स्थूलतरां मस्य नाडीं विवर्द्धयेत् ॥ १८ ॥

स्रोतोद्वारमसिद्धौ तु विद्वान् शस्त्रेण पाटयेत् ।

सेवनीं वर्जयन् युञ्ज्यात्सद्यः क्षतविधिं ततः ॥ १९ ॥

निरुद्धे निरुद्धाख्ये निरुद्धमणौ नाडीं द्विद्वारां जतुना सृतां लिप्तां
स्नेहाक्तां लिङ्गे न्यस्य लिङ्गं बलातैलादिभिः स्नेहैः सिंचेत् त्र्यहात्र्यहा-
त्स्थूलतरां नाडीं क्षित्वा स्रोतोद्वारं वृद्धिं नयेत् । एवमप्यसिद्धौ धीमान्
वैद्यः सेवनीं परिहरन् शस्त्रेण पाटयेत् । ततः पाटनादनंतरं सद्यः क्षतविधि-
नं युञ्ज्यात् ।



ग्रथितं स्वेदितं नाड्या स्निग्धोष्णैरुपनाहयेत् ।

ग्रथितसंज्ञं नाड्या स्वेदितं स्निग्धोष्णैरुपनाहयेत् ।

लिपेत्कषायैः सक्षौद्रैर्लिखित्वा शतपोनकम् ॥ २० ॥

शतपोनकं लिंगरोगं लिखित्वा कषायद्रव्यचूर्णैः समाक्षिकैर्लिपेत् ।

रक्तविद्रधिवत्कार्या चिकित्सा शोणितार्बुदे ।

शोणितार्बुदे रक्तविद्रधिवच्चिकित्सा कर्तव्या ।

ब्रणोपचारं सर्वेषु यथावस्थं प्रयोजयेत् ॥ २१ ॥

सर्वेषु लिंगरोगेषु यथावस्थमवस्थावशाद् ब्रणोपचारानन्तःशुद्धिकषाय-
लेपघृततैलरसक्रियाचूर्णाश्छोदनरोपणान् प्रयोजयेत् ।

योनिव्यापत्सु भूयिष्ठं शस्यते कर्म दातजित् ।

स्नेहनस्वेदवस्त्यादिवातजासु विशेषतः ॥ २२ ॥

योनिव्यापत्सु विषये प्रायेण पवनविजयि चिकित्सितं युक्तं स्नेहनादि
वातोत्थासु व्यापत्तिषु विशेषेण शस्यते ।

नहि वातादृते योनिर्वनितानां प्रदुष्यति ।

अतो जित्वा तमन्यस्य कुर्याद्दोषस्य भेषजम् ॥ २३ ॥

यतो वातमन्तरेण योषितो योनिर्न दुष्यति तस्मात्तं जित्वा परस्य दोष-
स्यौषधं कुर्यात् ।

पाययेत् बलातैलं मिश्रकं सुकुमारकम् ।

स्निग्धस्विन्नां तथा योनिं दुःस्थितां स्थापयेत्समाम् ॥ २४ ॥

पाणिनोन्नमयेज्जिह्वां संवृत्तां व्यधयेत्पुनः ।

प्रवेशयेन्निःसृतां च विवृतां परिवर्त्तयेत् ॥ २५ ॥

स्थानापवृत्ता योनिर्हि शल्यभूता स्त्रियो भवेत् ।



तां स्त्रियं बलातैलं मिश्रकाख्यं वा सुकुमारकाक्वयं पाययेत् । तथा
योनिं स्निग्धां स्विन्नां च दुःस्थितां समां स्थापयेत् । जिघ्नां कुटिलां योनिं
हस्तेन नमयेत् । संवृत्तां तु व्यधयेत् । प्रसारयेदित्यर्थः निःसृतां च
प्रवेशयेत् । विवृत्तां तु सतीं परिवर्तयेत् । यतः स्थानाद् भ्रष्टा योनिः स्त्रियः
शल्यरूपा भवेत् ।

कर्मभिर्वमनाद्यैश्च मृदुभिर्योजयेत्स्त्रियम् ॥ २६ ॥

सर्वतः सुविशुद्धायाः शेषं कर्म विधीयते ।

• बस्त्यभ्यंगपरीषेकप्रलेपपिचुधारणम् ॥ २७ ॥

वमनादीभिः च कर्माणि मृदून्यखराणि स्त्री कुर्यादित्यस्या । सर्वतोऽधोऽप-
रिष्टाच्च विशुद्धाया नार्थाः परिशिष्टं कर्म बस्त्यादिकं क्रियते ।

काश्मर्यत्रिफलाद्राक्षाकाशमर्दनिशाद्वयैः ।

गुडूचीसैर्यकाभीरुशुकनांसापुनर्नवैः ॥ २८ ॥

परूषकैश्च विपचेत्प्रस्थमक्षसमैर्धृतात् ।

योनिवातविकारघ्नं तत्पीतं गर्भदं परम् ॥ २९ ॥

काश्मर्यादिभिः कलिकतैः कार्ष्णिकैर्धृतात्प्रस्थं पचेत् तद्धृतं पीतं योनिवात-
विकारहरं सुष्ठु गर्भदम् ।

वचोपकुंचिकोजाजीकृष्णावृषकसैधवम् ।

अजमोदायवक्षारशर्कराचित्रकान्वितम् ॥ ३० ॥

पिष्ट्वा प्रसन्नयाऽऽलोड्य खादेत्तद्धृतमर्जितम् ।

योनिपार्श्वार्तिहृद्गुल्मार्शोविनिवृत्तये ॥ ३१ ॥

वचादिकं पिष्ट्वा प्रसन्नयाऽऽलोड्य घृतमर्जितं खादेद्योनिपार्श्वार्त्या-
दिशांतये ।

वृषकं मातुलुंगस्य मूलानि मृदयंतिकाम् ।

पिवेन्मद्यैः सलवणैस्तथा कृष्णोपकुंचिकैः ॥ ३२ ॥



वृषकादीनि मधैः सलवणैः पिबेत् । तथा पिप्पलीस्थूलजीरकैर्वा मधैः
सलवणैः पिबेत् ।

रास्नाश्वदंष्ट्रावृषकैः शृतं शूलहरं पयः ।

रास्नादिभिः शृतं पयः शूलघ्नम् ।

गुडूचीत्रिफलादंतीकाथैश्च परिषेचनम् ॥ ३३ ॥

गुडूच्यादिभिः काथैः परिषेचनं सुखोष्णं हितं प्रकृतत्वाद्योनौ ।

नतवार्ताकिनीकुष्ठसैधवामरदारुभिः ।

तैलात्प्रसाधिताद्धार्यः पिचुर्योनौ रुजापहः ॥ ३४ ॥

नतादिभिस्तैलात् पक्वात् पिचुर्योनौ धृतो रुजाघ्नः ।

पित्तलानां तु योनीनां सेकाभ्यंगपिचुक्रियाः ।

शीताः पित्तज्ञितः कार्याः स्नेहनार्थं घृतानि च ॥ ३५ ॥

पित्तलानां च योनीनां शीतादिकाः क्रियाः सेकाद्याः कार्याः स्नेहनार्थं
घृतानि च देयानि ।

शतावरीमूलतुलाचतुष्कात् क्षुण्णपीडितात् ।

रसेन क्षीरतुल्येन पाचयेत् घृताढकम् ॥ ३६ ॥

जीवनीयैः शतावर्या मृद्वीकाभिः परूषकैः ।

पिष्टैः प्रियालैश्चाक्षारैर्मधुकाद्विवलान्वितैः ॥ ३७ ॥

सिद्धशीते तु मधुनः पिप्पल्याश्च पलाष्टकम् ।

शर्कराया दशपलं सिपेछिह्यात्पिचुं ततः ॥ ३८ ॥

योन्यमृक्शुक्रदोषघ्नं वृष्यं पुंसवनं परम् ।

क्षतं क्षयममृक्पित्तं कासं श्वातं हलीमकम् ॥ ३९ ॥

कामलां वातरुधिरं विसर्पं हृच्छिरोग्रहम् ।

अपस्मारार्दितायाऽममदोन्मादांश्च नैशयेत् ॥ ४० ॥



शतावरीमूलतुलाचतुष्टयात् क्षुण्णपीडिताद् रसेन। दूग्धसमेन सर्पिष
आढकं पचेज्जीवनीयादिभिः कर्षणैः कल्कीकृतैः पके श्रुते च माक्षिक-
पलाष्टकं कणाक्षपलं सितापलानि च दश क्षिपेत् । तस्माच्च कर्षमात्रं लि-
ह्यात् योन्यादिदोषघ्नं वृष्यादिगुणं च ।

एवमेव पयः सर्पिर्जीवनीयोपसाधितम् ।

गर्भदं पित्तजानां च रोगाणाम् परमं हितम् ॥ ४१ ॥

अनेनैव क्रमेण क्षीरं सर्पिर्वा जीवनीयैः पक्वं गर्भप्रदं पित्तजानां च रोगा-
णां परमं हितम् ।

बलाद्रोणद्वयकाये घृततैलाढकं पचेत् ।

क्षीरे चतुर्गुणे कृष्णाकाकन्मासासितान्वितैः ॥ ४२ ॥

जीवंतीक्षीरकाकोलीस्थिरावीरद्विजीरकैः ।

पयस्याश्रावणीमुद्गपीलुमाषाख्यपर्णिभिः ॥ ४३ ॥

वातपित्तामयान् हत्वा पानद् गर्भं दधाति तत् ।

बलाया द्रोणद्वयस्य कषाये घृततैलयोराढकं पचेत् क्षीरचतुराढके कृष्णा-
दिभिः कल्कितैः सामान्यपरिभाषयोक्तप्रमाणैस्तदृतं पानेन नातरोगान्
हत्वा गर्भं धत्ते । मुद्गानां पर्ण्या प्रयेकं संबन्धो मुद्गपर्णी पीलुपर्णी माषप-
र्णीति ।

रक्तयोन्यामसृग्वर्णैरनुबन्धमवेक्ष्य च ॥ ४४ ॥

यथादोषोदयं युञ्ज्याद् रक्तस्थापनमौषधम् ।

रक्तयोन्यां लोहितं वर्णैर्लक्षयित्वाऽनुबन्धं च यथादोषोदयं रक्तस्थाप-
नं भेषजं प्रयुञ्जीत ।

पाठाजंब्वात्रयोरस्थिश्लिष्यलोद्धेदं रसांजनम् ॥ ४५ ॥

अंबष्ठां शालमलीपिच्छां समंगां वेत्सकत्वचम् ।

बालहीकबिल्वातिर्विषारोध्रतोयदगैस्किम् ॥ ४६ ॥



शुंठीमधूवामाचीकरक्तचंदनकट्फलम् ।

कट्वंगवत्सकानंताधातकीमधुकार्जुनम् ॥ ४७ ॥

पुष्पे गृहीत्वा संचूर्ण्य सक्षौद्रं तंदुलांभसा ।

पिबेदर्शःस्वतीसारे रक्तं यश्चोपवेश्यते ॥ ४८ ॥

दोषा जंतुकृता ये च बालानां तांश्च नाशयेत् ।

योनिदोषं रजोदोषं श्यावश्चेतारुणासितम् ॥ ४९ ॥

चूर्णं पुष्पानुगं नाम हितमात्रेयपूजितम् ।

पाठादिकं पुष्पे गृहीत्वा संचूर्ण्य क्षौद्रान्वितं ज्येष्ठांभसा पिबेत् । अशौवि-
षयादिषु येषु दोषा जंतुकृता बालानां तांश्च योनिदोषादीन् हन्ति पुष्पानु-
गसंज्ञमेतच्चूर्णं हितमात्रेयपूजितं च ।

योन्यां बलासदुष्टायां सर्वं रूक्षोष्णभौषधम् ॥ ५० ॥

योन्यां बलासेन दुष्टायां सर्वमेव रूक्षोष्णं हितं ।

धातक्यामलकीपत्रश्रोतोजमधुकोत्पलैः ।

जंब्वाम्रसारकासीसरोध्रकट्फलार्तिदुकैः ॥ ५१ ॥

सौराष्ट्रिकादाडिमत्वगुदंवरशलाटुभिः ।

अक्षमात्रैरजामूत्रे क्षीरे च द्विगुणे पचेत् ॥ ५२ ॥

तैलप्रस्थं तदभ्यंगपिचुवस्तिषु योजयेत् ।

शूनोत्तानोन्नता स्तब्धा पिच्छिला स्त्राविणी तथा ॥ ५३ ॥

विष्णुतोपल्लुतां योनिः सिद्धचेत्सस्फोटशूलिनी ।

धातक्यादिभिः कार्षिकैश्छागमूत्रे द्विगुणे क्षीरे च द्विगुणे तैलप्रस्थं पचे-
त् । तत्तैलमभ्यंगादिषु योज्यं । अनेन तैलेन शूनादिगुणा योनिः सिध्यति ।

यवान्नमभयारिष्टं सीधुतैलं च शीलयेत् ॥ ५४ ॥

पिप्पल्ययोरजःपथ्याप्रयोगांश्च समाक्षिकान् ।

तथा यवान्नादिकं शीलयेत् । पिप्पल्यादिप्रयोगांश्च क्षौद्रान्वितान्भ्यसेत् ।



कासीसं त्रिफलाकांक्षीसाम्रजम्बास्थिधातुकी ॥ ५५ ॥

पैच्छिल्ये क्षौद्रसंयुक्तश्रूणो वैशद्यकारकः ।

कासीसादिकेश्रूणो माक्षिकान्वितः पैच्छिल्ये विशदत्वकृत् ।

पलाशधातुकीजंबूसमंगामोचसर्जजः ॥ ५६ ॥

दुर्गंधे पिच्छिले क्लेदस्तंभनश्रूर्ण इष्यते ।

आरग्वधादिवर्गस्य कषायः परिषेचनम् ॥ ५७ ॥

पलाशादिजश्रूणो दुर्गंधादिषु स्तंभनमिष्यते । आरग्वधादिवर्गकाथो
दुर्गंधादौ परिषेकः ।

स्तब्धानां कर्कशानां च कार्यं मार्दवकारकम् ।

धारणं वेसवारस्य कृसरा पायसस्य च ॥ ५८ ॥

स्तब्धानां खरस्पर्शानां च योनीनां मृदुत्वकरं वेसवारादिधारणं विधेयम् ।
वेसवारः कुट्टितस्विन्नसंस्कृतमाषविशेषः । कृसरा च पायसं च कृसरापाय-
सम् ।

दुर्गंधानां कषायः स्यात्तैलं वा कल्क एव वा ।

चूर्णो वा सर्वगंधानां पूतिगंधापकर्षणः ॥ ५९ ॥

दुर्गंधानां योनीनां सर्वगंधद्रव्याणां कषायः काथो हितः । तत्पक्वं तैलं
तत्कल्क एव वा । अथवा सर्वगंधानां चूर्णः पूतिगंधापहः ।

श्लेष्मलानां कटुप्रायाः समूत्रा वस्तयो हिताः ।

पित्ते समधुकक्षीरा वाते तैलाम्लसंयुताः ॥ ६० ॥

श्लेष्मलानां योनीनां कटुप्राया गोमूत्रयुता वस्तयो हिताः । पित्ते मधु-
यष्टीक्षीरयुक्ता वस्तयः । वाते तैलाम्लयुता वस्तयो हिताः ।

सन्निपातसमुत्थायाः कर्म साधारणं हितम् ।

सन्निपातोत्थायाः साधारणं कर्म हितम् ।



एवं योनिषु शुद्धासु गर्भं विंदति योषितः ॥ ६१ ॥

अदुष्टे प्राकृते बीजे जीवोपक्रमणे सति ।

एवमनेन प्रकारेण योनिषु विशुद्धासु सतीषु स्त्रियो गर्भं लभन्ते । प्राकृते बीजेऽदुष्टे सति तथा जीवस्योपक्रमणे क्षेपे सति ।

पंचकर्मविशुद्धस्य पुरुषस्यापि चैन्द्रियम् ॥ ६२ ॥

परीक्ष्य वर्णैर्दोषाणां कुष्ठं तद्ग्नैरुपाचरेत् ।

नरस्य पंचभिः कर्मभिः शुद्धस्येन्द्रियं शुक्रं दोषाणां वर्णैर्दुष्टं परीक्ष्य तद्ग्नैर्दोषैरुपाचरेत् ।

मंजिष्ठाकुष्ठतगरत्रिफलाशर्करावचः ॥ ६३ ॥

द्वे निशे मधुकं मेदा दीप्यकः कटुरोहिणी ।

पयस्याहिगुकाकोलीवाजिगुंधाशतावरीः ॥ ६४ ॥

पिप्प्लाक्षांशैर्धृतप्रस्थं पचेत्क्षीराच्चतुर्गुणम् ।

योनिशुक्रप्रदोषेषु तत्सर्वेषु च शस्यते ॥ ६५ ॥

आयुष्यं पौष्टिकं मेध्यं धन्यं पुंसवनं परम् ।

फलसर्पिरिति ख्यातं पुष्पे पीतं फलाय यत् ॥ ६६ ॥

त्रियमाणप्रजानां च गर्भिणीनां च पूजितम् ।

एतत्परं च बालानां ग्रहघ्नं देहवर्द्धनम् ॥ ६७ ॥

मंजिष्ठादिभिः कार्ष्णिकैः पिष्टैर्धृतप्रस्थं क्षीरचतुर्गुणं पचेत् । तद्धृतं सर्वेषु योनिशुक्रप्रदोषेषु शस्यते । आयुष्यादिगुणं परं पुंसवनं त्रियमाणगर्भाणां गर्भिणीनां च हितम् । फलसर्पिरिति नाम्ना प्रसिद्धं । कुतः । यस्मात्पुष्पेऽर्तवसमये पीतं फलाय जायते । तथा परं बालानां ग्रहघ्नं शरीरवृद्धिकरं चेति ।

इति श्रीमृगांकदत्तपुत्रश्रीमदरुणदत्तविरचितायामष्टांगहृदयटीकायां सवांगसुंदराख्यायां षष्ठ उत्तरस्थाने गुह्यरोगप्रतिषेधो नाम चतुस्त्रिंशोऽध्यायः ॥ ३४ ॥



पंचत्रिंशोऽध्यायः ।

अधुना विषतंत्रमुच्यते सद्यः प्राणहारित्वेन तुल्यसाधर्म्यात् ।

अथातो विषप्रतिषेधं व्याख्यास्यामः ।

तत्र विषस्य प्रागुत्पत्तिदर्शनार्थमाह ।

मथ्यमाने जलनिधावमृतार्थं सुरासुरैः ।

जातः प्रागमृतोत्पत्तेः पुरुषो घोरदर्शनः ॥ १ ॥

दीप्ततेजाश्चतुर्दंष्ट्रो हरित्केशोऽनलेक्षणः ।

जगद्विषण्णं तं दृष्ट्वा तेनासौ विषसंज्ञितः ॥ २ ॥

हंरुतो ब्रह्मणामूर्ती ततः स्थावरजंगमे ।

सोऽध्यतिष्ठन्निजं रूपमुज्जित्वा वंचनात्मकम् ॥ ३ ॥

समुद्रे सुरासुरैरमृतार्थं विलोडयन्मानेऽमृतोत्पत्तेः पूर्वं पुरुषो दारुणदृष्टिः समिद्धधामा चतुर्दंष्ट्रो हरिद्वर्णकचो दहनतुल्यनेत्रो जातः । तं पुरुषं दृष्ट्वा भुवनं विषादं गतं । अत एवासौ जगद्विषाद्विषसंज्ञः । ब्रह्मणा हंरुतस्तु सन्नसौ वंचनस्वभावं स्वं रूपं हित्वा स्थावरजंगमाख्ये मूर्तीं अधितस्थौ । पुरुषरूपी तिष्ठेदसौ ततो ब्रह्मा शापं दद्यात् ।

स्थिरमत्युल्बणं वीर्यं यत्कंदेषु प्रतिष्ठितम् ।

कालकूटद्रवत्स्मर्यशृंगीहालाहलादिकम् ॥ ४ ॥

यद्विषं स्थिरं स्थावरं कंदेषु प्रतिष्ठितं वीर्यं अत्युल्बणं तत् कालकूटादिभेदभिन्नं फलादिष्वपि तद् भवति । किं तु कंदे वीर्यातिकृत् । आदिशब्देन संग्रहोक्ता भेदा गृह्यन्ते । यथा कालकूटं वत्सनाभं शांकुकं मालकं दामवैराट्ठिमुस्तकं शृंगी पुंडरीकं महाविषं हालाहलं मर्कटकं काशपुष्पकमिंद्रायुधं तथा तैलमिति भेदाः प्रकीर्तिताः । एषां तु लक्षणं तत्रोक्तं तदिह विस्तरतरेग्रंथशंकया नोक्तं ।

सर्पलूतादिदंष्ट्रासु दारुणं जंगमं विषम् ।



सर्पादिदंष्ट्रासु यद्व्यवस्थितं तज्जंगमं । तच्च दारुणं दंष्ट्रेत्युपलक्षणार्थं ।
नखविषाणमूत्रादीनामपि पुरा विषत्वेन वक्ष्यमाणत्वात् ।

स्थावरं जंगमं चेति विषं प्रोक्तमकृत्रिमम् ॥ ६ ॥

कृत्रिमं गरसंज्ञं तु क्रियते विविधौषधैः ।

हन्ति योगवशेनाशु चिराच्चिरतराच्च तत् ॥ ६ ॥

शोफपाण्डूदरोन्माददुर्नामादीन् करोति च ।

स्थावरं जंगमं चेति द्विःप्रकारं विषमकृत्रिमं । गरसंज्ञं तु कृत्रिमं । य-
मात्तत् क्रियते अतएव विविधानि वक्ष्यमाणान्यौषधानि यस्मिंस्तदेवं
तच्च योगवशाच्छीघ्रं हन्ति । तथा विविधयोगवशाच्चिराच्चिरं हन्ति । शोफा-
दींश्च विधत्ते । अथ विषगुणान्निर्दिशति ।

तीक्ष्णोष्णरूक्षविशदं व्यवाय्याशुकरं लघु ॥ ७ ॥


विकाशि सूक्ष्ममव्यक्तरसं विषमपाकि च ।

तत्सर्वं विषं तीक्ष्णादिगुणं स्यात् । गुणनिर्देशनादस्य रौक्ष्याद्वातमु-
ष्णत्वात् पित्तं करोतीति ज्ञाप्यते । ननु रौक्ष्यादिभिर्गुणैर्वायोः कोपो न यु-
ज्यते रौक्ष्यादीनां गुणत्वाद्वायोश्च द्रव्यत्वात् । ब्रूमः । वायोर्ये रौक्ष्यादयो
गुणास्तेषामेव विषस्यैरौक्ष्यादिभिर्गुणैर्वृद्धिः क्रियते ते च वायोरात्मभूताः ।
तन्नाशे वायोर्नाशः स्यात् । यथा तंतुनाशे पटनाशः । तस्माद्युक्तः पवनस्थ-
रौक्ष्यादिभिर्गुणैः प्रकोपः । एवं पित्तेऽपि योज्यं । कटुम्लोष्णादिकथनमपि वि-
षस्याव्यक्तरसत्वमनेकरससंभवादेकस्यापि च व्यक्तस्यानुपलब्धेः । व्यवायि-
त्वं चास्य द्रागेवाखिलकायस्य व्याप्तेः । तथा अपाकि । विषस्य हि मंत्र-
तंत्राभ्यामंतरेण पाकाभावात् । पक्वेप्यन्ने विषस्यापक्वस्यैवोपलब्धेः । अत एव
शमितमपि किंचित्कारणं प्राप्य पुनः कुप्यति ।

ओजसो विपरीतं तत् तीक्ष्णाद्यैरन्वितं गुणैः ॥ ८ ॥

वातपित्तोत्तरं नृणः सद्यो हरति जीवितम् ।

तथा विषमोजसो विपरीतं तीक्ष्णादिभिर्दशभिर्गुणैर्युक्तं । तीक्ष्णाद्यैरन्वि-



तमिति हेतौ प्रथमा । तीक्ष्णादिगुणयुक्तत्वादोजसो विपरीतमित्यर्थः । तथा वातपित्तोत्तरं नराणां द्रागेव जीवितं हरति । कुत इत्याह ।

विषं हि देहं संप्राप्य प्राग् दूषयति शोणितम् ॥ ९ ॥

कफपित्तानिलांश्चानु समं दोषान्सहाशयान् ।

ततो हृदयमास्थाय देहोच्छेदाय कल्प्यते ॥ १० ॥

यस्माद्विषं शरीरं प्राप्य पूर्वं रक्तं सर्वशरीरगतं दूषयति । पश्चात् कफपित्तवातान्नायसहितान् दूषयति । अनंतरं कफादिभिः सममेव हृदयमाश्रित्य शरीरनाशाय संपद्यते । ननु विषस्य तीक्ष्णादिभिर्गुणैर्युगपत्त्रिदोषकोपित्वाद्रक्तकोपित्वाच्च पूर्वं शोणितं दूषयति पश्चात्त्रीन् दोषानिति यदुक्तं तदयुक्तमदिव दृश्यते । अत्र भणामः । विषप्रभावेण रक्तमाकृष्टं पूर्वं सह तेन संयुक्तं विषेण दूष्यते ततो युगपदेव दोषत्रयकोपस्ततो दोषैः शोणितेन सह हृदयं प्राप्य सर्वस्रोतांसि बद्ध्वा देहोच्छेदाय प्रवर्तत इति न किंचिदत्रानुपपन्नं ।

स्थावरस्योपयुक्तस्य वेगे पूर्वे प्रजायते ।

जिव्हायाः श्यावता स्तंभो मूर्च्छा त्रासः क्लमो वमिः ॥ ११ ॥

स्थावरस्य विषस्योपयुक्तस्य प्रथमे वेगे रसनाश्यावतादि जायते ।

द्वितीये वेपथुः स्वेदो दाहः कंठे च वेदना ।

विषं चामाशयं प्राप्तं कुरुते हृदि वेदनाम् ॥ १२ ॥

द्वितीये वेगे वेपथ्वादयो विषं चामाशयं प्राप्तं हृदये वेदनां विधत्ते ।

तालुशोषस्तृतीये तु शूलं चामाशये भृशम् ।

दुर्बले हरिते शूने जायते चास्य लोचने ॥ १३ ॥

पक्वाशयगते तोदहिध्माकासां त्रकूजनम् ।

तृतीये च वेगे तालुशोषः । आमाशयेऽतिरुजा स्यात् । नेत्रे चास्य दुर्बलादिगुणे भवतः । पक्वाशयगते तोदोदयः स्युः ।



चतुर्थे जायते वेगे शिरसश्चातिगौरवम् ॥ १४ ॥

चतुर्थे वेगे मूर्ध्नोऽतिगुरुत्वं जायते । च शब्दात्पूर्वोक्ता रसनादयावता-
दयः स्युः । एवमग्रेपि च शब्दार्थो बोध्यः ।

कफप्रसेको वैवर्ण्यं पर्वभेदश्च पंचमे ।

सर्वदोषप्रकोपश्च पक्वाधाने च वेदना ॥ १५ ॥

पंचमे वेगे कफप्रसेकादिः । सर्वदोषाणां प्रकोपः पूर्वोक्ताश्च पक्वाश-
यव्यथाश्च ।

षष्ठे संज्ञाप्रणाशश्च सुभृशं चातिसार्यते ।

षष्ठे वेगे चेतनायाः प्रणाशोऽतिशयेनातिसारश्च ।

स्कंधघट्टकटीभंगो भवेन्मृत्युश्च सप्तमे ॥ १६ ॥

सप्तमे स्कंधादिभंगः सप्तानां धातूनां दूषणान्मृत्युश्च स्यात् ।

प्रथमे विषवेगे तु वातं शीतांबुसेचितम् ।

सर्पिर्मधुभ्यां संयुक्तमगदं पाययेद् द्रुतम् ॥ १७ ॥

प्रथमे विषवेगे तु कृतवमनं शिशिरजलसेचितं शीघ्रमेवागदं सघृतमा-
क्षिकं पाययेत् ।

द्वितीये पूर्ववद्वातं विरिक्तं चानुपाययेत् ।

द्वितीये विषवेगे पूर्ववच्छीतांबुसेचितं वातं विरिक्तं चानु पश्चादगदं
पाययेत् ।

तृतीये गदपानं तु हितं नस्यं तथांजनम् ॥ १८ ॥

तृतीये वेगेऽगदपानं नस्यमंजनं च हितम् ।

चतुर्थे स्नेहसंयुक्तमगदं प्रतियोजयेत् ।

चतुर्थे वेगे स्नेहसंयुक्तमगदं प्रतियोजयेत् ।



पंचमे मधुकक्काथमाक्षिकाभ्यां युतं हितम् ॥ १९ ॥

पंचमे वेगे मधुयष्टिकाक्काथमाक्षिकाभ्यां युक्तमगदं हितम् ।

षष्ठेऽतिसारवत्सिद्धिर्

षष्ठे वेगेऽतिसारतुल्या चिकित्सा ।

अव्वपीडस्तु सप्तमे ।

मूर्ध्नि क्काकपदं कृत्वा सासृग्वा पिशितं क्षिपेत् ॥ २० ॥

सप्तमे वेगेऽव्वपीडो रोगानुत्पादनीयोक्तो देयः । अथवा मस्तके क्काक-
पदं कृत्वा स्रक्तं पिशितं न्यसेत् ।

कोशातक्यग्रिकः पाठासूर्यकल्यमृताभयाः ।

शेलुः शिरीषः किणिही हरिद्रे क्षौद्रसाव्हया ॥ २१ ॥

पुनर्नवे त्रिकटुकं बृहत्यौ सारिवे बला ।

एषां यवागूं निर्यूहे शीतां सघृतमाक्षिकाम् ॥ २२ ॥

युंजाद्वेगांतरे सर्वविषघ्नीं कृतकर्मणः ।

कोशातक्यादीनां काथे यवागूं सिद्धां शीतां ससर्पिष्कमाक्षिकां युंज्यात् ।
सूर्यवल्ली करवीरकाकारपुष्पी । क्षौद्रसाव्हयं वटमाक्षिकं । वेगांतरे वेगमध्ये
सर्वविषघ्नीं । कृतं कर्म यस्य तस्यैवं कार्यम् ।

तद्वन्मधूकमधुकपद्मकेसरचंदनैः ॥ २३ ॥

मधुकादिकाथैः पेयां शीतां सघृतमाक्षिकां युंज्यात् ।

अंजनं तगरं कुष्ठं हरितालं मनःशिला ।

फलिनी त्रिकटु स्पृक्का नागपुष्पं सकेसरम् ॥ २४ ॥

हरेणु मधुकं मांसी रौचना काकमालिका ।

श्रीवेष्टकं सर्जरसः शताव्हा कुंकुमं बला ॥ २५ ॥



तमालपत्रमालीसभूर्जोशीरे निशाद्वयम् ।
 कन्योपवासिनी स्नाता शुक्लवासा मधुद्रुतैः ॥ २६ ॥
 द्विजानभ्यर्च्य तैः पुष्पैः कल्पयेद्गदोत्तमम् ।
 वैद्यश्चात्र तदा मंत्रं प्रयत्नात्मा पठेदिमम् ॥ २७ ॥
 नमः पुरुषसिंहाय नमो नारायणाय च ।
 यथासौ नाभिजानाति रप्ते कृष्णपराजयम् ॥ २८ ॥
 एतेन सत्यवाक्येन अगदो मे प्रसिद्धयतु ।
 नमो वैदूर्यमाते हुलुहुलु रक्ष मां सर्वविषेभ्यः ॥ २९ ॥
 गौरि गांधारि चंडालि मातंगि स्वाहा ।
 पिष्टे च द्वितीयो मंत्रः

ॐ हरिमायि स्वाहा ॥ ३० ॥

अशेषविषवेतालग्रहकर्मणपाप्मसु ।
 मरकट्याधिदुर्भिक्षयुद्धाशनिभयेषु च ॥ ३१ ॥
 पाननस्यांजनालेपमणिबंधादियोजितः ।
 एष चंद्रोदयो नाम शांतिः स्वस्त्ययनं परम् ॥ ३२ ॥

अंजनादीनि द्रव्याणि कन्या कृतोपवासा स्नाता शुक्लवस्त्रा तैः पूर्वोक्तै-
 र्द्रव्यैर्माक्षिकसिक्तैः पुण्यनक्षत्रे विप्रान् पूजयित्वाऽनंतरमगदवरमिमं कल्प-
 येत् । वैद्यश्च समीपस्थो मंत्रं नम इत्यादिकं पठेत् । पिष्टे चागदे द्वितीयो
 मंत्रो हरिमायादिकोत्र योज्यः । निखिलेषु विषादिषु पानादिषु पानादिम-
 णिबंधादियोजितोयं चंद्रोदयो नामागदः परं शांतिः स्वस्त्ययनम् ।

जीर्णं विषघ्नौषधिभिर्हृतं वा दावाग्निवातातपशोषितं वा ।
 स्वभावतो वा सुगुणैर्न युक्तं दूषीविषाख्यां विषमभ्युपैति ॥ ३३ ॥
 वीर्याल्पभावादविभाव्यमेतत्कफावृतं वर्षगणानुबंधि ।
 तेनादितो भिन्नपुरीषवर्णी दुष्टास्त्ररोगी तृडरोचकार्तः ॥ ३४ ॥

